

اسلامی تہذیب و تمدن کی تشکیل جدید، مولانا مودودیؒ اور علامہ محمد اسدؒ کے افکار کا تجزیاتی مطالعہ

تحقیقی مقالہ برائے پی ایچ ڈی (علوم اسلامیہ)

نگران مقالہ

ڈاکٹر محمد ادریس لودھی

سابق پروفیسر، ادارہ علوم اسلامیہ

بہاء الدین زکریا یونیورسٹی ملتان

مقالہ نگار

محمد طیب سعید

Ph.D Islamic Studies

Roll No. Ph.D-IS-0910



ادارہ علوم اسلامیہ

بہاء الدین زکریا یونیورسٹی ملتان

بِسْمِ اللَّهِ الرَّحْمَنِ الرَّحِيمِ

انتساب

اپنے مرحوم و مغفور والدین کے نام
جن کی دعاؤں اور کاوشوں کے طفیل میں اس مقام تک پہنچا۔

DECLARATION

Muhammad Tayyab Saeed, Roll No. Ph.D-IS-0910 as a student of Ph.D at Institute of Islamic Studies, Bahauddin Zakariya University, Multan do hereby solemnly declare that the thesis entitled.

”اسلامی تہذیب و تمدن کی تشکیل جدید، مولانا مودودیؒ اور علامہ محمد اسدؒ کے افکار کا تجزیاتی مطالعہ“

is submitted for fulfillment of requirements of Ph.D (Doctor of Philosophy) degree in Islamic Studies, is my original work and has not been submitted or published earlier and shall not in further be submitted by me for obtaining any degree from this or any other university or institution.

Muhammad Tayyab Saeed

Ph.D Scholar

Institute of Islamic Studies

B. Z. University Multan.

FORWARDING SHEET

This thesis entitled

”اسلامی تہذیب و تمدن کی تشکیل جدید، مولانا مودودیؒ اور علامہ محمد اسدؒ کے افکار کا تجزیاتی مطالعہ“

is submitted by Muhammad Tayyab Saeed in partial fulfillment of the requirements for the degree of Doctor of Philosophy (Ph.D) in Islamic Studies has been completed under my guidance and supervision. I am satisfied with the quality of student's research work and recommend its submission.

Signature: _____

Prof. Dr. Muhammad Idrees Lodhi

Institute of Islamic Studies

B.Z. University, Multan

اظہارِ تشکر

ارشادِ نبویؐ ہے کہ

من لحدی شکر الناس لحدی شکر اللہ

”جو لوگوں کا شکر ادا نہیں کرتا اس نے اللہ کا بھی شکر ادا نہ کیا۔“

اس ارشادِ گرامی کی روشنی میں میں سب سے پہلے اس تحقیقی مقالہ کی تیاری کے سلسلہ میں جن اہل علم و فکر کے خیالات و آراء سے مستفید ہوتا رہا اور مطلوبہ مواد کی فراہمی کی غرض سے جن احباب اور رفقاء کار کی معاونت مجھے حاصل رہی، اسکے اعتراف اور اظہارِ تشکر کو اپنا ایک نہایت خوشگوار فریضہ سمجھتا ہوں۔ خاص طور پر نگرانِ مقالہ ہذا پروفیسر ڈاکٹر محمد ادریس لودھی صاحب میرے انتہائی شکرِ یہ کے مستحق ہیں کہ جن کی رہنمائی و شفقت مجھے ہر قدم پر حاصل رہی۔ انھوں نے مسلسل مقالہ کے مضامین و مسودہ کو بڑی دقت نظر سے ملاحظہ فرمایا اور گاہے بگاہے اپنی گراں قدر تجاویز، آراء اور مشوروں سے بھی مستفیض کیا۔ ان کی اس بے پایاں عنایت پر میں بار دیگر شکرِ یہ ادا کرتا ہوں۔ آخر میں اپنے رب کے حضور سرِ اُپاس گزار ہوں کہ اس نے اپنی بے پایاں رحمت اور لطف و کرم سے انتہائی نامساعد حالات میں مجھے اس مقالہ کو مکمل کرنے کی ہمت و حوصلہ اور توفیق عطا فرمائی۔

وما توفیقی الا باللہ علیہ توکلت والیہ انیب

Abstract

Maulana Maududi (R.A.) and Allama Muhammad Asad (R.A.) are among the greatest personalities of the twentieth century, who not only influenced their own era but also left a lasting impact on future generations. These thinkers not only provided intellectual guidance to the masses but also rendered invaluable services in the field of practical struggle. One of the significant aspects of life is that their thoughts have deeply influenced in "Culture and Civilization." These eminent thinkers of Islam are remarkable in the sense that their cultural ideas not only made the Muslim Ummah aware of its true position but also presented a comprehensive and complete blueprint of an Islamic culture and civilization before the community.

This research consists of seven chapters. The first chapter explains the literal and technical meanings of "civilization," the difference between civilization and culture, and introduces Islamic civilization. It highlights its components, universality, uniqueness, and necessity for humanity with Quranic and rational evidence. The importance of justice, ideology, education, and social order has been discussed. Finally, it describes the unique features of Islamic civilization and its global impact.

The second chapter presents a brief overview of Maulana Maududi's life. It also includes the views of global thinkers about him. The chapter then elaborates on Maulana Maududi's civilizational and social thoughts based on his famous works. His ideas are critically analyzed to highlight the foundations of Islamic civilization. Key topics discussed included the concept of nationalism, establishment of religion (Iqamat-e-Deen), caliphate, a comparative study of Islamic and Western human rights, and a rational refutation of monasticism.

The third chapter presents a comprehensive overview of the life of Allama Muhammad Asad (formerly Leopold Weiss), including the reasons for his acceptance of Islam and an introduction to his renowned works. It also discusses the views of his contemporary thinkers. Finally, it highlights Asad's key cultural and civilizational ideas such as establishing religion, Islamic nationalism, constitution, Jihad, society and state, and the need for reconstructing Islamic civilization in the modern era, along with his rational and practical suggestions.

The fourth chapter discusses Maulana Maududi's efforts for establishing an Islamic society, his concept of "Muslim Nationalism," and his key cultural ideas. It also highlights his practical suggestions to overcome Western influence and explains the relationship between education and civilization. The chapter analyzes the principles, distinctive features, and superiority of Islamic civilization over others. Finally, it proves, with Quranic references, that Islamic civilization is the true path to humanity's salvation.

The fifth chapter analyzes Western civilization's flaws and reasons for hostility toward Islam through the thoughts of Allama Muhammad Asad. It highlights the importance of Islamic civilization and society, covering topics like social and economic protection, the need for *ijtihad*, reform in Islamic jurisprudence, principles of the Islamic state, and sources of Islamic law. A comparative study of Islamic and Western civilizations is also included, proving the superiority of Islamic civilization with Quranic evidence. The chapter also emphasizes the need for reviving Islamic civilization in the West and concludes with a critical and unbiased review of Asad's cultural ideas and their impact in modern times.

The sixth chapter presents a comparative analysis of the cultural thoughts of Maulana Maududi and Allama Muhammad Asad. It begins by highlighting the importance of a welfare society through the basic principles of the Prophet Muhammad's (PBUH) "State of Madinah." It then analyzes and compares both scholars' views on Islamic society, separation of religion and politics, obstacles to reviving Islamic civilization, relations between Islamic civilization and governance, and contrasts with theocracy and Western democracy. Finally, the chapter critically examines their key ideas regarding the modern reconstruction of Islamic civilization, assessing their influence on contemporary society, and presents a comprehensive conclusion.

After sixth chapter, I wrote a comprehensive summary of the research and then mentioned the results of the research.

مقدمہ

یہ قانون فطرت ہے کہ جب ظلمتِ شب اپنی انتہاء کو پہنچتی ہے تو سپیدہٴ سحر نمودار ہوتا ہے۔ جب کسی فرعون کا ظلم و استبداد حد سے تجاوز کرتا ہے تو مشیت ایزدی کسی موسیٰ کو جلوہ گر کر دیتی ہے۔ تاریخ ایسے واقعات اور ان کے ردِ عمل کے عبرت انگیز حقائق سے بھری پڑی ہے۔ تاریخ کی اس زنجیر کی ایک کڑی 1857ء کی جنگ آزادی ہے اس جنگ آزادی کی ناکامی نے مسلمانوں کے وجود کے خاتمہ کا خطرہ پیدا کر دیا۔ مسلمانوں کا ذوقِ عمل قصہ پارینہ بن کر رہ گیا۔ اس پر مستزاد یہ کہ افرادِ ملت احساسِ ضیاع سے بھی عاری ہو گئے۔ اس کڑے وقت میں مشیتِ الہی نے کئی عظیم ہستیاں پیدا کیں جنہوں نے افرادِ ملت میں احساسِ ضیاع پیدا کرنے کے ساتھ ساتھ ان میں حریت کی تڑپ پیدا کر کے انہیں شعور عطا کیا۔ اس طرح فکر و نظر کی دنیا میں انہوں نے ایک انقلاب برپا کر دیا۔ ان نابغہ روزگار شخصیات میں مولانا مودودیؒ (م 1979ء) اور علامہ محمد اسدؒ (م 1992ء) کے نام بھی شامل ہیں۔

مولانا مودودیؒ اور علامہ محمد اسدؒ ہر دو کا شمار بیسویں صدی کی ان عظیم ہستیوں میں ہوتا ہے جنہوں نے نہ صرف اپنے عہد کو بلکہ آئندہ نسلوں کو بھی متاثر کیا۔ ان مفکرین نے عوام الناس کی نہ صرف فکری رہنمائی کی بلکہ عملی جدوجہد کے میدان میں بھی گراں قدر خدمات انجام دی ہیں۔ ان حضرات کی فکر نے ہماری حیاتِ عملی کے جن گوشوں کو متاثر کیا ان میں ایک اہم شعبہ "تہذیب و تمدن" ہے۔ یہ مفکرین اس لحاظ سے عظیم مفکرانِ اسلام ہیں کہ ان کے تہذیبی افکار نے امتِ مسلمہ کو اس کے مقام سے روشناس کرانے کے ساتھ ساتھ ایک مکمل اسلامی تہذیب و تمدن کا پورا نقشہ بھی امت کے سامنے پیش کر دیا۔

مولانا مودودیؒ اور علامہ محمد اسدؒ دونوں ہم عصر ہیں اور ظاہری فرق کے باوجود دونوں شخصیات میں وحدتِ فکر و عمل کے عناصر بھی موجود ہیں۔ تہذیبی افکار کے حوالے سے عصر حاضر پر گہرے اثرات مرتب کرنے کے لحاظ سے دونوں مفکرین میں ایک حد تک مماثلت بھی پائی جاتی ہے۔ دونوں حضرات امتِ مسلمہ کے ہمہ گیر انحطاط کے حوالے سے فکر مند ہیں۔ ان کے افکار کا محور مرکز افرادِ ملت میں تفکر و تدبیر کی صلاحیت پیدا کرنا ہے۔ دونوں مفکرین نے اپنی زندگی کا ایک حصہ مسلم معاشرہ کی اسلامی اصولوں پر تشکیل اور اصلاح کے لئے صرف کیا ہے۔

موضوع کی اہمیت

اسلام فرد کے ساتھ ساتھ معاشرتی و سماجی اصلاح پر بھی زور دیتا ہے۔ چنانچہ اسلام کی اس روح کو سامنے رکھتے ہوئے مولانا مودودیؒ اور علامہ محمد اسدؒ نے بیسویں صدی میں ان مقاصد کے حصول کے لئے اپنی تمام تر صلاحیتوں کو استعمال کیا ہے۔ نیز اپنی انقلابی سوچ اور افکار کے ذریعے برصغیر کے مسلمانوں کی انفرادی تشکیل کے ساتھ ساتھ معاشرتی تشکیل کی بھرپور کوشش کی ہے۔ چونکہ دونوں کا زمانہ ایک ہے۔ لہذا یہ امر اہمیت کا حامل ہے کہ ایک خاندانی مسلم مفکر اور ایک نو مسلم معاشرتی مفکر کے سماجی تشکیل کے حوالے سے تہذیبی نظریات کا تقابلی مطالعہ کرتے ہوئے اس حقیقت تک رسائی حاصل کی جائے کہ برصغیر کے ایک انقلابی مفکر

مولانا مودودیؒ اور یورپی ماحول میں پروان چڑھنے والے نو مسلم تہذیبی مفکر علامہ محمد اسدؒ کس طرح کی اسلامی تہذیب و تمدن کی تشکیل کے خواہاں ہیں نیز دونوں کے تہذیبی نظریات میں کس قدر مماثلت و مشابہت پائی جاتی ہے اور عہد حاضر میں دونوں مفکرین میں سے کس کے اثرات امت مسلمہ پر زیادہ ہیں۔

مولانا مودودیؒ پر سابقہ تحقیقی کام کا جائزہ

سید ابوالاعلیٰ مودودیؒ ایک ممتاز اسلامی مفکر ہیں اور برصغیر میں ان کی تحریک خالص اسلامی احیاء کی تحریک ہے مولانا کی افکار و نظریات کا مطالعہ متعدد محققین نے کیا ہے یہاں کچھ نمایاں شخصیات کا ذکر کیا جاتا ہے جنہوں نے مولانا مودودیؒ کے نظریات پر اہم کام کیا ہے۔

1 - سید ولی رضا نصر

سید ولی رضا نصر ایک معروف سکالر ہیں جنہوں نے مولانا مودودیؒ کے افکار پر تفصیلی کام کیا ہے انہوں نے مودودیؒ کی تحریروں کا تجزیہ کرتے ہوئے یہ دکھایا کہ کس طرح ان کے نظریات نے اسلامی تحریکات کو متاثر کیا خصوصاً جنوبی ایشیا میں سید نصر نے اپنی کتاب "The vanguard of the Islamic Revolution" میں مودودیؒ کی فکر کو اسلام کے سیاسی تناظر میں پیش کیا ہے انہوں نے بتایا ہے کہ کس طرح مودودیؒ نے اسلامی ریاست کے تصور کو فروغ دیا اور اسلامی قانون کی تشکیل میں اہم کردار ادا کیا۔

سید نصر نے اپنی تحقیق میں یہ بھی دکھایا ہے کہ مولانا مودودیؒ نے جدیدیت اور اسلامی روایات کے درمیان کس طرح توازن قائم کرنے کی کوشش کی انہوں نے مودودیؒ کی تحریروں میں موجود مختلف نظریات کو جدید مسلم سوسائٹیز کے تناظر میں پیش کیا ہے اور ان کے اثرات کا تجزیہ کیا ہے جس سے معاصر اسلامی فکر کے مطالعے میں ایک قیمتی اضافہ ہوا ہے۔

2- خورشید احمد

خورشید احمد ایک عظیم محقق اور ماہر اقتصادیات ہیں جنہوں نے مولانا مودودیؒ کی افکار و نظریات کا گہرائی سے تجزیہ کیا ہے انہوں نے خاص طور پر اقتصادیات اور سماجی انصاف کے حوالے سے مولانا مودودیؒ کے افکار پر وسیع پیمانے پر لکھا ہے خورشید احمد کی تحقیق کی خاص بات یہ ہے کہ وہ مولانا مودودیؒ کے اسلامی اقتصادی نظام کے تصور کو نمایاں کرتے ہیں جو Capitalism اور Socialism دونوں سے مختلف ہے نیز خورشید احمد نے اسلامی ثقافت کی ترویج کے حوالے سے مولانا مودودیؒ کے نظریات کو زندہ رکھنے اور عالمی سطح پر نافذ کرنے کی کوشش کی۔

3- اقبال اے انصاری

اقبال اے انصاری نے مودودیؒ کی سیاسی فکر پر تفصیل سے مطالعہ کیا ہے۔ انصاری کا تجزیہ مودودیؒ کے نظریے کے سیاسی اور قانونی پہلوؤں پر مرکوز ہے۔ وہ یہ جائزہ لیتے ہیں کہ کس طرح مودودیؒ کا وژن مسلمانوں کی سیاست پر اثر انداز ہوا، خاص طور پر ہندوستان اور پاکستان میں۔

4- محمد کمال الدین

محمد کمال الدین اسلامی معاشرتی اور سیاسی فکر پر کام کرنے والے ایک معروف محقق ہیں۔ کمال الدین نے مودودیؒ کے نظریات کو اسلامی قانون اور سیاست کے تناظر میں تفصیل سے بیان کیا ہے۔ ان کا کام اسلامی ریاست کے تصور اور اس کے عملی چیلنجز پر روشنی ڈالتا ہے۔

5- طارق رمضان

طارق رمضان ایک سوئس اسلامی عالم اور فلسفی ہیں۔ رمضان نے مودودیؒ کے سماجی خیالات کو حکومت، شہریت اور تمدن پر نظر رکھتے ہوئے تجزیہ کیا۔ ان کا کام مودودیؒ کے خیالات کو جدید مسئلوں کے ساتھ منسلک کرتا ہے اور ان کے نظریات کو اسلام اور جمہوریت کے ساتھ منسلک کرتا ہے۔

علامہ اسدؒ پر سابقہ تحقیقی کام کا جائزہ

محمد اسدؒ بیسویں صدی کے ایک بااثر اسلامی عالم، مصنف، اور سفارتکار تھے جنہوں نے اسلامی فکر میں اہم کردار ادا کیا۔ ان کے خیالات اور سماجی نظریات پر مختلف علماء اور مفکرین نے کام کیا ہے۔ یہاں کچھ اہم شخصیات ہیں جنہوں نے محمد اسدؒ کے سماجی خیالات پر کام کیا یا ان پر بحث کی ہے۔

1- سید حسین نصر

ایرانی فلسفی اور اسلامی مطالعات کے عالم سید حسین نصر نے اپنی وسیع تحریروں میں اسلامی فلسفہ اور جدیدیت کے حوالے سے اسدؒ کے خیالات پر بحث کی ہے۔ نصر نے اسلامی دانشورانہ روایات کی بحالی میں اسدؒ کے کردار اور جدید سیاق و سباق میں قرآن کی تشریح میں ان کی شراکت پر روشنی ڈالی ہے۔ نصر کا کام اکثر روایتی اسلامی اسکالرز کو جدیدیت پسند نظریات کے ساتھ تقابل کرتا ہے، جس میں اسدؒ کے خیالات بھی شامل ہیں۔

2- احمد شفاعت

ایک اسلامی اسکالر، احمد شفاعت نے اسدؒ کی قرآن کی تشریح اور ان کے وسیع سماجی خیالات کے بارے میں لکھا ہے۔ شفاعت اسدؒ کی تفسیر قرآن میں شراکت اور عصری مسائل کو قرآن کے تناظر سے حل کرنے کی کوششوں پر زور دیتے ہیں۔ انہوں نے معاشرتی انصاف، حکمرانی، اور اخلاقی زندگی کے حوالے سے اسدؒ کے نقطہ نظر کا مطالعہ کیا ہے۔

3- فضل الرحمن

ایک ممتاز پاکستانی اسلامی اسکالر اور فلسفی، فضل الرحمن نے اسلامی اصلاحات اور جدیدیت پر اپنی وسیع تحریروں میں اسدؒ کے خیالات پر بحث کی ہے۔ انہوں نے اسدؒ کے اس نقطہ نظر کی تعریف کی کہ وہ اسلامی تعلیمات کی تشریح معاصر سماجی مسائل اور اخلاقی الجھنوں کے تناظر میں کرتے ہیں۔

4- علی اے مزروعی

امریکی سیاسی سائنسدان اور افریقی مطالعات کے اسکالر، علی اے مزروعی نے اسلام اور سیاست پر اپنی وسیع تحریروں میں اسدؒ کے سماجی اور سیاسی خیالات پر بحث کی ہے۔ مزروعی نے جدید اسلامی سیاسی نظریات کی ترقی پر اسدؒ کے اثرات کا ذکر کیا ہے۔

5- سہیل ایچ ہاشمی

بین الاقوامی تعلقات اور اسلامی اخلاقیات کے امریکی اسکالر، سہیل ایچ ہاشمی نے اسلامی حکمرانی اور اخلاقیات پر اسدؒ کے خیالات پر بحث کی ہے۔ ہاشمی نے اسلامی سیاسی نظریہ اور اخلاقی فلسفے پر اسدؒ کی شراکتوں کو اجاگر کیا ہے۔

مذکورہ بالا اسکالرز مولانا مودودیؒ اور علامہ اسدؒ کے سیاسی و معاشی خیالات کو سمجھنے میں اہم کردار ادا کر چکے ہیں۔ لیکن دونوں مفکرین کے سماجی اور تہذیبی نظریات پر تفصیلی روشنی کسی نے نہیں ڈالی اور نہ ہی ان کے تہذیبی و معاشرتی افکار کا تقابلی جائزہ کسی نے پیش کیا ہے جو کہ ایک تحقیق طلب موضوع ہے۔ لہذا میں اس موضوع کی اہمیت کو سمجھتے ہوئے اس پر کام کرنا چاہتا ہوں۔

مسئلہ تحقیق

مولانا مودودیؒ اور نو مسلم انقلابی مفکر علامہ محمد اسدؒ کے افکار و نظریات کی روشنی میں عصر حاضر میں اسلامی تہذیب و تمدن کی تشکیل کا تصور کیا ہے اور ان کے افکار میں کس قدر مماثلت اور اختلاف ہے نیز عہد حاضر میں دونوں مفکرین کی تہذیبی آراء و نظریات کی روشنی میں معاشرتی مسائل کے حل کے حوالے سے کس قدر رہنمائی موجود ہے۔

فرضیہ تحقیق

1- مولانا مودودیؒ اور علامہ اسدؒ کے تہذیبی افکار جدید اسلامی تہذیب و تمدن کی تشکیل میں سنگ میل کی حیثیت رکھتے ہیں۔

2- دونوں حضرات کا تہذیبی فکر امت اسلامیہ کے تشخص کو عصری تقاضوں سے مربوط و ہم آہنگ کر سکتا ہے۔

3- مولانا مودودیؒ کا تہذیبی و تمدنی ویژن علامہ اسدؒ پر کلیہً برتری رکھتا ہے۔

4- علامہ اسدؒ کے تہذیبی افکار مولانا مودودیؒ کے تہذیبی ویژن سے متاثر ہیں۔

دائرہ تحقیق

اس تحقیق کو بنیادی سوال تک محدود رکھا گیا ہے اور اس دوران مولانا مودودیؒ اور علامہ اسدؒ کے تہذیبی افکار کے حوالے سے لکھی گئی تصانیف کے سیر حاصل مطالعہ کے بعد حقیقی نتائج تلاش کرنے کی کوشش کی گئی ہے۔

اسلوب تحقیق

اس تحقیق کو پایہ تکمیل تک پہنچانے کے لئے بیانیہ تقابلی اور تنقیدی طریقہ تحقیق بروئے کار لاتے ہوئے تحقیق کے بنیادی سوال کو حل کرنے کی کوشش کی گئی ہے۔ نیز تحقیق کے دوران ترتیب و تسلسل کا لحاظ رکھتے ہوئے تعصبات سے بالاتر ہو کر حقائق بیان کیے گئے ہیں۔

فہرست مضامین

i.....	Abstract
iii.....	مقدمہ
1.....	باب اول: تہذیب و تمدن کا آغاز و ارتقاء اور اسکے عناصر ترکیبی
2.....	تہذیب کے لغوی و اصطلاحی معنی
3.....	تہذیب اور ثقافت
4.....	تہذیب اور ثقافت میں فرق
6.....	اسلامی تہذیب
7.....	مسلم تہذیبی فکر کا ارتقاء
15.....	اسلامی معاشرہ اور عدل اجتماعی
17.....	تہذیب کے وجود میں نظریہ کی اہمیت
18.....	ابتدائی معاشرتی تنظیم
20.....	تعلیم اور تہذیب
21.....	اسلام اور معاشرتی نظم
24.....	اسلام اور تہذیبی وحدت
29.....	اسلامی تہذیب و تمدن کے عناصر ترکیبی
35.....	اسلامی تہذیب و تمدن کی خصوصیات
40.....	اقوام عالم پر اسلامی تہذیب و تمدن کے اثرات
42.....	خلاصہ باب اول
44.....	باب دوم: مولانا مودودیؒ کے حالات زندگی اور تہذیبی افکار
45.....	مولانا مودودیؒ کا خاندانی پس منظر
46.....	ابتدائی تعلیم و تربیت
47.....	صحافتی زندگی
48.....	تصنیفی کام کا آغاز
48.....	ترجمان القرآن کا اجراء
50.....	مولانا مودودیؒ رشتہ ازدواج میں
50.....	تحریک پاکستان اور مولانا مودودیؒ

51	مولانا مودودیؒ کی پنجاب منتقلی
52	مولانا مودودیؒ اور اسلامیہ کالج لاہور
54	تحریک پاکستان اور سید مودودیؒ
55	مولانا مودودیؒ قید و بند میں
55	تحریک ختم نبوت اور سید مودودیؒ
56	عالم اسلام کا سفر
57	علالت اور وفات
57	مولانا مودودیؒ کے متعلق عالمی تہذیبی مفکرین کی آراء
59	مولانا مودودیؒ کے تہذیبی افکار
60	مولانا مودودیؒ اور تطہیر افکار
61	مولانا مودودیؒ کا تصور قومیت
68	علامہ محمد اقبالؒ و مولانا مودودیؒ اور اسلامی تہذیب کی تشکیل جدید
69	مولانا مودودیؒ اور اقامتِ دین
74	مولانا مودودیؒ اور نظریہ خلافت
79	اسلامی معاشرہ میں ریاست کی حدود
81	اسلامی تہذیب و معاشرہ اور بنیادی انسانی حقوق
90	مولانا مودودیؒ اور نظریہ دین و سیاست
93	نظریہ اسلام اور جاہلیت کی کشمکش
94	اسلامی تہذیب کی بنیادیں
96	انقلاب معاشرہ اور اجتماعی نظم
101	خلاصہ باب دوم
102	باب سوم: علامہ محمد اسدؒ کے حالاتِ زندگی اور تہذیبی افکار
103	علامہ محمد اسدؒ کا خاندانی و مذہبی پس منظر
103	ابتدائی تعلیم و تربیت
104	اسد میدانِ صحافت میں
105	مشرقی و وسطیٰ کا سفر اور مطالعہ اسلام
107	محمد اسدؒ کا قبول اسلام اور اس کے قبول اسلام کے محرکات
109	علامہ اسدؒ بر صغیر میں

110	علامہ محمد اقبالؒ سے ربط و تعلق
111	وفات
111	تصانیف و تالیفات
117	علامہ محمد اسدؒ کے تہذیبی افکار
118	محمد اسدؒ اور تصورِ اقامتِ دین
118	علامہ اسدؒ اور تحریکِ پاکستان
120	سیکولر قومی ریاست کے تصور کی مخالفت
120	اسلامی دستور کی تدوینِ جدید
121	پاکستان کی اسلامی تشکیل کا مسئلہ
121	محمد اسدؒ کا نظریہ جہاد
124	محمد اسدؒ کا تصور معاشرت و ریاست
124	اسلامی تہذیب اور دینِ سیاست کا باہمی تعلق
126	تہذیبِ اسلامی کے قیام کیلئے ریاست کی ضرورت
128	اسلامی تہذیب اور شہریوں کے حقوق
130	علامہ محمد اسدؒ اور تہذیبِ اسلامی کی تشکیلِ جدید
131	اسلامی تہذیب ایک عقلی و فکری تہذیب
131	اسلامی تہذیبی تنزل کا سبب
134	خلاصہ باب سوم
135	باب چہارم: اسلامی تہذیبِ جدید کی تشکیل میں مولانا مودودیؒ کے افکار کا تجزیاتی مطالعہ
138	مولانا مودودیؒ اور اقامتِ دین
140	مولانا مودودیؒ اور معیارِ حق کی بحث
147	مولانا مودودیؒ اور بعض علماء کے اختلاف کا سبب
150	مولانا مودودیؒ اور مغربی تہذیبی غلبہ
150	مولانا مودودیؒ اور تطہیرِ افکار
151	اسلامی تہذیبِ جدید کی تشکیل اور مولانا مودودیؒ کے افکار
155	تہذیب کی اساس اور قومی اتفاق
156	تہذیب اور اسکے عناصر ترکیبی
157	دنیاوی تہذیبیں اور ان کا نصب العین

158	اسلامی تہذیب اور اسکا نصب العین
162	اسلامی تہذیب کی تشکیل میں اسکے نصب العین کا حصہ
165	اسلامی تہذیب کے اصول و قواعد
166	تہذیب اسلامی کے خصائص
170	تہذیب اسلامی میں ایمان کی اہمیت
171	اسلامی تہذیب اصل راہِ نجات
172	اسلامی تمدن کے قیام کے لئے جہد مسلسل درکار
176	تعلیم اور تہذیب کا باہمی ربط
178	خلاصہ باب چہارم
179	باب پنجم: اسلامی تہذیب جدید کی تشکیل میں علامہ محمد اسدؒ کے افکار کا تجزیاتی مطالعہ
182	اسلامی معاشرہ اور معاشی تحفظ
186	محمد اسدؒ اور قانون اسلامی کے مآخذ
191	اجتہاد عصر حاضر میں اور علامہ اسد
193	محمد اسدؒ کے تصور اجتہاد پر نقد و نظر
195	قدیم فقہی سرمایہ اور علامہ اسدؒ
196	فقہ اسلامی میں تلفیق و اختیار اور علامہ اسدؒ
196	اسلام اور مغرب علامہ اسدؒ کی نظر میں
201	اسلامی تہذیب بمقابلہ مغربی تہذیب محمد اسدؒ کی نظر میں
204	اسلامی تہذیب و تمدن کا تفوق و فضیلت
208	مغربی تعلیم کے متعلق محمد اسدؒ کی فکر
209	علامہ اسدؒ کے افکار پر محاکمہ و نقد
212	مغرب کو دعوت اسلام اور اسدؒ
216	محمد اسدؒ کا اسلوب دعوت اسلام
217	علامہ اسدؒ کی فکری کاوشوں کے اثرات
219	خلاصہ باب پنجم
221	باب ششم: مولانا مودودیؒ اور علامہ محمد اسدؒ کے تہذیبی افکار کا تقابلی جائزہ
222	اسلامی فلاحی معاشرہ کے اصول و خصائص
224	اسلامی تہذیب اور نظریہ تفریق دین و دنیا

230.....	اسلامی تہذیب و تمدن اور پاپائیت (Theocracy)
231.....	اسلامی تہذیب و تمدن اور ڈیموکریسی
232.....	اسلامی تہذیب اور سیاسی جماعتوں کا وجود
235.....	اسلامی تہذیب بمقابلہ مغربی تہذیب
241.....	اسلامی تہذیب کی تشکیل جدید اور مولانا مودودیؒ کے افکار کا تجزیہ
241.....	مولانا مودودیؒ کے افکار کے کلیدی اصول
242.....	اسلامی تہذیب پر اثر
242.....	اسلامی تہذیب کی تشکیل جدید اور علامہ اسدؒ کے افکار کا تجزیہ
242.....	علامہ اسدؒ کے افکار کے کلیدی اصول
242.....	اسلامی تہذیب پر اثر
243.....	موازنہ تجزیہ کی تفصیل
244.....	نتیجہ
244.....	خلاصہ باب ششم
245.....	خلاصہ تحقیق
256.....	نتائج تحقیق و سفارشات
259.....	مصادر و مراجع
266.....	اشاریہ
266.....	قرآنی آیات
273.....	احادیث مبارکہ
274.....	اعلام
279.....	اماکن

باب اول

تہذیب و تمدن کا آغاز و ارتقاء اور اسکے عناصر ترکیبی

تہذیب کے لغوی و اصطلاحی معنی

تہذیب کے معانی و مفہوم کو معلوم کرنے کے لئے ہم عربی، اردو اور انگریزی لغات سے ایک جائزہ پیش کرتے ہیں۔ ابن منظور افریقی اپنی شہرہ آفاق تصنیف "لسان العرب" میں لفظ تہذیب کی لغوی وضاحت ان الفاظ میں کرتے ہیں۔

التہذیب ہذب الشیء یہذبہ ہذباً و ہذبہ ای نقاہ و اخلصہ و قیل
اصلہ. و اصل التہذیب تنقیہ الحنظل من شحہ و معالته حبہ حتی
تہذب مرارۃ و یطیب لاکلہ⁽¹⁾

عربی لغت قاموس المحيط میں بھی اس سے ملتے جلتے معانی ملتے ہیں جیسے:

"ہذب یہذب ہذا بقطعہ نقاہ و اخلصہ و قیل الصلحہ"⁽²⁾

پروفیسر ظہور احمد اظہر لفظ "تہذیب" کی وضاحت کرتے ہوئے رقمطراز ہیں۔

یہ لفظ عربی زبان سے اردو میں آیا ہے۔ اسکے اصل معنی ہیں "درخت کو کانٹ چھانٹ کر
سنوارنا اور علم و ادب کے ذریعے اخلاق و کردار درست کرنا اور شائستہ کرنا"⁽³⁾

اسی طرح فیروز اللغات اردو میں یوں لکھا ہے۔

"تہذیب کے معنی شائستگی و خوش اخلاقی کے ہیں۔"⁽⁴⁾

انگریزی میں تہذیب کے لئے "Civilization" کا لفظ استعمال ہوتا ہے۔ Oxford Dictionary میں
Civilization کے دو معانی لکھے ہیں۔

1. An advanced stage of system of social development.

2. People or nation regarded as an element of social evaluation.⁽⁵⁾

مذکورہ Definitions کی روشنی میں ہم کہہ سکتے ہیں کہ تہذیب اصطلاحاً کسی معاشرے کی با مقصد تخلیقات اور سماجی اقدار
کے نظام کو کہتے ہیں۔ بقول سید سبط حسن۔

⁽¹⁾ افریقی، ابن منظور، جمال الدین محمد بن مکرم، لسان العرب 'دار صادر بیروت، 1374ھ، ج 15، ص 63

⁽²⁾ فیروز آبادی، مجد الدین، القاموس المحيط، المطبعتہ الحسینیہ مصر، 1344ھ، ص 86

⁽³⁾ مودودی، ابوالاعلیٰ، سید، اسلام کا نظام زندگی اسلامک پبلیکیشنز لاہور، 1997ء، ص 34

⁽⁴⁾ فیروز الدین، مولوی، فیروز اللغات اردو، فیروز سنز لاہور، 1967ء، ص 221

⁽⁵⁾ The concise Oxford Dictionary, London, P206

"تہذیب معاشرے کے طرز زندگی اور طرز فکر و احساس کا جوہر ہوتی ہے۔ چنانچہ زبان، آلات و اوزار، پیداوار کے طریقے، سماجی رشتے، فنونِ لطیفہ، علم و ادب، خاندانی تعلقات وغیرہ سب تہذیب کے مختلف مظاہر ہوتے ہیں"۔⁽⁶⁾

تہذیب اور ثقافت

عموماً تہذیب کو ثقافت کے معنوں میں استعمال کیا جاتا ہے۔ ابن منظور ثقافت کی تعریف اس طرح کرتے ہیں۔

"ثقف الشيء ثقفاً وثقافاً وثقوفة جذقتہ"۔⁽⁷⁾

فیروز اللغات اردو میں ثقافت کے درج ذیل معانی لکھے ہیں۔

"عقل مند ہونا، نیک ہونا، تہذیب، کلچر"۔⁽⁸⁾

مشہور کتاب "اردو تلمیحات و اصطلاحات" میں ثقافت کا لفظ درج ذیل معنوں میں استعمال ہوا ہے۔

"کاشتکاری، کسی چیز کو ترقی دینا، تعلیم و تربیت، کسی قوم کی تہذیب و ثقافت"۔⁽⁹⁾

Encyclopedia of Americana میں ثقافت (Culture) کی تعریف اس طرح کی گئی ہے۔

"Culture to describe the distinctive human model of adopting to the environment modeling nature to confirm to man's desires and goals." ⁽¹⁰⁾

بقول ڈاکٹر نصیر احمد:

"ثقافت انسان کے جمالیاتی شعور کی بیداری اور اسکی اپنی فطری آرزوئے حُسن کو پورا کرنے کی حسین و بوقلموں کوششوں اور اُنکے حاصل سے عبارت ہے۔" ⁽¹¹⁾

⁽⁶⁾ سبط حسن، سید، پاکستان میں تہذیب کا ارتقاء، مکتبہ دانیال کراچی، 2002ء، ص 13

⁽⁷⁾ افریقی، ابن منظور، لسان العرب، دار صادر بیروت، 1374ھ، ج 9، ص 19

⁽⁸⁾ فیروز الدین، مولوی، فیروز اللغات اردو، فیروز سنز لاہور، 1967ء، ص 436

⁽⁹⁾ عبد القدوس، قاضی، اردو تلمیحات و اصطلاحات، مکتبہ عالیہ لاہور، 1991ء، ص 327

⁽¹⁰⁾ Encyclopedia of Americana, New York, P784.

⁽¹¹⁾ ناصر، نصیر احمد، ڈاکٹر، اسلامی ثقافت، فیروز سنز لاہور، سنہ ندارد، ص 21

ڈاکٹر خالد علوی تہذیب اور ثقافت کا مفہوم بیان کرتے ہوئے یوں لکھتے ہیں:

انگریزی کا لفظ (Culture) عربی کے لفظ ثقافت کے ہم معنی ہے۔ اگرچہ اس کے لئے تہذیب کا لفظ بھی بولا جاتا ہے۔ ثقافت کے لغوی معنی ہیں زیرک سبک اور چالاک ہونا جبکہ تہذیب کے لغوی معنی شاخ تراشی کرنا، پاکیزہ کرنا، درست کرنا اور اصلاح کرنا بھی ہے۔ ان الفاظ کے معنی میں درستی اور اصلاح کا مفہوم پایا جاتا ہے اور یہی معنی ان کے اصطلاحی تعریفوں میں نمایاں ہے۔⁽¹²⁾

تہذیب اور ثقافت میں فرق

اکثر اوقات تہذیب اور ثقافت اکٹھے بولے جاتے ہیں اور ان سے ایک ہی مطلب لیا جاتا ہے لیکن حقیقت یہ ہے کہ ان دو کے معانی و مفہوم میں بہت فرق ہے جسکو محققین نے یوں واضح کیا ہے۔

تہذیب سے بالعموم سماجی اور معاشرتی ارتقاء مراد ہوتا ہے جسکے اکثر مظاہر مادی ہوتے ہیں۔ جبکہ ثقافت فکری نشوونما اور ارتقاء کو کہتے ہیں۔⁽¹³⁾

پروفیسر محمود سلطان اس فرق کی مزید وضاحت یوں کرتے ہیں۔

"تہذیب مادی زندگی کی ٹھوس اور حقیقی ترقی و مدارج کا مجموعہ ہے۔ یہ ظاہری زندگی سے بحث کرتی ہے جبکہ ثقافت ذہنی و روحانی خواہشات کی تسکین کا نام ہے۔ یہ غیر مرئی ہے اسکا حصول انتخابی ہے اس سے صرف مخصوص حلقہ کے افراد استفادہ کر سکتے ہیں۔"⁽¹⁴⁾

مشہور ماہر تعلیم اور عظیم مفکر نعیم صدیقی تہذیب اور ثقافت کے معانی کی وضاحت کرتے ہوئے یوں رقمطراز ہیں۔

تہذیب، تمدن، ثقافت، کلچر وغیرہ کی اصطلاحات میں بڑا التباس معانی پایا جاتا ہے اور ان کو مختلف لوگوں نے مختلف وقتوں میں متعدد معنوں میں استعمال کیا ہے لیکن آج کل ثقافت کا جو مفہوم متعین ہوتا جا رہا ہے اسکے دائرے میں اجتماعی زندگی کے وہ تمام خارجی مظاہر آتے ہیں جن میں کسی قوم کی تمدنی شخصیت اپنے آپ کو نمایاں کرتی ہے۔ ایک قوم کے اندر رائج رسوم تقاریب، مجلسی آداب، عمارات کا طرز لباس کا نقشہ

⁽¹²⁾ خالد علوی، ڈاکٹر، اسلام کا معاشرتی نظام، الفیصل ناشران اردو بازار لاہور، 2009ء، ص 116

⁽¹³⁾ تنزیل الرحمن، ڈاکٹر، قرآن حکیم اور ہماری زندگی، صدیقی ٹرسٹ کراچی، 1981ء، ص 37

⁽¹⁴⁾ محمود سلطان، پروفیسر، ثقافت اسلامیہ، شریف برادرز لاہور، 1963ء، ص 33-34

آرائش کے اسالیب، فنون لطیفہ کا خاص نہج اور ایسی ہی دوسری چیزیں مل جل کر اس قوم کی ثقافت کہلاتی ہیں۔ اس معنی میں ثقافت لازمی طور پر کسی قوم کو نظریات و معتقدات، اسکے اخلاقی رجحانات اور اسکے ذوق جمالیات کی آئینہ دار ہوتی ہے اور اسکی پوری تاریخ کا عکس اپنے اندر رکھتی ہے ثقافت کے نشوونما میں جو قوت محرکہ بہت ہی مثبت حصہ ادا کرتی ہے وہ انسانی فطرت کا ایک نہایت براق جوہر ہے اسے "ذوق جمال" کا عنوان دیا جاتا ہے۔⁽¹⁵⁾

الندوتہ العالمیہ للاسلامیات کے معروف مقالہ نگار علامہ علاؤالدین صدیقی نے اس موضوع پر واضح گفتگو کی ہے لکھتے ہیں:

"ثقافت کی اصطلاح فکری ارتقا پر دلالت کرتی ہے جبکہ تہذیب معاشرتی ترقی کے بلند درجہ کو ظاہر کرتی ہے۔ لہذا ثقافت ذہنی کیفیت کو بیان کرتی ہے۔ اور تہذیب اس کے مساوی مظہر کی نمائندگی کرتی ہے۔ پہلی کا تعلق فکری عمل سے ہے۔ اور دوسری کامادی اکتسابات سے پہلی ایک داخلی کیفیت ہے جبکہ دوسری خارجی دنیا میں اس کی عملیت کا نام ہے۔"⁽¹⁶⁾

پروفیسر حمید احمد خان تہذیب اور تمدن میں یوں فرق بیان کرتے ہیں:

تمدن کے مظاہر خارجی دنیا میں موجود ہوتے ہیں۔ مسجد کے گنبد و مینار، ثقافتی کے رنگ و خطوط غزل کا قافیہ اور ردیف یہ سب ایک خاص قومی تمدن کے عناصر ہیں لیکن تہذیب ایک ذہنی کیفیت یا یوں کہیے کہ ذہنی کیفیتوں کا ایک مجموعہ ہے جو خارجی دنیا میں بالواسطہ منعکس ہوتا ہے۔ ہر تہذیب کے ساتھ ایک مخصوص نظام معاشرت وابستہ ہوتا ہے جسے ہم تمدن کہتے ہیں۔ ہر تہذیب اپنے اسی متعلقہ نظام معاشرت یا تمدن کے سہارے زندہ رہتی ہے۔"⁽¹⁷⁾

مختلف معاشرتی مفکرین کے مذکورہ بالا بیانات سے یہ بات تو ثابت ہو گئی کہ ثقافت نام ہے افکار و نظریات میں ایسے سلجھاؤ اور ترتیب کا جو عملی زندگی کیلئے بہتر بنیاد بن سکے جبکہ تمدن اسکے مظاہر کا نام ہے۔

⁽¹⁵⁾ نعیم صدیقی، تعلیم کا تہذیبی نظریہ، الفیصل ناشران اردو بازار لاہور، 2009ء، ص 243

⁽¹⁶⁾ Alla-ud-din Siddiqi, Allama, International Islamic Colloquium Paper, Lahore, 1956, P26.

⁽¹⁷⁾ حمید احمد خان، پروفیسر، تعلیم و تہذیب، مجلس ترقی ادب لاہور، جون 2006ء، ص 110-111

اسلامی تہذیب

اسلامی تہذیب کا سنگ بنیاد دنیوی زندگی کا یہ تصور ہے کہ انسان کی حیثیت اس زمین پر جمادات کی سی نہیں اور نہ ہی وہ سو فیصد افکار و معاملات میں خود سر اور آزاد ہے بلکہ وہ زمین پر ایک پروگرام کے تحت خلیفہ بنا کر اتارا گیا ہے۔ جیسا کہ ارشاد بانی ہے:

"إِنِّي جَاعِلٌ فِي الْأَرْضِ خَلِيفَةً" (18)

اس تصور خلافت کے نتیجے میں انسانی زندگی کا نصب العین یہ ہے کہ وہ اپنے خالق اور آقا کی خوشنودی حاصل کرے۔ اسلامی تہذیب خالصتاً قرآنی تہذیب ہے جو نہ عربی ہے نہ ایرانی اور نہ ہی کوئی نسلی۔ دراصل اسلامی تہذیب سے مراد وہ تہذیب ہے جو مسلمانان عالم نے مختلف ادوار میں مختلف علاقوں میں اپنائی جاتی ہے۔ چونکہ رنگ و نسل و وقت اور علاقہ میں تفاوت کی وجہ سے اس کے مختلف ادوار میں مختلف مظاہر ہمیں تاریخ میں ملتے ہیں جس سے ہم اس نتیجے پر پہنچتے ہیں کہ اسلامی تہذیب اختلاف و اتحاد کی جامع ہے اسلامی تہذیب کے لئے یہ ضروری نہیں کہ وہ الف سے یا تک ہر بات میں غیر مسلم تہذیب سے جدا ہو۔ کچھ چیزیں مشترک ہونگی اور کچھ جدا گانہ تہذیب ہوں گی۔ ڈاکٹر خالد علوی اس سلسلے میں اسلامی تہذیب کی وضاحت کرتے ہوئے رقمطراز ہیں۔

"اسلامی تہذیب دراصل روشنی کا مینار ہے۔ اس تہذیب کی بنیاد ظن و تخمین کی بجائے علم و یقین پر ہے۔ تصور رسالت سے اسلامی تہذیب کو پائیداری نصیب ہوتی ہے اور درحقیقت کسی بھی تہذیب کے لئے جاندار روح صرف تصور رسالت ہی ہو سکتی ہے۔ اللہ نے نبی پاکؐ کو آخری نبی بنا کر بھیجا تو اسلامی تہذیب کو آخری زندہ تہذیب بنایا۔" (19)

مولانا مودودیؒ اسلامی تہذیب کی وضاحت کرتے ہوئے تہذیب کے عناصر ترکیبی پر بھی روشنی ڈالتے ہیں۔ مولانا لکھتے ہیں:

"لوگ سمجھتے ہیں کہ کسی قوم کی تہذیب نام ہے اسکے علوم و آداب، فنون لطیفہ، اطوار و معاشرت، انداز تمدن اور طرز سیاست کا مگر حقیقت میں یہ نفس تہذیب نہیں ہے۔ یہ سب باتیں تہذیب کے نتائج اور مظہر ہیں۔ ان سب کو چھوڑ کر ہمیں انکی روح تک پہنچنا چاہیے۔ تہذیب کے درج ذیل پانچ عناصر ترکیبی ہیں۔

1۔ دنیوی زندگی کا تصور 2۔ زندگی کا نصب العین

3۔ عقائد و افکار 4۔ تربیت افراد کے اصول

5۔ نظام اجتماعی کے اصول

(18) القرآن: البقرہ: آیت 30

(19) علوی، خالد، ڈاکٹر، اسلامی کا معاشرتی نظام، المکتبہ علمیہ لاہور، 1998ء، ص 364

درج بالا پانچ عناصر کے تصور سے تہذیب بنتی ہے اور انکے بدلنے سے تہذیب بدل جاتی ہے۔⁽²⁰⁾

ڈاکٹر نصیر احمد ناصر اسلامی تہذیب کی تعریف و توصیف کرتے ہوئے اسکی انفرادیت یوں بیان کرتے ہیں۔

اسلام کے نزدیک تہذیب و ثقافت انسان سے تعلق رکھتی ہے اور انسان کی تخلیق ہے اور اسکے تخلیقی عمل کی غایت اپنے جمالیاتی تقاضوں اور آرزوئے حسن کی تسکین ہوتی ہے۔ اسلام چونکہ فطرت اللہ اور فطرت انسانی کی آرزوئے حسن ہے۔ لہذا وہ اپنے متبعین کو اپنی فطرت صحیحہ کی سچی آرزوؤں اور تقاضوں کے مطابق تخلیقی فکر اور جمالیاتی فعلیتوں کی آزادی دیتا ہے لیکن خود انسان مادی اور روحانی مفادات کی خاطر اسے ایسی فعلیتوں کی اجازت نہیں دیتا جو فطرت انسانی کی سچی آرزوئے حسن اور حقیقی تقاضوں سے متعارض ہوں۔ اسلام نے نہ تو کبھی غیر فطری تہذیبی فعلیتوں کی مفاہمت کی ہے اور نہ ہی کر سکتا ہے۔⁽²¹⁾

مسلم تہذیبی فکر کا ارتقاء

اسلامی دور کی تاریخ اور تہذیب و تمدن اسلام کے دورِ عظمت کی تاریخ ہے۔ اسلام نے اسلامی تہذیب و تمدن کو دنیا کی پیشوا اور علمبردار تہذیب و تمدن بنا دیا۔ اہل اسلام طاقت و ثروت، علم و فن اور تحقیق و اجتہاد کے میدان میں سب سے آگے نکل گئے۔ یہ وہ دور تھا جب اسلامی تہذیبی کے چشمے ابلے اور بکثرت علماء و فقہاء پیدا ہوئے۔ مسلمان تاریخ انسانیت کے عظیم فاتح، مدبر، مصلح، منتظم اور امام بن کر ابھرے اسلام کی شمع روشن ہوئی اور اسکی نورانی کرنوں سے پورا عالم روشن ہو گیا۔ تاریخ کا دھارا پلٹا اور دنیا نے سوچ کی نئی راہ اختیار کی۔ مسلمانوں نے اسلامی تہذیب و تمدن کو عملی طور پر پورے عالم کے سامنے نافذ کر کے دکھایا اور اس ضمن میں معیاری تعلیمی و تحقیقی ادارے قائم کئے جو ملکوں میں بعد میں بننے والے اداروں کی بنیاد ثابت ہوئے۔

اس حوالے سے Prof Bernard Lewis اپنی کتاب میں یوں لکھتے ہیں:

"مسلمان مفکرین نے ایک ایسے فکری انقلاب کے راستے کی نشاندہی کی جس سے انسان بیدار ہوا اور اسکے قلب و ضمیر میں روشنی کی ایک لہر پھوٹی۔ اس سے پوری دنیا کو تعلیم و تربیت کے مناسب عوامل میسر ہوئے۔ مسلمانوں میں ایسے علماء و فقہاء پیدا ہوئے جو نہ صرف دنیائے اسلام بلکہ پوری دنیا کے لئے ایک گوہر درخشندہ ثابت ہوئے۔ اگرچہ یہ ایک حقیقت ہے کہ فلسفہ کی نئی کڑی یونانیوں سے چلی جسے مسلمانوں نے ترقی دی۔"⁽²²⁾

⁽²⁰⁾ مودودی، ابوالاعلیٰ، سید، اسلامی تہذیب اور اسکے اصول و مبادی، منہاج القرآن لاہور، سنہ ندارد، ص 10-9

⁽²¹⁾ ناصر، نصیر احمد، ڈاکٹر، اسلامی ثقافت، فیروز سنز لاہور، ص 47-48

⁽²²⁾ Bernard Lewis, Prof, The Arabs in History, Hutchinson University Library, 1950, P129-130.

Prof Bernard Lewis کے مطابق اگرچہ اہل یونان کا علم اساسی تھا مگر انتہائی محدود تھا اور اس میں تجرباتی عنصر بھی کم تھا۔ بعد میں اہل اسلام نے تشریح و توضیح کے ذریعے اس علم کی حدود کو پھیلاتے ہوئے اسے عوام الناس کے لئے کارآمد بنایا۔ نیز مسلمانوں نے یونانیوں کے وضع کردہ تخیلاتی طریق کار کی بجائے مشاہدہ اور تجربہ کے طریق کار کو اپنایا اور اس طرح دنیائے عالم کے لئے امامت و سیادت کے منصب پر فائز ہوئے۔

اسلام ابتدا ہی سے علم اور اہل علم کا قدر دان رہا ہے۔ قرآن حکیم نے جابجا انسان کو نہ صرف فکر و تدبر کی دعوت دی ہے بلکہ اسکی ضرورت و اہمیت بیان کرتے ہوئے بار بار تاکید بھی کی ہے اور انسان کو کائنات کے عجائبات پر فکر اور مشاہدے کی تعلیم دی ہے۔ اس حوالے سے ارشادات قرآنی ملاحظہ ہوں۔ ارشاد بانی ہے:

"سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ" (23)

"ہم لوگوں کو کائنات اور خود انکی جانوں میں اپنی نشانیاں دکھاتے ہیں تاکہ ان کے لئے حق ظاہر ہو جائے۔"

دوسری جگہ ارشاد ہے:

"إِنَّ فِي خَلْقِ السَّمُوتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِأُولِي الْأَلْبَابِ" (24)

"یشک آسمانوں اور زمین کی تخلیق اور رات دن کے بار بار پلٹ کر آنے میں اہل عقل کے لئے نشانیاں موجود ہیں۔"

اسی طرح سورۃ النساء میں ارشاد ہے:

"أَفَلَا يَتَذَكَّرُونَ الْقُرْآنَ" (25)

"کیا یہ لوگ قرآن میں فکر و تدبر نہیں کرتے"

سورۃ محمد میں کچھ تنبیہ کے ساتھ اس مضمون کو یوں ارشاد فرمایا گیا:

"أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا" (26)

(23) القرآن: الحمد: آیت 53

(24) القرآن: آل عمران: آیت 190

(25) القرآن: النساء: آیت 82

(26) القرآن: محمد: آیت 24

"کیا یہ لوگ اس وجہ سے قرآن میں غور و فکر نہیں کرتے کہ انکے دلوں پر تالے لگے ہوئے ہیں۔"

سورۃ روم میں اللہ تعالیٰ نے کائنات کی بے شمار عجائبات کی طرف انسان کی توجہ مبذول کراتے ہوئے آخر میں اہل علم اہل فکر اور اہل عقل و دانش کے لئے ان میں نشانیاں قرار دی ہیں۔ ارشاد ہے:

"إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ" (27)

"إِنَّ فِي ذَلِكَ لَآيَاتٍ لِّلْعَالَمِينَ" (28)

"إِنَّ فِي ذَلِكَ لَآيَاتٍ لِّقَوْمٍ يَسْمَعُونَ" (29)

"إِنَّ فِي ذَلِكَ لَآيَاتٍ لِّقَوْمٍ يَعْقِلُونَ" (30)

بے شک ان میں تفکر کرنے والے، غور سے سننے والے، اہل علم اور اہل عقل کے لئے بے شمار نشانیاں موجود ہیں۔

سورۃ ہود میں اللہ تعالیٰ نے کائنات میں غور و فکر کرنے والوں اور کائنات کو محض حادثاتی واقعہ کا نتیجہ قرار دینے والوں کے درمیان واضح فرق کرتے ہوئے یوں ارشاد فرمایا:

"مَثَلُ الْفَرِيقَيْنِ كَالْأَعْمَىٰ وَالْأَصْمَىٰ وَالْبَصِيرِ وَالسَّبِّحِ هَلْ يَسْتَوِيَانِ مَثَلًا أَفَلَا تَذَكَّرُونَ" (31)

"ان دو گروہوں میں سے ایک اندھا اور بہرا اور دوسرا خوب دیکھنے اور سننے والا ہے کیا یہ دونوں مثال میں برابر ہو سکتے ہیں۔ (ہر گز نہیں) کیا تم اتنا بھی نہیں سوچتے۔"

پھر سورۃ رعد میں یوں ارشاد ہوا:

"قُلْ هَلْ يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَةُ وَالنُّورُ" (32)

(27) القرآن: الروم: آیت 21

(28) القرآن: الروم: آیت 22

(29) القرآن: الروم: آیت 23

(30) القرآن: الروم: آیت 24

(31) القرآن: ہود: آیت 24

(32) القرآن: الرعد: آیت 16

"فرمادیجئے کیا پینا (کائنات پر غور و فکر کرنے والا) اور اندھا (غور و فکر نہ کرنے والا) برابر ہو سکتے ہیں؟"

"فرمادیجئے کیا کبھی (جہالت کے) اندھیرے اور (ہدایت کی) روشنی مساوی ہو سکتے ہیں؟"

سورۃ الزمر میں یہی مضمون یوں ارشاد ہوا:

"قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُو الْأَلْبَابِ" (33)

"کیا حقیقت سے واقف اور ناواقف برابر ہو سکتے ہیں؟ (ہرگز نہیں) بے شک نصیحت تو اہل عقل ہی حاصل کرتے ہیں۔"

سورۃ الاعراف میں اللہ تعالیٰ نے ایسے غافلوں کو جانوروں سے بھی بدتر قرار دیا ہے۔ ارشاد بانی ہے:

"أُولَئِكَ كَالْأَنْعَامِ بَلْ هُمْ أَضَلُّ" (34)

"یہ لوگ جانوروں کی مانند ہیں بلکہ ان سے بھی زیادہ گئے گزرے ہیں۔ یہی لوگ (حقیقت سے) غافل ہیں۔"

نیز اللہ تعالیٰ نے قرآن حکیم میں تفکر و تدبر کرنے والوں کو دنیا و آخرت میں رفیع درجات کی بشارت بھی دی ہے۔ سورۃ المجادلہ میں ارشاد بانی ہے:

"يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ" (35)

"اللہ تعالیٰ تم میں سے اہل ایمان اور جن کو علم و حکمت کی دولت دی گئی، کے درجات کو (دنیا و آخرت میں) بلند فرمادیتا ہے۔"

مشہور مفکر اور دانشور عبدالغفور خان رامپوری مذکورہ آیت کی وضاحت میں لکھتے ہیں:

"مختصر یہ کہ اللہ تعالیٰ نے تفکر و تدبر اور تعلیم و تحقیق کی بنیاد پر امت محمدیہ کو باقی امتوں پر فوقیت و فضیلت دی ہے اور اسی وجہ فضیلت کی بنا پر "خیر الامم" کے لقب سے نوازا۔"

(33) القرآن: الزمر: آیہ 9

(34) القرآن: الاعراف: آیہ 179

(35) القرآن: المجادلہ: آیہ 11

مسلم امہ جو ایک طرف اپنی منفرد تہذیب و تمدن کی وجہ سے دنیا کی حکمران بنی تو دوسری طرف تفکر و تدبر کی علمبردار قوم ہونے کی حیثیت سے اقوام عالم کے لئے علوم و فنون کی نقیب ثابت ہوئی۔ اسلام نے ازمینہ و سطی میں اپنی علمی سیادت و قیادت کا سکہ بٹھا دیا تھا۔ یورپ میں علم و فن کی ترقی اہل اسلام کی ہی مرہون منت تھی۔ مسلمانوں کے قافلے میں کئی روشن چراغ تھے جنکی بدولت دنیا کی علمی و فکری تاریخ میں ایک تابناک باب کا اضافہ ہوا۔⁽³⁶⁾

اسلام ایک انقلابی دین ہے اور اس کا نظریہ تہذیب و تمدن ایک ایسے لائٹانی تصور پر مبنی ہے جو انسانیت کو ضروری آرام و آسائش دینے کے ساتھ ساتھ اسکو بلند یوں کے اعلیٰ مقام تک پہنچا دیتا ہے کیونکہ اسلامی تہذیب و تمدن کا حسن یہ ہے کہ اس میں مادی و روحانی، معاشی و اخلاقی اور دینی و دنیاوی تصورات بیک وقت موجود ہیں۔ اس حوالے سے حکومتی قوانین انقلاب معاشرہ میں ایک اہم کردار ادا کرتے ہیں یہی وجہ ہے کہ اسلام نے معاشرہ میں اسلامی قوانین کی حکمرانی کو بطور خاص اہمیت دی ہے بلکہ کوئی بھی معاشرہ اور تہذیب اس وقت تک اسلامی معاشرہ و تہذیب کہلوانے کی حقدار ہی نہیں جب تک وہاں اسلامی قوانین کی حکمرانی و بالادستی نہ ہو۔ اور جس کے ہر شعبے میں اسلام کی روح موجود نہ ہو۔ نیز یہ کہ اس معاشرے کے افراد کی ہر چیز اللہ کے رنگ میں رنگی ہوئی ہو اور جس معاشرے میں اللہ کا رنگ چھایا ہو وہ معاشرہ دنیا میں جنت کا نمونہ پیش کرتا ہے جیسا کہ اسکا عملی مظاہرہ دور نبویؐ اور عہد خلفائے راشدین میں ہمیں واضح نظر آتا ہے سورۃ بقرہ میں ارشاد ربانی ہے:

"صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً"⁽³⁷⁾

"اللہ کا رنگ (اختیار کرو) اور اللہ سے بڑھ کر کس کا رنگ اچھا ہے؟"

عہد حاضر میں کچھ ماہرین علم کا خیال ہے کہ اسلامی معاشرے کے قیام کے لئے ایک ریاست میں ایک اسلامی دستور واضح کر دینا کافی ہے اور ایک انقلابی آرڈینینس اور کچھ دستوری اسلامی قوانین نافذ کر دینے سے کسی بھی معاشرے کی صورت و کیفیت کو بدلا جاسکتا ہے۔ لیکن یہ نظیر زمینی حقائق کے خلاف ہے کہ معاشرے کے صورت بدلنے کے لئے حکمران طبقہ میں مضبوط قوت ارادہ اور اخلاص کا ہونا بھی ضروری ہے جیسا کہ مشہور مصنف ڈاکٹر یوسف قرضاوی اس ضمن میں رقمطراز ہیں۔

"موجود دور میں ایک اسلامی ریاست میں ایک دستور وضع کر دینے سے ایک اسلامی معاشرہ قائم نہیں ہوتا۔ یہ تصور بھی غلط ہے کہ ایک انقلابی آرڈینینس اور کچھ دستوری قوانین نافذ کر دینے سے کسی معاشرے کی صورت و حیثیت بدل جاتی ہے۔ مطلوبہ

⁽³⁶⁾ راجپوری، عبدالغفور خان، تاریخ عرب، بستان ادب لاہور، ص 246-245

⁽³⁷⁾ القرآن: البقرہ: آیت 138

تبدیلیاں لانے کے لئے حکمرانوں کے لئے طاقت کے علاوہ ایک دوسری چیز کی بھی ضرورت پڑتی ہے اور وہ یہ ہے کہ ان میں کس قدر عزم و ارادہ ہے؟" (38)

اسی طرح سید محمد قطب شہیدؒ اپنی شہرہ آفاق تصنیف "حقیقت اسلام" میں رقمطراز ہیں۔

کسی پوشیدہ قوت کو حرکت میں لانے کے لئے قوت درکار ہوتی ہے۔ یہ قانون حرکت کائنات کا ایک عظیم قانون ہے جو مخفی قوت کو ظاہری قوت میں تبدیل کر دیتا ہے اسلئے صرف نیت کافی نہیں ہے۔ نیت سے مزاحمتوں کا مقابلہ نہیں ہو سکتا۔ ضروری ہے کہ نیت ایک ایسی قوت میں تبدیل ہو جو زندگی میں حرکت لاسکے کیونکہ حدیث نبویؐ کے مطابق ایمان تمناؤں کا نام نہیں ہے بلکہ ایمان وہ ہے جو قلب میں جاگزیں ہو جائے اور عمل سے اسکی تصدیق ہوتی رہے۔" (39)

علامہ ڈاکٹر یوسف قرضاوی، سید قطب شہیدؒ اسے اختلاف کرتے ہوئے اخلاص نیت اور قوت ایمان کو اسلامی معاشرے کی سب سے بڑی قوت گردیتے ہیں اور اصلاح معاشرہ کے لئے عملی اقدامات کو آخری قوت قرار دیتے ہیں۔ لکھتے ہیں:

"یہ بات ذہن نشین ہونی چاہیے کہ مومن کی سب سے بڑی قوت ایمان کی قوت ہے۔ اسکے بعد اتحاد و ربط کی قوت ہے۔ اسلحہ کا مرحلہ سب سے آخری قوت ہے ان صفات کے بغیر کسی جماعت کو صاحب قوت سمجھنا درست نہیں ہے۔" (40)

حقیقت یہ ہے کہ اسلامی تہذیب و تمدن کا احیاء وہ قومی بنیاد ہے جس پر نظام اسلامی کا قیام ممکن ہے۔ اور تمام غیر انسانی اور باطل تہذیبوں پر اسلامی تہذیب و تمدن کا غلبہ اسلامی انقلاب کا نصب العین ہے۔ سورۃ التوبۃ میں ارشاد ہے:

"هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ" (41)

"اللہ وہی ذات ہے جس نے اپنے رسولؐ کو ہدایت اور دین حق کے ساتھ بھیجا ہے تاکہ وہ اسے پوری جنس دین پر غالب کر دے۔"

سید قطب شہیدؒ کے نزدیک اسلام کا نظام تہذیب و تمدن کوئی مقامی یا تاریخی نظام نہیں بلکہ یہ ایک ایسے انقلاب کا نام ہے جو اللہ تعالیٰ نے انسانی حیات کے لئے پسندیدہ قرار دیا ہے۔ سید قطب شہیدؒ لکھتے ہیں:

(38) یوسف القرضاوی، ڈاکٹر، علامہ، الحل الاسلامی فریضہ و ضرورۃ، اردو ترجمہ: اسلامی نظام کے قیام کا راستہ، از محمد طفیل انصاری، ادارہ دراسات اسلامیہ

لاہور، ص 18

(39) محمد قطب، سید، حقیقت اسلام، دارالرقم اسلام آباد، ص 17

(40) یوسف القرضاوی، ڈاکٹر، علامہ، اسلامی نظام کے قیام کا راستہ، ص 29-30

(41) القرآن: التوبۃ: آیت 33

"اسلامی انقلاب کسی خاص دور کا تاریخی نظام نہیں ہے۔ یہ کسی خاص نسل یا سوسائٹی کا بھی مقامی نظام نہیں ہے بلکہ یہ ایک ایسا اسلوب ہے جسے اللہ تعالیٰ نے انسان کی حیات کے لئے پسند فرمایا ہے دین اسلام انسان کی عبودیت کو ہر حال میں ختم کر کے اللہ واحد کی عبودیت کو اس دھرتی پر قائم کرنا چاہتا ہے" (42)

سید قطب شہید کا یہ نظریہ مذکورہ ذیل آیات سے ماخوذ ہے جیسا کہ سورۃ آل عمران میں ارشاد ہے:

"أَفَغَيْرَ دِينِ اللَّهِ يَبْتَغُونَ وَلَهُ أَسْلَمَ مَنْ فِي السَّمُوتِ وَالْأَرْضِ طُوعًا وَكَرْهًا وَإِلَيْهِ يُرْجَعُونَ" (43)

"کیا یہ منکر اللہ کے دین کے سوا کسی اور دین کے طالب ہیں حالانکہ سب اہل آسمان و زمین خوشی یا زبردستی سے خدا کے فرمانبردار ہیں اور اسی کی طرف لوٹ کر جانے والے ہیں۔"

اسی طرح آگے ارشاد فرمایا:

"وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ" (44)

"جو شخص اسلامی (نظام حیات) کے علاوہ کسی اور نظام کا طلبگار ہو تو وہ اس سے قبول نہ کیا جائے گا۔"

مذکورہ آیات میں اللہ تعالیٰ نے تمام نوع انسانی کو واضح طور پر بتا دیا ہے کہ معاشرے کو امن و سکون کا گہوارہ بنانے کے لئے اس میں اللہ تعالیٰ کے وضع کردہ نظام حیات کو نافذ کرنا پڑے گا ورنہ معاشرہ جنگل کے معاشرے کے نقشہ پیش کرے گا جس میں Might is Right (جسکی لاٹھی اسکی بھینس) کا قانون ہو گا اور معاشرتی انصاف نہ ہونے کی وجہ سے معاشرے کا امن و سکون تباہ ہو جائے گا خواہ اس معاشرے میں دولت کی فراوانی ہی کیوں نہ ہو۔ اس سلسلے میں مغربی معاشرہ اسکی بہترین مثال ہے۔ جس میں دولت کی ریل پیل ہونے کے باوجود معاشرہ امن و سکون سے محروم ہے اور غریب ممالک کی نسبت خود کشی کا رجحان زیادہ ہے۔

علم معاشرت کے مشہور مغربی مفکر (Roso) کے مطابق قدیم معاشرے میں حق و باطل کا کوئی معیار نہ تھا۔ انسانی زندگی تنہائی اور وحشت کا شکار تھی۔ اگرچہ قانون فطرت میں افراد کی زندگی اور جائیداد محفوظ تھی تاہم معاشرے کے امن و سکون کے لئے

(42) قطب شہید، سید، المستقبل لهذا الدین، مترجم صدیقی، عبد الحمید، اسلام ایک اسلوب حیات، ادارہ نشریات اسلام لاہور، ص 13

(43) القرآن: آل عمران: آیہ 83

(44) القرآن: آل عمران: آیہ 85

اور کچھ معاشرتی اصول کی پاسداری ضروری تھی۔ 1762ء کو (Roso) نے معاہدہ عمرانی پر اپنی مشہور کتاب The Social Contract لکھی جس میں وہ واضح طور پر لکھتا ہے۔

"قدیم معاشرہ اگرچہ لڑائی جھگڑے کو پسند نہ کرتا تھا لیکن اسکے باوجود وہ ایک غیر ترقی یافتہ اور غیر اخلاقی معاشرہ تھا۔ لوگوں نے اپنی کچھ آزادیاں دے کر انکے بدلے میں معاشرتی قانون کی شکل قائم کی۔ اس معاشرے کے قیام میں General Will نے اہم کردار ادا کیا" (45)

معاہدہ عمرانی کے حوالے سے جب ہم قرآن حکیم کی طرف توجہ کرتے ہیں تو وہاں ہمیں "عہد" کا لفظ ملتا ہے جو معاہدہ عمرانی (Social Contract) کے معنوں میں استعمال ہوا ہے لہذا یہ بات قطعیت کے ساتھ کہی جاسکتی ہے کہ "نشأۃ ثانیہ" کے یورپی مفکرین نے اسی سے خوشہ چینی کی ہے۔ قرآن مجید میں جس عہد کا ذکر ملتا ہے وہ اولاً انسان اور خدا تعالیٰ کے درمیان طے پانے والے معاہدے کا نام ہے پھر ضمناً ایک انسان کے دوسرے انسان کے مابین طے ہونے والے معاہدے بھی اس میں شامل ہیں۔ سورۃ الانعام میں ارشاد ربانی ہے:

"وَبَعَثْنَا لِّهِمْ رَسُولًا مِّنْ أَنفُسِهِمْ يَكُونُ بَيْنَهُمْ وَعَلَىٰ خَدِّهِ ذِكْرًا" (46)

"اور اللہ سے کئے گئے عہد کو پورا کرو۔"

مولانا مودودیؒ مذکورہ آیت کی تفسیر کرتے ہوئے اس عہد کی درج ذیل تین نوعیتیں بیان کرتے ہیں مولانا لکھتے ہیں "

- (1) اللہ کے عہد سے مراد وہ عہد ہے جو انسان اپنے خدا سے کرے۔
- (2) ایک ایسا عہد جو خدا کا نام لے کر بندوں سے کیا جائے۔
- (3) انسان اور خدا اور انسان اور انسان کے درمیان ایک عہد جو آپ سے آپ اس وقت بندھ جاتا ہے جس وقت ایک شخص خدا کی زمین میں ایک سوسائٹی کے اندر پیدا ہوتا ہے" (47)

مولانا مودودیؒ درج بالا عہد کی وضاحت کرتے ہوئے اپنے قرآنی فلسفے کی بنیاد پر رقمطراز ہیں۔

"پہلے دونوں عہد شعوری اور ارادی ہیں۔ جہاں تک تیسرے عہد کا تعلق ہے تو یہ ایک فطری عہد (Natural Contract) ہے۔ اس میں انسان کے ارادے کا کوئی دخل نہیں ہے۔ کیونکہ قوانین قدرت (Natural Laws) کی بدولت جو مواقع انسان کو

(45) Encyclopedia of Britanica, The Social Contract, Vol 10, P321

(46) القرآن: الانعام: آیہ 152

(47) مودودی، ابوالاعلیٰ، سید، تفہیم القرآن، ادارہ ترجمان القرآن ڈسٹری بیوٹرز، لاہور، 2000ء، ج اول، ص 600

ملنے ہیں ان سے خود بخود خدا کے کچھ قوانین اس پر عائد ہو جاتے ہیں اسی طرح اجتماعی زندگی کے مختلف اداروں سے انسان جب متمتع ہوتا ہے تو اسے کچھ فرائض بھی ادا کرنے پڑتے ہیں۔ انسانی تہذیب و معاشرے کا پورا وجود اسی "عہد" کا رہین منت ہے اور اسی عہد کا لازمی اقتضاء یہ ہے کہ انسان اپنے رب کے بتائے ہوئے راستے پر چلے کیونکہ اسکے امر کی پیروی سے منہ موڑنا انسان کی طرف سے اس عہد کی اولین خلاف ورزی ہے جسکے بعد ہر قدم پر اسکی دفعات ٹوٹتی چلی جاتی ہیں۔ علاوہ بریں اس نہایت نازک اور نہایت وسیع عہد کی ذمہ داریوں سے انسان ہر گز عہدہ برآ نہیں ہو سکتا جب تک وہ خدا کی رہنمائی کو قبول کر کے اسکے بتائے ہوئے راستہ پر زندگی بسر نہ کرے" (48)

اسی عہد کی طرف سورۃ بقرہ میں ان الفاظ کے ساتھ اشارہ کیا گیا ہے:

"الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ" (49)

"فاسق وہ ہیں جو اللہ کے عہد کو اسکی استواری کے بعد توڑتے ہیں اور جسے اللہ نے جوڑنے کا حکم دیا اسے کاٹتے ہیں اور زمین میں فساد پھیلاتے ہیں۔"

اسلامی معاشرہ اور عدل اجتماعی

قرآن حکیم میں بنیادی حقوق اور عدل اجتماعی کو اسلامی معاشرہ کا لازمی عنصر قرار دیا گیا ہے اور ان صفات سے خالی معاشرہ کبھی بھی اسلامی معاشرہ کہلوانے کا حقدار نہیں ہے قرآن کی ایک مختصر اور انتہائی جامع سورت سورۃ العصر میں اس انسان اور معاشرے کو انتہائی خسارے سے دوچار کہا گیا ہے جس میں عدل اجتماعی، باہمی ہمدردی، ایثار و مساوات اور حق و صبر کی صفات نہ ہوں تاہم ساتھ ہی یہ وضاحت بھی کر دی گئی ہے کہ ایسا معاشرہ جس میں چار بنیادی صفات ہوں حقیقت میں وہی انسانی معاشرہ ہے اور یہی معاشرہ ہی خسارے سے محفوظ رہتا ہے۔ ارشاد باری ہے:

"وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ ءَامَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ" (50)

(48) مودودی، ابوالاعلیٰ، سید، تفہیم القرآن، ص 601-600

(49) القرآن: البقرہ: آیہ 27

(50) القرآن: العصر: آیہ 1-3

"قسم ہے زمانے کی بیشک تمام (معاشرہ) انسانی خسارے میں ہیں سوائے ان لوگوں کے جو ایمان اور عمل صالح سے متصف ہیں (نیز) جو حق اور صبر کی ایک دوسرے کو نصیحت کرتے رہتے ہیں۔"

اس سورۃ میں ان چار صفات کو بیان کیا گیا ہے جن کے پائے جانے پر معاشرہ انسانی کا خسارے سے محفوظ رہنا موقوف ہے۔

- (1) ان میں سے پہلی صفت ایمان ہے۔ یہ صفت اخلاق اور سیرت و کردار کے لئے ایک مضبوط بنیاد فراہم کرتی ہے۔
 - (2) دوسری صفت صالحات "نیک اعمال کا بجالانا ہے یہ لفظ تمام نیکیوں کا جامع ہے۔ اس لئے قرآن حکیم میں ہر جگہ ایمان کے بعد عمل صالح کا ذکر کیا گیا ہے۔
 - (3) عمل صالح کرنے والے لوگ ایک دوسرے کو حق کی نصیحت کریں تاکہ معاشرہ بگاڑ کا شکار نہ ہو۔
 - (4) اسلامی معاشرے کے لوگ ایک دوسرے کو حق کے ساتھ ساتھ صبر کی تلقین کریں۔ صالح لوگ الگ الگ فرد کی حیثیت سے نہ رہیں بلکہ ان کے اجتماع سے ایک مومن، صالح، بااخلاق اور معاشرتی عدل پر مبنی معاشرہ وجود میں آنا چاہیے۔
- مولانا مودودیؒ حق کی تشریح ان الفاظ سے بیان کرتے ہیں:

حق کا لفظ باطل کی ضد ہے اور بالعموم یہ دو معنوں میں استعمال ہوتا ہے ایک صحیح اور سچی اور مطابق عدل اور مطابق حقیقت بات خواہ وہ عقیدہ و ایمان سے تعلق رکھتی ہو یا دنیا کے معاملات سے دوسرے وہ حق جس کا ادا کرنا انسان پر واجب ہو خواہ وہ خدا کا حق ہو یا بندوں کا حق یا خود اپنے نفس کا حق۔ پس ایک دوسرے کو حق کی نصیحت کرنے کا مطلب یہ ہے کہ اہل ایمان کا یہ معاشرہ ایسا بے حس نہ ہو کہ اس میں باطل سر اٹھا رہا ہو اور حق کے خلاف کام کیے جا رہے ہوں مگر لوگ خاموشی کے ساتھ اس کا تماشا دیکھتے رہیں بلکہ اس معاشرہ میں یہ روح جاری و ساری رہے کہ جب اور جہاں بھی باطل سر اٹھائے کلمہ حق کہنے والے اس کے مقابلے میں اٹھ کھڑے ہوں اور معاشرے کا ہر فرد صرف خود ہی حق پرستی اور راستبازی اور عدل و انصاف پر قائم رہنے اور حقداروں کے حقوق ادا کرنے پر اکتفا نہ کرے بلکہ دوسروں کو بھی اس طرز عمل کی نصیحت کرے یہ وہ چیز ہے جو معاشرے کو اخلاقی زوال و انحطاط سے بچانے کی ضامن ہے۔ اگر یہ روح کس معاشرے میں موجود نہ رہے تو وہ خسران سے نہیں بچ سکتا۔⁽⁵¹⁾

(51) مودودی، ابوالاعلیٰ، سید، تفہیم القرآن، ادارہ ترجمان القرآن ڈسٹری بیوٹرز، لاہور، 2000ء، ج ششم، ص 453-454

قرآن نے معاشرے میں معاشرتی عدل کی اسی اہمیت کے پیش نظر جا بجا اسکی تاکید کی ہے۔ ارشاد ربانی ہے:

"وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ" (52)

"جب لوگوں میں فیصلہ کرنے لگو تو انصاف سے فیصلہ کیا کرو۔ بیشک اللہ تمہیں اسکی خوب نصیحت کرتا ہے۔"

پھر سورۃ المائدہ میں معاشرہ کے لئے عدل و انصاف کی اسی اہمیت کے پیش نظریوں ارشاد فرمایا گیا:

"وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا أَعْدِلُوا هُوَ أَقْرَبُ لِلتَّقْوَىٰ" (53)

"کسی قوم کی دو دشمنی تمہیں اس قدر مشتعل نہ کر دے کہ تم عدل نہ کرو۔ عدل کیا کروہ کیونکہ یہ تقویٰ سے قریب تر ہے۔"

گویا قرآن اس نکتے پر زور دیتا ہے کہ معاشرہ میں عدل کا دامن کسی طرح بھی چھوٹنے نہ پائے اور معاشرے کے تمام افراد عامۃ الناس سے لے کر اعلیٰ حکام تک سب کے لئے ایک ہی قانون اور ایک ہی نظام عدالت ہو اور کسی کے لئے کوئی قانونی امتیاز نہ ہو۔ قرون اولیٰ میں اسلامی معاشرے کا یہی طرہ امتیاز رہا ہے۔ حتیٰ کہ خود مقصود کائنات نبی اکرمؐ نے معصوم ہونے کے باوجود آخر وقت میں اپنے آپ کو پیش کیا کہ جس کسی کو ان کے خلاف کوئی دعویٰ ہو وہ سامنے لائے۔

تہذیب کے وجود میں نظریہ کی اہمیت

کسی بھی تہذیب کے قیام اور وجود میں نظریہ کی اہمیت کو نظر انداز نہیں کیا جاسکتا بلکہ نظریہ کسی بھی تہذیب کے لئے روح کی کسی حیثیت رکھتا ہے جسکے ہونے سے زندگی برقرار رہتی ہے اور جس کے فقدان کی صورت میں انسانی معاشروں سے اس حرارت و حرکت کا خاتمہ ہو جاتا ہے جس کا نام زندگی ہے۔ نظریہ تمدن کے لئے گویا حرکی قوت (Motive Power) رکھتا ہے، وہ تعمیر نو کے لئے اساس بنتا ہے اور انسانیت کو ایک نصب العین عطا کرتا ہے مشہور مفکر نعیم صدیقی کسی بھی تہذیب کے قیام و وجود میں نظریہ کی اہمیت یوں بیان کرتے ہیں۔

نظریات وہ قوت ہیں جو تہذیبوں کو جنم دیتے اور جو انقلابات کی تحریک کرتے ہیں، ان میں بہوں سے کہیں زیادہ طاقتور آتشیں مادہ پوشیدہ ہے (54)

(52) القرآن: النساء: آیت 58

(53) القرآن: المائدہ: آیت 8

(54) نعیم صدیقی، تعلیم کا تہذیبی نظریہ، الفیصل ناشران اردو بازار لاہور، 2009ء، ص 56

نعیم صدیقی کے مطابق نظریہ سے محروم معاشرے دنیا میں قائم نہیں رہ سکتے۔ وہ یا تو دوسرے معاشروں میں ضم ہو جاتے ہیں یا کسی نظریاتی تمدن کے تابع مہمل بن جاتے ہیں۔ نیز کسی بھی انسانی معاشرے یا تہذیب کا نظریہ کے بغیر وجود ناممکن ہے۔ نعیم صدیقی لکھتے ہیں:

کوئی نظام زندگی ایسا نہیں جس کی اساس ایک نہ ایک نظریہ حیات پر نہ ہو جس دور تہذیب کو بھی آپ لیں جس نظام اجتماعی کا بھی مطالعہ کریں، معاشرے کے اداروں کا جائزہ لیں، قبیلوں اور خاندانوں کے ضابطوں اور روایات کی تحقیق کریں، ہر جگہ انسانی فکر و عمل کی تہہ میں کوئی نہ کوئی تصور و اعتقاد کام کرتا ملے گا کہیں شعوری، کہیں نیم شعوری اور کہیں غیر شعوری سطح پر۔ یعنی نظریہ اعتقاد سے خالی کر کے ہم انسانی زندگی کا کوئی تصور ذہن میں نہیں لاسکتے⁽⁵⁵⁾

ابتدائی معاشرتی تنظیم

مشہور معاشرتی و عمرانی مفکر علامہ ابن خلدون ابتدائی معاشرتی تنظیم پر روشنی ڈالتے ہوئے دو قسم کے معاشروں کا ذکر کرتے ہیں ایک بدوی معاشرہ اور دوسرا حضری معاشرہ۔ ابن خلدون کے مطابق بدوی معاشرے سے حضری معاشرہ میں تحول ایک سادگی سے پیچیدگی کا تغیر ہے اور یہ تبدیلی تمام پہلوؤں میں ہوتی ہے۔ کسب معاش کے طریقے، پیشے، رسم و رواج اور علوم سب میں تبدیلی آتی ہے۔ ابن خلدون کے مطابق ابتدائی کمیونٹی میں افراد ایک دوسرے سے جڑے ہوتے ہیں اور انکی ساری کاوشیں زراعت، ماہی گیری اور شکار پر مرکوز ہوتی ہیں۔ زراعت والے سب سے پہلے شہروں کا رخ کرتے ہیں اور پھر آہستہ آہستہ دوسرے گروپ بھی حضری زندگی میں گم ہو جاتے ہیں۔ حضری معاشرہ ایک کھلا معاشرہ ہوتا ہے اس میں ہر ایک سما جاتا ہے حتیٰ کہ متحرک قبائل بھی۔ دونوں معاشروں میں نظم و ضبط کے اصول مختلف ہوتے ہیں اور دیہی معاشرہ ہی کئی وجوہ سے ایک ابتدائی معاشرہ ہوتا ہے۔

ابن خلدون لکھتے ہیں:

"ہم یہ کہنا چاہتے ہیں کہ دیہی زندگی کو شہری زندگی پر تقدم حاصل ہے اور اسے تحقیق و تفتیش سے ثابت کیا جاسکتا ہے اگر شہر کے باسیوں کے آباء اجداد کے بارے میں تحقیق کی جائے تو ثابت ہو گا کہ موجودہ شہری لوگوں کی اکثریت کی اصل دیہی زندگی ہے۔ یہ معلوم ہو گا کہ کسی نہ کسی سطح پر ان کے آباء اجداد میں سے لوگ شہر میں آکر بسے اور یوں شہری زندگی کا آغاز ہوا اور اس میں مزید اضافہ ہوا"⁽⁵⁶⁾

ڈاکٹر خالد علوی، ابن خلدون کے مذکورہ بالا موقف کا تجزیہ کرتے ہوئے لکھتے ہیں:

⁽⁵⁵⁾ ایضاً، ص 60

⁽⁵⁶⁾ ابن خلدون، عبد الرحمن، علامہ المقدمہ لابن خلدون، طبع دار الکتاب اللبنانی بیروت، 1961ء، ج 1، ص 68

"اس اعتبار سے معاشرتی تنظیم ایک ایسی تنظیم ہے جس میں انسان کی معاشی سیاسی، معاشرتی، مذہبی اور تعلیمی جدوجہد سمودی گئی ہے بلکہ اسکے مجموعے کا نام معاشرتی تنظیم اور ارتقاء ہے۔ اس کے اندر تبدیلیاں آتی رہتی ہیں اور ترقی کا عمل جاری رہتا ہے" (57)

خالد علوی مشہور مغربی معاشرتی مفکر (Durkheim) کے ابتدائی معاشرتی تنظیم کے حوالے سے پیش کئے گئے نظریات پر بحث کرتے ہیں کہ وہ اپنی کتاب (Division of Labour) میں سوسائٹی کی معاشرتی وحدت کے اسباب پر بحث کرتا ہے اور ثابت کرتا ہے کہ معاشرے میں دو طرح کی معاشرتی یکجہتی موجود ہوتی ہے نامیاتی یعنی (organic) اور میکائی یعنی (Mechanical)۔ میکائی معاشروں کے ارکان میں ایک مماثلت پائی جاتی ہے جیسا کہ قبائلی معاشرے ہیں۔ ان معاشروں میں یکسانیت پر زور دیا جاتا ہے اور تصادم سے گریز کیا جاتا ہے جبکہ نامیاتی معاشروں میں جو عمرانی و تکنیکی طور پر پیچیدہ ہوتے ہیں۔

معاشرتی یکجہتی کے اسباب مختلف ہوتے ہیں ہر جز تقسیم کار کے تحت مختلف طریقے سے اپنا حصہ ادا کرتا ہے اور اس طرح باہمی انحصار تشکیل پاتا ہے۔ (Durkheim) کے مطابق جس طرح جسم کے مختلف اعضاء مختلف کام کرتے ہوئے ایک دوسرے سے جڑے ہوئے ہیں۔ اور ایک دوسرے کی ضرورت محسوس کرتے ہیں اسی طرح سوسائٹی کے مختلف ادارے بھی مختلف کردار ادا کرنے کے باوجود ایک دوسرے کے ساتھ متعلق ہیں اور معاشرے کو مستحکم رکھتے ہیں۔ (Durkheim) کے نزدیک انسان مکمل طور پر معاشرے کے کنٹرول میں ہے جس طرح پتلی تماشاگر کے کنٹرول میں ہوتی ہے۔ ہر معاشرے کی بعض مشترک اقدار ہوتی ہیں جسے کسی معاشرے کا اجتماعی ضمیر (Collective Conscience) کہا جاسکتا ہے۔ اسی اجتماعی ضمیر کے ذریعے معاشرہ افراد کو کنٹرول کرتا ہے۔ جب یہ اجتماعی ضمیر کسی وجہ سے کمزور ہوتا ہے یا منتشر ہوتا ہے تو معاشرے میں لاقانونیت پیدا ہوتی ہے۔ اس معاشرتی صورت حال کو وہ "Anomie" کا نام دیتا ہے۔ (58)

مشہور مفکر اور ماہر تعلیم پروفیسر حمید احمد خان معاشرتی نظم پر بات کرتے ہوئے تہذیب کو انسان کی بنیادی ضرورت قرار دیتے ہیں۔ ان کے مطابق تہذیب درحقیقت جہالت کی ضد ہے اور تہذیب کا مقصد ہی اندھیروں کو ختم کر کے انسان کو صحیح راہ کی طرف رہنمائی کرنا ہے۔ پروفیسر حمید احمد خان لکھتے ہیں۔

"تہذیب زندگی کو برپہلو سے دیکھنے کی راہ بتاتی ہے اور جہالت انسان کی نظر کے سامنے ہر طرف پردے لٹکاتی ہے۔ یہ پردے خواہ کسی بہانے سے آپ کے سامنے لٹکائے

(57) خالد علوی، ڈاکٹر، اسلام کا معاشرتی نظام، الفیصل ناشران اردو بازار لاہور، 2009ء، ص 43-42

(58) ایضاً، ص 8

جائیں۔ آپ کی عقل کا کام انہیں ہٹانا ہے تاکہ آپ کی آنکھیں اس روشنی تک پہنچ سکیں جس کا نام تہذیب ہے" (59)

تعلیم اور تہذیب

متعدد معاشرتی مفکرین کے نزدیک تعلیم اور تہذیب کا آپس میں گہرا تعلق ہے بلکہ دونوں کا چولی دامن کا ساتھ ہے۔ نیز کسی بھی ملک کی نظام تعلیم کا اس ملک کے نظام تہذیب سے گہرا رشتہ ہوتا ہے۔ پروفیسر حمید احمد خان پاکستان کے مخصوص تہذیبی حالات کا جائزہ لیتے ہوئے اس نتیجے پر پہنچے ہیں کہ یہاں پر تعلیم کو وہ اہمیت نہیں دی گئی جس کا اس ملک کے تہذیبی و تمدنی حالات و واقعات تقاضہ کرتے ہیں پروفیسر صاحب رقمطراز ہیں۔

"ہمارے ہاں، شاید سالہا سال کے غیر ملکی اثرات کے تحت، نظام تعلیم کو عملاً مجرد حیثیت دی جاتی رہی ہے حالانکہ کسی ملک کے نظام تعلیم کا جو مضبوط رشتہ اس ملک کے نظام تہذیب سے ہوتا ہے، اسے وہی لوگ نظر انداز کرنے کی جسارت کر سکتے ہیں جو یا تو تعلیم کے منصب کو نہیں سمجھتے اور یا وہ اپنے نظام تہذیب سے کچھ زیادہ خوش نہیں ہوتے اور یوں اپنے ملک کے تعلیمی نظام کو دوسرے ملکوں کے تہذیبی نظاموں کا محکوم بنا کر تعلیم کی افادیت کی نفی کا ارتکاب کرتے رہتے ہیں" (60)

مشہور معاشرتی و تعلیمی مفکر نعیم صدیقی تعلیم اور تہذیب کے تعلق کی وضاحت کرتے ہوئے کسی بھی تہذیبی نظام میں تعلیم کی ضرورت و اہمیت کو ان الفاظ میں بیان کرتے ہیں۔

پس تعلیم فی الحقیقت کسی مکمل تہذیبی نظام کو دوسری نسلوں تک منتقل کرنے کا وسیع عمل ہے جس میں یہ اہتمام کیا جاتا ہے کہ آئندہ نسلیں اپنے امتیازی تہذیبی وجود کو سمجھیں اسے اپنائیں اسکے سانچے میں افکار و کردار کو ڈھالیں اسکی حفاظت کریں اور اسے ایسے نہج پر نشوونما دیں کہ انکے تہذیبی وجود کے امتیازات پوری طرح محفوظ برقرار رہیں۔ محض ترقی ہی نہ کی جائے بلکہ ایسے طریق سے کی جائے کہ وہ انسانی ترقی ہو اور انسان انسان ہی رہیں، گھوڑے گدھے یا بیل نہ بن جائیں۔ ہم اس ترقی کے فریب پر بجز پاگل پن کے کس طرح راضی رہ سکتے ہیں کہ ترقی تو ہو جائے لیکن اس قیمت پر کہ ہم انسان کی بجائے اژدھا یا گدہ یا بگلا بن جائیں" (61)

(59) حمید احمد خان، پروفیسر، تعلیم و تہذیب، مجلس ترقی ادب لاہور، جون 2006ء، ص 34

(60) ایضاً، پیش لفظ، ص ۷۰

(61) نعیم صدیقی، تعلیم کا تہذیبی نظریہ، ص 227-228

اسلام اور معاشرتی نظم

علم المعاشرت کے مفکرین کے مطابق انسان کی معاشرت پسندی نے انسانی اجتماعیت کو جنم دیا اور یہ چھوٹی سی خاندانی تنظیم بڑھ کر اچھے معاشرے تشکیل دینے میں کامیاب ہوئی۔ انسان کی طویل اجتماعی زندگی میں بے شمار اجتماعی نظام معرض وجود میں آئے اور لاتعداد قومیں آباد ہوئیں لیکن تمام اقوام کے نظام معاشرت کے صحیح نقوش محفوظ نہ رہے۔ الہی قانون سے ایک جھلک قرآن میں یوں بیان ہوئی:

"وَكَمْ أَهْلَكْنَا مِنَ الْقُرُونِ مِنْ بَعْدِ نُوحٍ وَكَفَىٰ بِرَبِّكَ بِذُنُوبٍ عِبَادٍ خَبِيرًا بَصِيرًا"⁽⁶²⁾

"نوح کے بعد ہم نے کتنی ہی بستیاں ہلاک کر دیں اور آپ کا رب اپنے بندوں کے گناہوں پر خبیر و بصیر ہونے کے لئے کافی ہے"

انسان کی تہذیبی داستان اور تمدنی سفر میں جن اقوام کو سر بلندی حاصل رہی ہے ان میں مصری، یونانی ہندی، رومی اور ایرانی نمایاں ہیں۔ گواہدائی معاشرت کے نمونے اب بھی دنیا کے مختلف حصوں میں پائے جاتے ہیں۔ لیکن جن اقوام نے اپنے اجتماعی نظام قائم کئے ان کے نام تاریخ میں محفوظ ہیں۔ معاشرت کا طالب علم یہ محسوس کرتا ہے کہ یہ معاشرے بڑے مہذب و متمدن تھے گو ان کے اصول اپنے تھے اور ان اصولوں کے نتیجے میں یا اس سے انحراف کے سبب یہ معاشرے زوال کا شکار ہوئے اور اسلام جس وقت رہنمائی کا دعویٰ لے کر آیا اس وقت کئی معاشرے منظم تھے اور اپنی تاریخ کا عظیم سرمایہ رکھتے تھے لیکن یہ معاشرے اپنا اجتماعی اثر کھو چکے تھے اور ان کے جسد اجتماعی کو گھن لگ چکا تھا۔ قرآن کا مبلغ ارشاد ہے:

"ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ"⁽⁶³⁾

"بحر و بر میں فساد رونما ہوا لوگوں کے اعمال کے سبب۔"

مشہور معاشرتی مفکر و محقق ڈاکٹر خالد علوی مذکورہ قرآنی آیت کی وضاحت میں لکھتے ہیں۔

"ہمیں اس بات کا اعتراف ہے کہ انسانیت میں ہمیشہ انفرادی و اجتماعی فلاح کا کام ہوتا رہا ہے اور اسلام کے اعلان کے وقت بھی کہیں کہیں خیر کی کرنیں موجود تھیں لیکن اجتماعی خیر کا تناسب کم تھا نیز وہ اصول جس پر ایک اچھی اجتماعیت استوار ہو سکتی تھی عملاً موجود نہ تھے نتیجہ یہ تھا کہ اجتماعیت انتشار کا شکار تھی۔ اسلام نے جس سر زمین سے

⁽⁶²⁾ القرآن: بنی اسرائیل: آیہ 17

⁽⁶³⁾ القرآن: الروم: آیہ 41

اولین اعلان کیا وہ سرزمین عرب ہے عربوں میں بھی احساس جمیعت تھا اور ان کے شہری اور بدوی معاشرے بھی موجود تھے لیکن معیاری نہ تھے" (64)

اسلام اجتماعیت اور فطری معاشرت پسندی کا نہ صرف قائل ہے بلکہ اسلام کے منفرد اصول معاشرت بھی اسکی تائید کرتے ہیں اور قرآن و سنت کے نصوص اس پر شاہد ہیں۔ مثلاً انسانی معاشرت کا سنگ بنیاد مرد و عورت کا تعلق ہے جسے قرآن رحمت و مودت قرار دیتا ہے۔ سورۃ روم میں اللہ تعالیٰ اس تعلق کی حکمت بیان کرتے ہوئے ارشاد فرماتے ہیں:

"وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً" (65)

"یہ بھی اللہ کی نشانیوں میں سے ہے کہ اس نے تم ہی میں سے تمہارے لئے بیویاں پیدا کیں تاکہ تمہارے لئے راحت کا سامان ہو اور تمہارے درمیان محبت و شفقت پیدا ہو۔"

ڈاکٹر خالد علوی اسی آیت کے ضمن میں رقمطراز ہیں:

قرآن کے مطالعہ سے معلوم ہوتا ہے کہ اللہ تعالیٰ نے انسان کو محض ایک فرد کے طور پر نہیں پیدا کیا کہ بعد میں اپنی اجتماعی زندگی کی تنظیم کے لئے سرگرداں رہے بلکہ اسکی فطرت میں اجتماعیت کا شعور ودیعت کیا۔ اجتماعیت کی بنیادی احتیاجات کو اسکی شخصیت کا حصہ بنایا اور اجتماعیت کی پہلی اکائی میاں بیوی کے تعلق کا شعور بخشا۔ پھر خاندانی وحدت کے مختلف اجزاء کی اہمیت کا ادراک عطا کیا اور ان اجزاء کو مرتبط رکھنے کے احکام دیئے۔ یہ سب کچھ تدبیر الہی سے ہوا۔ علمائے معاشرت کے ظن و تخمین اور قیاس واجتہاد سے نہیں۔ اسلامی نقطہ نظر سے اجتماعیت انسان کا فطری داعیہ ہے جسے اللہ پاک نے اسکی ذات میں ودیعت کیا ہے (66)

اسلامی تعلیمات کے مطابق جس طرح اجتماعیت اور معاشرت پسندی انسان کا فطری تقاضہ ہے اسی طرح تصور الہ بھی انسانیت کا فطری داعیہ ہے۔ یہی وجہ ہے کہ اسلامی تہذیب کی اساس میں تصور الہ کو مرکزی حیثیت حاصل ہے۔ نعیم صدیقی اسلامی تہذیب کی اساس کے موضوع پر لکھتے ہوئے یوں رقمطراز ہیں۔

(64) خالد علوی، ڈاکٹر، اسلام کا معاشرتی نظام، ص 45-44

(65) القرآن: الروم: آیت 21

(66) خالد علوی، ڈاکٹر، اسلام کا معاشرتی نظام، ص 35

اسلامی آئیڈیالوجی جس کے شعور پر فرد کا صالح کردار اور معاشرہ کا نظام عدل صحیح طور پر کھڑا ہو سکتا ہے، خدا، انسان اور مادہ کی حقیقتوں کی ترجمان ہے اور وہی ان تعلقات کو معین کرتی ہے جو انکے مابین ہونے چاہیں۔ انسان کا تعلق خدا سے کیا ہے؟ انسان کا تعلق انسان سے کیا ہے اور انسان کا تعلق مادہ سے کیا ہے؟ انہی سہگانہ تعلقات کی کوئی شکل کسی بھی نظام تمدن کو ایک مخصوص ہیئت دیتی ہے۔ ہر نظریہ حیات ان تعلقات کو بالکل الگ انداز سے جوڑتا ہے۔ اسلامی آئیڈیالوجی کے تحت یہ سہگانہ تعلقات اپنی ایک خاص شکل پاتے ہیں اور ان سے اسلامی تمدن نمودار ہوتا ہے" (67)

نعیم صدیقی کے نزدیک قرآن صرف کتاب تعلیم ہی نہیں بلکہ انسانی تہذیبی تحریک کا نصاب تعلیم بھی ہے۔ وہ لکھتے ہیں:

"قرآن کا جب ہم اس نقطہ نظر سے مطالعہ کرتے ہیں تو یہ حقیقت مانے بغیر چارہ نہیں رہتا کہ قرآن کتاب تعلیم بھی ہے اور نصاب تعلیم بھی۔ یہ ایک مکمل تہذیب اور تہذیبی تحریک کا نصاب تعلیم ہے یہ اسلامی معاشرہ کی اساسی اور مرکزی کتاب علم و حکمت ہے" (68)

قرآنی تعلیمات کے مطابق معاشرتی نظم کا سب سے بنیادی سبب اخلاقیات ہے اور اسکے بغیر معاشرتی نظم کا تصور ہی نہیں کیا جاسکتا۔ ڈاکٹر خالد علوی اسی پر روشنی ڈالتے ہوئے لکھتے ہیں:

"قرآن کے نزدیک معاشرتی استحکام، انسانوں کے باہمی تعلقات، اداروں کی مناسب کارکردگی، طبقات کی باہمی ہم آہنگی سب ایک اصول کے محتاج ہیں اور وہ ہے اخلاقی۔ اس ایک اصول کے غائب ہونے سے معاشرتی نظم (Social Order) میں ایسا خلل واقع ہوتا ہے کہ اسے کوئی قانون اور کوئی ضابطہ درست نہیں کر سکتا" (69)

قرآن بھی معاشرتی نظم و استحکام میں بگاڑ کا اہم سبب اخلاقیات سے روگردانی قرار دیتا ہے۔ جیسا کہ سورۃ بنی اسرائیل میں ارشاد ربانی ہے:

"وَإِذَا أَرَدْنَا أَنْ نُهْلِكَ قَرْيَةً أَمَرْنَا مُنْشَرِفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا" (70)

(67) نعیم صدیقی، تعلیم کا تہذیبی نظریہ، ص 62

(68) ایضاً، ص 79

(69) خالد علوی، ڈاکٹر، اسلام کا معاشرتی نظام، ص 14

(70) القرآن: بنی اسرائیل: آیت 16

"جب ہمارا ارادہ کسی بستی کو ہلاک کرنے کا ہوا تو وہاں کے آسودہ حال کو خواہشات پر مامور کر دیا تو وہ نافرمانیاں کرتے رہے۔ پھر اس پر حکم ثابت ہو گیا تو ہم نے اسے ہلاک کر ڈالا۔"

نبی کریمؐ کی سیرت طیبہ کے مطالعہ سے بھی یہ بات معلوم ہوتی ہے کہ آپؐ نے معاشرتی اور تہذیبی استحکام کے لئے اخلاقیات کی ترویج و نفاذ کے لئے بھرپور جدوجہد کی اور آپؐ کی اسی انقلابی مہم نے ام مسلمہ کے اندر ایسا فکری، تہذیبی استحکام پیدا کیا کہ وہ تہذیبی میدان میں اقوام عالم کے پیشوا اور امام بن گئے۔ اور عہد حاضر میں امت اسلامیہ کی تہذیبی پسماندگی کی اہم وجہ امت کا ان اخلاقی اقدار کو پس پشت ڈالنا ہے جو سرور کائناتؐ نے دنیا میں عملی طور پر نافذ کر کے دکھائی تھیں۔ نعیم صدیقی عہد حاضر میں مسلمانوں میں اخلاقی فقدان کی شکایت ان الفاظ میں کرتے ہیں:

"حضورؐ کی شروع کی تعلیمی مہم نے مسلمانوں پر ایسا فکری، تہذیبی استحکام پیدا کر دیا کہ انھوں نے یونان، ایران اور ہندوستان کے باطل اور فاسد علوم سیکھے مگر وہ ان سے مرعوب نہیں ہوئے بلکہ انھوں نے تنقیدی صلاحیتوں سے کام لے کر ہر چیز کو اپنے "العلم" کی کسوٹی پر پرکھا۔ پھر جو کچھ اسکے مطابق پایا اسے قبول کیا اور جو کچھ اسکے خلاف پایا اسے یا تو تفکیر نو کے عمل سے گزارا یا مسترد کر دیا۔ آج جب کہ علمی پسماندگی کے ساتھ ساتھ داخلی طور پر فکری و تہذیبی استحکام موجود نہیں ہے اور بحیثیت ملت اسلامیہ کے ہماری اجتماعی خودی کمزور ہو گئی ہے۔ ہم غالب اقوام کے نظریات اور علوم کے سامنے نہایت اطمینان سے شکست کھا کر فخر محسوس کرتے ہیں" (71)

اسلام اور تہذیبی وحدت

اسلام وہ عالمگیر دین ہے جس میں بے مثال تہذیبی وحدت کا عکس نمایاں نظر آتا ہے وہ عالمی تہذیبی وحدت جسکی وسعت، گہرائی اور پائیداری کی مثال تاریخ نے انسانی تہذیبوں اور معاشروں میں کبھی نہیں دیکھی۔ وہ وحدت عقیدہ کی بنیاد پر قائم تھی اور اب بھی قائم ہے۔ مشہور عالمی مفکر اور معاشرتی عالم مولانا سید ابوالحسن علی ندویؒ لکھتے ہیں:

"اسکے بعد اسلام کی تہذیبی وحدت ہے جو بڑی حد تک احکام شرعیہ اور اخلاقی تعلیمات کی بنیاد پر قائم ہے۔ اس اختلاف سے مفر نہیں جو اسلام لانے والی قوموں، ملکوں زمانوں اور حکومتوں کے اختلاف کا نتیجہ ہے مگر یہ تہذیب اسلام کی مخصوص چھاپ رکھتی ہے اور عقیدہ میں توحید، معاشرت میں احترام انسانیت اور اخلاق کے معاملہ میں (دوسری

تہذیبوں کے مقابلہ میں) خوف خدا اور حیا و تواضع رکھتی ہے اور انفرادی و خانگی زندگی میں "طہارت" کی ممتاز علامت رکھتی ہے" (72)

سید ابوالحسن علی ندوی اسلام کی تہذیبی وحدت کے حوالے سے مزید لکھتے ہیں۔

"یہ دینی و تہذیبی وحدت، فرائض و واجبات، مذہبی شعائر، اجتماعی تقریبات کے موقع پر زیادہ ابھر کر سامنے آتی ہے۔ چنانچہ پانچوں نمازیں اپنے اپنے وقت پر متعین رکعتوں کے ساتھ زیادہ تر مسجدوں میں ادا کی جاتی ہیں اور ان میں کوئی بھی اور کہیں کارہنے والا اور کوئی زبان بولنے والا مسلمان شریک ہو سکتا ہے اسی طرح آذان تمام مسجدوں سے یکساں الفاظ میں دی جاتی ہے اور ماہ رمضان تمام عالم اسلام میں روزوں کا مہینہ ہے۔ اسی طرح حج کے لئے سب لوگ دور دراز مقامات سے مکہ معظمہ کا قصد کرتے ہیں اور یہ سب اسلام کی طویل تاریخ میں بغیر انقطاع اور اجتماعی و اقتصادی تغیرات کے باوجود ہوتا رہتا ہے۔ یہ ایسی وحدت کا نمونہ پیش کرتا ہے جس کی اقوام و ملل اور مختلف معاشروں میں کوئی مثال نہیں ملتی" (73)

اس منفرد تہذیبی وحدت کو متعدد مغربی فضلاء اور اصحاب فکر نے محسوس کیا ہے اور اسے سراہا ہے۔ مشہور تہذیبی مفکر (Hamilton) ان الفاظ میں اسکی شہادت دیتا ہے۔

"اسلام ایک تصور ہے جو ایک مربوط لیکن مختلف سیاسی معاشرتی اور مذہبی اجتماعیت کی شکل میں ظاہر ہوا ہے اور اس نے مختلف خطوں اور ادوار میں جغرافیائی اور سماجی قوتوں سے اثر پذیر ہو کر مختلف خصوصیات کا اظہار کیا ہے مثال کے طور پر شمال مغربی افریقہ، براعظم ہند انڈونیشیا اور جنوبی روس کے صحرائی علاقوں سے لے کر چین کی سرحدوں تک متوازی عوامل نے کئی امتیازی خصوصیات پیدا کیں لیکن ان سب نے اور ان میں سے ہر ایک نے آسانی سے قابل شناخت اسلامی رنگ برقرار رکھا" (74)

اسی طرح ایک اور مغربی مفکر (Smith) اسلام کی منفرد تہذیبی وحدت کا ان الفاظ میں اقرار کرتا ہے۔

مسلمانوں کی کامیابی ان کے مذہب کی داخلی کامیابی ہے۔ وہ صرف میدان جنگ میں فاتح نہیں ہوئے اور انہوں نے زندگی کے مختلف شعبوں پر ہی اثر نہیں ڈالا بلکہ مقابلتاً

(72) ندوی، ابوالحسن علی، سید، مولانا، تہذیب و تمدن پر اسلام کے اثرات و احسانات، مجلس نشریات اسلام کراچی، 1986ء، ص 130

(73) ایضاً، ص 131-132

(74) Hamilton, AR Gibb, Studies on Civilization of Islam, London, 1962, P3.

مختصر عرصہ میں انہوں نے زندگی کو ایک ایسی مجموعی شکل دینے میں کامیابی حاصل کی جسے تمدن کہتے ہیں۔ اسلامی تہذیب کی تشکیل میں مختلف عوامل جیسے عرب، یونان، سامی تہذیب اور ہندوستانی عناصر نے حصہ لیا۔ مسلمانوں کا کارنامہ یہ تھا کہ انہوں نے ان سب عناصر کو ایک ہم جنس طریقہ زندگی میں متحد کر دیا اور اسے مزید ترقی دی۔ یہ اسلام تھا جس نے اسکی تکمیل کی اور زندگی کے ہر رخ کو اس نے اسلامی شکل دی خواہ اسکے ترکیبی عناصر کی ماہیت کچھ بھی رہی ہو۔ اسلامی طرز زندگی نے معاشرہ کو وحدت و قوت عطا کی اور شرعی قانون نے اسلامی معاشرہ کو قرطبہ سے ملتان تک وحدت عطا کی۔ اس نے مسلم افراد کو بھی وحدت عطا کی اور اسکی زندگی کے سبھی اعمال کو ملکوئی رنگ دے کر بامعنی بنا دیا اس طرح معاشرہ کو تسلسل دے کر اس نے زمانہ کو بھی وحدت بخشی۔" (75)

مذکورہ بالا بحث سے ثابت ہوا کہ اسلامی تہذیب ایسی بے مثال تہذیبی وحدت کی حامل تہذیب ہے جسکی مثال ہمیں دنیا کی کسی تہذیب میں نظر نہیں آتی جسکی شہادت غیر مسلم مفکرین نے بھی دل کھول کر دی۔ اسلامی تہذیب اپنی اس انفرادی خصوصیت کی بنا پر دوسری تہذیبوں کی مشابہت اختیار کرنے کو اہل ایمان کے لئے انتہائی مہلک اور ناجائز سمجھتی ہے۔ نعیم صدیقی اس بات کو ان الفاظ میں بیان کرتے ہیں:

ہماری تہذیب چونکہ ایمانی و شعوری تہذیب ہے، اسلئے ایک تو وہ دوسرے گروہوں سے تہذیبی شعائر میں مشابہت کو اپنے لئے مہلک سمجھتی ہے، دوسرے بیرونی اثرات سے جو خود رو چیزیں پیدا ہونے لگتی ہیں انکو اس طرح محسوس کرتی ہے جیسے آنکھ میں مٹی پڑ جائے یا بدن پر پھنسیاں نکل آئیں، سو ایسی ہر خلاف مزاج چیز کو وہ بدعت قرار دیتی ہے۔ تشبہ اور بدعت کی ممانعت خود اس تہذیب کے قافلہ سالار پیغمبرؐ نے فرمائی ہے۔ لہذا ہمیں جب بھی سنبھلنے کا موقع ملے تو اپنی تہذیب کو مکروہ آمیز شوں سے پاک کرنے کی فکر کرنی چاہیے" (76)

مولانا سید ابوالحسن علی ندویؒ کے مطابق اسلامی تہذیب درحقیقت ایک انسانی تہذیب ہے جس کا ضمیر و خیر اللہ کا ایمان و یقین ہے۔ مولانا لکھتے ہیں:

"اسلامی تہذیب، ایسی تہذیب ہے جس کا ضمیر و خیر اللہ تعالیٰ کا اسم گرامی اور اس کا یقین و ایمان ہے وہ خدائی رنگ (صبغۃ اللہ) میں رنگی ہوئی ہے اور ایمان و اذعان کی

(75) Smith, Welfred Cantwel, Islam in Modern History, New York, 1957, P36-37.

(76) نعیم صدیقی، تعلیم کا تہذیبی نظریہ، ص 240

بنیادوں پر قائم ہے اسلئے اس کو دینی رنگ اور ربانی آہنگ اور ایمانی روح سے الگ کرنا ممکن نہیں" (77)

ابوالحسن علی ندویؒ نے اپنی متعدد تصانیف میں اسلامی تہذیب کی تعریف و توصیف کرتے ہوئے بے شمار دلائل سے یہ بات ثابت کی ہے کہ آنحضورؐ کے مبارک غزوات کا بنیادی مقصد انسانی جانوں کی حفاظت اور انسانی مفادات کا تحفظ تھا اور اسکے ذریعے نبیؐ نے انسانوں کو انسانوں کی خود ساختہ غلامی سے نجات دلائی۔ اسلامی تہذیب کی یہ منفرد خصوصیت اسکو تمام دنیاوی تہذیبوں سے ممتاز کر دیتی ہے۔ ابوالحسن علی ندویؒ لکھتے ہیں:

"رسول اللہؐ کے عہد کے غزوات کی کل تعداد 27 ہے اور سرایا کی تعداد 60 تک پہنچتی ہے ان میں جنگی تاریخوں کو دیکھتے ہوئے سب سے کم خون بہایا گیا ان میں طرفین کے صرف 1018 آدمی مارے گئے اور ان غزوات کا مقصد انسانی جانوں کی حفاظت، انسانی مفادات کا دفاع تھا اور اسکے ساتھ ہی وہ اخلاقی آداب اور شریفانہ تعلیمات کی اس طرح پابند تھیں کہ نوع انسانی کے حق میں تعذیب کی بجائے تادیب کا حکم رکھتی تھیں۔ اسلام، ایمان اور اپنی اخلاقی تعلیمات کے ذریعہ انسان کی عظمت و شرافت کا ایسا شعور پیدا کرتا ہے جس سے ایک مسلمان کسی بھی انسان کو کسی حال میں جانوروں کے درجہ میں نہیں اتارتا" (78)

متعدد انصاف پسند مغربی علماء اور معاشرتی و تمدنی تاریخ کے ماہرین نے ابوالحسن علی ندویؒ کے مذکورہ موقف کی تائید کی ہے۔ مشہور مغربی فاضلہ (Mrs. Annie Besant) جو جنوبی ہند کے ایک ثقافتی ادارے (Theosophical Society) کی صدر رہی ہیں، عورتوں کے احترام کے حوالے سے اسلام کی تہذیبی تعلیمات کی برتری کا کھلے دل سے اعتراف کرتی ہیں ان محترمہ کی شہادت اس لئے بھی بہت اہم اور قیمتی ہے کہ ایک عورت، عورت کے حقوق اور احترام کے معاملہ ہی بہت حساس ہوتی ہے اور اسکی طرف سے دفاع میں دلچسپی رکھتی ہے۔ (Mrs. Annie) لکھتی ہیں:

"آپ کو ایسے لوگ ملیں گے جو مذہب اسلام پر اس لئے تنقید کرتے ہیں کہ یہ محدود تعداد ازواج کو جائز قرار دیتا ہے لیکن آپ کو میری وہ تنقید نہیں بتائی جاتی جو میں نے لندن کے ایک ہال میں تقریر کرتے ہوئے کی تھی کہ یک زوجگی کے ساتھ وسیع پیمانہ پر زنان بازاری کی موجودگی نفاق (Hypocrisy) ہے اور محدود تعداد ازواج سے زیادہ ذلت آمیز ہے ہمیں یہ یاد رکھنا چاہیے کہ عورتوں کے متعلق اسلام کے قوانین ابھی حالیہ زمانہ تک برطانیہ میں اپنائے جا رہے تھے یہ سب سے منصفانہ قانون تھا جو دنیا میں

(77) ندویؒ، ابوالحسن علی، سید، مولانا، تہذیب و تمدن پر اسلام کے اثرات و احسانات، ص 134

(78) ایضاً، ص 56

پایا جاتا تھا، جائیداد، وراثت کے حقوق اور طلاق کے معاملات میں یہ مغرب سے کہیں آگے تھا اور عورتوں کے حقوق کا محافظ تھا، یک زوجگی اور تعدد ازدواج کے الفاظ نے لوگوں کو مسحور کر دیا ہے اور وہ مغرب میں عورت کی اس ذلت پر نظر نہیں ڈالنا چاہتے جسے اسکے اولین محافظ سڑکوں پر صرف اسلئے پھینک دیتے ہیں کہ اس سے ان کا دل بھر جاتا ہے اور وہ پھر انکی کوئی مدد نہیں کرتا" (79)

اسی طرح ایک اور مغربی مفکر N.L Coulsen لکھتا ہے:

بلاشبہ عورتوں کی حیثیت کے معاملہ میں خاص طور پر شادی شدہ عورتوں کے معاملہ میں قرآنی قوانین افضلیت کا مقام رکھتے ہیں، نکاح اور طلاق کے قوانین کثیر تعداد میں ہیں جن کا عمومی مقصد عورتوں کی حیثیت میں بہتری لانا ہے۔ اور وہ عربوں کے قوانین میں انقلاب انگیز تبدیلی کے مظہر ہیں۔ اسے قانونی شخصیت عطا کی گئی جو اسے پہلے حاصل نہیں تھی" (80)

Encyclopedia of Religion and Ethics کا مقالہ نگار لکھتا ہے:

"پیغمبر اسلام نے یقیناً عورت کا درجہ اس سے زیادہ بلند کیا جو اسے قدیم عرب میں حاصل تھا۔ خصوصی طور پر متوفی شوہر کے ترکہ کا جانور نہ رہی بلکہ خود ترکہ پانے کی حقدار ہو گئی اور ایک آزاد فرد کی طرح اسے دوبارہ شادی پر مجبور نہیں کیا جاسکتا تھا۔ اس کے علاوہ اعلیٰ طبقہ کی خواتین علوم و شاعری سے دلچسپی لینے لگیں اور کچھ نے استاد کی حیثیت سے بھی کام کیا، طبقہ عوام کی عورتیں اپنے گھر کی مالکہ کی حیثیت سے اپنے خاوندوں کی خوشی اور غم میں شریک ہونے لگیں" (81)

سید ابوالحسن علی ندویؒ مغربی مفکرین کے اسلامی تہذیب کی افضلیت کے زبانی اقرار پر فاتحانہ انداز میں لکھتے ہیں:

"قرآنی آیات اور نبوی تعلیمات کی روشنی میں عورت کے مقام کے بارے میں یہ نیا نقطہ نظر گویا انسانی دنیا میں نوع نسواں کی نئی پیدائش کا حکم رکھتا تھا" (82)

(79) Annie Besant, The life and Teachings of Muhammad, Madras, 1932, P3.

(80) Coulsen, N.L, A History of Islamic Law, Edinburg, 1971, P14.

(81) Encyclopedia of Religion and Ethics, New York, 1912, P271.

(82) ندویؒ، ابوالحسن علی، سید، مولانا، تہذیب و تمدن پر اسلام کے اثرات و احسانات، ص 76

اسلامی تہذیب و تمدن کے عناصر ترکیبی

اسلام ایک مکمل نظام زندگی ہے اور اس پورے نظام زندگی کا فکری حصہ اسلامی تہذیب ہے۔ نامور مصنف فیضی نے اسلامی تہذیب کو ان الفاظ میں بیان کیا ہے۔

"اسلامی تہذیب سے تین چیزیں مراد ہیں۔

- (1) بلند ترین فکری سطح اور معیار جو اسلامی حکومت کے کسی دور میں پیدا ہوا۔
 - (2) تاریخی لحاظ سے وہ کامرانی جسے اسلام نے ادب، سائنس اور آرٹ کے میدان میں حاصل کیا۔
 - (3) مسلمانوں کا طریق زندگی، مذہبی عمل، زبان کے استعمال اور معاشرتی رسوم و رواج کے خصوصی ربط کے ساتھ۔⁽⁸³⁾
- اسلامی تہذیب کے متعلق زیر صدیقی کے یہ الفاظ بھی قابل غور ہیں۔

"اسلامی تہذیب، جہاں تک میں سمجھا ہوں، ایک مخصوص ذہنی مسلک کی نشاندہی کرتی ہے جو اسلام کی بنیادی تعلیمات سے مرتب ہوتا ہے مثلاً وحدت ربانی، عظمت انسانی اور وحدت نسل انسانی کا عقیدہ"⁽⁸⁴⁾

اس نقطہ نظر سے اسلامی تہذیب سے مراد انسان کی فکری زندگی ہے جس سے پوری نسل انسانی روشن ہو جاتی ہے اسلامی تہذیب دراصل روشنی کا مینار ہے جس سے اسلامی تمدن وجود پذیر ہوتا ہے یہی وہ مینار ہے جس نے پوری دنیا کی تہذیبوں کو اپنے اندر سمیٹا اور متاثر کیا ہے۔ اسلامی تہذیب سے مراد اعلیٰ نظریات اور معاشرتی و اخلاقی اقدار میں اور اس تہذیب کی روح وہ بنیادی اصول ہیں جن پر ہمارے تہذیبی ڈھانچے کی استواری کا دار و مدار ہے ان اصولوں کو اسلامی تہذیب و تمدن کے عناصر ترکیبی بھی کہہ سکتے ہیں جو درج ذیل ہیں:

(1) وحدت ربانی

وحدت ربانی اللہ تعالیٰ کے ایک ہونے کے یقین کو کہتے ہیں۔ اسلام کا تصور توحید، الوہیت کے تصور، تمام اشیاء سے اسکی نفی اور فقط اللہ کے لئے اس کے اثبات پر مشتمل ہے۔ ڈاکٹر خالد علوی لکھتے ہیں:

"اس میں اصل چیز الوہیت کا تصور ہے گو خدا کا تصور کسی نہ کسی صورت میں مختلف اقوام و مذاہب کے ہاں موجود ہے لیکن کسی جگہ بھی اس قدر صحیح اور اس طرح مکمل نہیں مثلاً بعض قوموں کے قابل تجزیہ و تقسیم تسلیم کیا ہے اور اس کے ساتھ سلسلہ نسب وابستہ

⁽⁸³⁾ Fayzee, Islamic Culture, Lahore, 1947, P6.

⁽⁸⁴⁾ Siddiqui, M.Z, International Islamic Colloquium Paper, Lahore, 1956, P26.

کیا گیا ہے لیکن اسلام نے الوہیت کے ان ناقص تصورات کو چھوڑ کر ایسا کامل تصور پیش کیا جس کا آغاز تقدیس و تجید سے ہوتا ہے اس نے اسکی ذات کو صفات کے ایسے مجموعے سے متعارف کرایا۔ جس میں نقص اور غلطی کا کوئی گمان نہیں رہتا" (85)

جیسا کہ سورۃ بقرہ میں ارشاد ہے:

"اللَّهُ لَا إِلَهَ إِلَّا هُوَ الْحَيُّ الْقَيُّومُ" (86)

"وہ اللہ ہے جسکے سوا کوئی معبود نہیں وہ زندہ، ہمیشہ رہنے والا ہے۔"

پھر کائنات کی دیگر اشیاء سے الوہیت کی نفی کرتے ہوئے ارشاد ہوتا ہے:

"لَوْ كَانَ فِيهِمَا آلَ اللَّهِ لَفَسَدَتَا" (87)

"اگر زمین و آسمان میں اللہ کے سوا اور معبود ہوتے تو یہ درہم برہم ہو جاتے"

اسی طرح سورۃ الفرقان میں ارشاد ربانی ہوا:

"وَأَتَّخِذُوا مِن دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ" (88)

"لوگوں نے اللہ کے سوا اور معبود بنائے ہیں جو کوئی چیز بھی پیدا نہیں کر سکتے بلکہ خود پیدا کئے گئے ہیں"

پروفیسر حمید احمد خان اسلامی تہذیب کے عناصر پر روشنی ڈالتے ہوئے لکھتے ہیں:

اسلامی تہذیب میں ہمارا دینی عقیدہ بعض دوسرے مذہبی عقائد کی طرح پر اسرار دھندلا اور خواب ناک نہیں ہے۔ یہ ہمارے صحن مسجد کی طرح کھلا اور روشن ہے اس میں سب سے پہلے اور سب سے اہم خدا کی واحدانیت پر یقین ہے اس عقیدے کی دوسری شق انسانی مساوات کا وہ تصور ہے جو ہمارے معاشرے کے رگ و پے میں اس طرح سرایت کئے ہوئے ہے کہ بڑے شہروں سے لے کر دور دراز قصبات تک مسافر کی مدارات، خواہ وہ دنیا کے دوسرے سرے سے آیا ہو۔ اس طرح ہوتی ہے جیسے گھر

(85) خالد علوی، ڈاکٹر، اسلام کا معاشرتی نظام، ص 126

(86) القرآن: البقرہ: آیت 255

(87) القرآن: الانبیاء: آیت 22

(88) القرآن: الفرقان: آیت 3

کے سب سے معزز مہمان کی مساواتِ انسانی کے اسی بنیادی تصور کی ایک اور شق یہ ہے کہ ہماری اسلامی تہذیب ذاتِ پات کی تفریق کو تسلیم نہیں کرتی۔⁽⁸⁹⁾

مفکر اسلام سید ابوالحسن علی ندویؒ کے نزدیک اسلامی تہذیب کے عناصر ترکیبی انسانی زندگی پر انقلابی اثرات ڈالتے ہیں۔ مولانا لکھتے ہیں:

اس الہامی تمدن کے عناصر ترکیبی کا تجزیہ کر کے دیکھئے کہ ان کا انسان کی عقلیت و نفسیت اور اسکے اخلاق و اجتماع پر کیا انقلاب انگیز اثر پڑتا ہے۔ سب سے پہلے وہ اس عالم کے متعلق یہ تسلیم کرتا ہے کہ وہ نہ کوئی بادشاہ کی سلطنت ہے۔ نہ چند بادشاہوں کی مشترک سلطنت ہے بلکہ اسکا ایک ہی مالک ہے جو اس کا خالق و صانع بھی ہے اور اس کا منظم و حاکم بھی، خلقت بھی اسکی ہے، ملک بھی اس کا ہے اور حکم بھی اسی کا ہے۔ (الاله الخلق والامر) اس عالم میں جو کچھ ہوتا ہے اسی کی قدرت سے ہوتا ہے حقیقی علت اسکا ارادہ اور اسکی قدرت ہے، یہ ساری کائنات تکوینی طور پر اسکے سامنے سراقندہ اور اسکے احکام کی مطیع ہے (ولہ اسلم من فی السبوت والارض) پس وہ مخلوقات جو صاحب ارادہ و اختیار ہیں۔ ان کو بھی اسکے سامنے سر جھکا دینا چاہیے⁽⁹⁰⁾

نامور مفکر نعیم صدیقی و حدت ربانی کو اسلامی تہذیب کا لازمی جز قرار دیتے ہوئے عہد حاضر میں اہل اسلام کا اپنے تہذیبی جوہر سے بے اعتنائی کی شکایت یوں کرتے ہیں:

ہمارا تہذیبی وجود جس کا مرکزی جوہر "الاله" ہے جس صورت حال سے دوچار ہے وہ بڑی خوفناک اور عبرت انگیز ہے۔ کچھ یوں سمجھیے کہ جیسے کسی شخص پر کوئی دشمن جادو کر دے اور سحر زدگی میں اسکا تجربہ ایسا ہو جیسے اسکے ہاتھوں میں ہتھکڑیاں اور پاؤں میں بیڑیاں ہوں اور مسمریزم ماسٹر اسے ایسے کالے علم کا شکار بنا دے کہ ہسپناٹاز ہو کر اپنے خلاف آپ ہی جنگ آراء ہو جائے، وہ جس عقیدے کا اعلان کرے، عمل اسکے خلاف کرے جس مقصد کو مقصد بتائے، اسکا اپنا کردار اسے تباہ کرنے والا ہو۔ جس منزل کو منزل مقصود قرار دے، سفر اسکے مقابل کی سمت میں کرے جس تہذیب کو مخالفانہ تہذیب تسلیم کرتا ہو اسی کی پیروی کرے⁽⁹¹⁾

(89) حمید احمد خان، پروفیسر، تعلیم و تہذیب مجلس ترقی ادب لاہور، 2006ء، ص 111

(90) ندویؒ، ابوالحسن علی، سید، مولانا، مذہب و تمدن، مجلس نشریات اسلام کراچی، سنہ ندارد، ص 92

(91) نعیم صدیقی، تعلیم کا تہذیبی نظریہ، ص 209

(2) جو ابد ہی کا تصور

اسلامی تہذیب کے روحانی ڈھانچے کا ایک اہم عنصر جو ابد ہی کا تصور ہے۔ یہی وہ تصور ہے جو افکار و اعمال کو پاکیزہ رکھتا ہے۔ یہ تصور مفصل فکری نظام پر مبنی ہے۔ مثلاً کائنات کا موجودہ نظام ختم ہونے والا ہے۔ اسکی جگہ ایک نیا نظام قائم ہوگا جس میں اچھائی یا برائی کے نتائج و ثمرات اصلی صورت میں ظاہر ہونگے اور جزا و سزا کا عادلانہ نظام قائم ہوگا اور انسان کا کوئی عمل ضائع نہیں کیا جائے گا۔ اس تصور کا انسانی معاشرے کے فکری و عملی پہلوؤں پر بہت گہرا اثر ہوتا ہے۔ قرآن نے ازراہ حیرت اس انسان کا تذکرہ کیا ہے جو جو ابد ہی کا احساس ہی نہیں رکھتا ارشاد ربانی ہے:

"أَرَأَيْتَ الَّذِي يُكَذِّبُ بِالدِّينِ" (92)

”کیا آپ نے اس شخص کو نہیں دیکھا جو روز جزا کو جھٹلاتا ہے۔“

پھر سورۃ المطففین میں تکذیب جزا و سزا کا سبب بتلادیا۔ ارشاد ہے:

"وَمَا يُكَذِّبُ بِهِ إِلَّا كُلُّ مُعْتَدٍ أَثِيمٍ" (93)

”اس روز جزا کو تو وہی شخص جھٹلاتا ہے جو حد عبودیت سے گزرنے والا مجرم ہو“

پھر سورۃ نازعات میں ارشاد ہوا:

"وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَيَٰنَ الْجَنَّةِ هِیَ الْبَآوِی" (94)

”جو شخص اپنے رب کے سامنے کھڑا ہونے سے ڈرا ہوگا اور نفس کو غلط خواہش سے روکا ہوگا تو جنت ہی اسکا ٹھکانا ہوگا“

قرآن نے مسؤلیت کا احساس رکھنے والے انسانوں کی توصیف یوں کی ہے:

"وَبِآلَآخِرَةٍ هُمْ يُوقِنُونَ" (95)

”وہ لوگ آخرت پر یقین رکھتے ہیں۔“

(92) القرآن: الماعون: آیہ 01

(93) القرآن: المطففین: آیہ 12

(94) القرآن: النازعات: آیہ 41-40

(95) القرآن: البقرہ: آیہ 4

قرآن کریم کے مطابق جزا و سزا کا یہ عقیدہ انسانی اخلاق کے لئے بنیاد کا کام دیتا ہے اس تصور کے ذریعے انسانی مزاج کو دراصل پختہ کرنا مقصود ہے کہ وہ اپنے آپ کو ذمہ دار محسوس کرے۔ کیونکہ قرآنی ارشادات کے مطابق ہر نعمت کے متعلق پرسش ہوگی۔ ارشاد ہے:

"وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولٌ" (96)

"جس بات کی تجھ کو تحقیق نہ ہو اس پر عمل درآمد مت کیا کرو کیونکہ کان، آنکھ اور دل ہر شخص سے ان سب کی بابت پوچھ ہوگی۔"

ڈاکٹر خالد علوی اسلامی تہذیب میں جو ابد ہی کے اس تصور کی وضاحت یوں کرتے ہیں:

"جو ابد ہی کے اس تصور سے معاشرے میں فکری تطہیر ہوتی ہے۔ انسان محتاط ہوتا ہے ذمہ داری محسوس کرتا ہے اور شتر بے مہار ہونے سے بچ جاتا ہے۔ اسلامی تہذیب کی یہ خصوصیت ہے کہ وہ انسانی اعمال کے لئے ایسی صحیح اور پختہ بنیاد مہیا کرتی ہے کہ انسان کے اندر ثابت قدمی کا وصف پیدا ہو جاتا ہے اور وہ لغزش کھانے سے محفوظ ہو جاتا ہے" (97)

(3) عظمتِ انسانی

انسانی عظمت اسلامی تہذیب کی جان ہے ہر انسان معزز و محترم ہے اسے ذلیل نہیں کیا جاسکتا۔ ڈاکٹر خالد علوی رقمطراز ہیں:

انسان کی یہ عظمت ذاتی بھی ہے اور اضافی بھی ذاتی اس اعتبار سے کہ اسکی شخصیت کو اس کائنات میں نمایاں مقام دیا گیا ہے۔ اسکی صلاحیتیں اسکا وجود اور اسکی ساخت مختار کی سی حیثیت رکھتی ہیں۔ اسلامی تہذیب کی منفرد صفت یہ ہے کہ وہ نہ صرف یہ کہ انسانی عظمت کو قبول کرتی ہے بلکہ انسانی معاشرت میں اسے مستحکم کرتی اور فروغ دیتی ہے" (98)

قرآن و سنت نے معاشرہ میں انسان کی اس حیثیت کو ان ربانی الفاظ میں بیان فرمایا ہے:

(96) القرآن: بنی اسرائیل: آیہ 36

(97) خالد علوی، ڈاکٹر، اسلام کا معاشرتی نظام، ص 133

(98) ایضاً، ص 134-133

"لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ" (99)

"ہم نے انسان کو بہت خوبصورت سانچے میں ڈھالا ہے"

پھر سورۃ بنی اسرائیل میں انسان کی عظمت اور عزت و تکریم کو خوبصورت انداز میں یوں ارشاد فرمایا ہے:

"وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا" (100)

"ہم نے اولاد آدم کو عزت دی اور انکو خشکی اور سمندر میں سوار کیا اور پاکیزہ چیزیں انکو عطا فرمائیں اور تمام مخلوقات پر انکو فضیلت عطا فرمائی"

(4) مساوات انسانی

عظمت انسانی کے بعد اسلامی تہذیب و تمدن کی سب سے اہم خصوصیت اور عنصر مساوات انسانی ہے۔ ڈاکٹر خالد علوی

لکھتے ہیں:

انسانی معاشروں میں مدت ہائے دراز سے یہ ظلم ہوتا چلا آرہا ہے کہ کچھ لوگ از خود ہی اشراف بن جاتے ہیں اور انہی جیسے دوسرے لوگ اراذل کہلانے پر مجبور ہو جاتے ہیں۔ شرافت و ذلت کے یہ معیار خود ساختہ ہیں۔ اس تقسیم کے اسباب عموماً قوم، نسل، زبان، رنگ اور جغرافیائی حدود ہوتے ہیں۔ اسلام نے ان تمام مصنوعی معیارات کو ٹھکرا کر لوگوں کو یہ بتایا کہ تخلیق کے اعتبار سے سب لوگ برابر ہیں۔ بنیادی انسانی ضروریات اور حقوق مساوی ہیں کوئی شخص محروم نہیں اس طرح اسلام نے اونچ نیچ کے سارے امتیازات مٹا دیئے اور تاریخ انسانی میں پہلی مرتبہ مساوات انسانی کا اتنا عظیم خیال عملی صورت میں مسلم معاشرے ہی میں ظاہر ہوا۔ البتہ اگر کوئی فرق تسلیم کیا جاسکتا ہے تو وہ فقط فکر و عمل اور صلاحیت کا ہے۔ جو انسان بھی اس میدان میں آگے بڑھا وہ اونچا ہو گا" (101)

درج ذیل آیات قرآنی مساوات انسانی کو بہترین انداز میں بیان کرتی ہیں جیسا کہ سورۃ النساء میں ارشاد ہے:

(99) القرآن: التین: آیت 4

(100) القرآن: بنی اسرائیل: آیت 70

(101) اسلام کا معاشرتی نظام، ص 135-134

"يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَحِدَةٍ وَخَلَقَ مِنْهَا زَوْجَهَا" (102)

”اے لوگو! اپنے رب سے ڈرو جس نے تم کو ایک جان سے پیدا کیا اور اسی سے اس کا جوڑا پیدا کیا۔“

پھر سورۃ الحجرات میں مساوات انسانی اور معیار فضیلت کو نہایت جامع انداز میں بیان فرمادیا۔ ارشاد الہی ہے:

"يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ" (103)

"اے لوگو! بیشک ہم نے تم سب کو ایک مرد اور ایک عورت سے پیدا فرمایا اور تم کو مختلف قومیں اور مختلف خاندان بنایا تاکہ ایک دوسرے کی شناخت کر سکو۔ اللہ کے نزدیک تم سب میں زیادہ معزز وہ ہے جو سب سے زیادہ پرہیزگار ہے"

اسلامی تہذیب کے یہ ہیں وہ اجزائے ترکیبی جنہیں اسلامی تہذیب کی روح قرار دیا جاسکتا ہے۔ ان عناصر سے ایک ایسی تہذیب ترکیب پاتی ہے جو اپنے مظاہر اور خصوصیات کے اعتبار سے دنیا کی تمام تہذیبوں میں منفرد مقام رکھتی ہے۔
بقول ڈاکٹر خالد علوی:

یہ اصول اسلامی تہذیب کی روح ہیں۔ اس روح کی قوت سے اسلامی ثقافت ایک زندہ، متحرک اور حیات بخش حیثیت اختیار کر لیتی ہے۔ یہ ثقافت دنیا کے ثقافتوں سے اعلیٰ اور مستقل مقام رکھتی ہے۔ (104)

اسلامی تہذیب و تمدن کی خصوصیات

مشہور معاشرتی مفکر زبیر صدیقی کے نزدیک اسلامی تہذیب کی وہ خصوصیات جو اسے عالم انسانی میں منفرد مقام عطا کرتی ہیں، یہ ہیں:

(1) "اسلامی تہذیب کی بنیاد وحدت ربانی، عظمت انسانی اور مساوات انسانی پر ہے۔"

(2) یہ استحکام عدل و انصاف پر زور دیتی ہے جس کے بغیر کوئی ترقی نہیں ہو سکتی

(102) القرآن: النساء: آیت 01

(103) القرآن: الحجرات: آیت 13

(104) اسلام کا معاشرتی نظام، ص 137

- (3) یہ وسعت رکھتی ہے اور تمام سابقہ تہذیبوں کی روح کو سمیٹ لیتی ہے۔
- (4) اسلام کی طرح اسکی حکمرانی بھی پوری زندگی پر ہے۔
- (5) ہر قسم کے تعصب سے بالاتر اور زندگی کے تمام مسائل کا تنقیدی جائزہ لے کر ان کے حق میں ہے۔
- (6) فطرت کے عمیق مشاہدہ کی طرف دعوت ہے اور اسکے قوانین کا تنقیدی جائزہ ہے قطع نظر اسکے کہ پہلے کام کرنے والوں نے کیا کیا ہے۔
- (7) اسلامی تہذیب کا مقصد انسانی زندگی کے خارجی عناصر کو خوشنما بنانا نہیں بلکہ اس کا مقصد انسانی زندگی کو بذات خود خوشنما بنانا اور سر بلند کرنا ہے" (105)
- علامہ زبیر صدیقی نے اسلامی تہذیب کی منفرد خصوصیات کو نہایت جامع انداز میں پیش کیا ہے۔ مفکر اسلام ابوالحسن علی ندویؒ بھی اسلامی تہذیب کی منفرد خصائص بیان کرتے ہوئے اس تہذیب میں مکمل ڈھل جانے والے انسانوں کی صفات کے متعلق یوں رقمطراز ہیں:

حسی اور جاہلی تمدن کے برخلاف اس تمدن کی بنیاد خالص عقائد، اخلاق اور اصول پر ہوتی ہے اور ان کو مصالح اور فوائد پر قربان کرنا کفر و ارتداد کے مترادف ہوتا ہے۔ اس مذہب کے پیرو اور اس تمدن کے نمائندے دنیا میں حق و انصاف کے علمبردار اور خدا کی زمین پر خدائی فوجدار ہوتے ہیں، دوستی اور دشمنی کسی موقع پر برحق و انصاف کا دامن اٹکے ہاتھ سے نہیں چھوٹتا اور حق کے موقع پر وہ دوست اور دشمن خویش و بیگانہ میں تفریق نہیں کرتے ان کا اشتراک عمل اور تعاون غیر مشروط اور غیر محدود نہیں ہوتا وہ صرف نیکی اور انصاف پر ایک دوسرے کی مدد کر سکتے ہیں۔ (106)

جیسا کہ ارشادِ باری ہے:

"وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ" (107)

"نیکی اور پرہیزگاری پر ایک دوسرے کی مدد کرو اور گناہ اور ظلم پر مدد نہ کرو"

اسلامی تہذیب میں انسانوں کی اسی تربیت کی وجہ سے کسی قوم کی سخت دشمنی بھی انکو راہ انصاف سے نہیں ہٹا سکتی جیسا کہ سورۃ المائدہ ہی میں ارشاد ہے:

(105) Zubair Siddiqui, Allama, International Islamic Colloquium, Article, Islamic Culture, 1975, P27.

(106) ندوی، ابوالحسن علی، سید، مولانا، مذہب و تمدن، ص 102-103

(107) القرآن: المائدہ: آیت 2

" وَلَا يَجْرِمَنَّكُمْ شَنَاٰنُ قَوْمٍ عَلَىٰ ۤأَلَّا تَعْدِلُوۡا ۖ اِعْدِلُوۡا ۚ هُوَ اَقْرَبُ
لِلتَّقْوٰی" (108)

"کسی قوم کی دشمنی تمہیں اس پر نہ آمادہ کر دے کہ تم عدل نہ کرو (ہر صورت) عدل کرو کہ یہ تقویٰ کے قریب تر ہے۔

سید ابوالحسن علی ندویؒ کے مطابق اسلامی تہذیب کے منفرد خصائص میں یہ ہے کہ اس تہذیب میں ترک دنیا اور رہبانیت کی قطعاً کوئی گنجائش نہیں۔ مولانا لکھتے ہیں:

اشراقی فلسفہ و نظام کے برخلاف اس میں ترک دنیا اور ترک علاق، صحرانشینی اور رہبانیت کے عناصر نہیں ہیں۔ خود کشی خواہ وہ دفعۃً ہو یا تدریجی حرام ہے، خود آزادی اور جسمانی تعذیب ناجائز تجربہ و ترک ازدواج غیر مستحسن فعل، دائمی خلوت گزینی نا پسندیدہ عمل اور نفس کشی و عبادت و زہد میں بے اعتدالی سب خلاف تعلیمات ہیں یہاں مردانگی کسی غار میں بیٹھ کر اللہ کو یاد کرنا نہیں بلکہ زندگی کی کشاکش، بازاروں کے شور و غوغا اور کاروبار کی مصروفیت میں خدا کو نہ بھولنا جو انمردی ہے۔ (109)

یہی مضمون قرآن نے یوں بیان کیا ہے:

"رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ
الزَّكَاةِ" (110)

"یہ وہ خوانمرد ہیں جن کو تجارت اور خرید و فروخت اللہ کی یاد اور نماز اور زکوٰۃ کی ادائیگی سے غافل نہیں کرتی"

پھر قرآن نے ترک دنیا اور رہبانیت پر کاری ضرب لگاتے ہوئے یوں ارشاد فرمایا:

"قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ" (111)

"فرمادیجئے کہ کس نے اللہ کی وہ زینت جو اس نے اپنے بندوں کے لئے پیدا کی اور کھانے کی پاک صاف چیزیں حرام کیں"

(108) القرآن: المائدہ: آیتہ 8

(109) مذهب و تمدن، ص 107-106

(110) القرآن: النور: آیتہ 37

(111) القرآن: الاعراف: آیتہ 32

سید ابوالحسن علی ندوی کے نزدیک اسلامی تہذیب کی ایک اہم ترین منفرد خوبی اس کی غیر متزلزل اخلاقی بنیادیں ہیں جس میں قیامت تک کوئی تبدیلی رونما نہیں ہو سکتی۔ مولانا لکھتے ہیں:

"عقلی تمدن کے برخلاف اس میں اخلاق و اجتماع کے بارے میں چند ثابت شدہ اور مسلم حقائق، اخلاق کی چند غیر متزلزل بنیادیں اور خیر و شر کے کچھ دائمی معیار ہیں، جس میں کسی عقلی ترقی یا تنزل یا تغیر سے کوئی فرق نہیں ہوگا، جو چیز بری ہے وہ قیامت تک بری رہے گی اور جو چیز اچھی ہے، وہ ہر زمانہ میں اچھی رہے گی" (112)

ڈاکٹر خالد علوی اسلامی تہذیب و معاشرہ میں قیام خیر اور رفع شر کی اہمیت بیان کرتے ہوئے لکھتے ہیں:

اسلام ایک ایسا معاشرہ چاہتا ہے جس میں خیر و شر کے پیمانے متعین ہوں اور افراد معاشرہ ان سے سرمو تجاوز نہ کریں۔ اگر تجاوز ہو تو امر بالمعروف اور نہی عن المنکر کا اصول اپنایا جائے۔ ہر فرد اس پر عمل کرے بدی سے خود بھی بچے اور دوسروں کو بچانے کے لئے ابھی کوشش کرے۔ یہ کوشش انفرادی بھی ہو سکتی ہے اور اجتماعی بھی حضور اکرمؐ فرماتے ہیں کہ جس معاشرے میں باہمی خیر کے قیام اور شر کے مٹانے کی سعی نہیں ہوتی وہ بالآخر ہلاک ہو جاتا ہے۔ (113)

گویا اسلامی تعلیمات کے مطابق معاشرتی نظم کا یہ تقاضہ ہے کہ معاشرے میں امر بالمعروف و نہی عن المنکر ہوتا رہے یہی وجہ ہے کہ اسلام نے اسلامی تہذیب کے قیام اور بقا کے لئے اسے افراد معاشرہ پر لازم قرار دیا ہے۔ جیسا کہ ارشاد ربانی ہے:

"وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ" (114)

"تم میں ایک ایسی جماعت ہونا ضروری ہے کہ جو بھلائی کی طرف بلا یا کرے، نیک کام کرنے کا کہا کرے اور برے کاموں سے روکا کرے"

ڈاکٹر خالد علوی مذکورہ آیت کی وضاحت میں لکھتے ہیں:

"اس آیت سے ثابت ہوتا ہے کہ معاشرتی نظم کو ہر قیمت پر برائیوں سے پاک رکھنا چاہیے۔ انفرادی برائیاں بڑھ کر اجتماعی شر کی صورت اختیار کر لیتی ہیں۔ اس لئے

(112) مذہب و تمدن، ص 108

(113) خالد علوی، ڈاکٹر، اسلام کا معاشرتی نظام، ص 54

(114) القرآن: آل عمران: آیت 104

اسلامی معاشرہ انہیں آغاز ہی میں ختم کرنے کا انتظام کرتا ہے چونکہ اسلامی معاشرہ باہمی خیر و فلاح کے اصول پر قائم ہے۔ لہذا ہر وہ عمل جو اسے نقصان پہنچائے مٹ جانا چاہیے" (115)

اسلامی تہذیب و تمدن کی خصوصیات میں سے ایک اہم خصوصیت وحدت فکر انسانی ہے اسلام نہ صرف معاشرے میں وحدت نسل انسانی کا داعی ہے بلکہ وحدت فکر انسانی کا بھی دعویٰ کرتا ہے۔ ڈاکٹر خالد علوی لکھتے ہیں:

اسلام کا دعویٰ ہے کہ انفرادی اور اجتماعی زندگی کے لئے جن اصولوں کی ضرورت تھی وہ اللہ تعالیٰ نے انسان کو سمجھائے اسے جس بنیادی فکر کی ضرورت اور جس رہنمائی کی احتیاج تھی وہ رب العلمین نے مہیا کر دی انسان نے اسے ضائع کر کے مصنوعی فکری خاکے مرتب کرنے شروع کئے انسانوں کا باہمی فکری اختلاف ان کا اپنا پیدا کردہ ہے۔ اللہ تعالیٰ نے انہیں فکری تشمت نہیں دیا بلکہ فکری وحدت عطا کی تھی" (116)

قرآن نے وحدت فکر انسانی کو بڑے جامع الفاظ میں بیان کیا ہے۔ ارشاد باری ہے:

"كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّينَ مُبَشِّرِينَ وَمُنذِرِينَ" (117)

"(ایک زمانہ تھا) سب انسان ایک ہی طریق کے تھے پھر اللہ تعالیٰ نے پیغمبروں کو بھیجا جو خوشخبریاں سناتے تھے اور ڈراتے تھے۔

پھر اسی مضمون کو سورۃ آل عمران میں یوں ارشاد فرمایا:

"إِنَّ الدِّينَ عِنْدَ اللَّهِ الْإِسْلَامُ وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ" (118)

"بے شک دین حق اللہ تعالیٰ کے نزدیک صرف اسلام ہے اور اہل کتاب نے جو اختلاف کیا (کہ اسلام کو باطل کہا) تو اسکے بعد کہ ان کو علم پہنچ چکا تھا، محض سرکشی کے سبب سے۔"

(115) اسلام کا معاشرتی نظام، ص 58

(116) ایضاً، ص 53

(117) القرآن: البقرہ: آیہ 213

(118) القرآن: آل عمران: آیہ 19

اقوام عالم پر اسلامی تہذیب و تمدن کے اثرات

اسلامی تہذیب و تمدن نے اپنے منفرد خصائص کے بل بوتے پر نہ صرف تمام مادی تہذیبوں پر اپنا ایک ممتاز مقام حاصل کیا بلکہ عمیق نظر سے تاریخ تہذیب انسانی کا مطالعہ کیا جائے تو یہ حقیقت بھی منکشف ہوتی ہے کہ اسلامی تہذیب نے کم و بیش تمام اقوام عالم پر اپنے گہرے اثرات بھی مرتب کئے۔ اس حوالے سے مفکر اسلام سید ابوالحسن علی ندوی کے کچھ اقتباسات ملاحظہ ہوں۔ مولانا لکھتے ہیں:

فطری طور پر اسلام ایک تعمیری و انقلابی نظریہ حیات اور مکمل و مثالی نظام زندگی کی شکل میں جب آیا تو اس نے جاہلیت و جہالت، قومی و قبائلی عصیت، دین و دنیا کی تفریق اور تمام غیر انسانی افکار و اعمال پر خط تنسیخ پھیر دیا اور ایک صالح معاشرت و تمدن اور عالمگیر انسانی تہذیب کی تعمیر و تشکیل کا راستہ ہموار کر دیا اور آفتاب کی روشنی ماہتاب کی چاندنی اور موسم کے تغیرات کی طرح پوری دنیائے انسانیت کو متاثر کیا اسلامی تعلیمات کے نتیجے میں ایسی بے مثال تہذیب و ثقافت وجود میں آئی جس کا مکانی رقبہ اقصائے مشرق سے اقصائے مغرب تک اور زمانی وقفہ 1400 سال پر پھیلا ہوا ہے اور اس زمانی و مکانی وسعت اور اس تہذیب کے عظیم امکانات اور دور رس و دیرپا عناصر و مضمرات نے تقریباً تمام ہی انسانی تہذیبوں کو کم و بیش متاثر کیا ہے⁽¹¹⁹⁾

اسلامی تہذیب کے عالمی اثرات کے حوالے سے سید ابوالحسن علی ندوی نے اپنی شہرہ آفاق کتاب "انسانی دنیا پر مسلمانوں کے عروج و زوال کا اثر" میں اسلامی تمدن اور انسانی رجحانات پر اسکے اثرات کا جائزہ ان الفاظ میں لیا ہے۔

”جس طرح موسم بہار میں نباتات اور انسانوں کے مزاج موسم سے متاثر ہوتے ہیں، اسی طرح محسوس اور غیر محسوس طریقہ پر اسلامی اقتدار و تمدن کے زمانہ میں لوگوں کی طبیعتیں اور ذہنیتیں متغیر اور اسلام سے متاثر ہونے لگیں، اسلام کے اصول و حقائق دل و دماغ میں پیوست ہونے لگے۔ اشیاء کی قدر و قیمت کے بارے میں لوگوں کا نقطہ نظر بدلنے لگا، جاہلیت اور رجعت پسندی اور جمود کی علامت بن گئی اور اسلام کی طرف انتساب، اسکے شعائر و خصوصیات کو اختیار کرنا ایک فخر اور تعریف کی چیز بن گئی۔ جس طرح اس کرۂ ارضی کے رہنے والوں کو آفتاب کے گرد گردش کا احساس نہیں ہوتا، اسی طرح ان قوموں کو اور ان کے افراد کو اپنے اسلامی رجحانات اور اسلام کے اندرونی اثرات کا احساس نہیں ہوتا تھا ان اثرات سے نہ علم و فلسفہ خالی تھا نہ مذاہب و تمدن، لوگوں کے ضمیر اور انکے باطن ان اثرات کی شہادت دیتے تھے، مسلمانوں کے تنزل

(119) ندوی، ابوالحسن علی، سید، مولانا، تہذیب و تمدن پر اسلام کے اثرات و احسانات، مجلس نشریات اسلام کراچی، 1986ء، ص 8۔

کے بعد بھی جو اصلاحی تحریکات ان قوموں میں پیدا ہوئیں وہ اسلامی اثرات اور اسلامی خیالات کا نتیجہ ہیں۔“ (120)

سید ابوالحسن علی ندویؒ کے مذکورہ بالا تاریخی حقیقت کا سابق وزیر اعظم ہندوستان جواہر لال نہرو نے کھلے دل سے اعتراف کیا ہے، وہ لکھتا ہے:

”ہندوستان کی تاریخ میں شمال مغربی ہند کے فاتحین اور اسلام کی آمد کی بڑی اہمیت ہے۔ اس نے ہندو معاشرہ کے فساد کو ظاہر کر دیا۔ اس نے طبقاتی تقسیم اور چھو اچھوت کو بھی نمایاں کر دیا، اسلامی اخوت و مساوات نے جس پر مسلمانوں کا ایمان و عمل تھا، ہندوؤں کے ذہنوں پر بڑا گہرا اثر ڈالا اور اس سے خاص طور پر وہ محروم لوگ زیادہ متاثر ہوئے جن پر ہندو معاشرہ نے برابری اور انسانی حقوق سے استفادہ کا دروازہ بند کر رکھا تھا“ (121)

اسی طرح مشہور مستشرق (Gibb) عالمی تہذیب کی اصلاح کے لئے اسلام کی ضرورت پر زور دیتے ہوئے لکھتا ہے۔

اسلام کو ابھی انسانیت کی ایک اور خدمت انجام دینی ہے۔ لوگوں کے مراتب، مواقع اور عمل کے لحاظ سے مختلف نسلوں کے درمیان مساوات قائم کرنے میں کسی معاشرہ نے اسکی جیسی کامیابی حاصل نہیں کی۔ اگر مشرق و مغرب کی عظیم سوسائٹیوں میں مخالفت کی بجائے باہمی تعاون پیدا کرنا ہے تو اس کے لئے اسلام کی خدمات حاصل کرنا لازمی ہوگا۔ (122)

اسی طرح مشہور برطانوی مؤرخ (Toynbee) اسلامی تہذیب میں انسانی مساوات کا اعتراف کرتے ہوئے یوں لکھتا ہے،

”مسلمانوں کے درمیان نسلی امتیاز کا خاتمہ اسلام کے عظیم کارناموں میں سے ایک ہے، اور موجودہ دور میں تو اسلام کی یہ سعادت وقت کی سب سے بڑی ضرورت ہے“ (123)

نیز مشہور افریقی لیڈر (Malcolm-x) اپنی خود نوشت سوانح میں مسلم معاشرہ اور اسلامی تہذیب کی عطا کردہ انسانی وحدت و مساوات کو اس طرح بیان کرتا ہے۔

(120) ندوی، ابوالحسن علی، سید، مولانا، انسانی دنیا پر مسلمانوں کے عروج و زوال کا اثر، لکھنؤ، 1981ء، ص 181-182

(121) Nehru, Jawahir Lal, Discovery of India, Calcutta, 1946, P225.

(122) Gibb, H.A.R, Whither Islam, London, 1932, P379.

(123) Toynbee, A.J, Civilization on Trial, New York, 1948, P205.

”ان اسلامی ملکوں میں پچھلے گیارہ دنوں سے میں نے ایک ہی پلیٹ میں کھانا کھایا اور ایک ہی گلاس میں پانی پیا ہے اور انہیں کے ساتھ ایک ہی قالین پر سویا ہوں۔ ہم سب بھائی بھائی تھے کیونکہ اللہ پر ایمان نے ہمارے ذہن، رویہ اور برتاؤ سے گوری رنگت کو حذف کر دیا تھا۔ میری سمجھ میں آگیا کہ اگر امریکہ کے لوگ توحید پر ایمان لے آئیں تو شاید وہ بھی انسانی وحدت کو قبول کر لیں اور دوسرے لوگوں کا موازنہ مخالفت دشمنی یا رنگ کی بنیاد پر کرنا بند کر دیں یہاں کوئی شخص اپنے آپ کو الگ تھلگ محسوس نہیں کرتا، نہ کسی میں احساس برتری ہے نہ کسی میں احساس کمتری“ (124)

مشہور مغربی مفکر (Briffault) اپنی کتاب میں یورپی زندگی پر مختلف النوع اثرات اور اسکی ترقی کا اصل سبب اسلامی تہذیب و تمدن کو قرار دیتا ہے۔ وہ لکھتا ہے:

یورپ کی ترقی کا کوئی ایسا پہلو نہیں جس پر اسلامی تمدن کا احسان اور اسکے نمایاں آثار کی گہری چھاپ نہ ہو۔

اسلامی تمدن نے یورپ کی زندگی پر بہت عظیم الشان اور مختلف النوع اثرات ڈالے ہیں اور اسکی ابتدا اسی وقت سے ہو جاتی ہے جب اسلامی تہذیب و تمدن کی پہلی کرنیں یورپ پر پڑنی شروع ہوئی ہیں (125)

خلاصہ باب اول

اس باب میں اولاً لفظ ”تہذیب“ کے مختلف عربی لغات کی روشنی میں لغوی معانی بیان کئے گئے ہیں۔ اسکے ساتھ ہی متعدد مفکرین کے الفاظ میں لفظ تہذیب کی اصطلاحی وضاحت پیش کی گئی ہے اسکے بعد تہذیب اور ثقافت کے لطیف فرق کو نمایاں کیا گیا ہے۔ پھر اسلامی تہذیب کا تمہیدی تعارف کراتے ہوئے اس ضمن میں تہذیب کے عناصر ترکیبی پر محققانہ تجزیہ پیش کیا گیا ہے۔ پھر مسلم تہذیبی فکر کے ارتقاء کے موضوع پر بحث کرتے ہوئے اسلامی تہذیب کی آفاقیت اور انفرادیت کو ثابت کیا گیا ہے اور اس سلسلے میں متعدد قرآنی حوالوں سے اسکی وضاحت کی گئی ہے اسکے بعد متعدد عقلی و نقلی دلائل سے اسلامی تہذیب و تمدن کو نظام ارضی کے بقا اور حیات انسانی کے لئے لازمی عنصر ثابت کیا گیا ہے اور اس سلسلے میں ساتھ ساتھ قرآنی حوالے بھی دیئے گئے ہیں۔ پھر عدل اجتماعی کی ضرورت و اہمیت کو بیان کرتے ہوئے اسے اسلامی تہذیب کی جان قرار دیا گیا ہے اور کسی بھی تہذیب کے وجود کے لئے نظریہ کی اہمیت کو بیان کیا گیا ہے اور اس ضمن میں ابتدائی معاشرتی تنظیم پر تحقیقی نظر ڈالی گئی ہے اسکے بعد تعلیم اور تہذیب کے باہمی تعلق کو واضح کیا گیا ہے اور اسلامی معاشرے میں معاشرتی نظم کو جو اہمیت دی جاتی ہے، کو آیات قرآنی اور سنت مطہرہ کی روشنی میں بیان کیا

(124) Malcolm-x, The Autobiography of Malcolm-x, Alex Haley Essex, 1965, P419-420.

(125) Briffault, Robert, The Making of Humanity, London, 1971, P202.

گیا ہے۔ اس کے بعد اسلام کے تہذیبی وحدت کے نظریے کو بیان کرتے ہوئے مختلف مغربی مفکرین کے اس ضمن میں تائیدی بیانات درج کئے گئے ہیں اور اسلامی تہذیب کے تفوق و برتری کو عقلی و نقلی دلائل سے ثابت کیا گیا ہے اور آخر میں اسلامی تہذیب و تمدن کے عناصر ترکیبی اور منفرد خصوصیات مختلف تہذیبی مفکرین کے آراء کی روشنی میں بیان کئے گئے ہیں۔ نیز اقوام عالم پر اسلامی تہذیب و تمدن کے اثرات کو مکمل وضاحت کے ساتھ بیان کیا گیا ہے۔

باب دوم

مولانا مودودیؒ کے حالاتِ زندگی اور تہذیبی افکار

مولانا مودودیؒ کا خاندانی پس منظر

مولانا سید ابوالاعلیٰ مودودیؒ 25 ستمبر 1903ء بمطابق 3 رجب 1321ھ کو ریاست حیدر آباد (دکن) کے شہر اورنگ آباد کے محلہ چیلی پورہ میں پیدا ہوئے۔⁽¹²⁶⁾ مودودیؒ خاندان کے مورث اعلیٰ سید قطب الدین مودود چشتی تھے۔ خواجہ قطب الدین مودود چشتی کا خاندانی سلسلہ نسب کچھ یوں ہے کہ وہ معروف پیر طریقت ابوالاحمد ابدال چشتی (355-260ھ) کے فرزند اور خلیفہ تھے۔ ابوالاحمد ابدال چشتی سیدنا امام حسن کی اولاد سے تھے اس لحاظ سے خواجہ قطب الدین مودود چشتی (527-430ھ) برصغیر پاک و ہند میں سلسلہ چشتیہ کے شیخ الشیوخ اور خواجہ معین الدین چشتی اجمیریؒ کے پردادا پیر تھے۔⁽¹²⁷⁾

خواجہ قطب الدین مودود چشتی 430ھ کو ہرات کے مقام چشت میں پیدا ہوئے۔ سات سال کی عمر میں آپ نے قرآن مجید حفظ کر لیا اور سولہ سال کی عمر میں ظاہری علوم کی تکمیل سے فارغ ہوئے۔ 29 سال کی عمر میں والد صاحب کی وفات کے بعد آپ مسند دعوت و ارشاد پر متمکن ہوئے۔ آپ کے خلفاء کی تعداد دس ہزار بتائی جاتی ہے۔ نیز آپ کے سلسلہ دعوت و ارشاد کے اثرات خراسان، عراق، شام، حجاز اور برصغیر پاک و ہند کے مختلف علاقوں تک پہنچے۔⁽¹²⁸⁾

خاندان مودودیہ کی وہ شاخ جس سے مولانا مودودیؒ کا تعلق ہے، نویں صدی ھ جو کے اواخر میں درہ بولان کو عبور کر کے سرزمین ہند میں داخل ہوئی تھی۔ اس شاخ کے پہلے بزرگ جنھوں نے ہندوستان میں مستقل سکونت اختیار کی، شاہ ابوالاعلیٰ مودودیؒ (م 916ء) تھے انھوں نے کرنال کے قریب قصبہ براس کو اپنے سلسلہ رشد و ہدایت کا مرکز بنایا اور سکندر لودھی کے زمانہ میں بنفس جہاد بالسیف میں عملاً حصہ لیا⁽¹²⁹⁾ گویا مولانا مودودیؒ کو دعوت الی اللہ اور جہاد فی سبیل اللہ کی روایات اپنے آباؤ اجداد سے منتقل ہوئی تھیں۔

مولانا مودودیؒ ننھیال کی طرف سے ترکی الاصل ہیں۔ انکے نانا مرزا قربان علی بیگ خان ایک بہترین شاعر اور صاحب قلم شخصیت تھے دہلی میں انکا مکان مرزا غالب کے مکان سے متصل تھا۔ اور وہ خود مرزا غالب کے خاص شاگردوں میں سے تھے۔ انکی سب سے چھوٹی صاحبزادی رقیہ بی بی سید ابوالاعلیٰ مودودیؒ کی والدہ ماجدہ تھیں۔ جبکہ مولانا مودودیؒ کے والد محترم سید احمد حسن 1857ء کے ہنگامے سے دو سال پہلے 1855ء کو دہلی میں پیدا ہوئے۔ وہ سر سید احمد خان کے قائم کردہ مدرسہ علی گڑھ کے بالکل ابتدائی دور کے طالب علموں میں سے تھے۔ تاہم وہ انگریزی تعلیم اور انگریزی تہذیب کے خلاف شدید نفرت کی وجہ سے مدرسہ علی گڑھ سے واپس آگئے۔ مولانا مودودیؒ کے والد محترم ریاست دیو گڑھ میں کئی سال تک ولی عہد کے اتالیق رہے اور بعد ازاں میرٹھ غازی آباد میں پیشہ وکالت سے وابستہ ہو گئے یہیں پر ایک عالم مولوی محی الدین خان کی صحبت کی وجہ سے فرنگیت کے اثرات سے آزاد

(126) محمد یوسف بھٹہ، مولانا مودودیؒ اپنی اور دوسروں کی نظر میں، ادارہ معارف اسلامی لاہور، اکتوبر 1989ء، ص 29

(127) محمد زکریا، مولانا، شیخ الحدیث، تاریخ مشائخ چشت، مجلس نشریات اسلام کراچی، 1397ھ، ص 180-151

(128) ندوی، ابوالحسن علی، سید، مولانا، تاریخ دعوت و عزیمت، مجلس نشریات اسلام کراچی، 1979ء، ج 3، ص 23

(129) عاصم نعمانی، تصوف اور تعمیر سیرت، اسلامک پبلیکیشنز لمیٹڈ لاہور، 1972ء، ص 32

ہو کر ذکر و اذکار اور سلوک و مراقبہ کی راہوں پر گامزن ہوئے اور رزق حلال کے حصول کو آپ نے یوں مقصد زندگی قرار دیا کہ پھر کبھی کوئی جھوٹا مقدمہ نہ لیا⁽¹³⁰⁾ یہ وہ خاندانی پس منظر اور دینی و مذہبی ماحول تھا جس میں سید ابوالاعلیٰ مودودیؒ نے آنکھ کھولی۔

ابتدائی تعلیم و تربیت

سید ابوالاعلیٰ مودودیؒ کے بڑے بھائی سید ابوالخیر مودودیؒ نے مولانا مودودیؒ کے بچپن کے بارے میں چند حالات و واقعات بیان کیے ہیں جو اس طرز تربیت اور انداز تعمیر سیرت کو واضح کرتے ہیں جس سے سید مودودیؒ کی شخصیت کی تعمیر ہوئی۔ بقول ابوالخیر مودودیؒ:

"ابوالاعلیٰ بڑا ذہین بچہ تھا۔ مذہبی امور سے چار سال کی عمر سے ہی شغف تھا۔ اتنی سی عمر میں ہی والد صاحب کے ساتھ مسجد میں جا کر پانچوں وقت کی نماز باقاعدگی سے ادا کرنے کا عادی ہو گیا تھا۔ پانچ سال کی عمر میں قرآن مجید کی تقریباً 30 آیات بامعنی یاد ہو چکی تھیں اور روزے کی عمر کو پہنچنے سے بہت پہلے اس نے باقاعدگی سے روزے رکھنے شروع کر دیئے تھے۔ پانچ سال کی ہی عمر میں ابوالاعلیٰ نے بڑے اعتماد کے ساتھ پوری آذان صحیح تلفظ کے ساتھ ادا کی"⁽¹³¹⁾

مولانا مودودیؒ نے اپنے لڑکپن کے دلچسپ احساسات و واقعات تحریر کئے ہیں جو ان کے والد کے مؤثر انداز تربیت کی غمازی کرتے ہیں ان کے مطابق انکے والد مرحوم سید احمد حسنؒ نے انکی تربیت بڑے اچھے طریق پر کی اور صحت زبان کا خاص خیال رکھا۔ انہیں انبیاءؑ کے قصے، تاریخ اسلام اور سبق آموز کہانیاں سناتے رہے۔ ان کو بگڑی عادات والے بچوں سے کھیلنے نہ دیا اور زیادہ تر انہیں اپنے مہذب اور اعلیٰ تعلیم یافتہ دوستوں کی صحبت میں بٹھایا جس کی وجہ سے ان کے اندر شائستہ عادات و اطوار پیدا ہوئیں اور طبیعت کی شوخی و شرارت متانت و ذہانت میں تبدیل ہو گئی⁽¹³²⁾

سید ابوالاعلیٰ مودودیؒ کے والد گرامی نے ان کے لئے ابتدائی تعلیم کا انتظام گھر پر کیا ہوا تھا۔ چنانچہ 1914ء یعنی 11 سال کی عمر تک وہ گھر پر ہی قرآن و حدیث عربی اور اردو زبان و ادب کی تعلیم حاصل کرتے رہے اور پھر انہیں مدرسہ فوقانیہ اورنگ آباد میں آٹھویں جماعت میں داخل کر دیا گیا۔ ریاست حیدرآباد دکن کے مروجہ نظام تعلیم میں مڈل کو "جماعت رشید" اور میٹرک کے امتحان کو "مولوی" کہتے تھے۔ گھر کی مؤثر تعلیم کی وجہ سے سید مودودیؒ پوری جماعت میں سب سے کم عمر ہونے کے باوجود تعلیمی استعداد و قابلیت میں اپنے تمام ہم جماعتوں سے آگے تھے۔ مدرسہ فوقانیہ میں سید مودودیؒ نے جدید علوم کیمیا، طبیعیات اور ریاضی سے بھی واقفیت حاصل کی۔ یہیں پر سید مودودیؒ میں مختلف اساتذہ کی صحبت کے اثرات سے خیالات و نظریات میں وسعت پیدا

⁽¹³⁰⁾ محمد یوسف، خودنوشت مولانا مودودی، ادارہ معارف اسلامی لاہور، ص 32-25

⁽¹³¹⁾ ایضاً، ص 37

⁽¹³²⁾ ایضاً، ص 40

ہوئی۔ اس کے علاوہ سید مودودیؒ نے اس عمر میں فٹبال اور کرکٹ میں بھی واجبی سی دلچسپی لی اور 1914ء میں انھوں نے میٹرک کا امتحان امتیازی حیثیت میں پاس کر کے اپنی غیر معمولی ذہانت سے سب کو ورطہ حیرت میں ڈال دیا۔⁽¹³³⁾

سید مودودیؒ کے امتحان میٹرک کے بعد ان کے والد گرامی نے اپنے معاشی حالات سے تنگ آکر اورنگ آباد چھوڑ کر حیدرآباد سکونت اختیار کر لی اور سید مودودیؒ کو وہاں کے دارالعلوم کی جماعت "مولوی عالم" میں داخل کروا دیا دارالعلوم کے صدر مدرس مشہور عالم دین اور مفسر قرآن مولانا حمید الدین فراہی تھے۔ سید مودودیؒ کے والد سید احمد حسن اپنی علالت کے سبب اپنے بڑے بیٹے ابو محمد کے پاس بھوپال چلے گئے۔ مودودیؒ چھ ماہ تک دارالعلوم میں پڑھتے رہے کہ انہیں اپنے والد کی شدید علالت کی خبر ملی۔ چنانچہ وہ اپنی والدہ کے ہمراہ بھوپال چلے گئے۔ آپ کی عمر صرف 15 سال تھی کہ والد گرامی کا انتقال ہو گیا۔ اس طرح مولانا مودودیؒ اپنی عملی زندگی کے اوائل ہی میں اپنے شفیق و خلیق والد کی شفقتوں سے محروم ہو گئے۔ والد صاحب کی وفات سے 1921ء تک کے 3 سال ان کے لئے مشکلات اور جدوجہد کے سال تھے اس دوران انہوں نے اپنے ذوق و شوق سے حصول تعلیم کو جاری رکھا اور اردو، عربی اور انگریزی میں دسترس حاصل کی۔⁽¹³⁴⁾

صحافتی زندگی

مولانا مودودیؒ نے اپنی عملی زندگی کا آغاز میدانِ صحافت سے شروع کیا۔ پہلے وہ اپنے بڑے بھائی کے ساتھ بجنور سے نکلنے والے "مدینہ" نامی اخبار میں تقریباً دو ماہ تک کام کرتے رہے، ان کے بڑے بھائی اس اخبار کے ایڈیٹر تھے۔ 1919ء میں ہندوستان میں تحریکِ خلافت کا آغاز ہوا تو اس میں بھی دونوں بھائیوں نے حصہ لیا۔ اس دوران سی پی میں جبل پور سے انجمنِ نظرِ بندگانِ اسلام کے روح رواں تاج الدین صاحب نے "تاج" نامی ہفت روزہ اخبار نکالا جس کی ادارت کا کام ان دونوں بھائیوں کے سپرد کیا گیا لیکن چند ماہ بعد ہی یہ رسالہ بند ہو گیا۔ ایک سال بعد 1920ء میں جب دوبارہ "تاج" کا آغاز کیا گیا تو مولانا مودودیؒ اس کے ایڈیٹر مقرر ہوئے۔ وہ اس اخبار کے ذریعہ تحریکِ خلافت کے سلسلہ میں عوام کی بھرپور رہنمائی کرتے رہے۔ انہوں نے تحریکِ خلافت کے لئے عملی سیاسی کام بھی کیا اور 1920ء کے آخر تک جبل پور میں تحریکِ خلافت کے حق میں تقاریر بھی کرتے رہے۔

اس کے بعد مولانا مودودیؒ خود انگریزی اخبارات و رسائل اور کتب کا مطالعہ پورے 2 سال تک کامل انہماک سے کرتے رہے انگریزی زبان میں انہوں نے اتنی استعداد حاصل کر لی کہ پھر تاریخ، فلسفہ، سیاسیات، معاشیات اور عمرانیات کی انگریزی زبان میں ضخیم کتابوں کے مطالعہ میں انہیں کوئی دقت پیش نہ آئی۔ 1919ء میں جب جمعیتِ علمائے ہند کے مفتی کفایت اللہ اور مولانا احمد سعید صاحب نے اخبار "مسلم" جاری کیا تو سید مودودیؒ کو اس کا چیف ایڈیٹر مقرر کیا۔ مولانا مودودیؒ کو اخبار "مسلم" کی ادارت کے دوران دہلی میں جو اطمینان کا عرصہ نصیب ہوا اسے مولانا نے مختلف اساتذہ سے عربی زبان و ادب، تفسیر اور فلسفہ و منطق کی کتب پڑھنے میں صرف کیا۔ ان معروف اساتذہ میں دہلی نے نامور عالم دین مولانا عبد السلام نیازی، مولانا اشفاق الرحمان کاندھلوی اور مولانا شریف اللہ صاحب کے نام اہم ہیں۔

⁽¹³³⁾ عبد الرحمان عبد، چوہدری، سید ابوالاعلیٰ مودودیؒ، اسلامک پبلیکیشنز، لمیٹڈ لاہور، 1988ء، ص 65-55

⁽¹³⁴⁾ ایضاً، حوالہ سابق

1923ء تک اخبار "مسلم" جاری رہا۔ جب یہ اخبار بند ہو گیا تو سید مودودیؒ بھوپال چلے گئے جہاں انہوں نے اپنا بیشتر وقت وسیع تر مطالعہ میں صرف کیا۔ 1924ء میں جب جمعیت علمائے ہند نے "الجمیۃ" کے نام سے سہ روزہ اخبار جاری کیا تو سید مودودیؒ کو پھر بلوا کر بحیثیت ایڈیٹر کام کرنے پر راضی کر لیا گیا۔ مولانا نے اس ضمن میں ایسی جانفشانی اور محنت و لگن سے کام کیا کہ حق صحافت بھرپور طریقے سے ادا کر دیا۔⁽¹³⁵⁾

تصنیفی کام کا آغاز

برصغیر میں 1926ء کے اواخر میں ہندو تنظیم آریہ سماج کے لیڈر سوامی شر دھانند کو عبدالرشید نامی ایک مسلمان نے غیرت ایمانی کے تحت قتل کر دیا۔ یہ شخص شدھی تحریک کا بانی تھا اور اس نے حضور پاکؐ کے خلاف ایک نازیبا کتاب لکھنے کی ناپاک جسارت کی تھی۔ اس کے قتل پر ہندو پریس نے طوفان کھڑا کر دیا اور اسلام اور اسکے نظریہ جہاد کو خوب ہدف طعن و تنقید بنایا اس موقع پر مولانا محمد علی جوہرؒ نے دھلی کی جامع مسجد میں اپنے خطاب جمعہ میں آبدیدہ ہو کر درد مندی سے کہا کہ کاش مسلمانوں میں سے کوئی اللہ کا بندہ اٹھتا اور اس ہندو پروپیگنڈہ کا علمی دلائل سے جواب دیتا۔ مولانا مودودیؒ نے محمد علی جوہر کی اپیل پر لبیک کہنے کا ارادہ کر لیا۔ چنانچہ اس ضمن میں انہوں نے جہاد، تہذیب جدید کی جنگوں اور مختلف مذاہب کے نظریات جنگ و امن کے متعلق عربی، اردو اور انگریزی کتب کا وسیع ذخیرہ جمع کیا اور پھر پورے علمی استدلال اور مستند حوالوں سے رسالہ 'الجمیۃ' میں 'الجہاد فی الاسلام' کے عنوان سے سلسلہ مقالات شروع کر دیا۔ پھر ان مقالات کو ایک مستقل تصنیف کی شکل دیتے ہوئے دو سال کے عرصے میں ہی اپنی شہرہ فاق کتاب 'الجہاد فی الاسلام' مکمل کر لی۔ 1927ء میں اس کتاب کا پہلا ایڈیشن دار المصنفین اعظم گڑھ کی طرف سے سید سلیمان ندویؒ نے شائع کیا۔ 1929ء میں مولانا مودودیؒ حیدرآباد چلے گئے جہاں انہوں نے کچھ تاریخی کتب تحریر کیں۔

ترجمان القرآن کا اجراء

1932ء میں مولانا مودودیؒ نے ماہنامہ 'ترجمان القرآن' کی ادارت سنبھالی۔ اس ماہنامہ کا بنیادی مقصد پیغام قرآن کی ترویج و اشاعت تھا۔ مولانا مودودیؒ نے اس رسالہ کو تحریک اسلامی کے لئے وقف کر دیا ترجمان القرآن کے ابتدائی دور میں سید مودودیؒ نے ادارہ میں کام کی دشواری اور اپنی عجز و انکساری کا ذکر کرتے ہوئے یوں لکھا:

"کام کی دشواری اور اپنی کمزوری کو جاننے کے باوجود محض خدمت کے جذبہ نے مجھے اس دعوت کے قبول کرنے پر مجبور کر دیا ہے جو مجھے اس کام کی جانب دی گئی تھی اور اس بھروسہ نے میری ہمت بڑھائی کہ جس خدا نے میرے دل میں یہ جذبہ پیدا کیا تھا وہی رسوخ علم، صحت فکر، سلامتی قلب اور طہارت نفس و روح بھی ارزانی فرمائے گا" (136)

(135) محمد یوسف بھٹے، مولانا مودودیؒ اپنی اور دوسروں کی نظر میں، ادارہ معارف اسلامی لاہور، 1989ء، ص 33-35

(136) مودودیؒ، ابوالاعلیٰ، سید، ترجمان القرآن، ج 2، ص 2

ترجمان القرآن کے اجراء کے پس منظر میں جو جذبہ اور داعیہ کام کر رہا تھا اسکا اظہار رسالہ کے آخری صفحہ پر یوں نمایاں

طور پر کیا گیا۔

"تمام ہندوستان میں یہ اپنی نوعیت کا ایک ہی رسالہ ہے۔ اسکا مقصد وحید اعلائے کلمۃ اللہ اور دعوت جہاد فی سبیل اللہ ہے۔ دنیا میں جو افکار و تخیلات اور اصول تہذیب و تمدن پھیل رہے ہیں ان پر قرآنی نقطہ نظر سے تنقید کرنا اور فلسفہ و سائنس، سیاست و معیشت، تمدن و معاشرت ہر چیز میں قرآن و سنت کے پیش کردہ اصولوں کی تشریح کرنا اور زمانہ جدید کے حالات پر ان اصولوں کا منطبق کرنا اس رسالہ کا خاص موضوع ہے۔ یہ رسالہ امت مسلمہ کو ایک نئی زندگی کی دعوت دیتا ہے اور اس دعوت کا خلاصہ یہ ہے کہ اپنے دل و دماغ کو مسلمان بناؤ۔ جاہلیت کے طریقے کو چھوڑ کر اسلام کی صراطِ مستقیم پر چلو۔ قرآن کو لے کر اٹھو اور دنیا میں غالب بن کر رہو" (137)

چونکہ رسالہ "ترجمان القرآن" ایک خالص علمی رسالہ تھا اور خالص علمی مجلات کو ہمیشہ محدود حلقہ قارئین میسر آتا ہے۔ اسلئے مولانا مودودیؒ کو بھی ایک ہی سال میں شدید مالی مشکلات اور امت مسلمہ کی عمومی عدم توجہی کا سامنا کرنا پڑا۔ مولانا مودودیؒ نے ترجمہ و تالیف سے حاصل شدہ -/5000 روپے کی رقم بھی رسالہ ترجمان القرآن کی اشاعت میں باقاعدگی پیدا کرنے کے لئے صرف کر دی لیکن اس تمام کے باوجود رسالہ مالیات میں خود کفیل نہ ہو سکا۔ البتہ مالی پریشانیوں کے اس عرصہ میں مولانا مودودیؒ کو بہت اچھی تنخواہ والی بعض ملازمتوں کی پیش کش بھی ہوئی۔ مولانا مناظر احسن گیلانیؒ کی توجہ دلانے پر سید اکبر حیدری نے مولانا مودودیؒ کو کالج میں دینیات کے کل وقتی پروفیسر کی ملازمت پیش کی اور اس سلسلہ میں 800 روپے ماہانہ والا انتہائی گریڈ دینے پر بھی آمادہ ہو گئے اور اس پیش کش کو لازماً قبول کرنے کے لئے آپ کے اہل خانہ خصوصاً آپ کے بڑے بھائی ابوالخیر نے بھرپور ترغیب اور کوشش کی اور مولانا محمد علی جوہرؒ اور دیگر اکابرین ملت کی مثالیں بھی دے کر سمجھایا مگر مولانا مودودیؒ نے اس پر آسائش ملازمت کو قبول کرنے سے انکار کر دیا اور اس طرح انہوں نے اپنے مشن اور مقصد زندگی کو مادی آسائش و لذت پر ترجیح دی۔ (138)

اس دوران مولانا مناظر احسن گیلانیؒ کی تجویز پر "نظامت تعلیم دکن" نے جدید تعلیم یافتہ مسلمانوں کو دین اسلام کی حقیقتوں اور بنیادی تعلیمات سے آگاہ کرنے کے لئے ایک جامع کتاب لکھنے کا ارادہ کیا اور اس کام کے لئے مولانا مودودیؒ سے درخواست کی۔ چنانچہ مولانا مودودیؒ نے جدید طبقہ کی تعلیمی ضروریات کو مد نظر رکھتے ہوئے نظامت تعلیمات دکن کی درخواست کو قبول کر لیا اور اس سلسلے میں مولانا نے اپنی ایک شاہکار تصنیف "دینیات" کے نام سے صرف 15 دن کی محنت شاقہ کے بعد پایہ تکمیل کو

(137) ترجمان القرآن، ج ۲، ص آخر

(138) عبدالرحمن عبد، چوہدری، سید ابوالاعلیٰ مودودیؒ، اسلامک پبلیکیشنز لاہور، 1988ء، ص 97

پہنچادی۔ عوام الناس خاص طور پر جدید تعلیم یافتہ طبقہ میں اس کتاب ”دینیات“ کو خوب پذیرائی حاصل ہوئی اور اب تک یہ کتاب دنیا کی 33 زبانوں میں لاکھوں کی تعداد میں شائع ہو چکی ہے۔ اسکے علاوہ مولانا مودودیؒ کی فقہی واجتہادی مسائل پر 2 معروف و مشہور کتب ”رسائل و مسائل“ اور ”تفہیمات“ بھی اسی دور میں مرتب ہوئیں۔⁽¹³⁹⁾

مولانا مودودیؒ رشتہ ازدواج میں

1937ء میں مولانا مودودیؒ کی شادی دہلی کے بخاری سید گھرانے کی ایک خاتون محمودہ بیگم سے ہوئی جو جدید تعلیم یافتہ خاتون تھیں اور انہوں نے بعد ازاں مولانا مودودیؒ سے دینی علوم کی تعلیم حاصل کی۔⁽¹⁴⁰⁾

تحریک پاکستان اور مولانا مودودیؒ

1935ء کے آل انڈیا ایکٹ کے تحت جب ہندوستان کے ملک گیر انتخابات کے نتیجے میں 7 صوبوں میں انڈین نیشنل کانگریس کی حکومت قائم ہوئی تو آٹھ سو سالہ مسلم اقتدار کی زخم خوردہ ہندو ذہنیت کو کھل کر کھیلنے کا موقع مل گیا اور اس دوران مسلم آزادی کے برخلاف قوانین بنائے گئے جسکے نتیجے میں مسلمانوں میں ہندو اکثریت کے متعصبانہ طرز عمل کا شدید خوف پیدا ہوا۔ ان حالات میں سید مودودیؒ نے ”مسلمان اور موجودہ سیاسی کشمکش“ کے عنوان سے طویل سلسلہ مقالات قلمبند کیا جس میں ہندوستانی قومیت اور اسکے عوامل نیز ہندو ذہنیت اور اسکے منافقانہ طرز عمل کی بھرپور نشاندہی کی گئی۔ انہوں نے کانگریس کے سلسلہ میں واضح موقف اختیار کرتے ہوئے لکھا کہ

ہمارے اور اس تحریک کے درمیان کوئی قدر مشترک نہیں۔ ہماری موت اسکی زندگی ہے اور اسکی موت ہماری زندگی۔ ہمارے اور اسکے درمیان اصول، مقاصد اور طریق کار میں نہ صرف یہ کہ کسی قسم کا اتحاد نہیں ہے بلکہ درحقیقت کلی اختلاف ہے۔⁽¹⁴¹⁾

مولانا مودودیؒ نے ہندوستانی مسلمانوں کے سامنے یہ تصور بھی پیش کیا کہ وہ آزادی ہند کی تحریک کا رخ حکومت کفر سے حکومت حق کی طرف پھیرنے کی کوشش کریں اور اس مقصد کے لئے ایک ایسی سرفروشانہ جنگ کے لئے تیار ہو جائیں جس کا انجام کامیابی ہو یا موت۔ تحریک آزادی کے حوالے سے مولانا کے اس تصور کو عوام الناس میں بڑی پذیرائی حاصل ہوئی اور ایک سنجیدہ اور پڑھا لکھا طبقہ اس ضمن میں آپ کا ہمنوا بن گیا۔

⁽¹³⁹⁾ عبدالرحمن عبد، چوہدری، سید ابوالاعلیٰ مودودیؒ، ص 98-100

⁽¹⁴⁰⁾ اسعد گیلانی، سید، مولانا مودودیؒ سے ملنے، ادب اکیڈمی، سرگودھا، 1962ء، ص 82

⁽¹⁴¹⁾ محمد سرور، مولانا مودودیؒ کی تحریک اسلامی، سندھ ساگر اکیڈمی لاہور، مئی 1966ء، ص 10-11

مولانا مودودیؒ کی پنجاب منتقلی

حکیم الامت علامہ اقبالؒ تحریک آزادی کے حوالے سے مولانا مودودیؒ کی آراء اور تصورات کو بڑی دلچسپی سے سنا کرتے تھے اور کافی حد تک اقبالؒ مولانا کے طرز استدلال، فہم دین اور علم و فراست سے متاثر ہو چکے تھے۔ علامہ مرحوم کا خیال تھا کہ برصغیر کے مسلمانوں کی سیاسی بیداری کے لئے پنجاب کو مرکز بنانا انتہائی مفید ہو گا۔ اسی خیال کے تحت انہوں نے قائد اعظمؒ کے نام اپنے تاریخی خطوط میں ان پر زور دیا کہ وہ پنجاب کو اپنی سیاسی سرگرمیوں کا مرکز بنائیں اور اسی سوچ کے تحت انہوں نے سید مودودیؒ کو لکھا کہ وہ اپنے مشن اور پیغام کو پھیلانے کے لئے پنجاب منتقل ہو جائیں۔ بقول مولانا مودودیؒ

1936ء کے اواخر میں انکا عنایت نامہ مجھے ملا جس میں انہوں نے اس خواہش کا اظہار فرمایا تھا کہ میں حیدر آباد چھوڑ کر پنجاب چلا آؤں اور لاہور میں رہ کر فقہ اسلامی کی تدوین جدید میں ان کے ساتھ تعاون کروں⁽¹⁴²⁾

اسی زمانے میں شمالی پنجاب کے ضلع گورداس پور کے ریٹائرڈ SDO انہار چوہدری نیاز علی نے دینی و قومی خدمت کے جذبہ کے تحت ایک ادارہ قائم کرنے کا ارادہ کیا۔ اس سلسلے میں وہ علامہ اقبالؒ سے ملے اور ان سے مشورہ طلب کیا۔ علامہ اقبالؒ نے تہذیب اسلامی کی تشکیل جدید کو وقت کا اہم تقاضہ قرار دیا اور اس کام کے لئے موزوں ترین فرد کے طور پر مولانا مودودیؒ کا نام لیا۔ علامہؒ نے فرمایا:

میں نے انکے مضامین پڑھے ہیں دین کے ساتھ ساتھ وہ مسائل حاضرہ پر بھی نظر رکھتے ہیں۔ انکی کتاب "الجهاد في الاسلام" مجھے بہت پسند آئی ہے آپ کیوں نہ انہیں دارالاسلام آنے کی دعوت دیں۔ میرا خیال ہے کہ وہ دعوت قبول کر لیں گے⁽¹⁴³⁾

علامہ اقبالؒ کی ہدایت پر سید نذیر نیازی نے مولانا مودودیؒ کو پنجاب آنے دعوت دی جس کو مولانا نے قبول کرتے ہوئے ستمبر 1937ء میں پٹھانکوٹ سے چار میل کے فاصلہ پر واقع گاؤں جمال پور میں وقف شدہ 60 ایکڑ اراضی، مسجد، کتب خانے دارالاقامہ اور مکانات پر مشتمل عمارات کا جائزہ لیا اور اسکے بعد مولانا مودودیؒ لاہور آئے اور اس دوران انکی علامہ اقبالؒ سے تفصیلی ملاقاتیں ہوئیں جس میں نقشہ کار کو حتمی شکل دی گئی۔ اس موقع پر علامہ نے سید مودودیؒ سے یہ وعدہ بھی کیا کہ

”آپ کے دارالاسلام منتقل ہو جانے کے بعد میں بھی ہر سال چند مہینے وہاں آکر قیام کروں گا۔“⁽¹⁴⁴⁾

⁽¹⁴²⁾ محمد سرور، مولانا مودودیؒ کی تحریک اسلامی، ص 16

⁽¹⁴³⁾ ایضاً، ص 26

⁽¹⁴⁴⁾ ایضاً

18 مارچ 1938ء کو مولانا مودودیؒ حیدر آباد سے دارالاسلام پٹھان کوٹ منتقل ہو گئے۔ پنجاب کی دیہی معاشرت پر مشتمل یہ علاقہ حیدر آباد دکن کی معاشرت سے یکسر مختلف تھا تاہم انہوں نے زمین کے اس گوشے کو ایک خالص اسلامی ماحول بنانے کا عزم کر لیا اور اس سلسلے میں سب سے پہلے مولانا مودودیؒ نے مسجد میں نماز جمعہ کا آغاز کیا اور اس علاقہ کے دیہاتی نمازیوں کو اسلام کے عقائد و ارکان کے متعلق نہایت سادہ، عام فہم، دلنشین اور مربوط و مدلل انداز میں خطبے دیئے جو بعد میں خطبات کے نام سے مرتب ہوئے۔ یہ کتاب بھی دنیا کی تمام بڑی زبانوں میں لاکھوں کی تعداد میں شائع ہو چکی ہے⁽¹⁴⁵⁾

21 اپریل 1938ء کو جب حکیم الامت علامہ اقبالؒ رحلت فرما گئے تو سید مودودیؒ کو اس پر دلی صدمہ پہنچا۔ اس دلی تأسف کا اظہار مولانا مودودیؒ نے ترجمان القرآن میں ان الفاظ میں کیا:

”سب سے بڑا مادی سہارا جس سے مدد کی توقع تھی اقبالؒ کا سہارا تھا سو وہ بھی یہاں پہنچتے ہی چھین لیا گیا“⁽¹⁴⁶⁾

اس پر مزید ستم یہ ہوا کہ مولانا کو چودھری نیاز علی سے بعض معاملات میں اختلافات پیدا ہو گئے اور یہ اختلافات اس قدر شدید سے شدید تر ہوتے گئے کہ بالآخر انہیں اس مقام کو خیر باد کہہ کر شہر لاہور منتقل ہونا پڑا⁽¹⁴⁷⁾

مولانا مودودیؒ اور اسلامیہ کالج لاہور

ستمبر 1939ء میں مولانا مودودیؒ نے ”انجمن حمایت اسلام“ کی درخواست پر اسکے زیر انتظام اسلامیہ کالج ریلوے روڈ میں اسلامی تعلیمات کے سربراہ کے طور پر اعزازی خدمات سرانجام دینے کا فیصلہ کیا وہ ہفتہ میں 3 دن کالج آتے اور روزانہ ایک لیکچر دیتے۔ اس کالج کے ”مجلہ کریسنٹ“ میں عبد اللہ ملک نے مولانا مودودیؒ کے سلسلہ محاضرات کا تذکرہ کرتے ہوئے لکھا۔

”آپ ایک صحیح مسلمان ہونے کے علاوہ صحیح محب وطن بھی ہیں۔ آپ آزادیؒ تحریر اور آزادیؒ فکر میں اپنی مثال آپ ہیں آپ کی تحریر مسلمانوں کے لئے بالعموم اور نوجوانان

⁽¹⁴⁵⁾ مودودیؒ، ابوالاعلیٰ، سید، ترجمان القرآن، اسلامک پبلیکیشنز لاہور، 1940ء، ج 1، ص 456

⁽¹⁴⁶⁾ ایضاً، ص 4

⁽¹⁴⁷⁾ عبد الرحمن عبد، سید ابوالاعلیٰ مودودیؒ، ص 148-149

اسلام کے لئے بالخصوص مشعل ہدایت کا حکم رکھتی ہے۔ ہماری خوش قسمتی ہے کہ مولانا ہمارے درمیان تشریف لے آئے ہیں“ (148)

اسلامیہ کالج لاہور میں مولانا مودودیؒ کے ان لیکچرز سے سینکڑوں طلبہ نے استفادہ کیا اور اس طرح انکی زندگیوں میں اسلام کے حیات آفرین پیغام نے ایک انقلاب برپا کر دیا۔

انہی دنوں 1939ء میں مولانا مودودیؒ کی ہندوستان کے ایک عظیم مفکر اور عملی مجاہد مولانا عبید اللہ سندھیؒ سے لاہور کینٹ ریلوے اسٹیشن پر اس وقت ملاقات ہوئی جب مولانا سندھیؒ بذریعہ ٹرین لاہور سے گزر رہے تھے (149)

اپریل 1941ء کو مولانا مودودیؒ نے ”ترجمان القرآن“ میں ایک ”صالح جماعت کی ضرورت“ کے عنوان سے ایک فکر انگیز مضمون میں لکھا کہ

”دنیا کو آئندہ دور ظلمت کے خطرے سے بچانے اور اسلام کی نعمت سے بہرہ ور کرنے کے لئے صرف اتنی بات کافی نہیں ہے کہ یہاں صحیح نظریہ موجود ہے۔ صحیح نظریہ کے ساتھ ایک صالح جماعت کی بھی ضرورت ہے“ (150)

کچھ عرصہ بعد مولانا مودودیؒ نے ترجمان القرآن کے ذریعے قارئین کو یہ دعوت دی کہ جو لوگ اس نظریہ کو قبول کرنے اور عملاً حصہ لینے پر تیار ہوں وہ اطلاع دیں۔ اس دعوت پر جن حضرات نے لبیک کہا انہیں ایک مقررہ تاریخ پر لاہور میں اکٹھا ہونے کی دعوت دی گئی۔ چنانچہ 25 اگست 1941ء کو اسلامیہ پارک لاہور کی شبلی اسٹریٹ میں واقع سید مودودیؒ کے مکان کے متصل ”مبارک مسجد“ میں برصغیر کے کونے کونے سے اقامت دین کے نصب العین کو مقصد زندگی قرار دینے والے افراد جمع ہوئے۔ اس موقع پر مولانا مودودیؒ نے اپنے افتتاحی خطاب میں جماعت کی ضرورت، اس میں امیر کی حیثیت اور تنظیم کی اہمیت کو واضح کیا۔ پھر کچھ بحث و تہیص کے بعد مولانا مودودیؒ کو متفقہ طور پر پہلا امیر منتخب کیا گیا۔ اس موقع پر جن حضرات نے اس جماعت میں کھلے دل سے شمولیت اختیار کی ان میں میاں طفیل محمد، مولانا صدر الدین اصلاحی، ملک غلام علی، مولانا نعیم صدیقی اور سید محمد شاہ کے نام قابل ذکر ہیں۔ (151)

(148) عبدالرحمن عبد، سید ابوالاعلیٰ مودودیؒ، ص 149-148

(149) نعیم صدیقی، مولانا مودودیؒ ایک تعارف، ادارہ دارالاشاعت مصنفین لاہور، سنہ ندارد، ص 34

(150) مودودی، ابوالاعلیٰ، سید، ترجمان القرآن، اپریل 1941ء، ج 2، ص 41

(151) آباد شاہ پوری، تاریخ جماعت اسلامی، ادارہ معارف اسلامی لاہور، سنہ ندارد، ص 37-20

تحریک پاکستان اور سید مودودیؒ

1940ء سے برصغیر میں تحریک پاکستان کی ایک زوردار مہم چلی جس نے برصغیر کے ہر گوشہ کو اپنی لپیٹ میں لے لیا۔ اس موقع پر یوپی مسلم لیگ نے اسلامی دستور کے خدوخال مرتب کرنے کے لئے جید ماہرین شریعت کی ایک مجلس تشکیل دی تو اس میں مولانا مودودیؒ کو بھی شامل کیا۔ 1941ء میں قائد اعظم محمد علی جناح نے مولانا مودودیؒ کے افکار و نظریات سے متاثر ہو کر ایک موقع پر کہا کہ وہ سید مودودیؒ کی خدمات کو پسندیدگی نظر سے دیکھتے ہیں۔ اگر ان کی جماعت مسلمانوں کی زندگی اور کردار کی تطہیر میں مصروف ہے تو مسلم لیگ اس سے زیادہ فوری اہمیت کے کام یعنی آزاد ریاست کے حصول کے لئے کوشاں ہے۔ جہاں تک آخری منزل مقصود کا تعلق ہے تو جماعت اسلامی اور مسلم لیگ میں فرق نہیں (152)

مولانا مودودیؒ نے اپنے متعدد مضامین کے ذریعہ تحریک پاکستان کے نظریاتی تشخص کو واضح کیا۔ انہوں نے اپنے متعدد خطبات میں تقسیم ہند کی صورت میں متوقع پیدا ہونے والی صورت حال کا تجزیہ پیش کیا اور مستقبل کے دھندلکوں میں جھانک کر بتایا کہ ہندو کو شش کریں گے کہ برصغیر میں جداگانہ قومی وجود اور اسکی بناء پر مستقل قومی مطالبوں کی آواز بلند ہونے ہی نہ پائے اور اگر بلند ہو ہی جائے تو وہ بالآخر قومیت کے دباؤ کے نیچے چیتی ہی چلی جائے۔ یہی کچھ ہندوؤں کے قومی اسٹیٹ میں مسلم اقلیت کو پیش آنے والا ہے (153)

3 جون 1947ء کو جب قیام پاکستان کے منصوبے کا اعلان ہوا تو ہندوؤں اور سکھوں کی متعصبانہ ذہنیت نے بدترین انتقام کا روپ دھار لیا اور انہوں نے آپس میں مل کر مسلمانوں کو تھس نہس کرنے کی گھناؤنی سازش تیار کی چنانچہ مسلمانوں کا وسیع پیمانے پر قتل عام کیا گیا اور ستر لاکھ آبادی اپنا گھر بار چھوڑ کر ہجرت کرنے پر مجبور کر دی گئی۔ 5 جولائی 1947ء کو صوبہ سرحد میں الحاق پاکستان کے حوالے سے ہونے والے ریفرنڈم کے سلسلہ میں مولانا مودودیؒ نے اس رائے کا اظہار کیا کہ میرا ووٹ پاکستان کے حق میں ہو گا۔ (154)

قیام پاکستان کے کچھ دنوں بعد مولانا مودودیؒ 29 اگست 1947ء کو اپنے رفقاء کے ہمراہ ضلع گورداس پور سے لاہور پہنچے اور یہاں کرائے کے خیمے لے کر کھلے میدان میں اپنے رفقاء سمیت قیام پذیر ہوئے برسات کا موسم کھلے آسمان تلے بسر ہوا اور اس دوران بھی مولانا مودودیؒ نے اپنے 700 کارکنان کے ہمراہ مہاجرین کی بھرپور خدمت کی۔ کچھ عرصہ بعد مولانا مودودیؒ نے اپنی رہائش 5A چھرہ لاہور کی کرائے کی عمارت میں منتقل کر لی۔ پاکستان بننے کے بعد اب پاکستان کو عملاً پاکستان بنانے کی جدوجہد درپیش تھی۔ مگر بد قسمتی سے مغرب پرست طبقہ نے سیاست دانوں اور بیوروکریسی کے ذریعہ زمام کار سنبھال لی اور انہوں نے قیام پاکستان کے حقیقی تقاضوں سے بے نیاز ہو کر مادی مفادات کے حصول میں اپنی سرگرمیاں دکھانی شروع کر دیں اس موقع پر جماعت اسلامی کی مرکزی مجلس شوریٰ کالاہور میں اجلاس ہوا جس میں فیصلہ کیا گیا کہ پاکستانی عوام کو اسلامی نظام کی حقیقتوں اور برکتوں سے آگاہ کیا جائے اور

(152) مودودیؒ، ابوالاعلیٰ، سید، رواداد جماعت اسلامی، مرکزی مکتبہ جماعت اسلامی پاکستان، سنہ ندارد، حصہ پنجم، ص 107-123

(153) ایضاً، ص 125

(154) مودودیؒ، ابوالاعلیٰ، سید رسائل و مسائل، اسلامک پبلیکیشنز لاہور، سنہ ندارد، حصہ اول، ص 262-263

نظام اسلامی کے نفاذ کے مطالبہ پر ملک گیر مہم چلائی جائے چنانچہ اس سلسلہ میں قیام پاکستان کے بعد سے قائد اعظمؒ کی وفات تک ریڈیو کے ذریعہ سے عوام کی فکری تربیت کا کام مولانا مودودیؒ بڑی تندہی سے خود انجام دیتے رہے۔⁽¹⁵⁵⁾

مولانا مودودیؒ قید و بند میں

مارچ 1948ء میں مولانا مودودیؒ کی قیادت میں جماعت اسلامی کا کل پاکستان اجتماع عام کراچی میں منعقد ہوا جس میں چار نکاتی مطالبہ نظام اسلامی کو عوام میں متعارف کرایا گیا اور ایک مدلل لٹریچر کو پھیلا کر ملک کی رائے عامہ کو مطالبہ نظام اسلامی کے حق میں استوار کیا گیا۔ مولانا مودودیؒ نے اس مطالبے کو باطل قوتوں کے محاذ پر ایک شاہ ضرب قرار دیا۔⁽¹⁵⁶⁾

مطالبہ نظام اسلامی کی پاداش میں مولانا مودودیؒ اور ان کے رفقاء کے لئے آزمائش و ابتلاء کا دور شروع ہوا۔ مولانا مودودیؒ پر ناروا الزام لگایا گیا کہ وہ جہاد کشمیر کو جائز نہیں سمجھتے اسی طرح جماعت اسلامی کے ارکان کو جبراً ملازمتوں سے نکال دیا گیا اور صوبہ سرحد میں متعدد ارکان جماعت کو گرفتار کیا گیا۔ اس موقع پر مولانا مودودیؒ نے اپنے اسیر رفقاء کو صبر و ثبات سے مصائب برداشت کرنے کی ہدایت کی۔ حتیٰ کہ 4 اکتوبر 1948ء کو مولانا مودودیؒ اور میاں طفیل محمد کو گرفتار کر لیا گیا۔ قید و بند کا یہ عرصہ مولانا مودودیؒ اور ان کے رفقاء نے سنٹرل جیل ملتان میں گزارا۔

مولانا مودودیؒ کی گرفتاری کے باوجود مطالبہ نظام اسلامی کو دبایا نہ جاسکا بلکہ اس موقع پر مولانا شبیر احمد عثمانیؒ اور دیگر علمائے کرام نے بھرپور انداز میں اس مطالبے کے حق میں مہم چلائی اس دوران مولانا مودودیؒ اور ان کے رفقاء پر سیفٹی قانون کا اطلاق کیا گیا لیکن پس دیوار زندان یہ عرصہ مولانا مودودیؒ نے تحریر و تصنیف میں گزارا اور اپنی شہرہ آفاق تفسیر ”تفہیم القرآن“ کی پہلی جلد کو اسی دوران مکمل کیا۔ سیفٹی ایکٹ کے تحت کسی بھی فرد کو زیادہ سے زیادہ 18 ماہ تک نظر بند رکھا جاسکتا تھا چنانچہ لاہور ہائیکورٹ نے اپنے ایک فیصلہ میں مزید نظر بندی کو غیر قانونی قرار دیا اور 20 ماہ کی نظر بندی کے بعد 28 مئی 1950ء کو مولانا مودودیؒ اور ان کے رفقاء کو بالآخر رہا کر دیا گیا۔⁽¹⁵⁷⁾

تحریک ختم نبوت اور سید مودودیؒ

1953ء میں پنجاب میں تحریک ختم نبوت پورے زور و شور سے چلائی گئی۔ پوری قوم کا بھرپور مطالبہ تھا کہ قادیانیوں کو اقلیت قرار دیا جائے۔ اس موقع پر مولانا مودودیؒ نے کتاب ”قادیانی مسئلہ“ لکھ کر مسئلہ ختم نبوت پر قرآن و حدیث کی روشنی میں تفصیلی بحث کی اور قادیانیوں کے ہی لٹریچر سے استدلال کر کے مدلل انداز میں قادیانیوں کو اقلیت قرار دینے کا معاملہ حکومت کے سامنے پیش کیا۔ صرف 2 ماہ میں ایک لاکھ سے زائد تعداد میں کتاب شائع ہوئی۔ چونکہ اس کتاب نے جلسوں اور مظاہروں سے زیادہ موثر کام کیا تھا چنانچہ 28 مارچ 1953ء کو مولانا مودودیؒ کو ایک بار پھر پابند سلاسل کر دیا گیا اسی دوران لاہور میں مارشل لاء کا نفاذ ہوا

⁽¹⁵⁵⁾ مودودیؒ، ابوالاعلیٰ، سید، جماعت اسلامی مقصد، تاریخ اور لائحہ عمل، مکتبہ جماعت اسلامی لاہور، سنہ ندارد، ص 62

⁽¹⁵⁶⁾ ایضاً، ص 82

⁽¹⁵⁷⁾ مودودیؒ، ابوالاعلیٰ، سید، تحریک اسلامی کا آئندہ لائحہ عمل، نشان راہ کراچی، 1948ء، ص 72

اور ختم نبوت کی تحریک کو جبراً ختم کرنے کے لئے فوج کا استعمال کیا گیا۔ اس وقت کے گورنر جنرل ملک غلام محمد نے اپنی آمرانہ اور ملحدانہ فطرت کی بناء پر فوجی عدالت کے ذریعہ 11 مئی 1953ء کو مولانا مودودیؒ کے لئے سزائے موت کا اعلان کر دیا لیکن بعد میں زبردست عوامی دباؤ اور بعض مسلم حکمرانوں کی بروقت مداخلت سے سزائے موت کو 21 سال قید بامشقت میں بدل دیا گیا۔ بعد میں اس معاملہ کو فیڈرل کورٹ کے جج کے سامنے پیش کیا گیا جس نے سزائے قید ۲۱ سال سے کم کر کے ۳ سال کر دی۔ اور یوں مولانا مودودیؒ کو 28 اپریل 1955ء کو جیل سے رہا کر دیا گیا۔ اور ہزاروں افراد نے لاہور ریلوے اسٹیشن پر فاتح تختہ دار کے پر ایمان نعروں سے سید مودودیؒ کا استقبال کیا۔⁽¹⁵⁸⁾

عالم اسلام کا سفر

جون 1956ء کو مولانا مودودیؒ دمشق میں منعقد ہونے والی مؤتمر عالم اسلامی کی کانفرنس میں شرکت کے لئے کراچی سے دمشق روانہ ہوئے جہاں اخوان المسلمین کے معروف رہنما سعید رمضان کی قیادت میں علمائے کرام اور عوام الناس کی ایک بڑی تعداد نے انکا والہانہ استقبال کیا اس کانفرنس سے فارغ ہو کر مولانا نے والی اردن شاہ حسین کی دعوت پر اردن کا دورہ کیا اور وہاں تعلیم یافتہ طبقہ سے "اسلام اور پاکستان" کے موضوع پر خصوصی خطاب فرمایا اسکے بعد جولائی 1956ء کو آپ حج بیت اللہ کے ارادہ سے دمشق سے جدہ پہنچے اور ادائے عمرہ کی سعادت حاصل کی۔ مسجد نبویؐ اور روضہ رسولؐ پر حاضری کے موقع پر مولانا نے محبت کے انداز میں فرمایا:

”میرے نزدیک یہ چیز کسی مسلمان کے بس کی نہیں کہ وہ حجاز جانے کے بعد مدینہ کا قصد نہ کرے اور مدینہ کا قصد کرتے وقت مزار پاک کی زیارت کی تمنا اور خواہش سے اپنے دل کو خالی رکھے۔ مدینہ منورہ کی اصل جاذبیت یہی تو ہے کہ وہ حضورؐ کا شہر ہے اور وہاں حضورؐ کا مزار پاک ہے“⁽¹⁵⁹⁾

1956ء کے وسط میں جماعت اسلامی کے بعض ارکان کو جماعت کی انتخابی حکمت عملی سے اختلاف پیدا ہوا۔ انکے مطابق جماعت انتخابات میں حصہ لے کر طریق انبیاء سے ہٹ گئی ہے اور انتخاب کے تقاضوں نے تقویٰ و اخلاص کے معیار کو شدید متاثر کیا ہے۔ اس پر جماعت کی مجلس شوریٰ نے جائزے کے لئے چار رکنی کمیٹی تشکیل دی۔ نومبر 1956ء کو کمیٹی نے ایک تفصیلی رپورٹ پیش کرتے ہوئے ایک قرارداد پاس کی کہ جماعت اپنے اصولی مسلک اور بنیادی پالیسی سے منحرف نہیں ہوئی لیکن اسکے باوجود اراکین جماعت کی ایک تعداد جماعت کی پالیسیوں کو ہدف طنز و تنقید بناتے رہے۔ جنوری 1957ء کو مولانا مودودیؒ نے جماعت کی امارت سے استعفیٰ دے دیا جس کو جماعت کی مجلس شوریٰ نے قبول کرنے سے انکار کر دیا۔ مولانا مودودیؒ نے اس بحران کو حل کرنے کے لئے 17 فروری 1957ء کو ماچھی گوٹھ میں اجتماع ارکان کی کال دے دی۔ اس اجتماع میں ارکان جماعت نے کھل کر اپنے موقف کا اظہار

⁽¹⁵⁸⁾ مودودیؒ، ابوالاعلیٰ، سید، تحریک اسلامی کا آئندہ لائحہ عمل، ص 76

⁽¹⁵⁹⁾ ایضاً، ص 91

کیا۔ خاص طور پر ڈاکٹر اسرار احمدؒ نے ایک مفصل تقریر میں اپنا مدلل موقف پیش کیا جو بعد ازاں 235 صفحات پر مشتمل ایک کتاب کی شکل میں شائع ہوا۔⁽¹⁶⁰⁾

اس کے بعد مولانا مودودیؒ نے اسی اجتماع میں دو نشستوں میں 6 گھنٹے پر مشتمل ایک طویل تقریر کی اور قرآن و حدیث کے حوالوں سے واضح کیا کہ جماعت کی پالیسی اور موقف وہی ہے جو روز اول سے تھا۔ انہوں نے 10 نکات پر مشتمل ایک قرارداد پیش کی جس کے حق میں 920 ووٹ اور مخالفت میں 15 ووٹ آئے۔ مولانا کی یہ تقریر اور قرارداد "تحریک اسلامی کا آئندہ لائحہ عمل" نامی کتاب کی صورت میں شائع ہو چکی ہے۔

علالت اور وفات

مئی 1979ء کو مولانا مودودیؒ نے علاج کی غرض سے امریکہ کا سفر اختیار کیا اور امریکہ کے شہر "بفیلو" کے ایک ہسپتال میں داخل کر دیئے گئے۔ 13 ستمبر 1979ء کو ہسپتال ہی میں مولانا مودودیؒ کو دل کا شدید دورہ پڑا اور حرکت قلب کچھ وقفہ بند رہنے کے بعد جاری ہوئی اس کے بعد کچھ طبیعت سنبھل گئی لیکن کچھ ہی دنوں بعد 22 ستمبر 1979ء کو صبح سویرے دل کا پھر دورہ پڑا اسی دورے کے دوران طبیعت کی معمولی سی بحالی کے عارضی وقفہ میں انہوں نے "میں مسلمان ہوں اور پاکستانی" اپنے قلم سے لکھا یہ دورہ قلب مہلک ثابت ہوا اور مولانا مودودیؒ رحلت فرما گئے۔ 23 ستمبر 1979ء کو بفیلو اور نیویارک میں علیحدہ علیحدہ نماز جنازہ ادا کی گئی۔ 25 ستمبر 1979ء کو صبح 10 بجے وطن واپس پہنچے اور اگلے دن 26 ستمبر کو قدافی سٹیڈیم لاہور میں نماز جنازہ پڑھائی گئی جس میں لاکھوں پاکستانیوں کے علاوہ امریکہ، برطانیہ، بھارت، عراق، سعودی عرب، قطر اور دیگر ممالک کے سینکڑوں احباب نے شرکت کی۔ اس وقت کے صدر پاکستان جنرل محمد ضیاء الحق بھی نماز جنازہ میں شامل ہوئے۔ بعد میں ہزاروں سوگواروں کی موجودگی میں مولانا کو 5A ذیلدار پارک چہرہ میں دفن کر دیا گیا۔⁽¹⁶¹⁾

مولانا مودودیؒ کے متعلق عالمی تہذیبی مفکرین کی آراء

عہد جدید میں اسلام کے مختلف شعبوں خاص طور پر تہذیب و تمدن کے میدان میں مولانا مودودیؒ کی فکر و نظر نے عالمی دنیا میں ایک انقلاب پیدا کر دیا ہے۔ انہوں نے اس ضمن میں فہم و فراست کے ایسے چراغ روشن کئے ہیں جو رہتی دنیا تک عالمی تہذیب و تمدن کے گوشوں کو منور کرتے رہیں گے۔ مختلف مسلم و غیر مسلم مفکرین نے اپنی آراء کے ذریعے مولانا کی خدمات کو سراہا ہے اور اپنے اپنے انداز میں انکی خدمات کے بدولت انکو خراج تحسین پیش کیا ہے مثلاً ڈاکٹر جاوید اقبال کے الفاظ ہیں۔

”میں مولانا محترم کے خلوص و اخلاق سے سب سے زیادہ متاثر ہوا جو انکی شخصیت کا نمایاں ترین پہلو تھا۔ میں سمجھتا ہوں کہ خلوص و خوش اخلاقی اخلاق محمدیؐ کی خوشبو ہے

⁽¹⁶⁰⁾ اسرار احمد، ڈاکٹر، تحریک جماعت اسلامی کا گمشدہ باب، تنظیم اسلامی پاکستان لاہور، 1990ء، ص 18

⁽¹⁶¹⁾ نعیم صدیقی، مولانا مودودیؒ ایک تعارف، ادارہ دار الاشاعت مصنفین لاہور، ص 320

جس سے مولانا کی سیرت زرنگار تھی کوئی چھوٹا ہو یا بڑا مخالف ہو یا حامی خود کو مولانا کی سیرت کے ہر پہلو کا سب سے بڑا اسیر سمجھتا تھا“ (162)

مشہور مفکر اے کے بروہی رقمطراز ہیں۔

”تاریخ پاکستان کا کوئی طالب علم یہ تسلیم کیے بغیر نہیں رہ سکتا کہ مولانا مودودیؒ وہ واحد شخصیت تھے جنہوں نے اس مملکت کو اسلامی نظریات پر استوار کرنے کے لئے رائے عامہ استوار کی۔ انکی تعلیمات میں تجرد پسندی یا خائفانہی نہ تھی۔ انکی سب سے بڑی کامرانی یہ ہے کہ ایک عالم اور مصلح کی حیثیت سے انہوں نے کسی پر سکون حجرے میں بیٹھنے کی بجائے پاکستان کی پرشور گلیوں کا انتخاب کیا“ (163)

اسی طرح ڈاکٹر تحسین فراقی مولانا کے متعلق لکھتے ہیں:

”اس شخصیت کی فکر سے واقعتاً سعادت کی کئی صبحیں طلوع ہوئی ہیں اور ہوں گی یہ فکر ایک عرصے سے حاوی باطل کی گھمبیر اور گھنگھور قوتوں سے سرسپیکار رہی۔ مولانا نے ہر فکر کو جانچا۔ ہر دبستان کو پرکھا۔ ہر مکتبہ فکر کو آنکا۔ ہر فراز کو دیکھا اور ہر نشیب میں جھانکا۔ انکی سب سے بڑی متاع تمسک بالقرآن اور تعلق بالنسۃ تھی۔“ (164)

پروفیسر خورشید احمد یوں لکھتے ہیں:

”مولانا کا اصل کارنامہ تو اسلامی تصورات کے تحت اس طریق عمل کا آغا کر دینا ہے جو معاشرے میں تبدیلی کا باعث بن سکے وہ بھی ایک ایسے عہد میں جب اللہ سے لگاؤ تو ایک طرف رہا اسکے سامنے جواب دہی کے متعلق بے حسی عام ہو“ (165)

شام کے نامور اسلامی مفکر علامہ علی طنطاویؒ بھی مولانا مودودیؒ کے مداح ہیں۔ وہ لکھتے ہیں۔

”المصطلحات الاربعہ فی القرآن (قرآن کی چار بنیادی اصطلاحیں) جن کا میں نے مطالعہ کیا ہے اس کتاب نے تو ایک تہلکہ مچا رکھا ہے۔ ہمارے لئے اسی کتاب نے توحید کا گنبد بے درکھول دیا“ (166)

(162) نون، عین الحسین، اعتراف عظمیٰ، مکتبہ تعمیر انسانیت لاہور، سنہ اشاعت ندارد، ص 389

(163) Masudul Hassan, Maududi and his thought, Islamic Publications Lahore, Vol 02, P512-513

(164) فراقی، تحسین، ڈاکٹر، تذکرہ سید مودودیؒ، ادارہ معارف اسلامی لاہور، ج 3، ص 464

(165) ایضاً، ج 2، ص 317

(166) ایضاً، ج 3، ص 442

معروف مفکر الشیخ موسیٰ ابراہیم الابراہیم اپنی شہرہ آفاق کتاب ”الفقہ الحر“ میں مولانا مودودیؒ کو ان الفاظ سے خراج تحسین پیش کرتے ہیں۔

”جس دور میں عرب دنیا میں اللہ تعالیٰ نے شیخ حسن البناء کو تجدید دین اور احیائے اسلام کے لئے پیدا کیا، اسی عہد میں پروردگار نے برصغیر ہند میں سید ابوالاعلیٰ مودودیؒ کو اقامت دین کے کام کے لئے منتخب فرمایا۔ یہ حسن اتفاق تھا کہ اللہ تعالیٰ نے ان دونوں شخصیتوں کو دین کے کام کے لئے تیار کیا۔ دونوں نے باہمی مشورہ و ربط کے بغیر ایک ہی طرح کا طرزِ دعوت اپنایا۔ یہ ایک حقیقت ہے کہ سید مودودیؒ کی اصلاحی و فکری تحریریں مغربی تہذیب و تمدن اور جدید جاہلیت کا مقابلہ کرنے کی ایک ایسی جدوجہد تھی جو جدید دور میں اسلامی دعوت کے لئے ایک عظیم سرمایہ سے کم نہ تھی۔“ (167)

اسی طرح ایک غیر مسلم نامور مفکر G.H. Janson اپنی مشہور کتاب Militant Islam میں مولانا مودودیؒ کے متعلق یوں لکھتا ہے۔

”پاکستان کی رائے عامہ مودودیؒ کی فراست اور انکی دیانت کی وجہ سے انکی خدمات کو قدر کی نگاہ سے دیکھتی ہے ملک کی مختلف علماء تنظیمیں مولانا کی جرأت سے خائف نظر آتی ہیں لیکن جب کبھی بھی بحران پیدا ہوا تو ان تنظیموں نے مودودیؒ کو ہی اپنا ترجمان بنالیا۔ مودودیؒ رہبانیت پرست نہیں ہیں۔ اسلامی نظریہ تمدن و سیاست پر انکی دسترس اتنی وسیع ہے کہ پاکستان میں اس پائے کا کوئی شخص نظر نہیں آتا“ (168)

مولانا مودودیؒ کے تہذیبی افکار

عہد حاضر میں جن مسلم مفکرین و مصلحین نے فکر و نظر کی دنیا میں انقلاب برپا کیا ہے، ان میں مولانا مودودیؒ کا نام قابلِ ذکر ہے۔ انہوں نے امت مسلمہ کی نہ صرف فکری و نظری رہنمائی کی ہے بلکہ عملی میدان میں بھی مثالی کارہائے نمایاں سرانجام دیئے ہیں۔ مولانا کے افکار و نظریات نے ہماری حیات ملی کے جن گوشوں کو منور و متاثر کیا ہے، ان میں سے ایک اہم شعبہ تہذیب و تمدن بھی ہے۔ انہوں نے برصغیر کے ایک غیر متمدن اور تنگ معاشرے میں رہتے ہوئے اپنی جان جان آفرین کے سپرد کرنے تک ایک اسلامی معاشرتی و تہذیبی مفکر اور امت مسلمہ کے ایک اصول پسند حقیقی مصلح و علامہ کے طور پر اپنا بھرپور اور فعال کردار پیش کیا ہے۔ وہ ایک لحاظ سے پہلے مفکر اسلام ہیں۔ جنہوں نے اسلامی نظام زندگی کو مربوط و منظم انداز میں پیش کیا ہے۔ انہوں نے اسلامی معاشرے کے اہم خدوخال کی وضاحت کرتے ہوئے اسکے ایک مکمل نقشے کو امت مسلمہ کے سامنے رکھا اور پھر اس نقشہ میں رنگ

(167) موسیٰ ابراہیم الابراہیم، الشیخ، الفقہ الحر، تلخیص از غازی، عمر فاروق، ڈاکٹر بعنوان عصر حاضر میں تحریکی شعور کا جائزہ، سید مودودی انٹرنیشنل اسلامک ایجوکیشنل لاء انسٹیٹیوٹ لاہور، ص 67۔

(168) G.H. Janson, Militant Islam, Oxford University Press London, P73.

بھرنے کے لئے برصغیر میں ایک عظیم الشان اسلامی تحریک کی داغ بیل بھی ڈالی۔ اس ضمن میں مولانا مودودیؒ کا سب سے نمایاں وصف یہ ہے کہ انہوں نے اسلام کے معاشرتی نظام کو معذرت خواہانہ انداز میں پیش نہیں کیا بلکہ پورے یقین و اعتماد اور مدلل انداز کے ساتھ تمام انسانیت کو اسلامی نظریہ حیات و تمدن کی طرف دعوت دی اور تھوڑے ہی عرصہ میں ان تمام شکوک و شبہات کے وہ تمام نقوش مٹا دیئے جو جدید پڑھے لکھے طبقے کے اذہان میں اسلام اور اسلامی نظام تہذیب و تمدن کے متعلق موجود تھے۔ مولانا مودودیؒ کے تہذیبی افکار نے امت مسلمہ کو اسکے حقیقی مقام و منصب سے روشناس کرایا اور اصلاح معاشرہ کے لئے امت مسلمہ پر شہادت حق کی ذمہ داری اور فریضہ اقامت دین کے تقاضے واضح انداز میں بیان کر دیئے۔

مولانا مودودیؒ اور تطہیر افکار

مولانا مودودیؒ نے 1933ء سے 1940ء تک تقریباً 8 سال کا عرصہ تطہیر افکار اور تعمیر کردار کے لئے عملی جدوجہد میں صرف کیا۔ اس دوران مولانا مودودیؒ نے مغربی تہذیب کی ذہنی مرعوبیت کے سحر کو توڑا اور دین کی بنیادی معاشرتی تعلیمات کو مدلل انداز میں پیش کیا یہ مقالات "اسلامی تہذیب اور اسکے اصول و مبادی" کے عنوان سے شائع ہوئے۔ بعد ازاں ان کو ایک کتابی شکل میں شائع کر دیا گیا۔ مولانا مودودیؒ کو برصغیر میں سب سے پہلے یہ شرف حاصل ہے کہ انہوں نے امت مسلمہ کے تطہیر افکار کا فریضہ سرانجام دیتے ہوئے تمام اہل اسلام کو انکی شاندار اسلامی تہذیب کی انتہائی درد مندانه انداز میں یاد دلائی ایک ایسی تہذیب کی جو اوج کمال تک پہنچ کر اب روبہ زوال ہو چکی تھی۔ اس دور زوال میں بلاد اسلامیہ میں احیائے امت اور اصلاح معاشرہ کی مختلف تحریکیں اٹھیں مولانا مودودیؒ کی تحقیق کے مطابق یہ تحریکیں دو قسم کی تھیں انکے نزدیک ایک تحریک "افرنجی" تھی جو یورپ کی تہذیب و تمدن کی چمک دمک سے مرعوب ہو کر بنائی گئی تھی جبکہ دوسری قسم کی تحریک قرآن و حدیث کے پیغام پر مبنی تھی مولانا نے اس تحریک کو "اصلاح دینی" کا نام دیا۔⁽¹⁶⁹⁾

مولانا مودودیؒ نے "اصلاح افرنج" اور "اصلاح دین" کی تحریکات میں پائی جانے والی خامیوں کی نشاندہی ساتھ ہی کر دی۔ مولانا نے اصلاح افرنجی کی ان تعلیمی اصلاحات کی حمایت کی جن کا مقصد معاشرے میں علوم جدید کی ترویج اور علمی و تحقیقی شوق ذوق پیدا کرنا تھا۔ اسی طرح انکے نزدیک دینی اصلاح کی بعض تحریکیں عمل سے یکسر خالی تھیں اسلئے کہ وہ محض زبان و قلم تک محدود رہیں اور انکی تعلیمات عوام الناس کے قلوب و ارواح تک نہ پہنچ سکیں۔ مولانا کا موقف یہ تھا کہ اسلامی معاشرے میں ایک جزئی یا فرعی خرابی دور کرنے کو دینی اصلاح کا نام دینا غلط ہے وہ اس نظریئے پر قائم تھے کہ اصلاح کو حیات انسانی کے تمام شعبوں پر حاوی ہونا چاہیے۔⁽¹⁷⁰⁾

مولانا مودودیؒ نے برصغیر میں اٹھنے والی اصلاح معاشرہ کی تحریکوں کا بطور خاص ذکر کیا یہ دیوبند اور علی گڑھ کی تحریکیں تھیں جو کہ بیک وقت شروع ہوئیں۔ انہوں نے تحریک دیوبند کو "اصلاح دینی" اور تحریک علی گڑھ کو "اصلاح افرنجی" سے موسوم

⁽¹⁶⁹⁾ حامدی، خلیل احمد، مولانا، صدائے رستاخیز، ادارہ معارف اسلامی لاہور، 1989ء، ص 75-70

⁽¹⁷⁰⁾ ایضاً، ص 74-73

کیا۔ تحریک دیوبند کا ذکر کرتے ہوئے مولانا نے لکھا کہ یہ ایک ایسی مخلص جماعت تھی جس نے برصغیر میں اسلام کا آفتاب غروب ہوتا دیکھ کر علوم الہیہ کی روشنی پھیلانی شروع کی جبکہ تحریک علی گڑھ کے متعلق سید مودودیؒ کا کہنا تھا کہ

"دوسری طرف اللہ کا ایک مخلص و درد مند بندہ مسلمانوں کو ذلت و نکبت کے گڑھے میں گرتے دیکھ کر اٹھا اور اس نے علوم جدیدہ کے حصول کے لئے ایک کالج قائم کیا اس طرح سرسید نے مسلمانان ہند کی ذہنی ہوئی کشتی کو بچایا اور انکی دنیاوی فلاح کی بہترین کوششیں شروع کیں"۔⁽¹⁷¹⁾

مولانا مودودیؒ نے اس امر پر شدید اظہارِ افسوس کیا کہ اگر یہ دونوں تحریکیں اتحاد کے ساتھ شروع ہوتیں نیز دیوبند میں تجدید کے عناصر پڑھائے جاتے اور علی گڑھ تحریک میں افرنجیت کے اجزاء شامل نہ ہوتے تو آج یقیناً ہندوستان کے معاشرے کا نقشہ بدلا ہوا ہوتا۔ مولانا مودودیؒ نے ندوۃ العلماء اور جمعیت علمائے ہند کی اصلاحی تحریکوں پر بھی تبصرہ کیا۔ ندوہ کے متعلق انکا کہنا تھا کہ یہ اسکیم احیائے امت اور اصلاح معاشرہ کے لئے تھی مگر افسوس سے کہنا پڑتا ہے کہ اس اسکیم پر عمل درآمد کرنے میں صریح غلطیاں کی گئیں اور یہ تحریک محض ایک معمولی در سگاہ تک محدود ہو کر رہ گئی جبکہ جمعیت علمائے ہند کی تحریک کے متعلق مولانا نے تجزیہ کرتے ہوئے لکھا کہ

"یہ ایک ایسے نازک وقت میں وجود میں آئی جبکہ مریض کی عین حیات کا مسئلہ درپیش تھا۔ نیز معاشرتی اصلاح کی فکر سے ہٹ کر یہ تحریک محض ایک سیاسی نظام کی بہتری کی تگ و دو میں مشغول ہو گئی۔"⁽¹⁷²⁾

مولانا مودودیؒ کا تصور قومیت

قرآن حکیم میں اللہ تعالیٰ نے پوری نوع انسانی کو مخاطب کرتے ہوئے ارشاد فرمایا:

"يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقْوَاهُ إِنَّ اللَّهَ عَلِيمٌ خَبِيرٌ"⁽¹⁷³⁾

"اے لوگو! بیشک ہم نے تم کو ایک مرد اور ایک عورت سے پیدا کیا اور پھر تمہاری قومیں اور قبیلے بنا دیئے تاکہ تم ایک دوسرے کو پہچان سکو۔ یقیناً اللہ کے نزدیک تم میں سب سے زیادہ عزت والا وہ ہے جو تم میں سب سے زیادہ پرہیزگار ہے۔ بے شک اللہ سب کچھ جاننے والا خبردار ہے۔"

⁽¹⁷¹⁾ حامدی، خلیل احمد، مولانا، بانگِ سحر، ص 57

⁽¹⁷²⁾ ایضاً، ص 164

⁽¹⁷³⁾ القرآن: الحجرات: آیت 13

اس آیت مبارکہ میں اس عظیم گمراہی کی اصلاح کا حکم دیا گیا ہے جو رنگ، نسل، زبان و وطن اور قومیت کے تعصب کی بنیاد پر ہمیشہ دنیا میں موجب فساد رہی ہے مولانا مودودیؒ تفسیر "تفہیم القرآن" میں اس آیت کی تشریح کرتے ہوئے لکھتے ہیں۔

”انسان ہر دور میں بالعموم انسانیت کو نظر انداز کر کے چھوٹے چھوٹے دائرے کھینچتا رہا ہے ان دائروں کے اندر پیدا ہونے والوں کو اس نے اپنا اور باہر پیدا ہونے والوں کو اس نے غیر قرار دیا ہے اس تمیز نے نفرت، عداوت، تحقیر و تذلیل اور ظلم و ستم کی بدترین شکلیں اختیار کیں نیز اپنے غیر کی اس تمیز کو قائم کرنے کے لئے فلسفے گھڑے گئے۔ مذہب ایجاد کئے گئے اور قوانین بنائے گئے۔ اسی فلسفے کی بنیاد پر بنی اسرائیل نے خود کو خدا کی چیدہ مخلوق ٹھہرایا۔ ہندوؤں میں برہمنوں نے "ورن آشرم" بنا کر برہمنوں کی برتری قائم کی۔ ماضی قریب کی تاریخ میں کالے اور گورے کی تمیز نے افریقہ اور امریکہ میں سیاہ فاموں پر ظلم ڈھائے۔“⁽¹⁷⁴⁾

اللہ تعالیٰ نے قرآن میں مسلمانوں کو ایک "حزب" قرار دیا ہے اور یہ لفظ قرآن میں دو مقامات پر استعمال ہوا ہے⁽¹⁷⁵⁾ مولانا مودودیؒ کے مطابق حزب کا لفظ پارٹی کا ہم معانی ہے۔ ان دونوں مقامات پر مسلمانوں کو حزب اللہ یعنی اللہ کی پارٹی کے لوگ کہا گیا ہے جو اللہ کے کام کے لئے وقف ہیں۔ مولانا پارٹی اور قوم کے فرق کو بتاتے ہوئے رقمطراز ہیں۔

”قومیں نسل و نسب کی بنیاد پر اٹھتی ہیں اور پارٹیاں اصول و مسلک کی بنیاد پر۔ اس لحاظ سے مسلمان حقیقت میں قوم نہیں بلکہ ایک پارٹی ہیں اور انکو ایک اصولی جماعت بھی کہا جاسکتا ہے جو ایک کلی نظریہ اور جہانی تصور لے کر اٹھتی ہے۔ وہ بلا لحاظ قوم و وطن ایک عالمگیر مسلک کی حامل ہوتی ہے۔ وہ پوری زندگی کی تشکیل و تعمیر ایک خاص ڈھنگ سے کرنا چاہتی ہے وہ ایک مستقل تہذیب اور مخصوص تمدن کو وجود میں لانے کا ارادہ رکھتی ہے۔ یہ پارٹی نسلی و تاریخی قومیتوں کی بجائے ایک عقلی قومیت (Rational Nationality) بناتی ہے۔ یہ ایک ایسی قومیت بنتی ہے جو فکری و تہذیبی وحدت کی بنیاد پر روئے زمین کی پوری آبادی کو اپنے دائرے میں لینے کے لئے تیار ہوتی ہے۔ اس جماعت میں شامل ہونے کا مدار اتفاقی پیدائش پر نہیں ہوتا بلکہ اس خاص نظریہ کی شعوری پیروی پر ہوتا ہے جس کی بنیاد پر یہ جماعت بنتی ہے اور مسلمان اسی قسم کی جماعت کا نام ہے۔“⁽¹⁷⁶⁾

(174) مودودیؒ، ابوالاعلیٰ، سید، تفہیم القرآن، ادارہ ترجمان القرآن لاہور، 1972ء، ج پنجم، حاشیہ 28، ص 95

(175) القرآن: المائدہ: آیت 56 نیز المجادلہ: آیت 22

(176) مودودیؒ، ابوالاعلیٰ، سید، ترجمان القرآن، اسلامی پبلیکیشنز لاہور، نومبر 1975ء، ص 9

قومیت اتنی ہی قدیم ہے جتنا کہ خود تمدن قدیم ہے۔ قدیم زمانے میں مصر، بابل، روم اور یونان قومی تہذیبوں کے گہوارے تھے یہ تہذیبیں ایک ایک کر کے مٹ گئیں۔ ماضی قریب میں قوم پرستی نے کیا گل کھلائے تو اس سلسلہ میں جرمنی، جاپان، برطانیہ اور روس کی مثال دی جاسکتی ہے۔ پہلی اور دوسری جنگ عظیم نے قوم پرستی کی بنیاد پر جو تباہی پھیلائی وہ محتاج بیان نہیں اسی بنا پر 1991ء میں روس بھی قائم نہ رہ سکا اور ٹوٹ پھوٹ کا شکار ہو گیا۔ مولانا مودودیؒ وہ تہذیبی مفکر ہیں جنہوں نے قوم پرستی کی خامیوں اور بنیادی کمزوریوں کو بہت پہلے اجاگر کرنا شروع کر دیا تھا۔ مولانا لکھتے ہیں:

”قومیت کی ابتداء ایک معصوم جذبے سے ہوتی ہے ایک خاص گروہ کے لوگ مشترکہ مفادات اور اجتماعی ضروریات کے لئے ”ایک قوم بن جاتے ہیں لیکن جب ان میں قومیت پیدا ہوتی ہے تو لازمی طور پر اس میں عصبیت کا رنگ آجاتا ہے۔ قومیت کے شدید ہونے کے ساتھ ساتھ عصبیت میں بھی شدت بڑھتی چلی جاتی ہے۔ قومیت ایک عصبیت جاہلیہ پیدا کرتی ہے جس کو حق و صداقت اور دیانت سے کوئی سروکار نہیں ہوتا۔“ (177)

مولانا مودودیؒ کے نزدیک دنیا میں جتنی قومیتیں بنی ہیں ان سب کی تعمیر ”اسلامی قومیت“ کے سوانسلیت، وطنیت، اشتراکِ زبان، اشتراکِ رنگ اور اشتراکِ معاشی اغراض پر ہے۔ انہوں نے جہاں معاشرے میں جماعتوں کی شیرازہ بندی کی ہے۔ وہاں انہوں نے عالم انسانی کو ہزاروں حصوں میں تقسیم کر دیا ہے جبکہ اسلام نے ایک نئی قومیت تعمیر کی جسکی بنیاد روحانی امتیاز ہے۔ اسلام نے نوع انسانی کو خدا کی بندگی اور فلاح کی دعوت دی۔ جس نے اس دعوت کو قبول کیا۔ وہ ایک قوم میں سے ہو گیا اور جس نے اسکو رد کیا اسکی قوم دوسری قوم کہلاتی اور ان دونوں قوموں کے درمیان امتیاز کی بنیاد نسل و نسب نہیں بلکہ اعتقاد و عمل ہے۔ (178)

الغرض مولانا مودودیؒ اسلامی قومیت کے نظریہ کے علمبردار ہیں وہ برصغیر کے واحد مسلم اسکالر ہیں۔ جنہوں نے قوم پرستی کے خلاف بھرپور قلمی جہاد کیا۔ انہوں نے برصغیر میں پنڈت نہرو کے نظریہ ”قومیت پر سخت تنقید کی۔ مولانا نے ترجمان القرآن میں لکھا کہ

”وہ ہندوستان کی آبادی کو ایک قوم فرض کرتے ہیں۔ انکے ذہن میں قومیت کا صرف ایک ہی تصور پیدا ہوا ہے اور وہ یہ ہے کہ جغرافیائی رقبہ کی تمام آبادی ایک قوم ہے اور اس کو ایک ہی قوم ہونا چاہیے۔“ (179)

نہرو سمجھتے تھے کہ ہندوستان کی تمام آبادی ایک قوم ہے اور ان میں امتیاز و اختلاف کی وجہ صرف معاشی حالات ہیں۔ مولانا نے اپنی تحریر میں پنڈت جواہر لال نہرو کے اس تصور قومیت پر تنقید کرتے ہوئے ان سے سوال کیا کہ:

(177) مودودیؒ ابوالاعلیٰ، سید، ترجمان القرآن، ستمبر 1933ء، ص 37

(178) ایضاً، ص 103

(179) ترجمان القرآن، نومبر 1937ء، ص 12

جب سارے ہندوستان کی آبادی ایک قوم ہے اور اس قوم کے درمیان فرقے اور گروہ بننے کی وجہ محض معاشی اغراض ہی ہو گئی ہیں تو پھر یہ ہندو مسلم اور دوسرے فرقے کہاں سے پیدا ہو گئے؟ یہ معاملہ کیا ہے کہ غیر معاشی چیزوں نے ہندوؤں کو ایک فرقہ اور مسلمانوں کو دوسرا فرقہ بنادیا اور ان کے درمیان غیر معاشی وجوہ سے اختلافات پیدا کر دیے؟⁽¹⁸⁰⁾

مولانا مودودیؒ نے پنڈت نہرو اور چند کانگریسی علماء کے نظریہ قومیت پر کڑی تنقید کرتے ہوئے ترجمان القرآن میں لکھا:

”ان کا پہلا کام یہ ہے کہ مسلمانوں کے دماغ سے اسلامی قومیت کا خیال نکال دیں یہ ہندوستان کی تمام آبادی کو ایک قوم بنانا چاہتے ہیں اسلئے مسلمانوں کی مستقل قومیت کو فنا کر دینا ان کے نزدیک ہندوستان کی تعمیر جدید کے لئے ناگزیر ہے۔“⁽¹⁸¹⁾

مولانا مودودیؒ نے اپنی تحریروں میں ان علماء پر تنقید کی جو محمد علی جناحؒ کو فرنگی اور بے دین سمجھتے تھے۔ انہوں نے ترجمان القرآن میں محمد علی جناحؒ کا دفاع کرتے ہوئے لکھا:

”جناحؒ ”فرنگی اور بے دین“ سہی مگر ”کونوا عباد اللہ اخوانا“ کی آواز تو بلند کر رہا ہے۔ اس کو تو مطعون کیا جاتا ہے محض اس بنا پر کہ نہ اس کی صورت اسلامی ہے نہ سیرت اسلامی مگر یہاں سیرت و صورت دونوں غیر اسلامی ہیں اور اس کے ساتھ یہ صدا بھی بلند کی جا رہی ہے کہ ”تعالوا الی کلمۃ سوآء بیننا و بین الکفار والمشرکین“ اور سیاسی اغراض کے لئے ملت ابراہیمی کا نام تک منادینے کی فکر ہے۔ اسکے باوجود آزادی ہند کے ان داعیوں کے ساتھ اشتراک عمل کیا جاتا ہے اور ان کا اعتبار مسلمانوں میں قائم کرنے کی کوشش کی جاتی ہے تاکہ یہ انگریزی اقتدار کی جڑ کھودنے سے پہلے محمد رسول اللہؐ کے نخل آرزو کو جڑ سے اکھاڑ پھینکیں۔“⁽¹⁸²⁾

برصغیر میں سب سے پہلے مولانا مودودیؒ کو یہ شرف حاصل ہے کہ انہوں نے وطنی قومیت کی بھرپور دلائل سے نفی اور تردید کی حالانکہ اس کانگریسی تحریک میں عام مسلمانوں کے ساتھ ساتھ علماء کا ایک مضبوط مکتبہ فکر بھی وطنی قومیت کی تائید میں متحدہ قومیت کا علمبردار بن کر سامنے آگیا تھا۔ ان علماء میں ایک اہم نام مولانا حسین احمد مدنیؒ کا ہے۔ انہوں نے اس حوالے سے ”متحدہ قومیت اور اسلام“ کے عنوان سے ایک رسالہ شائع کیا۔ جس میں برملایہ نعرہ بلند کیا گیا تھا کہ

⁽¹⁸⁰⁾ ترجمان القرآن، نومبر 1937ء، ص 162۔

⁽¹⁸¹⁾ ترجمان القرآن، دسمبر 1937ء، ص 162۔

⁽¹⁸²⁾ ایضاً، ص 243۔

”فی زماننا قومیں اوطان سے بنتی ہیں“ (183)

مولانا مودودیؒ نے اس نظریہ کے جواب میں اور قومیت کے وطنی تصور کی نفی میں ”مسئلہ قومیت“ کے عنوان سے ایک مبسوط مقالہ لکھا جس میں مولانا نے اسلام کے تصور قومیت کو قرآن و حدیث کے دلائل و شواہد سے واضح کیا اور اس طرح وہ ان مشکل حالات میں ”اسلامی قومیت“ کے نقیب بن کر سامنے آئے۔ مولانا نے اس مقالہ میں وطنی قومیت پر تنقید کرتے ہوئے مولانا مدنیؒ سے مخاطب ہو کر پوچھا:

”پوری انسانی تاریخ میں ایک مثال بھی ایسی پیش نہیں کی جاسکتی کہ کوئی قوم محض وطن سے بنی ہو۔ آج اس زمانے میں بھی کوئی قوم ہے جو وطن سے بنی ہے؟ کیا امریکہ کے حبشی اور ریڈ انڈین اور سفید فام ایک قوم ہیں؟ کیا جرمنی کے یہود اور جرمن ایک قوم ہیں؟ کیا پولینڈ، روس، ترکی، بلغاریہ، یونان، یوگوسلاویہ، لتھوینیا، فن لینڈ کسی جگہ بھی خاک وطن کے اشتراک نے ایک قوم بنائی۔ انگلستان، فرانس اور جاپان میں وحدت کا رنگ خاک وطن نے پیدا کیا؟ کیا ڈیڑھ کروڑ سے زیادہ یہودی جو روئے زمین کے اطراف و اکناف میں منتشر ہیں کسی جگہ بھی وطنی قومیت میں جذب ہو گئے؟“ (184)

مولانا مودودیؒ نے مسئلہ قومیت میں اسلامی قومیت کا حقیقی مفہوم واضح کیا۔ انہوں نے اپنے مؤثر انداز میں بتایا کہ کوئی بھی قوم کسی ملک، خطے یا جغرافیائی لحاظ سے قوم نہیں بنتی بلکہ قوم تو ایک مخصوص نظریہ حیات سے بنتی ہے۔ اسلئے اہل اسلام کا ہندوؤں کے ساتھ ملکر ایک قوم بننا قطعی غلط اور خلاف اسلام ہے۔ (185)

مولانا نے 1940ء میں اسی حوالے سے ترجمان القرآن میں یوں لکھا:

”مجھے اس سے کیا دلچسپی کہ یہ ایک ملک رہے یا دس ہزار ٹکڑوں میں بٹ جائے اس بات کے ٹوٹنے پر تڑپے وہ جو اسے معبود سمجھتا ہو۔ مجھے تو اگر یہاں ایک مربع میل کا رقبہ بھی ایسا مل جائے جس میں انسان پر خدا کے سوا کسی کی حاکمیت نہ ہو تو میں اس کے ایک ذرہ خاک کو تمام ہندوستان سے زیادہ قیمتی سمجھوں گا۔“ (186)

(183) مودودیؒ، ابوالاعلیٰ، سید، تحریک آزادی ہند اور مسلمان، اسلامک پبلیکیشنز لاہور، 1981ء، ص 318

(184) مودودیؒ، ابوالاعلیٰ، سید، مسئلہ قومیت، اسلامک پبلیکیشنز لاہور، سنہ ندارد، ص 77-78

(185) ایضاً، ص 108

(186) ترجمان القرآن، جون 1940ء، ص 78

مولانا مودودیؒ برصغیر کے وہ عظیم مفکر ہیں جنہوں نے علمی، عقلی، تہذیبی اور تاریخی پہلوؤں سے ثابت کیا کہ مسلمان اور ہندو دو الگ الگ قومیں ہیں۔ دونوں کا تصور خدا، رہن سہن اور تہذیبی طور اور سب جدا ہیں اسلئے انکو ایک قوم کہنا بالکل غلط ہے۔ انہوں نے ایک موقع پر واضح کیا کہ:

”ہندوستان میں جو تہذیبی قوتیں پائی جاتی ہیں انہیں کوئی ایسا شخص متشاہد الاخلاق نہیں کہہ سکتا جو اجتماعیت میں کچھ بھی بصیرت رکھتا ہو۔ ان قوموں کے درمیان اس سے زیادہ اختلافات پائے جاتے ہیں جتنے یورپ کی مختلف تہذیبی قومیتوں کے درمیان موجود ہیں۔ یہاں عقائد بعد المشرقین ہے۔ اصول تہذیب ایک دوسرے سے بالکل مختلف ہیں۔ نظام اخلاق میں بین تفاوت ہے۔ روایات کے سرچشمے قطعی طور پر الگ الگ ہیں۔ اور جذبات و احساسات باہم متناقض ہیں۔“ (187)

عہد حاضر میں مولانا مودودیؒ کو ہی یہ اعزاز حاصل ہے کہ انہوں نے قومیت اور آزاد وطن کے تصور کو اسلام کے تصور قومیت اور وطن سے ہم آہنگ کیا اور بغیر کسی مداخلت و معذرت کے اپنا نقطہ نظر پوری قوت و جرأت کے ساتھ پیش کرتے ہوئے کہا کہ:

”مسلمانوں کے لئے ایسی آزادی وطن کی خاطر لڑنا قطعی حرام ہے۔ جس کا نتیجہ انگلستانی غیر مسلموں سے ہندوستانی غیر مسلموں کی طرف اقتدار حکومت کا انتقال ہو پھر ان کے لئے یہ بھی حرام ہے کہ وہ اس انتقال کے عمل کو بیٹھے ہوئے خاموش دیکھتے رہیں اور ان کے لئے یہ بھی حرام ہے کہ اس انتقال کو روکنے کی خاطر انگلستانی غیر مسلموں کا اقتدار قائم رکھنے میں معاون بن جائیں۔ اسلام ہمیں ان تینوں راستوں پر جانے سے روکتا ہے۔ اب اگر ہم مسلمان رہنا چاہتے ہیں تو ہمیں ایک ایسی سرفروشانہ جنگ کے لئے کمر بستہ ہو جانا چاہیے جس کا انجام یا کامیابی ہو یا موت۔“ (188)

معروف محقق اور ادیب ڈاکٹر سید عبداللہ مولانا مودودیؒ کی وطنی قومیت کے تصور کا مقصد بیان کرتے ہوئے لکھتے ہیں کہ

”سید مودودیؒ نے سب سے پہلے وطنی قومیت کے علمبردار مسلم علماء و وزراء کے استدلال پر زور دار تنقید کی اور یہ ثابت کیا کہ انگریزی استعمار کے خلاف جنگ درست لیکن آزادی کی صورت میں اقامت دین اور اس کے لئے ایک اسلامی معاشرہ و ریاست کا قیام ہر شے پر مقدم ہونا چاہیے۔“ (189)

(187) مودودیؒ، ابوالاعلیٰ، سید، تحریک آزادی ہند اور مسلمان، اسلامک پبلیکیشنز لاہور، 1981ء، ص 72

(188) ایضاً، ص 71

(189) عبداللہ، سید، ڈاکٹر، سید مودودیؒ۔ مرد عصر و صورت گر مستقل، ادارہ ترجمان القرآن لاہور، 1996ء، ص 17

ڈاکٹر عبداللہ مزید کہتے ہیں کہ:

جب سید مودودیؒ نے وطنی قومیت کے علمبرداروں کے خلاف، جن میں بعض ایسے اکابر بھی شامل تھے جن کے خلوص میں کوئی شبہ نہیں کیا جاسکتا، اپنی تحریری مہم کا آغاز کیا تو بہت سے لوگ ناراض ہوئے لیکن آہستہ آہستہ انہوں نے جب اپنی دلیل کا لوہا منوایا تو اکثر لوگوں کو قائل ہونا پڑا کہ سید مودودیؒ کا موقف گم گشتہ تہذیب اسلامی کی بازیابی کے لئے نقطہ نظر درست ہے۔ اور واقعی یہ سوچنے کی بات ہے کہ ہندوستان میں ایک ہزار سال حکومت کرنے کے بعد کیا مسلمانوں کی یہی حالت ہونی چاہیے تھی کہ وہ بازیابی کی بجائے ایک غیر مسلم اکثریت کے اندر دریا میں قطرے کی مانند گم ہو کر رہ جاتے“ (190)

ایک معروف ماہر تعلیم ڈاکٹر اشتیاق حسین قریشی مولانا مودودیؒ کے اس موقف کو قیام پاکستان کے مترادف قرار دیتے ہوئے لکھتے ہیں کہ:

”مولانا مودودیؒ اس نتیجے پر پہنچے کہ مسلمانوں اور کانگریسی تحریک میں کوئی قدر مشترک نہیں ہے۔ ہماری موت اس کے لئے زندگی ہے اور اسکی موت ہماری حیات ہے۔ نہ صرف یہ کہ ہمارے اور اسکے قوانین و اصولوں میں کوئی قدر مشترک نہیں بلکہ حقیقت یہ ہے کہ دونوں ایک دوسرے سے متضاد ہیں۔ اختلافات اس قدر وسیع ہیں کہ کسی نکتہ پر دونوں کا میل نہیں ہوتا مولانا مودودیؒ کا یہ کردار بالکل واضح ہے کہ انہوں نے مسلمان دانشور طبقہ کو اس امر کا قائل کیا کہ متحدہ قومیت کا نظریہ مسلمانوں کے لئے خود کشی کے مترادف ہے۔ بیشتر نے اس موقف کا منطقی نتیجہ یہ لیا کہ برصغیر کے مسلمانوں کی واحد منزل پاکستان کا قیام ہے۔“ (191)

مولانا مودودیؒ نے علیحدہ قومیت کی بنیاد پر علیحدہ وطن کے تصور کو ایک علمی و فکری جہت عطا کی۔ انہوں نے مسلم قومیت کی فکری اور تہذیبی و معاشرتی اساس کا تعین کیا۔ برصغیر کے مخصوص تمدنی نظام میں مولانا مودودیؒ کا یہ علمی و فکری کردار تاریخ پاکستان کا ایک ناقابل فراموش باب ہے۔ جسے کوئی بھی مورخ نظر انداز نہیں کر سکتا۔ ڈاکٹر اسعد گیلانی نے اس ضمن میں بجا فرمایا ہے کہ

سید مودودیؒ پہلے شخص تھے جنہوں نے نظریہ پاکستان کو علمی سطح پر دلائل کے ساتھ پیش کیا اور ان دلائل کا کانگریس کے ساتھ وابستہ علماء کے پاس کوئی جواب نہ تھا۔ اس

(190) عبداللہ، سید، ڈاکٹر، سید مودودیؒ۔ مرد عصر و صورت گر مستقل، ص 17-16

(191) قریشی، اشتیاق حسین، ڈاکٹر، جدوجہد پاکستان، شعبہ تصنیف و تالیف جامعہ کراچی، 1990ء، ص 105

کے بعد پاکستان کا تصور مسلمانوں میں پختہ ہو گیا اور مسلم لیگ کے علیحدہ اسلامی اور قومی وطن کی مہم کو سید مودودیؒ کے ان دلائل سے زبردست تقویت ملی۔ پاکستان کے حق میں سید مودودیؒ کی یہ زبردست خدمت ہے جو انہوں نے علمی میدان میں سرانجام دی، (192)

علامہ محمد اقبالؒ و مولانا مودودیؒ اور اسلامی تہذیب کی تشکیل جدید

جن مفکرین اسلام نے وقت کی نزاکت کو محسوس کیا اور اسلامی تہذیب و تمدن کی تشکیل جدید کو عہد حاضر کی اہم ترین ضرورت سمجھا اور عصری مسائل کی روشنی میں اس ضمن میں سوچ بچار کی اور اس سے متعلقہ مسائل کا نئے سرے سے تعین کیا ان میں علامہ محمد اقبالؒ اور مولانا مودودیؒ کا ایک خاص مقام ہے۔ ان دونوں حضرات کی اسلامی تہذیب و تمدن کی تشکیل جدید کے حوالے سے افکار و نظریات میں کافی حد تک ہم آہنگی پائی جاتی ہے۔ علامہ اقبالؒ بنیادی طور پر ایک شاعر، فلسفی اور اصلاحی مفکر تھے۔ ان کی مذہبی معاشرتی اور سیاسی فکر سرسید احمد خان کی طرح برصغیر پاک و ہند پر محیط ہے۔ اسی طرح مولانا ابوالاعلیٰ مودودیؒ میں جن کی احیائے اسلام اور اصلاح معاشرہ کی تحریک انکے منفرد انقلابی افکار کی روشنی میں برصغیر سے اٹھی۔ مولانا نے برصغیر میں ایک اسلامی مثالی مسلم معاشرہ کی تشکیل جدید کا نظریہ پیش کیا۔

علامہ اقبالؒ کا مذہبی و معاشرتی فکر ان کی شاعری کے علاوہ انکی شہرہ آفاق تصنیف ”اسلام کی مذہبی فکر کی تشکیل نو“ میں ملتا ہے۔ اس تصنیف میں وہ ”نطشے اور برگساں“ سے متاثر نظر آتے ہیں۔ علامہ اقبالؒ نے علامہ رومیؒ کے افکار میں برگساں اور نطشے کے افکار کی تہہ چڑھائی۔ یہ ایک ایسا فکری سانچا تھا جو فکر اسلامی اور مغربی تدابیر کے مختلف النوع عوامل کو مربوط کرنے کا ایک منفرد اظہار تھا۔ انہوں نے تصوف، اسلام کی عقلیت پسندی، تہذیب اسلامی کی تفوق و فضیلت اور مغرب کے جدید فلسفیانہ فکر کی نئی تعریف و توضیح کی۔ (193)

مولانا مودودیؒ بھی اقبالؒ کی طرح کسی مغربی فلسفہ سے متاثر نہ تھے بلکہ اسکے زبردست نقاد تھے اور علامہ اقبالؒ کے دینی و تہذیبی افکار میں انکے ہم خیال و ہم نظریہ تھے۔ مثال کے طور پر علامہ اقبالؒ نے اپنی شاعری میں ”مرد مومن“ کا تصور پیش کیا تو مولانا مودودیؒ نے اپنی تصانیف اور لٹریچر میں ”مرد صالح“ کا تصور دیا۔ اس لحاظ سے ان کا ”مرد صالح“ اقبالؒ کے ”مرد مومن“ کا عملی پرتو ہے۔ علامہ اقبالؒ کے اس نظریہ کو مولانا مودودیؒ نے عملی صورت میں ڈھالا اور مرد مومن کو انقلاب معاشرہ کا بنیادی کارکن قرار دیا۔ درحقیقت مولانا مودودیؒ مومنانہ صفات اور صالحانہ کردار پر مبنی ایک ایسا گروہ تیار کرنا چاہتے تھے جو اس ملک بلکہ ساری دنیا کی معیشت، معاشرت، تہذیب و تمدن اور علوم و فنون کی باگیں اپنے ہاتھ میں لے سکے گا۔ (194)

(192) گیلانی، سید اسعد، ڈاکٹر، سید مودودیؒ کی پچھن، جوانی، بڑھاپا، ادارہ ترجمان القرآن لاہور، 1987ء، ص 54-53

(193) عباسی، محمد عدیل، قاضی، تحریک خلافت، پروگریسو بکس لاہور، سنہ ندارد، ص 108

(194) ایضاً، ص 177

اگرچہ علامہ اقبالؒ اور مولانا مودودیؒ نے اپنے عملی سفر کا آغاز متضاد سمتوں سے کیا لیکن ان دونوں حضرات کی منزل ایک تھی۔ علامہ اقبالؒ نے انگریز اساتذہ سے فلسفہ اور دنیاوی علوم کی تعلیم حاصل کی اور مولانا مودودیؒ نے مدرسہ فوقانیہ سے۔ علامہ اقبالؒ نے مغرب میں رہ کر وہاں کی شارحِ نازک پر بنے ہوئے آشیانہ کی تہذیب و تمدن کے کھوکھلا پن کو آشکارا کیا تو مولانا مودودیؒ نے برصغیر میں رہ کر مغرب کے خوشنما تہذیبی قلعوں میں رخنے ڈالے۔ اس طرح ان دونوں شخصیات نے مغرب کے بے دین خلاف فطرت تہذیب و تمدن کی مدلل انداز میں شدید مخالفت کی۔⁽¹⁹⁵⁾

مولانا مودودیؒ اور اقامتِ دین

اللہ تعالیٰ نے تمام بنی نوع انسانی کے لئے جو طریقہ زندگی مقرر اور پسند فرمایا ہے وہ اسلام ہے۔

سورۃ آل عمران میں ارشاد ہے:

"إِنَّ الدِّينَ عِنْدَ اللَّهِ الْإِسْلَامُ" ⁽¹⁹⁶⁾

"بے شک دین تو اللہ کے نزدیک اسلام ہی ہے۔"

اسلام کے علاوہ زندگی بسر کرنے کے جو طریقے ہیں وہ انسانوں کے اپنے خود ساختہ ہیں۔ دین اسلام تو زمان و مکان کی قیود سے آزاد ہے۔ عرب ہو یا عجم یہ دین سب کے لئے ہے جیسا کہ ارشادِ باری ہے:

"شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا
بِهَٰٓؤُلَاءِ مِنْ أَلِٰٓيْمٍ ۚ وَمُوسَىٰ وَعِيسَىٰ ۚ أَنْ أَقِيمُوا الدِّينَ وَلَا تَتَفَرَّقُوا فِيهِ" ⁽¹⁹⁷⁾

"تمہارے لئے دین کا وہی طریقہ مقرر کیا جس کا حکم نوحؑ کو دیا گیا تھا اور جس کی وحی آپؐ کی طرف ہم نے کی اور جس کی ہدایت ابراہیمؑ، موسیٰؑ اور عیسیٰؑ کو اس تاکید کے ساتھ کی کہ اس دین کو قائم کرو اور اس میں متفرق نہ ہو جاؤ۔"

مذکورہ آیات سے معلوم ہوا کہ ہماری اور تمام بنی نوع انسانی کی دنیاوی و اخروی فلاح و کامرانی صرف اسلام میں ہے۔ لیکن ہم دیکھتے ہیں کہ دنیا کی مختلف قوموں نے کئی دین اور معاشرتی نظام اختیار کر رکھے ہیں انہوں نے معاشرے میں خود وضع کردہ نظاموں کا سہارا لیا ہوا ہے یہی وجہ ہے کہ دنیا حقیقی فلاح اور امن و سلامتی سے محروم ہے۔ اسی طرف قرآن نے اشارہ کرتے ہوئے ارشاد فرمایا:

⁽¹⁹⁵⁾ عباسی، محمد عدیل، قاضی، تحریک خلافت، ص 230

⁽¹⁹⁶⁾ القرآن: آل عمران: آیہ 19

⁽¹⁹⁷⁾ القرآن: الشوری: آیہ 13

”ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ“ (198)

”یہ بالکل راست و درست دین ہے۔ لیکن اکثر لوگ اس حقیقت کو نہیں جانتے“

اللہ تعالیٰ نے دین اسلام کو اس دنیا میں غالب ہونے کے لئے بھیجا ہے۔ اس کا مطلب یہ ہے کہ پھر اس کے بعد زندگی کے تمام معاملات خواہ ان کا تعلق معیشت سے ہو یا معاشرہ انسانی سے، اسکی ہدایت کے مطابق سرانجام دیئے جائیں گے۔

سورۃ توبہ میں ارشاد ہے:

”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ“ (199)

”وہ اللہ ہی ہے جس نے اپنے رسولؐ کو ہدایت اور دین حق کے ساتھ بھیجا ہے تاکہ اس کو ہر دین پر غالب کر دے خواہ مشرکوں کو کتنا ہی ناگوار کیوں نہ گزرے۔“

قرآنی تعلیمات کے مطابق ایک مسلمان کی دنیاوی زندگی اسکی مذہبی زندگی ہی کہلائی جائے گی کیونکہ اسلام میں دین و دنیا کی تفریق نہیں ہے۔ اس طرح یہ دونوں شعبے ایک دوسرے سے الگ نہیں ہیں۔ مولانا مودودیؒ کی رائے کے مطابق

”اگر آپ اپنے تہذیبی اور معاشی و معاشرتی معاملات کو اسلام کی بجائے کسی اور اسکیم کے مطابق منظم کرنا چاہتے ہیں تو یہ ابتداء جزوی ارتداد ہو گا جو آخر کار کلی ارتداد پر منتج ہو سکتا ہے۔“ (200)

مولانا کے کہنے کا مطلب یہ ہے کہ اگر دین کے عقائد و عبادات کو تو قبول کر لیا جائے مگر اس نظام زندگی کو ترک کر دیا جائے جو اسلام نے ایک مثالی معاشرے کے قیام کے لئے لازمی قرار دیا ہے تو یہ اسلام کے نقطہ نظر سے غلط ہے جسکو مولانا نے ارتداد سے تعبیر کیا ہے۔ مولانا نے دوسرے مقام پر اپنے اس نقطہ نظر کی وضاحت یوں کی ہے:

”نظام زندگی سے بے تعلق ہونے کے بعد معتقدات دین اور عبادات دینی سب بے معنی ہو جاتے ہیں۔“ (201)

اس سلسلے میں قرآنی ارشادات بھی تائید کرتے ہیں جیسا کہ ارشاد ربانی ہے:

(198) القرآن: الروم: آیہ 30

(199) القرآن: التوبہ: آیہ 33

(200) مودودیؒ، ابوالاعلیٰ، سید، اسلامی ریاست، اسلامک پبلیکیشنز لاہور، سنہ ندارد، ص 137

(201) ایضاً، ص 112

”أَفَتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ“⁽²⁰²⁾

”کیا بات ہے کہ تم لوگ کتاب الہی کے بعض احکام کو تو مانتے ہو اور بعض سے انکاری ہو۔“

مولانا مودودیؒ کے نقطہ نظر کے مطابق اسلامی تہذیب و تمدن اور اسلامی معاشرے کا قیام دین کا اولین تقاضا ہے تمام انبیاء اسی مقصد کی تکمیل کے لئے مبعوث کئے گئے۔ اسلام کا اپنا ایک مخصوص معاشرتی نظام زندگی ہے قرآن میں اللہ تعالیٰ نے اپنے خاص بندوں کی صفات کا تذکرہ کچھ اس طرح سے بیان کیا ہے:

”الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوْا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ“⁽²⁰³⁾

”یہ وہ لوگ ہیں جنہیں اگر ہم زمین میں طاقت بخشیں تو وہ نماز قائم کریں گے اور زکوٰۃ ادا کریں گے۔ نیکی کا حکم دیں گے اور منکر سے منع کریں گے۔“

مولانا مودودیؒ اس آیت کی تفسیر کرتے ہوئے لکھتے ہیں:

”اس ایک فقرے میں اسلامی معاشرہ اور حکومت کے نصب العین اور اس کے کارکنوں اور کارفرماؤں کی خصوصیات کا جو ہر نکال کر رکھ دیا گیا ہے۔ کوئی سمجھنا چاہے تو اسی ایک فقرے سے سمجھ سکتا ہے کہ اسلامی معاشرہ فی الواقع کس چیز کا نام ہے“⁽²⁰⁴⁾

ایک پر امن مثالی معاشرے کے قیام کے لئے اسلام نے بنی نوع انسان کو حقیقی آزادی کا جو پہلا چارٹر دیا وہ اسلامی مملکت کی بنیاد بنا۔ اسی کی بنیاد پر انسان خدا کے سوا دوسری تمام بندگیوں سے آزاد ہو گیا۔ اس چارٹر نے انسان پر انسان کی بندگی ہمیشہ کے لئے ختم کر دی۔ اس سے ایک ایسے قانون کی بالاتری قائم ہو گئی جس میں رد و بدل کا اختیار کسی کو حاصل نہ رہا۔ مولانا مودودیؒ نے اسے ایک ایسا قانون اور ضابطہ قرار دیا جس میں خیر و شر کی مستقل قدریں (Permanent Values of Good and Evil) ہیں۔ اور جن میں حقیقی فلاح مضمر ہے۔⁽²⁰⁵⁾

(202) القرآن: البقرہ: آیہ 85

(203) القرآن: الحج: آیہ 41

(204) مودودیؒ، ابوالاعلیٰ، سید، تفہیم القرآن، ادارہ ترجمان القرآن لاہور، 1972ء، ج سوم، تفسیر سورۃ الحج، حاشیہ 85، ص 234

(205) مودودیؒ، ابوالاعلیٰ، سید، سیرت سرور عالم، اسلامک پبلیکیشنز لاہور، سنہ ندارد، باب نمبر 19، ص 45

مولانا مودودیؒ اسلامی معاشرے کو مسلم پارٹی (Muslim Party) کا نام دیتے ہیں۔ ان کے نزدیک اس پارٹی کے ارکان جفاکارانہ قوم پرستی (Aggressive Nationalism) کے علمبردار نہیں ہیں بلکہ ان کا مقصد محض ایک عادلانہ نظام قائم کرنا ہے جو کہ اسلامی تہذیب و تمدن اور معاشرے کی ایک بنیاد ہے۔⁽²⁰⁶⁾

اسلامی معاشرے کی بنیاد پر بننے والی اسلامی حکومت کا ایک روپ مبلغ و معلم کا بھی ہوتا ہے۔ ایسی حکومت نہ صرف دین کو قائم کرتی ہے بلکہ اقوام عالم کے سامنے اسلام کے عادلانہ نظام اور پیغام کو پیش بھی کرتی ہے۔ مولانا مودودیؒ ایسی حکومت کو ایک منفرد مثالی ریاست قرار دیتے ہیں۔ مولانا رقمطراز ہیں۔

”ایسی صفات کی حامل ریاست قوت قاہرہ کو بھی ہمدردی، رحم اور مودت کے ساتھ استعمال کرتی ہے جبر جس کا مزاج نہیں تشدد جس کے نظام سے کوئی تعلق نہیں رکھتا یہی وہ ریاست ہے جو انسانیت کے لئے رحمت بنتی ہے“⁽²⁰⁷⁾

قرآن کریم میں بھی اصلاح معاشرہ اور قیام عدل و انصاف کو اسلامی حکومت کے بنیادی مقاصد میں گنوا گیا ہے۔ ان مقاصد کی توضیح ہمیں قرآن اور سنت رسول اللہ میں بکثرت ملتی ہے۔ سورۃ حدید میں ارشاد ربانی ہے:

”لَقَدْ أَرْسَلْنَا رُسُلَنَا بِالْبَيِّنَاتِ وَأَنزَلْنَا مَعَهُمُ الْكِتَابَ وَالْمِيزَانَ لِيَقُومَ
النَّاسُ بِالْقِسْطِ“⁽²⁰⁸⁾

”ہم نے اپنے رسولوں کو روشن دلائل کے ساتھ بھیجا اور ان کے ساتھ کتاب اور میزان اتاری تاکہ لوگ انصاف پر قائم ہوں۔“

مولانا مودودیؒ اس آیت کریمہ کی تشریح کرتے ہوئے لکھتے ہیں کہ:

”انبیاء علیہم السلام کی بعثت کا مقصد یہ تھا کہ انسانی زندگی کا انفرادی اور اجتماعی نظام عدل پر قائم ہونا چاہیے۔ یہ نظام ایسے اصولوں پر تعمیر ہونا چاہیے جن سے معاشرے میں کسی طرح کا ظلم باقی نہ رہے۔ ایک ایسے تعاون کی فضا قائم ہو کہ فرد اور جماعت روحانی، اخلاقی، سماجی اور مادی فلاح میں مانع و مزاحم ہونے کے بجائے معاون و مددگار ہوں۔“⁽²⁰⁹⁾

(206) مودودیؒ، ابو الاعلیٰ، سید الجہاد فی الاسلام، اسلامک پبلیکیشنز لاہور، 1927ء، ص 126

(207) مودودیؒ، ابو الاعلیٰ، سید، اسلامی ریاست، اسلامک پبلیکیشنز لاہور، سنہ ندارد، ص 97

(208) القرآن: الحدید: آیہ 25

(209) تفہیم القرآن، ج پنجم، حاشیہ 45، ص 322

المختصر مولانا مودودیؒ کے تصور دین اور اقامت دین میں اسلامی تہذیب و تمدن اور معاشرے کے قیام کو بڑی اہمیت حاصل ہے۔ نیز اسلامی معاشرے کے قیام کے لئے ایک اسلامی حکومت کا ہونا ایک لازمی امر ہے۔ مولانا کے تصور دین کے مطابق اسلام ایک مکمل ضابطہ حیات فراہم کرتا ہے۔ تفہیم القرآن میں مولانا لکھتے ہیں:

”اسلام خود اپنا ایک نظام زندگی رکھتا ہے جس میں عقائد و عبادات کے ساتھ انفرادی طرز عمل اور اجتماعی زندگی کے تمام معاملات سے متعلق احکام و قوانین بھی ہیں۔ اسلام کا اپنے مخصوص نظام زندگی کی طرف دعوت دینا عین اپنی فطرت میں اس بات کو مستلزم ہے کہ وہ دوسرے نظاموں کو ہٹا کر ان کی جگہ اپنے نظام کی اقامت کا مطالبہ کرے اور اس مقصد کے لئے اپنے پیروکاروں کو جدوجہد کی ان تمام صورتوں کے اختیار کرنے کا حکم دے جن سے یہ مقصد حاصل ہوا کرتا ہے“ (210)

مولانا مودودیؒ کے مذکورہ تصور دین کے رو سے صرف نماز و روزہ اور حج و زکوٰۃ ہی دین نہیں بلکہ مملکت کا قانون اور معاشرے کا اسلامی اصولوں کے مطابق رہن سہن بھی دین ہے۔ گویا قیام دین کا مطلب و مقصد صرف نماز ہی قائم کرنا نہیں ہے۔ بلکہ معاشرے میں اللہ کا قانون اور نظام شریعت قائم کرنا بھی ہے۔ چنانچہ ان کی رائے اور نقطہ نظر کے مطابق

”مسلمان اس وقت تک اپنے ایمان کے تقاضوں کو پورا نہیں کر سکتے جب تک کہ وہ اپنے انفرادی اور اجتماعی معاملات کا فیصلہ خدا کے قانون اور اسکی شریعت کے مطابق نہ کریں“ (211)

مولانا مودودیؒ کی رائے میں خدائی قانون و دستور کی اساس پر ایک مثالی معاشرہ اور ریاست کا قیام ایک ناگزیر دینی و شرعی ضرورت کا درجہ رکھتا ہے۔ مولانا رقمطراز ہیں۔

”مسلمان اپنے ایمان کے تقاضے پورے نہیں کر سکتے جب تک وہ اسلامی معاشرہ اور حکومت قائم نہ کر لیں۔ خدا کے قانون کی بالادستی قائم کئے بغیر وہ بحیثیت مسلمان زندگی نہیں گزار سکتے۔ اس لئے ان کے دین و ایمان کا تقاضہ ہے کہ خلافت الہی کا نظام قائم ہو اور زندگی کے تمام معاملات خدا کے قانون کے مطابق طے ہوں۔ انبیاء علیہم السلام بھی اسی مقصد کے لئے مبعوث کئے گئے تھے کہ دنیا میں خدا کی زمین پر خدا کا دین قائم ہو اور اس کا قانون جاری و ساری ہو۔“ (212)

مولانا اپنے اس نقطہ نظر کی وضاحت دوسرے مقام پر کچھ ان الفاظ میں کرتے ہیں:

(210) تفہیم القرآن، ج 3، ص 343

(211) مودودیؒ، ابوالاعلیٰ، سید، اسلامی ریاست، اسلامک پبلیکیشنز لاہور، 2000ء، ص 59

(212) ایضاً، ص 60

اسلام دنیا میں جو اصلاح چاہتا ہے وہ صرف وعظ و تذکیر سے نہیں ہو سکتی بلکہ اس کو عمل میں لانے کے لئے قوت و طاقت بھی درکار ہے۔ چنانچہ اقامت دین نفاذ شریعت اور اجرائے حدود اللہ کے لئے غلبہ و اقتدار چاہنا اور اس کے حصول کے لئے کوشش کرنا نہ صرف جائز بلکہ مطلوب و مندوب ہے۔ شریعت اپنے ایک حصے کو، جس کو ہم قانون اسلامی قرار دیتے ہیں، نافذ کرنے کے لئے خود اپنے اصول و مزاج کے مطابق ایک سیاسی اقتدار کی تشکیل چاہتی ہے۔⁽²¹³⁾

مولانا مودودیؒ اپنی شہرہ آفاق کتاب "اسلامی ریاست" میں صریح طور پر لکھتے ہیں کہ:

”اقامت دین کا مقصد اس وقت تک پورا نہیں ہو سکتا جب تک کہ اقتدار کی کنجیوں پر دین کا تسلط قائم نہ ہو جائے“⁽²¹⁴⁾

مولانا مودودیؒ اپنے ان مخصوص معاشرتی و تہذیبی نظریات کی تائید میں قرآن و سنت اور اجماع صحابہؓ سے دلیلیں پیش کرتے ہیں۔ نیز اصلاح معاشرہ کے ضمن میں تصور حکومت سے متعلق مولانا قرآن کی درج ذیل آیت کا حوالہ دیتے ہیں۔

”وَقُلْ رَبِّ أَدْخِلْنِيْ مُدْخَلَ صِدْقٍ وَأَخْرِجْنِيْ مُخْرَجَ صِدْقٍ وَأَجْعَلْ لِّيْ مِنْ لَّدُنْكَ سُلْطٰنًا نَّصِيْرًا“⁽²¹⁵⁾

اور دعا کرو کہ پروردگار مجھ کو جہاں بھی تولے جا سچائی کے ساتھ لے جا اور جہاں سے بھی نکال سچائی کے ساتھ نکال اور اپنی طرف سے ایک اقتدار و طاقت کو میرا مددگار بنا دے۔“

گویا مولانا کے نزدیک حکومت و اقتدار کی طاقت ہی معاشرتی بگاڑ و فساد اور معاشرے میں موجود فواحش و معاصی کو روکنے کا اور اللہ کے قانونِ عدل و انصاف کے نفاذ کا ذریعہ ہے۔

مولانا مودودیؒ اور نظریہ خلافت

عربی لفظ ”خلافت“ دراصل نیابت کے معنی میں بولا جاتا ہے اور خلیفہ وہ ہے جو نائب کی حیثیت سے بعض تفویض کردہ اختیارات استعمال کرتا ہے۔

دوسرے لفظوں میں وہ مالک کے منشا کو پورا کرتا ہے جیسا کہ ارشاد ہے:

⁽²¹³⁾ مودودیؒ، ابوالاعلیٰ، سید، تحریک آزادی ہند اور مسلمان، اسلامک پبلیکیشنز لاہور، 2004ء، ج 2، ص 351

⁽²¹⁴⁾ اسلامی ریاست، ص 27

⁽²¹⁵⁾ القرآن: بنی اسرائیل: آیہ 80

"وَإِذْ قَالَ رَبُّكَ لِلْمَلٰٓئِكَةِ إِنِّي جَاعِلٌ فِي الْأَرْضِ خَلِيفَةً" (216)

”جب تمہارے رب نے فرشتوں سے کہا تھا کہ میں زمین میں اپنا ایک خلیفہ بنانے والا ہوں۔“

مولانا مودودیؒ اس آیت کی تفسیر کے ضمن میں رقمطراز ہیں۔

”اس سے مراد یہ تھی کہ وہ اپنے مالک کی دی ہوئی قوتوں کو بروئے کار لا کر چند حدود کے اندر کام کرے گا۔ وہ اختیارات کو من مانے کے طریقے سے استعمال نہ کرے گا۔“ (217)

قرآن مجید میں خلافت الہی کا مفہوم اس طرح سے بیان کیا گیا ہے:

"إِنَّا عَرَضْنَا الْأَمَانَةَ عَلَى السَّمٰوٰتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ" (218)

”ہم نے اس امانت کو آسمانوں، زمین اور پہاڑوں پر پیش کیا تھا مگر انہوں نے اس کا بار اٹھانے سے انکار کیا اور اس سے ڈر گئے اور انسان نے اس کو اٹھالیا۔“

مولانا مودودیؒ اس بار امانت سے مراد اختیار (Freedom of choice) اور ذمہ داریاں (Responsibilities)

لیتے ہیں وہ اس سے یہ نتیجہ بھی اخذ کرتے ہیں کہ انسان اس منصب امانت میں کسی مخلوق کا جانشین (Successor) نہیں ہے۔ مولانا ”تفہیمات“ میں لکھتے ہیں:

”امانت اور خلافت کے مفہوم انسان کی حیثیت واضح کرتے ہیں کہ اس کی فرمانروائی تفویض کردہ ہے۔ اللہ تعالیٰ نے اس کے اختیارات کو امانت سے تعبیر کیا ہے اس لئے وہ (Delegated Powers) مفوضہ اختیارات استعمال کرنے والا خلیفہ ہے۔ نیز زمین پر جو لوگ خدا کے قانون کو نافذ کرتے ہیں وہ اس کے نائب ہیں۔ اس لحاظ سے تمام مومن بار خلافت کے حامل ہیں“ (219)

مولانا مودودیؒ لفظ خلافت کی مزید وضاحت کرتے ہوئے لکھتے ہیں:

(216) القرآن: البقرہ: آیہ 30

(217) تفہیم القرآن، ج اول، حاشیہ 38، ص 62

(218) القرآن: الاحزاب: آیہ 72

(219) مودودیؒ، ابوالاعلیٰ، سید، تفہیمات، اسلامک پبلیکیشنز لاہور، 1961ء، حصہ دوم، ص 125

"قرآن میں خلافت اور استخلاف کو تین مختلف معنوں میں استعمال کیا گیا ہے۔ 1- خدا کے دیئے ہوئے اختیارات کا حامل ہونا۔ اس لحاظ سے پوری اولاد آدم زمین میں خلیفہ ہے۔ 2- خدا کے اقتدار اعلیٰ کو تسلیم کرتے ہوئے اسکے امر شرعی کے تحت اختیارات خلافت کو استعمال کرنا۔ اس سے صرف ایک صالح مومن ہی خلیفہ قرار پاتا ہے۔ 3- ایک دور کی غالب قوم کے بعد دوسری قوم کا اسکی جگہ لینا۔ اس معنی میں خلافت سے مراد جانشینی ہے" (220)

مولانا مودودیؒ نے استخلاف کے تین مفہوم بیان کئے ہیں۔ ان کے علاوہ اسکا ایک اور معنی و مفہوم بھی ہے وہ یہ ہے کہ قرآنی تعلیمات کے مطابق دنیاوی مال و متاع کسی کا ذاتی مال نہیں ہے۔ اس کا اصل مالک اللہ ہے جس نے اسے انسان کے تصرف میں دیا ہے اور قرآن میں اس تصرف کو بھی استخلاف کہا گیا ہے۔ ارشاد باری ہے:

"آمِنُوا بِاللّٰهِ وَرَسُولِهِ وَأَنْفِقُوا مِمَّا جَعَلَكُمْ مُسْتَخْلِفِينَ فِيهِ" (221)

"ایمان لاؤ اللہ اور اسکے رسول پر اور خرچ کرو ان چیزوں میں سے جن پر اس نے تم کو خلیفہ بنایا ہے۔"

اس وضاحت سے معلوم ہوتا ہے کہ سورۃ نور میں استخلاف کا لفظ جس حکومت کے معنی میں استعمال ہوا ہے۔ وہ ایسی حکومت ہے جو اللہ کے امر شرعی کے مطابق اسکی نیابت کا ٹھیک ٹھیک حق ادا کرنے والی ہو۔ نیز کفار و منافقین کو اس وعدے میں شریک کرنے سے انکار کیا گیا ہے۔ لیکن یہ سمجھنا کہ حکومت و طاقت صرف صالحین کو ملا کرتی ہے تو یہ بات بالکل غلط ہے کیونکہ دنیا میں زمین کی "عارضی وراثت" جس طریقے پر تقسیم ہوتی ہے اسے سورۃ اعراف میں واضح کر دیا گیا ہے۔ ارشاد ہے:

"إِنَّ الْأَرْضَ لِلّٰهِ يُورِثُهَا مَنْ يَشَاءُ مِنْ عِبَادِهِ" (222)

"زمین اللہ کی ہے وہ اپنے بندوں میں سے جس کو چاہتا ہے اس کا وراثت بناتا ہے۔"

مولانا مودودیؒ اس آیت کی تفسیر کرتے ہوئے لکھتے ہیں:

"مشیت الہی کے تحت یہ وراثت مومن و کافر، صالح و فاسق، فرمانبردار اور نافرمان سب کو ملتی ہے مگر جزائے اعمال کے طور پر نہیں بلکہ امتحان کے طور پر" (223)

(220) تفہیم القرآن، ج پنجم، حاشیہ 9، ص 306

(221) القرآن: الحدید: آیہ 7

(222) القرآن: الاعراف: آیہ 128

(223) تفہیم القرآن، ج 4، حاشیہ 99، ص 74

یعنی اس وراثت میں دوام اور ہمیشگی نہیں ہے کیونکہ اسی سورۃ اعراف کی اگلی آیت میں ارشاد فرمایا:

"وَيَسْتَخْلِفُكُمْ فِي الْأَرْضِ فَيَنْظُرُ كَيْفَ تَعْمَلُونَ" (224)

"وہ تم کو زمین میں خلیفہ بنائے گا پھر دیکھے گا کہ تم کیسے عمل کرتے ہو۔"

اس نقطہ نظر کی تائید سورۃ اعراف کی ہی دوسری آیات سے صریحاً ہوتی ہے جیسا کہ ارشاد ہے:

"وَأَذْكُرُوا إِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ" (225)

"اے قوم عادیاد کرو جب اللہ نے تم کو قوم نوح کے بعد خلیفہ بنایا"

آگے اسی ضمن میں پھر ارشاد ہوتا ہے:

"وَأَذْكُرُوا إِذْ جَعَلَكُمْ خُلَفَاءَ مِنْ بَعْدِ عَادٍ وَنُوحًا فِي الْأَرْضِ" (226)

"(اے قوم شمود) یاد کرو وہ وقت جب اللہ نے قوم عاد کے بعد تمہیں اس کا جانشین بنایا

اور تم کو زمین میں منزلت بخشی"

مولانا مودودیؒ اپنی تصنیف خلافت و ملوکیت میں رقمطراز ہیں:

"یہ فی الحقیقت دائمی بندوبست نہیں ہے یہ ایک ایسے امتحان کا موقع ہے جو خدا کے ایک

ضابطے کے مطابق دنیا میں مختلف قوموں کو باری باری دیا جاتا ہے۔ زمین کے مختلف

خطوں میں اقتدار کی حامل قوم وہاں خدا کی خلیفہ ہوتی ہے۔" (227)

مولانا مودودیؒ کے تجزیہ کے مطابق اسلامی معاشرے میں ایک جائز خلافت کسی ایک شخص، طبقے یا خاندان تک محدود نہیں

ہوتی بلکہ بحیثیت مجموعی پوری Community اس فریضے کی حامل ہوتی ہے۔ مولانا لکھتے ہیں:

"معاشرہ اسلامی میں خلافت و نیابت کی امین و کفیل بحیثیت مجموعی ملت اسلامیہ ہے

کیونکہ قرآن حکیم میں خلافت کا وعدہ تمام مومنوں سے کیا گیا ہے سب مومن خلافت

کے حامل ہیں کیونکہ خدا کی طرف سے جو خلافت مومنوں کو عطا ہوتی ہے وہ عمومی

(224) القرآن: الاعراف: آیہ 129

(225) القرآن: الاعراف: آیہ 69

(226) القرآن: الاعراف: آیہ 74

(227) مودودیؒ، ابوالاعلیٰ، سید، خلافت و ملوکیت، ادارہ ترجمان القرآن لاہور، 2003ء، ص 103

خلافت Popular Vicegerency ہے۔ کسی شخص یا خاندان یا نسل یا طبقہ کے لئے مخصوص نہیں ہے" (228)

مولانا مودودیؒ اسے اسلام کی جمہوری خلافت کا نام دیتے ہیں۔ انہوں نے مغربی تصور کی جمہوریت اور اسلامی خلافت میں فرق بیان کیا ہے۔ ان کے مطابق:

"مغربی جمہوریت عوامی حاکمیت (Popular Sovereignty) کی بنیاد پر تشکیل پاتی ہے جبکہ اسلام کی جمہوری خلافت میں عوام خدا کی حاکمیت کو تسلیم کرتے ہوئے اپنے اختیارات برضا و رغبت قانون خداوندی کے حدود میں محدود کر لیتے ہیں وہ اطاعت فی المعروف کے پابند ہوتے ہیں کیونکہ معصیت میں کوئی اطاعت ہے نہ تعاون" (229)

مولانا مودودیؒ کی رائے میں اسلام میں جمہوریت کی بنیاد عمومی خلافت کا یہی تصور ہے اس معاشرہ اسلامی میں کسی شخص یا گروہ کے لئے کوئی گنجائش نہیں ہے کہ عام مسلمانوں سے ان کی خلافت کو سلب کر کے خود حاکم مطلق بن جائے۔ یہاں جو شخص حکمران بنایا جاتا ہے اسکی اصل حیثیت یہ ہے کہ تمام مسلمان اپنی رضامندی سے اپنی خلافت انتظامی اغراض کے لئے اسکی ذات میں مرکوز کر دیتے ہیں چنانچہ وہ ایک طرف خدا کے سامنے جوابدہ ہے اور دوسری طرف ان خلفاء کے سامنے جنہوں نے اپنی خلافت اس کو تفویض کی ہے۔ (230)

حقیقت یہ ہے کہ خلافت راشدہ رسول اللہؐ کی مکمل نیابت پر قائم رہی جب اس خلافت کی جگہ ملوکیت آئی تو مسلمانوں کی قیادت دو حصوں میں تقسیم ہو گئی۔ ایک سیاسی قیادت جو بادشاہوں کی پاس تھی اور دوسری دینی قیادت جو فقہاء و محدثین اور صلحائے امت نے سنبھالی۔ بد قسمتی سے اکثر اوقات یہ دونوں قیادتیں آپس میں متصادم رہیں اور اس طرح معاشرے میں بگاڑ پیدا ہوا لیکن دینی قیادت نے اس وقت کے تہذیب و معاشرہ میں جو دینی اور تہذیبی رجحانات اجاگر کئے اس سے "علم تہذیب و معاشرت" کا ایک نیا باب کھلا۔ امام غزالیؒ اپنی شہرہ آفاق تصنیف "احیاء العلوم" میں اس حوالے سے یوں رقمطراز ہیں۔

(228) مودودیؒ، ابوالاعلیٰ، سید، خلافت و ملوکیت، ص 35-36

(229) ایضاً، ص 112

(230) مودودیؒ، ابوالاعلیٰ، سید، اسلامی ریاست، اسلامک پبلیکیشنز لاہور، 2000ء، ص 140

”انسان ایک ایسی وحدت ہے جو اجتماعیت میں گم ہو جاتی ہے۔ اسلامی زندگی قوانین اسلام سے عبارت ہے اور یہ قوانین معاملات دنیا کے دائرے میں تہذیب و تمدن کے کارنامے ہیں۔“⁽²³¹⁾

المختصر ایک خالص اسلامی معاشرے میں عوام الناس صرف اطاعت فی المعروف کے پابند ہیں۔ نیز یہ کہ اس طرز کے معاشرہ میں اکثریت کو من مانے اختیارات بھی حاصل نہیں ہوتے حتیٰ کہ امام وقت کے اختیارات اسکی مرضی کے تابع ہونے کی بجائے شریعت کے تابع ہوتے ہیں اور ہر معاملے میں نیکی اور فلاح انسانیت کو مقدم رکھا جاتا ہے اور اسلامی تہذیب نیکی اور تقویٰ کی بنیاد پر فروغ پاتی ہے جیسا کہ ارشاد خداوندی ہے

"وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ" ⁽²³²⁾

”جو کام نیکی اور خدا ترسی کے ہیں ان میں سب سے تعاون کرو اور جو گناہ اور زیادتی کے کام ہیں ان میں کسی سے تعاون نہ کرو۔“

اسی طرح ایک اور مقام پر ارشاد ہوا۔

"وَلَا تُطِيعُوا أَهْلَ الْاِثْمِ وَلَا كُفْرًا" ⁽²³³⁾

”ان میں سے کسی گناہ گار اور ناشکرے کی اطاعت نہ کرو۔“

مولانا مودودیؒ اس آیت کی تشریح میں رقمطراز ہیں۔

”کسی منکر حق کی خاطر دین کے عقائد میں ذرہ برابر بھی ترمیم و تغیر نہ کیا جائے جو حرام و ناجائز ہے اسے بر ملا حرام و ناجائز کہا جائے اور کسی بدکار کی خدمت میں کوئی نرمی نہ برتی جائے“ ⁽²³⁴⁾

اسلامی معاشرہ میں ریاست کی حدود

ایک خالص اسلامی معاشرہ میں فرد اور جماعت کے حدود کے تعین کے ساتھ ساتھ ایک اسلامی ریاست کے حدود کا تعین بھی بہت خوبصورت انداز میں کیا گیا ہے۔ اس سلسلہ میں قرآن مجید میں متعدد مقامات پر اللہ کی مقرر کی ہوئی حدوں کا ذکر ملتا ہے۔ مثلاً سورۃ بقرہ میں ارشاد بانی ہے:

⁽²³¹⁾ الغزالی، امام، محمد، احیاء العلوم، دار الکتب الحدیثہ قاہرہ، سنہ ندارد، ج 3، ص 158

⁽²³²⁾ القرآن: المائدہ: آیت 2

⁽²³³⁾ القرآن: الدھر: آیت 24

⁽²³⁴⁾ تفہیم القرآن، ج 6، حاشیہ 29، ص 202

”تِلْكَ حُدُودُ اللَّهِ فَلَا تَقْرُبُوهَا“ (235)

”یہ اللہ کی طے کی ہوئی حدیں ہیں پس ان کے قریب نہ پھٹکنا“

اسی طرح دوسرے مقام پر ارشاد ہوا:

”وَتِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ“ (236)

”یہ اللہ کی مقرر کردہ حدیں ہیں جنہیں وہ ان لوگوں کی ہدایت کے لئے واضح کرتا ہے جو

جانتے ہیں۔“

ان آیات کی روشنی میں واضح ہوا کہ ایک اسلامی معاشرے میں ریاست کی حدود متعین ہیں۔ ریاست چونکہ خلافت اللہ ہے اس لئے اس کا دائرہ اختیار اسکی بنائی ہوئی حدود کے اندر محدود ہے وہ کسی صورت میں بھی ان حدود سے تجاوز کرنے کی مجاز نہیں ہے۔ اسلامی معاشرے میں ریاست کی اطاعت اللہ اور اسکے رسول کی اطاعت کے تحت ہے۔ اس لئے جو ریاست اللہ اور اسکے رسول کے احکام اور اسکی پابندیوں سے آزاد ہے اسے اطاعت کے مطالبے کا حق بھی نہیں پہنچتا نیز مسلم معاشرے میں جو بھی اختلاف رونما ہو چاہے وہ عوام اور ریاست کے درمیان ہو یا ریاست اور اسکے مختلف شعبوں کے درمیان ہو، اس کا فیصلہ کرنے کے لئے رجوع اس بنیادی قانون کی طرف کیا جائے گا جو اللہ اور اسکے رسول نے ہم کو دیا ہے۔ اسی کے متعلق ارشاد ربانی ہے:

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ
فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ
وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا“ (237)

”اے ایمان والو! اطاعت کرو اللہ کی، اسکے رسول کی اور ان لوگوں کی جو تم میں سے صاحب امر ہوں۔ پھر اگر کسی معاملے میں تمہارے درمیان نزاع ہو جائے تو اس کو اللہ اور رسول کی طرف پھیر دو اگر تم اللہ اور یوم آخرت پر ایمان رکھتے ہو۔ یہ بہتر ہے اور بالحاظ انجام بھی اچھا ہے۔“

مولانا مودودیؒ اس آیت کی تفسیر کے ضمن میں رقمطراز ہیں۔

”اللہ اور رسول کی اطاعت اصل اطاعت ہے۔ یہ ہر دوسری اطاعت پر مقدم ہے۔ اولی الامر کی اطاعت اسکے بعد ہے اور وہ خود اسکے تحت ہے۔ نیز ایک اسلامی ریاست میں

(235) القرآن: البقرہ: آیہ 187

(236) القرآن: البقرہ: آیہ 230

(237) القرآن: النساء: آیہ 59

اولی الامر صرف مسلمان ہی ہو سکتے ہیں۔ اگر کوئی نزاع اٹھ کھڑا ہو تو متنازعہ معاملے کو اللہ اور رسولؐ کی طرف پھیرنے کا حکم دیا گیا ہے مسلمانوں کا اپنے اولی الامر سے نزاع کی صورت میں اللہ کی کتاب اور اسکے رسولؐ کی سنت کا فیصلہ آخری فیصلہ ہو گا۔ اس کا تقاضہ پورا کرنے کے لئے مجلس علماء یا سپریم کورٹ یا اس طرح کا کوئی اور ادارہ قائم کیا جاسکتا ہے“ (238)

اسلامی تہذیب و معاشرہ اور بنیادی انسانی حقوق

اسلام ایک ایسا دین مکمل ہے کہ اس نے دنیائے عالم کو بنیادی انسانی حقوق سے اس وقت متعارف کرایا جبکہ دنیا میں حقوق کا کوئی تصور تک نہ تھا یہی وجہ ہے کہ دین اسلام میں انسانی حقوق کو اسلامی فلاحی معاشرہ کے لئے ایک جزو لاینفک اور ناقابل تغیر حصہ سمجھا اور مانا جاتا ہے اسلامی معاشرے میں اسکی حیثیت ایک رہنما اصول کی ہے جبکہ کسی بھی غیر اسلامی معاشرہ میں انسانی حقوق کی حیثیت ایک خوشنما خواب کے سوا کچھ بھی نہیں ہے اور ایسے معاشروں میں ہمیشہ (Might is Right) کا اصول ہی کاربند رہا ہے جو معاشرتی انصاف کے تقاضوں سے متصادم ہے اور جس معاشرے میں معاشرتی انصاف کا فقدان ہو وہاں انسانی حقوق کے تحفظ کا نظریہ بے معنی ہو کر رہ جاتا ہے۔ قرآن نے ایسے ہی معاشرے کی تصویر کشی کچھ ان الفاظ میں کی ہے۔

”وَهُمْ يَنْهَوْنَ عَنْهُ وَيَنْهَوْنَ عَنْهُ وَإِنْ يُهْلِكُونَ إِلَّا أَنْفُسَهُمْ وَمَا يَشْعُرُونَ“ (239)

”وہ (غیر انسانی معاشرہ) اس حق کو قبول کرنے سے لوگوں کو روکتے ہیں اور خود بھی اس سے دور بھاگتے ہیں حالانکہ دراصل وہ خود اپنی ہی تباہی کا سامان کر رہے ہیں مگر ان کو اس کا شعور تک نہیں ہے“

اسلام دنیا میں ایک ایسے معاشرے کی تشکیل چاہتا ہے جو محبت، غمخواری اور معاشرتی انصاف پر مبنی ہو۔ یہی وجہ ہے کہ وہ اپنے ماننے والوں کو انصاف پر چلنے کا حکم دیتا ہے سورۃ الحجرات میں ارشاد ہے:

”وَأَقْسِطُوا إِنَّ اللَّهَ يُحِبُّ الْمُقْسِطِينَ“ (240)

”انصاف کرو کہ اللہ انصاف کرنے والوں کو پسند فرماتا ہے۔“

نیز سورۃ المائدہ میں اللہ تعالیٰ نے اہل ایمان کو ہر حال میں انصاف پر پابند رہنے کا حکم دیا ہے خواہ اس انصاف کا فائدہ دشمن قوم کو اور بظاہر اہل ایمان کو اس کا نقصان ہی کیوں نہ ہو ارشادِ باری ہے:

(238) تفہیم القرآن، ج اول، حاشیہ 89، ص 363

(239) القرآن: الانعام: آیت 26

(240) القرآن: الحجرات: آیت 9

”وَلَا يَجْرِمَنَّكُمْ شَنَاٰنُ قَوْمٍ عَلَىٰٓ اَلَّا تَعْدِلُوْا اَعْدِلُوْا هُوَ اَقْرَبُ لِلتَّقْوٰی“⁽²⁴¹⁾

”(اے اہل ایمان) کسی قوم کی دشمنی تم کو اس بات پر نہ اکسائے کہ تم عدل نہ کر سکو۔
(ہمیشہ) عدل و انصاف کرو کہ یہ تقویٰ کے قریب تر ہے۔“

مولانا مودودیؒ نے 1930ء میں ”دینیات“ کے نام سے ایک مشہور و معروف کتاب لکھی جو کہ بالخصوص نوجوانوں اور عام تعلیم یافتہ حضرات کے لئے تھی۔ اس کتاب میں مولانا نے ایمانیات اور عبادات کے علاوہ دین اور شریعت کا مفہوم آسان الفاظ میں واضح کیا ہے۔ مولانا مودودیؒ نے اس کتاب میں حقوق کو چار اقسام میں تقسیم کیا ہے۔ اس کے ساتھ ہی آپؒ نے شریعت کی رو سے واضح کیا ہے کہ یہ حقوق ایک ساتھ ادا ہونے چاہئیں اور ان میں سے کوئی حق حتی الامکان تلف نہیں ہونا چاہیے۔ مولانا کے الفاظ ہیں:

”شریعت کی رو سے ہر انسان پر چار قسم کے حقوق دائر ہوتے ہیں 1۔ خدا کے حقوق 2۔
خود اسکے نفس اور جسم کے حقوق 3۔ بندوں کے حقوق 4۔ ان چیزوں کے حقوق جن
کو خدا نے اسکے اختیار میں دیا ہے تاکہ وہ ان سے کام لے اور فائدہ اٹھائے۔“⁽²⁴²⁾

مولانا نے مذکورہ اقتباس میں ان حقوق کا تذکرہ کیا ہے جو انسان پر بحیثیت انسان ہونے کے عائد ہوتے ہیں جنکو ہم انسان پر شریعت کی طرف سے مقرر کردہ ذمہ داریاں بھی کہہ سکتے ہیں وہ انسانی بنیادی حقوق جو اسلام انسان کو معاشرے میں بہم پہنچاتا ہے اور اشرف المخلوقات ہونے کے ناطے اسکا فطری حق قرار دیتا ہے، متعدد ہیں۔ مولانا مودودیؒ نے اپنی شہرہ آفاق تصنیف ”اسلامی ریاست“ میں ان انسانی حقوق پر قرآن و سنت کی روشنی میں تفصیل کے ساتھ بحث کی ہے۔ اور ایک ایک کر کے بنیادی انسانی حقوق گنوائے ہیں۔ ان حقوق کا تذکرہ اور مولانا کے بیان کردہ نکات کا خلاصہ درج ذیل ہے۔⁽²⁴³⁾

(1) حق زندگی

قرآن حکیم نے ایک انسان کے قتل کو پوری انسانیت کا قتل کہا ہے اور ایک انسان کی جان بچانے کو پوری انسانیت کی جان بچانے کے مترادف قرار دیا ہے۔⁽²⁴⁴⁾

البتہ اس میں دو استثنائی صورتیں ہیں۔ ایک یہ کہ قتل کے مرتکب کو قصاص کے طور پر قتل کیا جائے اور دوسرا یہ کہ کوئی شخص زمین میں فساد برپا کرے تو اس پر بغاوت کا مقدمہ چلا کر اسے سزائے موت دی جاسکتی ہے۔

(241) القرآن: المائدہ: آیت 8

(242) مودودیؒ، ابوالاعلیٰ، سید، دینیات، اسلامک پبلیکیشنز، لیمیٹڈ لاہور، مئی 1970ء، باب ہفتم ”شریعت کے احکام“، ص 150

(243) تفصیل کے لئے ملاحظہ ہو: اسلامی ریاست، اسلامک پبلیکیشنز لاہور، 2000ء، باب نمبر ۱۲، ”انسان کے بنیادی حقوق“، ص 512-598

(244) القرآن: المائدہ: آیت 32

(2) کمزور طبقہ کا تحفظ

کسی بچے بوڑھے، عورت، زخمی اور بیمار سے دست اندازی جائز نہیں ہے خواہ وہ اپنی قوم سے ہو یا دشمن قوم سے۔ بلکہ ان کا یہ حق ہے کہ ان کے لئے ضروریات زندگی فراہم کی جائیں۔ ارشاد ہے:

"وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ" (245)

واضح رہے کہ اس حق سے مراد زکوٰۃ نہیں ہے۔

(3) عزت کا تحفظ

عزت و ناموس کی حفاظت انسان کا بنیادی حق ہے۔ انسان کی عزت و آبرو پر حملے کی جتنی بھی شکلیں ہو سکتی ہیں ان سے منع کیا گیا ہے۔ درج ذیل ارشادات قرآنی ملاحظہ ہوں۔

"وَلَا تَلْبِزُوا أَنْفُسَكُمْ وَلَا تَنَابَزُوا بِالْأَلْقَابِ" (246)

"آپس میں ایک دوسرے پر طعن نہ کرو اور نہ ہی ایک دوسرے کو برے القاب سے پکارو۔"

"وَلَا تَجَسَّسُوا وَلَا يَغْتَب بَّعْضُكُم بَعْضًا" (247)

"تم ایک دوسرے کی جاسوسی مت کرو اور نہ ہی تم میں سے کوئی کسی دوسرے کی غیبت کرے"

"وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ" (248)

"عزت تو بس اللہ، اس کے رسول اور مومنین کے لئے ہے۔"

(4) نجی زندگی کا تحفظ

اسلام ہر انسان کو محفوظ نجی زندگی کا حق دیتا ہے کسی کے حالات کا تجسس کرنا اسلامی شریعت میں جائز نہیں ہے جیسا کہ سورۃ الحجرات میں ذکر ہو چکا ہے۔

(245) القرآن: الذاریت: آیہ 19

(246) القرآن: الحجرات: آیہ 11

(247) القرآن: الحجرات: آیہ 12

(248) القرآن: المنافقون: آیہ 8

سورۃ نور میں مزید وضاحت کے ساتھ یوں ارشاد ہے:

"لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا" (249)

”اپنے گھروں کے سوا دوسرے گھروں میں داخل نہ ہو جب تک کہ ان سے اجازت نہ لے لو۔“

اسی طرح اسلامی معاشرے میں تجسس اور دوسرے آدمی کے گھر میں جھانکنے سے سختی سے منع کیا گیا ہے۔ حتیٰ کہ نجی زندگی کے تحفظ اور رازداری کے تحفظ کے لئے کسی شخص کا دوسرے کو خط نگاہ ڈال کر دیکھنے سے بھی روکا گیا ہے۔

(5) حقوق میں مساوات کا حق

قرآن حکیم کی رو سے تمام انسان یکساں ہیں۔ اگر کسی کو کسی پر کوئی فضیلت حاصل ہے تو اس کا معیار صرف تقویٰ اور نیکی ہے۔ ارشاد ہے:

"يَا أَيُّهَا النَّاسُ إِنَّا خَلَقْنَاهُ مِنْ ذَكَرٍ وَأُنْثَىٰ وَجَعَلْنَاهُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاهُ" (250)

اے لوگو! ہم نے تمہیں ایک مرد اور ایک عورت سے پیدا کیا اور تمہیں گروہوں اور قبیلوں میں بانٹا تاکہ تم ایک دوسرے کو پہچان سکو۔ بیشک اللہ کے نزدیک تم میں سے زیادہ معزز وہ ہے جو زیادہ متقی ہے۔“

(6) حق ناموسِ خواتین

عورت کی عصمت ہر حال میں واجب الاحترام ہے حتیٰ کہ کفار کی عورتوں پر بھی جنگ کے دوران ہاتھ ڈالنے سے منع کیا گیا ہے۔ قرآن نے بدکاری کو مطلقاً حرام قرار دیا ہے۔

(7) نیکی میں تعاون کا حق

یہ قرآن کا دائمی بنیادی اصول ہے کہ نیکی میں تعاون اور بدی میں عدم تعاون کیا جائے۔ انسانوں کو ان کا جائز حق دلویا جائے اور تقویٰ و نیکی میں ایک دوسرے کی مدد کی جائے۔ ارشاد ربانی ہے:

"وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ" (251)

(249) القرآن: النور: آیہ 27

(250) القرآن: الحجرات: آیہ 13

(251) القرآن: المائدہ: آیہ 2

(8) اطاعتِ ظالم سے انکار کا حق

دین اسلام میں کسی ظالم کی اطاعت جائز نہیں ہے اس اصول کے مطابق کوئی ظالم مسلمانوں کا امام نہیں ہو سکتا۔ اگر ایسا کوئی شخص مسلمانوں پر مسلط ہو جائے تو اسکی اطاعت واجب نہیں ہے۔ درج ذیل احکام ربانی ملاحظہ ہوں۔

1۔ "لَا يَنْتَلِ عَهْدِي الظَّالِمِينَ" (252)

”میرا وعدہ ظالموں کے متعلق نہیں ہے۔“

2۔ "وَلَا تُطِيعُوا أَمْرَ الْمُسْرِفِينَ" (253)

”حد سے نکل جانے والوں کی اطاعت نہ کرو۔“

3۔ "وَأَجْتَنِبُوا الطَّاغُوتَ" (254)

”خدا کے باغی سے کنارہ کشی اختیار کرو۔“

4۔ "وَلَا تُطِيعْ مَنْ أَغْفَلْنَا قَلْبَهُ عَنْ ذِكْرِنَا" (255)

”ایسے شخص کی اطاعت نہ کرو جسکے قلب کو ہم نے اپنی یاد سے غافل کر رکھا ہے۔“

(9) سیاست میں شرکت کا حق

معاشرہ اسلامی میں یہ انسان کا بہت بڑا بنیادی حق ہے جو اسلام نے انسان کو دیا ہے۔ قیام خلافت میں معاشرے کے تمام افراد حصے دار ہیں۔ نیز قرآن کے حکم "وَأْمُرْهُمْ شُورَىٰ بَيْنَهُمْ" (256) کی رو سے اسلام ایک جمہوری و شورائی معاشرے کے قیام کا خواہاں ہے۔

(10) تحفظ ملکیت

دین اسلام ہر انسان کو ایک صاف ستھری انفرادی ملکیت کا تصور دیتا ہے۔ ارشاد ہے:

(252) القرآن: البقرہ: آیت 124

(253) القرآن: الشعراء: آیت 151

(254) القرآن: النحل: آیت 36

(255) القرآن: الکہف: آیت 28

(256) القرآن: الشوریٰ: آیت 38

"وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ" (257)

”تم باطل طریقے سے ایک دوسرے کے مال مت کھاؤ۔“

اس قرآنی حکم کے مطابق کوئی شخص یا اتھارٹی کسی کی انفرادی جائز ملکیت پر دست درازی نہیں کر سکتی۔

(11) حق احتجاج

اسلامی معاشرہ میں ظلم کے خلاف احتجاج کرنا انسان کے بنیادی حقوق میں سے ہے۔ سورۃ نساء میں اللہ تعالیٰ کا ارشاد ہے:

"لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ" (258)

اللہ اس بات کو پسند نہیں کرتا کہ کوئی آدمی بدگوئی پر زبان کھولے الا یہ کہ کسی پر ظلم کیا گیا ہو۔

(12) اعتقاد کی آزادی کا حق

ایک اسلامی معاشرہ میں اللہ تعالیٰ نے انسان کو یہ آزادی عطا کی ہے کہ وہ ایمان کی روشنی یا کفر کے اندھیرے میں سے جو راہ چاہے اختیار کرے۔ ارشاد ہے:

"مَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ" (259)

”پس جس کا جی چاہے ایمان لے آئے اور جو چاہے کفر پر اڑا رہے“

اسی ضمیر و اعتقاد کی آزادی کے لئے مسلمانوں نے مکی دور میں ہر قسم کی صعوبتیں برداشت کیں اور اس طرح اس حق کو انہوں نے دوسروں کے لئے محفوظ کیا۔ اسلامی تاریخ میں کوئی ایک ایسا واقعہ بھی نہیں ملتا کہ مسلمانوں نے غیر مسلموں کو اسلام قبول کرنے پر مجبور کیا ہو۔ قرآن نے تو اعتقاد کی آزادی کو انسان کا بنیادی حق گردانتے ہوئے صاف طور پر کہہ دیا ہے کہ

"لَا إِكْرَاهَ فِي الدِّينِ" (260)

”اختیار دین کے معاملہ میں کوئی جبر نہیں۔“

(13) مذہبی دلائل آزادی سے تحفظ کا حق

قرآن اہل اسلام کو دیگر مذاہب کے مذہبی معتقدات اور پیشوایان کے خلاف بدگوئی کرنے سے منع کرتا ہے البتہ احترام کے دائرے میں رہتے ہوئے معقول انداز سے تنقید اور اظہار اختلاف کیا جاسکتا ہے کیونکہ یہ آزادی اظہار حق کے ضمن میں آتا ہے۔ سورۃ الانعام میں مسلمانوں کو ان الفاظ کے ساتھ ہدایت دی گئی ہے۔

(257) القرآن: البقرہ: آیہ 188

(258) القرآن: النساء: آیہ 148

(259) القرآن: الکہف: آیہ 29

(260) القرآن: البقرہ: آیہ 256

"وَلَا تَسُبُّوا الَّذِينَ يَدْعُونَ مِنْ دُونِ اللَّهِ" (261)

”ان کو برا بھلا مت کہو جنہیں یہ لوگ اللہ کے سوا معبود بنا کر پکارتے ہیں۔“

(14) ہر فرد اپنے اعمال کا جوابدہ

ایک اسلامی معاشرہ میں ہر فرد اپنے اعمال کے لئے خود جواب دہ ہے کسی دوسرے انسان سے اسکے اعمال کے متعلق نہیں پوچھا جاسکتا اور نہ ہی دوسروں کے اعمال اور جرائم کے سلسلہ میں اسے پکڑا جاسکتا ہے اس سلسلہ میں قرآن حکیم کی واضح ہدایات موجود ہیں۔ ارشادات ربانی ہیں۔

1. "وَلَا تَسْأَلُونَ عَمَّا كَانَ أَعْمَلُونَ" (262)

”ان لوگوں کے اعمال کے متعلق تم سے نہ پوچھا جائے گا۔“

2. "وَلَا تَزِرُ وَازِرَةٌ وِزْرَ أُخْرَىٰ" (263)

”کوئی بوجھ اٹھانے والا کسی دوسرے کا بوجھ نہ اٹھائے گا۔“

(15) شبہات پر کارروائی نہ کرنے کا حق

اسلامی معاشرہ میں اسلامی قانون کے تحت کسی انسان کو تحقیق کیے بغیر محض شک و شبہ کی بنیاد پر کسی کے خلاف کارروائی کا حق نہیں ہے۔ سورۃ الحجرات میں اسی حوالے سے مسلمانوں کو خبردار کیا گیا ہے کہ کسی کے خلاف کارروائی کرنے سے پہلے خوب چھان بین کر لیا کریں۔ ارشاد ہے:

"يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِمِثْلِهِ فَنُصِيبُوا عَلَىٰ مَا فَعَلْتُمْ نُدَمِينَ" (264)

”اے ایمان والو! اگر کوئی فاسق تمہارے پاس کوئی خبر لائے تو خوب تحقیق کر لیا کرو ایسا نہ ہو کہ تم کسی قوم کو نادانی کی وجہ سے ضرر پہنچا بیٹھو اور پھر اپنے کیے پر پچھتا نا پڑے۔“

پھر سورۃ الحجرات ہی میں یہ ہدایت دی گئی:

"يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ" (265)

(261) القرآن: الانعام: آیت 108

(262) القرآن: البقرہ: آیت 141

(263) القرآن: الانعام: آیت 164

(264) القرآن: الحجرات: آیت 6

(265) القرآن: الحجرات: آیت 12

”اے ایمان والو تم بہت سی بدگمانیوں سے بچو کیونکہ بعض بدگمانیاں گناہ ہوتی ہیں۔“

المختصر مولانا مودودیؒ عالم اسلام اور بالخصوص برصغیر کے وہ پہلے اسلامی مفکر ہیں جنہوں نے عصر حاضر میں پیش کئے جانے والے خوشنما انسانی حقوق کو اسکی سند اور قوت نافذہ کے ساتھ اسلام کی روشنی میں پیش کیا ہے جس کا اجمالاً ذکر اوپر ہو چکا ہے۔ نیز مولانا نے بنیادی انسانی حقوق (Basic Human Rights) کے ارتقاء کی تاریخ پر بھی ناقدانہ نظر ڈالی ہے۔ انہوں نے برطانیہ کے عیسائی (Tam Paine) مفکر کے شائع کردہ میفلٹ ”حقوق انسانی“ فرانس کے ”منشور حقوق انسانی“، امریکہ کے ”10 نکاتی نکامی منشور حقوق انسانی“ اور اقوام متحدہ کے عالمی منشور حقوق انسانی“ کا عمیق مطالعہ کرنے کے بعد اس کا تنقیدی جائزہ لیتے ہوئے فرمایا:

”اول تو مغربی دنیا میں انسانی حقوق کا تصور دو تین صدیوں سے پہلے اپنی کوئی تاریخ نہیں رکھتا ہے۔ دوسرے اگر آج ان حقوق کا ذکر کیا بھی جا رہا ہے تو انکے پیچھے کوئی اتھارٹی اور کوئی قوت نافذہ (Sanction) نہیں ہے۔ بلکہ یہ صرف خوشنما خواہشات ہیں“ (266)

پھر مولانا نے مغرب کے تصور حقوق انسانی کا موازنہ اسلام کے حقوق انسانی سے کرتے ہوئے فرمایا:

”اسلام نے حقوق انسانی کا جو منشور قرآن میں دیا اور جس کا خلاصہ حضور نبی کریمؐ نے حجۃ الوداع کے موقع پر نشر فرمایا وہ اس سے قدیم تر بھی ہے اور ملت اسلامیہ کے لئے اعتقاد، اخلاق اور مذہب کی حیثیت سے واجب الاتباع بھی“ (267)

مولانا مودودیؒ کے نزدیک حقوق انسانی کا جو تصور اسلام نے پیش کیا ہے وہ انتہائی فطری اور جامع ہے۔ دنیا میں موجود کسی بھی تہذیب اور معاشرت میں ہمیں اس قسم کی جامعیت اور انفرادیت نہیں ملتی جو اسلام نے عملی طور پر دنیا کے سامنے پیش کر دی۔ مولانا مودودیؒ اسلام کے اسی تصور حقوق انسانی کے امتیاز و انفرادیت کی وضاحت کرتے ہوئے یوں رقمطراز ہیں۔

”وہ بنیادی حقوق جو اسلام نے انسانوں کو عطا کیے ہیں ان کا تصور بالکل واضح اور مکمل ہے جو انسانی زندگی کے آغاز ہی سے انسان کو بتا دیئے گئے۔ سب سے بڑی بات یہ ہے کہ اس وقت بھی دنیا میں انسانی حقوق کا جو اعلان (Declaration of Human Rights) سے ہوتا ہے اسے کسی قسم کی سند اور قوت نافذہ حاصل نہیں ہے۔ بس ایک بلند معیار پیش کر دیا گیا ہے اس معیار کی عمل درآمد کی کوئی قوم پابند نہیں ہے۔ نہ اور کوئی ایسا موثر معاہدہ ہے جو ان حقوق کو ساری قوموں سے منواسکے لیکن مسلمانوں کا معاملہ یہ ہے کہ وہ اللہ کی کتاب اور اسکے رسولؐ کی ہدایت کے پابند ہیں۔ خدا اور رسولؐ

(266) مودودیؒ، ابوالاعلیٰ سید، اسلامی ریاست، ص 553-554

(267) ایضاً، ص 554

نے بنیادی حقوق کی پوری وضاحت کر دی جو اسلامی معاشرہ میں تمام اہل اسلام کو لازماً دیئے جائیں گے اور دوسری اقوام کو بھی“ (268)

مذکورہ اقتباس سے واضح ہوا کہ بنیادی انسانی حقوق کے ضمن میں مولانا مودودیؒ ایک اصلاحی معاشرتی انقلاب کے داعی تھے۔ وہ ایک ایسا تہذیبی و معاشرتی انقلاب کے خواہاں تھے۔ جو آئینی و اخلاقی ذرائع سے برپا کیا جاسکتا ہے۔ لیکن وہ اس حوالے سے مغربی طرز کی لادینی معاشرت کے قائل نہ تھے کیونکہ یہ طرز معاشرت یورپ کے خونی انقلابات کے بعد ظہور پذیر ہوا تھا۔ مولانا مودودیؒ کا نصب العین اسلامی معاشرے میں اسلامی طرز کی الٰہی جمہوریت کا قیام تھا۔ انہوں نے اس کے لئے (Theodemocracy) اصطلاح وضع کی۔ مولانا مودودیؒ نے اسلامی معاشرت کے قیام کے لئے اپنی پوری زندگی کھپادی۔ انہوں نے اس ضمن میں دنیا کو ایک عظیم الشان لٹریچر دیا اور جدید معاشرتی مسائل کے پس منظر میں اسلامی تہذیب و تمدن کے وہ خدوخال واضح کیئے جنہیں مغربی افکار و اثرات نے دھندلا دیا تھا۔ مولانا نے مغربی معاشرے میں ناخذ کردہ جمہوریت پر جو حدود و قیود عائد کی ہیں۔ اسکی ایسی علمی و عقلی توضیح بھی پیش کی ہے۔ جو خود انسان کے اپنے مفاد میں ہے۔ اس اعتبار سے دیکھا جائے تو مولانا کا اسلامی تعلیمات کی روشنی میں بیان کردہ تصور جمہوریت و معاشرت مغرب کے سیکولر تصور جمہوریت و معاشرت سے یکسر مختلف اور زیادہ پائیدار و منطقی ہے۔

مولانا مودودیؒ نے ایک موقع پر اسلامی اور مغربی جمہوریت کے فرق کو انتہائی مختصر اور جامع الفاظ میں اس طرح بیان فرمایا:

”مغربی جمہوریت عوام کی حاکمیت پر قائم ہے جبکہ اسلامی جمہوریت اس بات کا عہد کرتی ہے کہ وہ خدا اور رسولؐ سے سر مو انحراف نہیں کرے گی۔ اس جمہوریت میں مشورے سے باہمی امور اٹھے کیئے جاتے ہیں اور عامۃ المسلمین جس کو کسی منصب پر چاہتے ہیں مشورے سے قائم کر دیتے ہیں اور جس کو چاہتے ہیں مشورے سے معزول کر دیتے ہیں یہ اسلامی جمہوریت ہے۔ مغربی اور اسلامی جمہوریت میں جو دوسرا فرق ہے وہ یہ ہے کہ مغربی جمہوریت کے پاس عملی اختیارات ہوتے ہیں کہ وہ جس چیز کو چاہے حلال قرار دے مثلاً شراب مغربی جمہوریت کے فیصلے سے جائز اور حلال ہو سکتی ہے لیکن اسلامی جمہوریت میں خدا نے شراب کو حرام کر دیا ہے تو پوری قوم بھی مل کر حلال نہیں کر سکتی“۔ (269)

مولانا مودودیؒ کی رائے میں اسلامی معاشرے میں چونکہ تمام مسلمان بحیثیت مجموعی خلافت کے امین ہیں۔ لہذا ان کی رائے کے مطابق اسلامی حکومت کا پورا کاروبار، اسکی تاسیسات و تشکیل سے لے کر رئیس مملکت اور اہل حل و عقد کے تقرر تک سب امور و معاملات اہل ایمان کے باہمی مشورے سے چلنے چاہیں جیسا کہ سورۃ الشوریٰ میں اللہ نے اہل ایمان کی یہ صفت بیان کی ہے کہ:

(268) مودودیؒ، ابوالاعلیٰ سید، اسلامی ریاست، ص 570-569

(269) مودودیؒ، ابوالاعلیٰ، سید، تصریحات، الہدیر پبلیکیشنز لاہور، 1997ء، ص 225

"وَأَمْرُهُمْ شُورَىٰ بَيْنَهُمْ" (270)

”اہل ایمان کے تمام معاملات باہمی مشورے سے طے ہوتے ہیں۔“

نیز خود نبی اکرمؐ کو اللہ نے اہم معاملات میں مشورہ کرنے کا حکم دیا ہے۔ ارشادِ بانی ہے:

"وَشَاوِرْهُمْ فِي الْأَمْرِ" (271)

”اے نبیؐ! اہم معاملات میں مشورہ سے کام لیا کریں۔“

اسی حوالے سے مولانا مودودیؒ لکھتے ہیں۔

”تاہم امیر کو امور ریاست میں مشورہ اپنی مرضی سے چنے ہوئے لوگوں سے نہیں بلکہ ان لوگوں سے کرنا چاہیے جو عامۃ المسلمین کے معتمد علیہ ہوں جن کے اخلاص و خیر خواہی اور اہلیت پر لوگ مطمئن ہوں اور اہم فیصلوں میں جن کی شرکت اس امر کی ضامن ہو کہ ان فیصلوں کے نفاذ میں جمہور قوم کا دلی تعاون شریک ہوگا“ (272)

مولانا مودودیؒ کے نزدیک مجلس شوریٰ کے فیصلے عموماً کثرتِ رائے سے ہوں گے تاہم امیر مجلس شوریٰ کی اکثریت کے فیصلوں کا پابند نہیں ہے۔ بلکہ اس کو یہ حق حاصل ہے کہ وہ پوری مجلس سے اختلاف کر کے اپنی رائے پر فیصلہ کرے۔ دوسرے لفظوں میں اسکو ”ویٹو“ کے اختیارات حاصل ہیں۔ تاہم انکی رائے میں اس اصول پر عمل کرنا خلافت راشدہ میں ہی ممکن تھا اور عہد حاضر میں اسکے سوا چارہ نہیں کہ ہم انتظامیہ کو مقننہ کی اکثریت کے فیصلوں کا پابند کریں۔ (273)

مولانا مودودیؒ اور نظریہ دین و سیاست

مولانا مودودیؒ جدید دنیائے اسلام کے وہ مصلح و مفکر ہیں جنہوں نے اسلامی تہذیب و تمدن اور اسکے معاشرتی نظام پر سب سے زیادہ لکھا ہے اور اس موضوع پر متعدد اصولی و نظری بھینش بھی کی ہیں۔ نیز مولانا مودودیؒ کا اس ضمن میں ایک بہت بڑا علمی کارنامہ یہ خیال کیا جاتا ہے کہ انہوں نے اسلامی معاشرے میں تفریقِ دین و سیاست کے نظریے پر کاری ضرب لگائی ہے اور اسلام کو ایک مکمل و جامع نظامِ حیات کے طور پر علمی دلائل کے ساتھ پیش کیا ہے۔ مولانا مودودیؒ نے ایک موقع پر اسلامی ریاست اور اسلامی معاشرت کے تعلق کو نہایت خوبصورت انداز میں بیان کیا ہے وہ لکھتے ہیں:

(270) القرآن: الشوریٰ: آیت 38

(271) القرآن: آل عمران: آیت 159

(272) مودودیؒ، ابوالاعلیٰ، سید، اسلامی ریاست، ص 504

(273) مودودیؒ، ابوالاعلیٰ، سید، خلافت و ملوکیت، ادارہ ترجمان القرآن لاہور، 2003ء، ص 43

”اسلامی ریاست ایک ہمہ گیر ریاست ہوتی ہے۔ اس کا دائرہ عمل پوری انسانی زندگی پر محیط ہے۔ یہ تمدن کے ہر شعبہ کو اپنے مخصوص اخلاقی نظریے اور اصلاحی پروگرام کے مطابق ڈھالنا چاہتی ہے۔ اسکے مقابلہ میں کوئی شخص اپنے کسی معاملہ کو نجی (Private) نہیں کہہ سکتا“ (274)

مولانا مودودیؒ کے نزدیک اللہ تعالیٰ کے ارشاد: ”إِنَّ الدِّينَ عِنْدَ اللَّهِ الْإِسْلَامُ“ (275)

”کہ دین اللہ کے نزدیک صرف اسلام ہی ہے“

میں لفظ دین کے معنی غلبہ، اطاعت، بدلہ اور ایک معنی طریقہ اور مسلک کے بھی ہیں اور آیت مذکورہ میں ”الدین“ اسی معنی میں استعمال ہوا ہے یہ ایک حقیقی طریق زندگی اور طرز فکر و عمل ہے۔ اسلام کے معنی ہیں اطاعت کرنا اور جھک جانا قرآن کی دعوت یہ ہے کہ نوع انسان ایک صحیح طریق زندگی کو اپناتے ہوئے خدا کے آگے سر تسلیم خم کر دے۔ اسی کی پیروی و اطاعت اختیار کر لے۔ فکر و عمل کی اس راہ پر چلے جس کی طرف خدا نے اپنے پیغمبروں کے ذریعے سے رہنمائی کی ہے (276)

مولانا مودودیؒ کا فلسفہ یہ ہے کہ انسان کی رہنمائی کے لئے تنہا جبلت کافی نہیں ہوتی۔ اسکو زندگی بسر کرنے کے لئے خود ایک راہ اختیار کرنی پڑتی ہے جو ”علم کی راہ“ ہے۔ مولانا کے مطابق ”فطرت غیر مشتبہ زبان میں کائنات کے مسائل کے حل نہیں بتاتی اور نہ ہی انسان کو کوئی مہذب طریقہ معین کر کے دیتی ہے اس امر کی شدید ضرورت ہے کہ انسان اپنے مقصد حیات کے لئے اپنا ایک صحیح رخ متعین کرے۔ اس کے لئے اسے طریق واحد اختیار کرنا ناگزیر ہے۔ وہ بیک وقت مختلف راہیں اور مختلف سمتیں اختیار نہیں کر سکتا (277)

مولانا مودودیؒ انسان کی زمانی تقسیم کے قائل نہیں ہیں۔ وہ اسکے بجائے ”تاریخی حرکت کے تسلسل“ کو ثابت کرتے ہیں انکے خیال میں ایک نظام زندگی جو کہ ایک دور میں حق ہوتا ہے دوسرے دور میں باطل نہیں ہو سکتا۔ وہ ارتقاء کو تغیر کا ایک ایسا مجموعہ سمجھتے ہیں جو تمام تغیرات کو اپنے اندر باقی رکھتے ہوئے پیہم حرکت کرتا رہتا ہے۔

مولانا مودودیؒ تاریخ کے اس مسافر کو انسانیت سے موسوم کرتے ہیں۔ ان کے نزدیک انسان کے رجحانات و میلانات اور تقاضے کبھی تبدیل نہیں ہو سکتے۔ اس دنیا کا نظام چند بنیادی حقیقتوں پر چل رہا ہے ان میں سب سے بڑی حقیقت توحید ہے۔ کائنات کا سارا نظام ایک لایزال ہستی کے ہاتھ میں ہے۔ اس سلطنت میں کسی اور کو فرمانروائی کا کوئی حق حاصل نہیں ہے۔ یہ وہ نظام ہے جس میں انسان ایک جز کی حیثیت سے رہ رہا ہے۔ اسلئے اس پر زندگی کی حقیقتیں اسی طرح بنیادی ہیں جس طرح کل جہاں کے لئے ہیں۔

(274) اسلامی ریاست، ص 504

(275) القرآن: آل عمران: 19

(276) مودودیؒ، ابوالاعلیٰ، سید، اسلامی نظام زندگی اور اسکے بنیادی تصورات، اسلامک پبلیکیشنز لمیٹڈ لاہور اگست 1968ء، ص 135-136

(277) ایضاً، عنوان: ”طریق زندگی کی ضرورت“، ص 139-140

انسان نے اپنی زندگی کو حقیقت اور واقعہ کے خلاف بنا رکھا ہے اسلئے وہ تکلیف اٹھا رہا ہے اور جب تک وہ پھر اسے حقیقت کے مطابق نہ بنائے گا کبھی چین نہ پاسکے گا (278)

سورہ یوسف میں اللہ تعالیٰ نے شاہی قانون کے لئے "دین الملک" کا لفظ استعمال کیا ہے لیکن اللہ کے نبی تو زمین پر "دین اللہ" جاری کرنے کے لئے مبعوث ہوتے رہے۔ مولانا یہ گتھی سلجھانے کے لئے تفہیم القرآن میں یوں رقمطراز ہیں۔

”اللہ تعالیٰ نے ملکی قانون (Law of the land) کے لئے لفظ دین استعمال کر کے اسکے معنی و مفہوم کی وسعت واضح کر دی ہے۔ جس طرح نماز، روزہ اور حج دین ہے اسی طرح وہ قانون بھی دین ہے جس پر سوسائٹی کا نظام اور ملک کا انتظام چلایا جاتا ہے۔ نیز اس سے یہ بھی معلوم ہوتا ہے کہ داعی اسلام کا عملی مجبور یوں کی بنا پر احکام اسلامی کے اجراء میں تدریج سے کام لینا اور چیز ہے اور اس کا خود اس تدریج کے دور میں جاہلیت کے طریقوں پر عمل کرنا اور چیز کیونکہ داعی کا اپنا یہ کام نہیں ہے کہ خود ان طریقوں میں سے کسی پر عمل کرے جن کے مٹانے پر وہ مامور ہوا ہے (279)

مولانا مودودیؒ کا موقف اس سلسلے میں بالکل واضح اور عین فطرت کے مطابق ہے کہ ایک معاشرہ یا ملک کا نظام عملاً ایک دن کے اندر نہیں بدل جایا کرتا۔ اسکے نظام تمدن، نظام معاشی، نظام معاشرتی اور نظام عدالت و قانون کو بالفعل بدلتے بدلتے برسوں لگ جائیں گے اور کچھ مدت تک ہم کو اپنے نظام میں بھی سابق قوانین برقرار رکھنے پڑیں گے۔ مولانا مودودیؒ اس موقف کی تائید میں دلیل دیتے ہوئے لکھتے ہیں۔

”کیا تاریخ اس بات پر شاہد نہیں ہے کہ خود نبیؐ کو بھی عرب کے نظام زندگی میں پورا اسلامی انقلاب برپا کرنے کے لئے نو دس سال لگے تھے“ (280)

مولانا مودودیؒ کے مطابق دین کے نفاذ کے لئے عملی ضابطوں کی ضرورت ہے ایسے ضابطے جن کا "تعیین الدین" میں کیا گیا ہے۔ انسان اپنے ذرائع سے دین یا طریق زندگی وضع کرنے کا اہل نہیں ہے۔ مولانا فرماتے ہیں:

”طریق زندگی نافذ کرنے کے ذرائع چار ہیں پہلا ذریعہ خواہش ہے، دوسرا ذریعہ عقل ہے، تیسرا ذریعہ مشاہدہ و تجربہ ہے اور چوتھا ذریعہ پچھلے تجربات کا تاریخی ریکارڈ ہے لیکن یہ انسانی ذرائع "الدین" کی ایجاد میں مدد نہیں دے سکتے“ (281)

(278) ایضاً، عنوان: ”زندگی کی زمانی تقسیم“ ص 146-147

(279) مودودی، ابوالاعلیٰ، سید، تفہیم القرآن، ج 2، ص 422

(280) تفہیم القرآن، ج 2، ص 423

(281) مودودی، ابوالاعلیٰ، سید، اسلامی نظام زندگی اور اسکے بنیادی تصورات عنوان: انسانی ذرائع کا جائزہ، ص 152

دین میں اسلامی معاشرتی نظام یا نظام حق کا قیام بنیادی ضرورت ہے۔ اس لحاظ سے اسلام میں امامت صالحہ کا قیام ایک مقصد و اہمیت رکھتا ہے مولانا مودودیؒ اس نکتے پر زور دیتے ہوئے رقمطراز ہیں:

”ایمان کا ہی یہ تقاضہ ہے کہ مسلمان اپنی تمام سعی و جدوجہد کو اس ایک مقصد پر مرکوز کر دے کہ زمام کار کفار و فساق کے ہاتھ سے نکل کر صالحین کے ہاتھ میں آئے اور وہ نظام حق قائم ہو جو اللہ تعالیٰ کی مرضی کے مطابق دنیا کے انتظام کو درست کرے اور درست رکھے اس نظام حق کو قائم کرنے کے لئے ایک ”جماعت صالحہ“ کا وجود از حد ضروری ہے کیونکہ اس سے نیکی کی تحریک مسلسل آگے بڑھتی رہتی ہے“ (282)

رہبانیت یا ترک دنیا دین حق میں کبھی بھی شامل نہیں رہی۔ خود رہبانیت کے لفظ سے خوفزدگی کا مطلب نکلتا ہے اور ارشاد ربانی سے بھی یہی پتہ چلتا ہے کہ حضرت عیسیٰؑ کے پیروکاروں نے رہبانیت خود ایجاد کر لی تھی ارشاد ہے:

”وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ“ (283)

”اس ترک دنیا کو انہوں نے خود ہی ایجاد کر لیا تھا ہم نے ان پر فرض نہ کیا تھا“

گویا اسلام میں روحانی ترقی کا راستہ ترک دنیا ہرگز نہیں ہے اور نہ ہی اللہ نے کہیں اس کا حکم دیا ہے یہی وجہ ہے کہ ائمہ امت میں سے کسی نے بھی اس رجحان کی تبلیغ نہیں کی۔ مولانا مودودیؒ بھی اسی فکر کی تائید کرتے ہوئے فرماتے ہیں۔

”ایک راہب کی زندگی عدم تعاون اور ترک موالات کی زندگی بن جاتی ہے نیک لوگوں کے دنیاوی کاروبار سے قطع تعلق کی وجہ سے دنیا کے معاملات شریر لوگوں کے ہاتھ میں آ جاتے ہیں۔ نیز اس راہبانہ نظریہ کی انسانی فطرت سے مستقل جنگ رہتی ہے۔ اپنی کمزوری کو چھپانے کے لئے اسے حیلوں کے دامن میں پناہ لینی پڑتی ہے اور کہیں ترک دنیا کے پردے میں وہ دنیا پرستی کی جاتی ہے جسکے آگے دنیا پرست بھی شرما جائیں“ (284)

نظریہ اسلام اور جاہلیت کی کشمکش

مولانا مودودیؒ برصغیر کے وہ عظیم مصلح و مفکر ہیں جنہوں نے معاشرتی و تہذیبی اصلاح کا بیڑہ اٹھاتے ہوئے، سب سے پہلے ”اسلام اور جاہلیت کی کشمکش“ کا نظریہ پیش کیا۔ مولانا کے نزدیک انسانی زندگی کے ایک واضح اور متعین تصور کے لئے لامحالہ

(282) مودودیؒ، ابوالاعلیٰ، سید، اسلامی نظام زندگی اور اسکے بنیادی تصورات عنوان: انسانی ذرائع کا جائزہ، ص 210

(283) القرآن: الحدید: آیہ 27

(284) اسلامی نظام زندگی اور اسکے بنیادی تصورات، ذیلی عنوان: رہبانیت، ص 115-114

مابعد الطبعی یا الہیاتی مسائل سے ابتدا کرنا ہوگی۔ انفرادی سیرت و کردار، اجتماعی تعلقات اور تہذیب و تمدن کی پوری عمارت انہی بنیادوں پر استوار ہو سکتی ہے۔ مولانا مودودیؒ رقمطراز ہیں

”انسان اور کائنات کے متعلق چار مابعد الطبعی نظریے قائم ہو سکتے ہیں۔ ایک جاہلیت خالصہ“ ہے جس کا کہنا ہے کہ یہ سارا نظام ہستی ایک اتفاقی ہنگامے سے ظہور میں آیا ہے۔ اُسے کوئی ایسی طاقت نظر نہیں آتی جسکے سامنے انسان جوابدہ ہو۔ دوسری ”جاہلیت مشرکانہ“ ہے جو یہ سمجھتی ہے کہ کائنات کا نظام اتفاقی اور بے خداوند نہیں لیکن اسکا ایک خدا نہیں بلکہ کئی خدا ہیں۔ یہ خرابی جس معاشرہ میں ہو وہاں نسلی و قومی تعصب اور ڈکٹیٹر شپ جیسے نظام قائم ہو جاتے ہیں۔ تیسری خرابی جاہلیت راہبانہ“ ہے اس میں انسانی جماعت کے اپنے عناصر گوشہ عزلت میں چلے جاتے ہیں اور بدکار لوگ خدا کی زمین کے متولی بن جاتے ہیں۔ چوتھا مابعد الطبعی نظریہ اسلام کا ہے۔ اسکے ماننے والے کو تسلیم کرنا پڑتا ہے کہ اس کائنات پر ایک حاکم کی سلطنت ہے۔ وہی اسکا مالک ہے۔ اس سلطنت میں اسکے مقابل کسی کا حکم نہیں چلتا۔ یہ وہ نظریہ ہے جس کو انبیاءؑ پیش کرتے آئے ہیں۔ اس کے تمدن کا نقشہ دنیا کے دوسرے نقشوں سے نکھر اہوا ہے“ (285)

اسلامی تہذیب کی بنیادیں

اسلامی تہذیب دنیا کی تمام تہذیبوں سے مختلف اور منفرد حیثیت رکھتی ہے۔ دراصل اسلامی تہذیب دنیا کی تمام اچھی تہذیبوں کا ایک مجموعہ ہے اور انسانی فطرت کے عین مطابق ہے یہ تہذیب اپنی منفرد خصوصیات کی بنیاد پر دنیا میں ممتاز مقام رکھتی ہے۔ مولانا مودودیؒ کے فکر کے مطابق اسلامی تہذیب کی بنیاد پانچ عناصر پر رکھی گئی ہے۔ مولانا کے الفاظ ہیں:

”اسلامی تہذیب پانچ عناصر کی تکوین کا نام ہے جو کہ یہ ہیں (1) دنیاوی زندگی کا تصور (2) زندگی کا نصب العین (3) اساسی عقائد و افکار (4) تربیت افراد (5) نظام اجتماعی (286)

مولانا نے ایک مقام پر ایک اسلامی اور غیر اسلامی تہذیب کے درمیان فرق کرتے ہوئے ان دونوں تہذیبوں میں پروان چڑھنے والے انسانوں کی سوچ و فکر، اعمال و کردار اور معاشرے کے لئے سود مند یا غیر سود مند ہونے کے حوالے سے بنیادی فرق و امتیاز کو خوبصورت انداز میں بیان کیا ہے۔ مولانا لکھتے ہیں:

(285) مودودیؒ، ابوالاعلیٰ، سید، تجدید و احیائے دین، ذیلی عنوان: ”اسلام اور جاہلیت کی اصولی و تاریخی کشمکش“، اسلامک پبلیکیشنز لاہور، 1964ء، ص 122

(286) مودودیؒ، ابوالاعلیٰ، سید، اسلامی تہذیب اور اسکے اصول و مبادی، اسلامک پبلیکیشنز لاہور، 1963ء، ص 24۔

”ایک ایسا شخص جو خدا ناشناس تہذیب میں رہتا ہے وہ خالق کائنات کی فطرت کو سمجھنے اور اسکی ذات و صفات کو پہچاننے میں غلطی کرتا ہے۔ اختیار کی آزادی اسے سرکشی کے راستے پر ڈال دیتی ہے۔ ایسا شخص ناکام ہے اور وہ تہذیب جس میں وہ پلا بڑھا زیادہ عرصہ تک زندہ نہیں رہ سکتی اسکے مقابلے میں دوسرا شخص جس نے خدا کو مانائیک و بد میں تمیز کر کے نیکی کے راستے کو اپنایا۔ خدا ترسی اور راست بازی کو نہیں چھوڑا تو ایسے شخص سے بڑھ کر دنیا میں کوئی زیادہ طاقتور، غنی اور محبوب نہیں ہو سکتا۔ ایسا مسلم دنیا میں کچھ مغلوب بن کر نہیں رہ سکتا۔ وہ ہمیشہ غالب اور حاکم رہے گا“ (287)

سورۃ یوسف میں اللہ تعالیٰ نے حضرت یوسفؑ کے قول کو نقل کرتے ہوئے ایک اسلامی تہذیب و تمدن میں پروان چڑھنے والے شخص کی فکر و کردار کا نقشہ کھینچا ہے۔ ارشاد ہے:

”إِنِ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ“ (288)

”حکم سوائے اللہ کے کسی اور کا نہیں ہے اس کا فرمان ہے کہ اسکے سوا کسی اور کی بندگی نہ کرو یہی سیدھا اور سچا دین ہے لیکن اکثر لوگ علم و شعور نہیں رکھتے۔“

مولانا مودودیؒ برصغیر کے ایسے مصلح و مفکر ہیں جنہوں نے اسلامی معاشرے کے قیام و بقا کے لئے ایک پرامن معاشرتی انقلاب کی ضرورت و اہمیت پر بہت زور دیا ہے اور اس سلسلے میں کچھ ٹھوس تجاویز بھی آپؒ نے امت مسلمہ کے سامنے پیش کیں۔ مولانا مودودیؒ نے ستمبر 1940ء میں مسلم یونیورسٹی علی گڑھ میں اس حوالے سے ایک مقالہ پڑھا جس کا عنوان تھا اسلامی انقلاب کی راہ۔ اس مقالے میں مولانا نے فرمایا:

کسی سوسائٹی میں جس قسم کے فکری، اخلاقی اور تمدنی اسباب و محرکات فراہم ہوتے ہیں انکے تعامل سے اسی قسم کی حکومت وجود میں آتی ہے۔ یاد رکھیں اسلامی حکومت کسی معجزے کی شکل میں صادر نہیں ہوتی۔ اس کے لئے ایک ایسی تحریک کی ضرورت پڑتی ہے جس کا نظریہ حیات، مقصد زندگی، معیار و اخلاق اور سیرت و کردار اسلام کے مزاج سے مطابق ہو۔ (289)

(287) مودودیؒ، ابوالاعلیٰ، سید، دینیات، اسلامک پبلیکیشنز، لیمینڈا لاہور، 1961ء، ص 122

(288) القرآن: یوسف آیہ 40

(289) مودودیؒ، ابوالاعلیٰ، سید، اسلامی انقلاب کی راہ، ناشر الاخوان پبلیکیشنز، ملتان، سنہ ندارد، ص 7

مولانا مودودیؒ معاشرے میں ایک پرامن معاشرتی انقلاب کی راہ ہموار کرنے کے لئے سب سے پہلے ناخدا شناس ائمہ فکر کے مقابلے میں ایک ”عقلی و ذہنی تہذیب“ کا تصور پیش کرتے ہیں جو فکری میدان میں اپنا سکہ جماتی ہے اسکے بعد یہ ایک تحریک کی صورت میں غلط نظام زندگی کے خلاف جدوجہد کے لئے اٹھتی ہے۔ مولانا لکھتے ہیں:

”اس مبارک جدوجہد کے علمبردار آزمائشوں کی بھٹی میں تپائے جانے کے بعد سونا بن کر نکلتے ہیں وہ اپنے ہر قول و فعل میں ایک مخصوص آئیڈیالوجی کے حامل ہوتے ہیں۔ نیز اس طرح کی جدوجہد سے سوسائٹی کے وہ تمام عناصر جنکی فطرت میں کچھ بھی نیکی اور راستی موجود ہے۔ اس تحریک میں کھینچ آئیں گے“ (290)

مولانا مودودیؒ کے نزدیک کسی بھی انقلاب کے لئے مخلص کارکنوں کا وجود ضروری ہوتا ہے۔ مولانا نے اپنی مختلف تحریروں میں کارکنوں کے ان اوصاف کا ذکر کیا ہے جن کے ہاتھوں معاشرے کی اصلاح و تعمیر ہو سکتی ہے۔ ساتھ ہی ساتھ انہوں نے چند برائیوں سے بچنے کی تلقین بھی کی ہے اور تعمیر معاشرہ کے لئے ”تعمیر ذات“ کو شرط اول قرار دیا ہے۔ مولانا خود فرماتے ہیں:

”ایک اسلامی معاشرتی انقلاب ایسے کارکنوں کا تقاضہ کرتا ہے جو اوصاف سے آراستہ اور عیوب سے مبرا ہوں کیونکہ جو خود نہیں سنور تا وہ دوسروں کو سنوارنے کے لئے کچھ نہیں کر سکتا“ (291)

انقلاب معاشرہ اور اجتماعی نظم

مولانا مودودیؒ انقلاب معاشرہ کے لئے اجتماعی نظم کو ضروری قرار دیتے ہیں اور اسکے بغیر انقلاب کو محال سمجھتے ہیں۔ مولانا اجتماعی نظم کے متعلق فرماتے ہیں:

”اجتماعی نظم دو خوبیوں کے بغیر قائم نہیں ہو سکتا۔ 1۔ ان اصولوں سے پوری واقفیت جن پر کوئی تنظیم قائم ہوتی ہے۔ 2۔ اس میں سمع و طاعت کا مادہ موجود ہونا چاہیے“ (292)

لیکن مولانا معاشرتی انقلاب برپا کرنے کو انتہائی مشکل امر سمجھتے ہیں، لکھتے ہیں۔

”انقلاب سہل انگاروں کا کام نہیں۔ جس کو عسر برداشت کرنے کی طاقت نہیں وہ یسر سے ہمکنار نہیں ہو سکتا۔ یہ اللہ کی سنت ہے انقلاب اور ارتقاء کے پیچھے ایک قوت کار فرما ہوتی ہے کیونکہ قوت ڈھل جانے کا نام نہیں ڈھال دینے کا نام ہے۔ دنیا میں کبھی

(290) مودودیؒ، ابوالاعلیٰ، سید، اسلامی انقلاب کی راہ، ص 9

(291) مودودیؒ، ابوالاعلیٰ، سید، اسلامی انقلاب کے لئے مطلوبہ اوصاف، مکتبہ منصورہ لاہور، سنہ ندر، ص 14

(292) مودودیؒ، ابوالاعلیٰ، سید، ترجمان القرآن، اشارات، نومبر 1934ء، ص 19

نامرد اور بزدل کوئی انقلاب نہیں لاتے۔ انقلاب زمانے کے رنگ میں نہیں رنگتا۔
زمانے کو اپنے رنگ میں رنگنے کا نام انقلاب ہے“ (293)

مولانا مودودیؒ نے تاریخ عالم میں تہذیب انسانی کا گہرا مطالعہ کیا اور پختہ یقین کے ساتھ اس نتیجے پر پہنچے کہ:

”کوئی تحریک منافق اور غیر مطیع پیروؤں کے ساتھ کامیاب نہیں ہو سکتی۔ ایمان اور اطاعت کسی نظم کی جان ہے۔ جتنا نظم مضبوط اور طاقت ور ہو گا وہ اپنے مقاصد تک پہنچنے میں اتنا ہی کامیاب ہو گا۔ یاد رکھیں کہ انسانیت کا مستقبل اسلام سے وابستہ ہے کیونکہ انسان کے اپنے بنائے ہوئے تمام نظریات ناکام ہو چکے ہیں۔ صرف اسلام ہی نوع انسانی کا دین ہے۔ اسکی پیروی اختیار کر کے انسان کی تباہی ٹل سکتی ہے“ (294)

قرآن حکم ایک کتاب انقلاب ہے اسکی اپنی ایک قوت تسخیر ہے یہ تمام طاغوتی طاقتوں اور خود ساختہ خداؤں پر ضرب لگاتی ہے اس وجہ سے مخالفین حق کی یہ کوشش رہی ہے کہ عوام الناس اس دعوت کو قرآن کی زبان سے نہ سن سکیں۔

ارشاد ربانی ہے:

”وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَعْلَمُونَ“ (295)

”یہ منکرین حق کہتے ہیں کہ اس قرآن کو ہر گز نہ سنو اور جب یہ سنایا جائے تو اس میں خلل ڈالو شاید کہ تم اس طرح غالب آ جاؤ۔“

مولانا مودودیؒ اس آیت کی تفسیر میں رقمطراز ہیں:

”کفار مکہ سمجھتے تھے کہ ایسے عالی مرتبہ شخص کی زبان سے اس دلکش انداز میں اس بے نظیر کلام کو جو سننے والا آخر کار گھائل ہو کر رہے گا۔ اسلئے انہوں نے یہ پروگرام بنایا کہ اس کلام کو نہ خود سنو نہ کسی کو سننے دو۔ اس تدبیر سے وہ امید رکھتے تھے کہ اللہ کے نبیؐ کو شکست دے دیں گے“ (296)

(293) ترجمان القرآن، اشارات، اپریل 1936ء، ص 32

(294) البینا، اپریل 1941ء، ص 45

(295) القرآن: حم السجده: آیت 26

(296) تفہیم القرآن، ج چہارم، ص 453

اسی طرح مولانا مودودیؒ نے تفہیم القرآن میں حضرت صالحؑ کے منشور کا ذکر کیا کہ جس میں صرف مذہبی تبلیغ ہی نہ تھی بلکہ تمدنی و اخلاقی اصلاح اور معاشرتی انقلاب کی دعوت بھی ساتھ ساتھ موجود تھی۔ یہ دعوت قرآن مجید کی زبان میں یوں دی گئی ہے۔

"وَلَا تُطِيعُوا أَمْرَ الْمُسْرِفِينَ الَّذِينَ يُفْسِدُونَ فِي الْأَرْضِ وَلَا يُصْلِحُونَ" (297)

مولانا اس آیت کی تشریح میں یوں لکھتے ہیں:

”مفسدون کی اطاعت چھوڑ کر میری اطاعت کرو کیونکہ میں اللہ کا رسول ہوں۔ میری امانت و دیانت کو تم پہلے ہی سے جانتے ہو۔ اپنے کسی ذاتی فائدے کے لئے اصلاح کا یہ کام کرنے نہیں اٹھا ہوں“ (298)

مولانا مودودیؒ کی رائے میں اشد ان لالہ اللہ کی صد ایک صدائے انقلاب ہے۔ جب محمد پاکؐ نے یہ صد بلند کی تو کفار متحد ہو کر اس تحریک سے لڑنے کے لئے یکجا ہو گئے۔ مولانا کے مطابق تاریخ نگاروں نے غزوات کو اتنا نمایاں کر دیا ہے کہ لوگوں کو غلط فہمی ہوئی کہ عرب کا یہ انقلاب لڑائیوں کے نتیجے میں رونما ہوا حالانکہ حقیقت اسکے برعکس ہے۔ مولانا اسی پر لکھتے ہیں:

”انقلاب کی تاریخ اگر آپ کے پیش نظر ہے تو آپ کو تسلیم کرنا ہو گا کہ یہ انقلاب ایک غیر خونی انقلاب (Bloodless Revolution) کیسے جانے کا مستحق ہے کہ پانچ سال کی تمام لڑائیوں میں طرفین کے جانی نقصانات کی تعداد ہزار بارہ سو سے زیادہ نہیں ہے۔ پھر اس انقلاب میں فقط ملک کا طریق انتظام ہی تبدیل نہ ہوا بلکہ ذہنیتیں بدل گئیں، نگاہ کا زاویہ بدل گیا۔ سوچنے کا طریقہ بدل گیا۔ زندگی کا طرز بدل گیا۔ اخلاق کی دنیا بدل گئی۔ عادات و خصائل بدل گئے۔ غرض ایک قوم کی کاپیٹل کر رہ گئی“ (299)

مولانا مودودیؒ نے ترجمان القرآن میں ”پر امن انقلاب کا راستہ“ کے عنوان سے ایک آرٹیکل لکھا جس میں آپ نے ایک سوال کا جواب دیتے ہوئے فرمایا:

”حضرت یوسفؑ کو جو اختیارات پیش کئے گئے تھے وہ غیر مشروط اور غیر محدود تھے اور ان کے قبول کر لینے سے حضرت یوسفؑ کو یہ اقتدار حاصل ہو رہا تھا کہ ملک کے نظام کو اس ڈھنگ پر چلائیں جو دین حق کے مطابق ہو۔ یہ چیز اگر نبی کریمؐ کے سامنے پیش کی

(297) القرآن: الشعراء: آیہ 151-152

(298) تفہیم القرآن، ج سوم، حاشیہ 100، ص 524

(299) مودودیؒ ابوالاعلیٰ، سید، پمفلٹ: ”اسلامی انقلاب معجزے کی شکل میں رونما نہیں ہوتا“ مکتبہ منصورہ لاہور، ص 11-12

جاتی تو آپ بھی اسے قبول کر لیتے اور خواہ مخواہ لڑ کر ہی وہ چیز حاصل کرنے پر اصرار نہ فرماتے جو بغیر لڑے پیش کی جارہی ہو کیونکہ جو چیز لڑے بغیر سیدھے طریقے سے حاصل ہو سکتی ہو اسکو خواہ مخواہ ٹیڑھی انگلیوں ہی سے نکالنے کا ہم کو شریعت نے حکم نہیں دیا ہے“ (300)

ایک اسلامی معاشرے میں دنیا کی امامت کے لئے مولانا مودودیؒ نے سنت اللہ کا ذکر کیا ہے، فرماتے ہیں:

”یہ سنت ابتدائے آفرینش سے جاری ہے اور جب تک نوع انسانی اپنی موجودہ فطرت پر زندہ ہے۔ اس وقت تک برابر جاری رہے گی۔ اللہ تعالیٰ اپنی دنیا کا انتظام چاہتا ہے اور یہ انتظام اسی گروہ کے سپرد کیا جاتا ہے جو موجود الوقت گروہوں میں اہل تر ہو“ (301)

مولانا مودودیؒ، 1974ء میں جب علاج کی غرض سے کینیڈا گئے تو وہاں کے اسلامک سنٹر ہال میں لوگوں کے متفرق سوالات کے جوابات دیتے ہوئے مولانا نے فرمایا:

”پہلے ایک منظم جماعت بنائیے اور اسکے ذریعے دعوت کو مزید پھیلائیے۔ جتنے لوگ اس دعوت کو قبول کرتے جائیں گے وہ اس جماعت میں شامل ہوتے جائیں گے ایک وقت ایسا آئے گا جب اس سوسائٹی کو عملاً تبدیل کر دینا ممکن ہو گا لیکن اس کے لئے صبر چاہیے، مسلسل محنت چاہیے اور اس بات کی فکر نہ کرنی چاہیے کہ ہم کو اس میں کامیابی ایک صدی میں ہوگی یا دو صدیوں میں ہوگی“ (302)

مولانا مودودیؒ نے ایک موقع پر ایک غیر اسلامی ہمہ گیر ریاست میں جس کا فاسد سماجی نظام بالکل ”ابتدائی نوعیت“ کا ہو، تغیر برپا کرنے کے مراحل بیان کئے ہیں۔ مولانا فرماتے ہیں:

”اصولی طریق کار یہ ہے کہ پہلے ہم اپنی دعوت پیش کریں گے۔ پھر ان لوگوں کو جو ہماری دعوت پر لبیک کہیں منظم کرتے جائیں گے پھر اگر رائے عامہ کی موافقت سے یا حالات کی تبدیلی سے کسی مرحلہ پر ایسے حالات پیدا ہو جائیں کہ ہم سوسائٹی کے اخلاقی تمدنی اور تہذیبی و سیاسی نظام کو اپنے اصول پر ڈھال سکیں تو ہمیں اس موقع سے فائدہ اٹھانے

(300) ترجمان القرآن، عنوان: پر امن انقلاب کا راستہ، دسمبر 1945ء، ص 37۔

(301) مودودیؒ، ابوالاعلیٰ، سید، تحریک اسلامی کی اخلاقی بنیادیں، مرکزی مکتبہ جماعت اسلامی کراچی، سنہ ندارد، ص 21۔

(302) مودودیؒ، ابوالاعلیٰ، سید، خطبات یورپ، احباب پبلیکیشنز لاہور، سنہ ندارد، ص 99-96۔

میں کوئی تامل نہ ہو گا۔ اور تمام جائز شرعی ذرائع سے انقلاب برپا کرنے کی کوشش کریں گے۔“ (303)

مولانا مودودیؒ کے نزدیک معاشرے میں تمام خرابیاں اصل میں حکومت کی خرابیوں سے پیدا ہوتی ہیں اسلئے انسان پر سے انسان کی حکومت مٹا کر خدائے واحد کی حکومت قائم کرنا ایک بہت بڑا سماجی انقلاب ہے۔ مولانا لکھتے ہیں:

”جب طاقت بگڑے ہوئے لوگوں میں ہوگی اور جب خلق خدا کا رزق انہی کے تصرف میں ہوگا تو وہ نہ صرف خود بگاڑ کو پھیلائیں گے بلکہ بگاڑ کی ہر صورت انکی مدد اور حمایت سے پھیلے گی اور جب تک اختیارات انکے قبضہ میں رہیں گے کسی چیز کی اصلاح نہ ہو سکے گی۔ پس خلق خدا کی اصلاح کرنے اور لوگوں کو تباہی کے راستوں سے بچا کر فلاح و سعادت کے راستے پر لانے کے لئے اسکے سوا کوئی چارہ نہیں ہے کہ حکومت کے بگاڑ کو درست کیا جائے۔“ (304)

پھر مولانا مودودیؒ ایک خالص اسلامی معاشرتی انقلاب برپا کرنے کے لئے حکومت کی صحیح نوعیت بتاتے ہوئے کہتے ہیں:

”انسان پر انسان کی حکومت نہ ہو۔ بلکہ خدا کی حکومت ہو۔ اس حکومت کو جلانے والے خود مالک الملک نہ ہوں۔ بلکہ خدا کی بادشاہی تسلیم کر کے اسکے نائب اور امین کی حیثیت سے کام کریں“ (305)

مولانا مودودیؒ نے ایک موقع پر ”معاشرتی اخلاقی انقلاب“ کے لئے ذرائع و وسائل کا ذکر کیا ہے۔ انکے مطابق اسکے ذرائع و وسائل متعدد ہیں۔ مولانا لکھتے ہیں:

”معاشرتی و اجتماعی انقلاب کے ذرائع میں تعلیم و تربیت، ذہنی اصلاح، معاشرتی اصلاح اور اس قسم کی بہت سی چیزیں شامل ہیں۔ انہیں کے ساتھ ساتھ حکومت کے قانونی و سیاسی ذرائع و وسائل بھی ہیں۔ کیونکہ حکومت کی طاقت نہ صرف بجائے خود ایک بڑا ذریعہ اصلاح ہے۔ بلکہ اصلاح معاشرہ کے لئے وہ ساری اصلاحی تدابیر کو زیادہ موثر نتیجہ خیز اور ہمہ گیر بنانے کا بھی ذریعہ ہے“ (306)

(303) ترجمان القرآن، اکتوبر 1945ء، ص 34

(304) مودودیؒ، ابوالاعلیٰ، سید، خطبات، اسلامک پبلیکیشنز لاہور، 1960ء، ص 325

(305) ایضاً، ص 329

(306) مودودیؒ، ابوالاعلیٰ، سید، اسلامی ریاست، عنوان: ”سیاسی انقلاب پہلے یا سماجی انقلاب“ ص 719

المختصر مولانا مودودیؒ عالم اسلام کے وہ عظیم مصلح و مفکر ہیں جنہوں نے اصلاح معاشرہ اور اصلاح تہذیب انسانی کے لئے بے شمار موثر اور گراں قدر ہدایات و تجاویز دی ہیں جن میں سے اکثر قابل عمل بھی ہیں بشرطیکہ صابر اور محنت شاقہ کرنے والے افراد کا ایک مخلص گروہ اپنی تمام تر خفیہ صلاحیتیں لگانے کے لئے آمادہ ہو۔ مولانا نے تو تاریخ کے ہر اہم موڑ پر مصلحت کو بالائے طاق رکھ کر نہایت اخلاص اور دردمندی کے ساتھ اصلاح معاشرہ کے قیام اور دین الہیہ کی بالادستی کے لئے سخت جدوجہد کی اور ایک حقیقی مصلح کی حیثیت سے بیان حق کی اپنی ذمہ داری کو پورا کیا۔ مولانا کا یہ اصولی طرز کلام بالکل ناکام نہیں ہوا۔ قیام پاکستان کے 73 سال بعد ہی سہی اب عوام الناس میں کرپٹ اور فتنہ پرور عناصر کے خلاف جو مضبوط لہر اٹھی ہے اور جس طرح سے عوام الناس نے بھی بدامنی اور فتنہ و فساد پر مبنی تہذیب و معاشرہ کو مسترد کیا ہے تو یہ مولانا مودودیؒ کے ہی مصلحت، مصالحت اور بے اصولی پر مبنی مفاہمت سے پاک، مخلصانہ جدوجہد اور ایک مثالی اسلامی معاشرے کی تشکیل و قیام کے لئے اسلامی اصولوں پر مبنی افکار و تجاویز کی پذیرائی ہے۔

خلاصہ باب دوم

اس باب "مولانا مودودیؒ کے حالات زندگی اور تہذیبی افکار میں" اولاً "مولانا مودودیؒ کے حالات زندگی پیدا نش تا وفات اجمالاً بیان کئے گئے ہیں۔ پھر متعدد عالمی تہذیبی مفکرین کی مولانا مودودیؒ کے متعلق آراء کا ایک جائزہ پیش کیا گیا ہے اور آخر میں مولانا کی شہرہ آفاق تصانیف کی روشنی میں مولانا کے تہذیبی و معاشرتی افکار کو تفصیل کے ساتھ بیان کیا گیا ہے اور عہد حاضر میں اسلامی تہذیب و تمدن کی تشکیل جدید کے حوالے سے مولانا کی آراء و افکار کو تنقیدی انداز میں بیان کرتے ہوئے اسلامی تہذیب کی بنیادیں انتہائی مؤثر انداز میں بیان کی گئی ہیں۔ مولانا کے جن تہذیبی افکار پر سیر حاصل بحث کی گئی ہے ان میں تصور قومیت، تصور اقامت دین، تصور خلافت، اسلام کے بیان کردہ انسانی حقوق کا مغرب کے نام نہاد انسانی حقوق سے تحقیقی موازنہ نیز نظریہ دین و دنیا اور رہبانیت کا عقلی رد انتہائی اہم ہیں۔

باب سوم

علامہ محمد اسدؒ کے حالاتِ زندگی اور تہذیبی افکار

علامہ محمد اسدؒ کا خاندانی و مذہبی پس منظر

محمد اسدؒ 1900ء کے موسم گرما میں پولینڈ کے شہر Lwow، جو کہ اس وقت سلطنت آسٹریا کے زیر نگیں تھا، کے ایک معروف یہودی ربی گھرانے میں پیدا ہوئے۔ ان کا نام (Leopold Weiss) رکھا گیا۔ ان کے دادا (Benjamin Weiss) (1841-1912) آسٹریا کے صوبہ Bukovina کے صدر مقام Cyzernowitz میں ایک راسخ العقیدہ ربی رہ چکے تھے۔ وہ یہودی مذہبی عالم ہونے کے ساتھ ساتھ ریاضی اور فلکیات کے بھی ماہر تھے۔ (Benjamin Weiss) نے اپنے بیٹے (اسد کے والد) Akiva Weiss (1871-1944) کو بھی خاندان میں گزشتہ کئی نسلوں سے جاری اس مذہبی روایت کا محافظ و امین بنانا چاہا تھا لیکن (Akiva Weiss) نے تالمود اور دیگر مقدس کی کتب کی تعلیم کے بعد اس خاندانی روایت کے خلاف بغاوت کر ڈالی۔ اس نے قانون کی تعلیم کے حصول کے بعد وکالت کا پیشہ اختیار کر لیا اور مشہور شہر ”Lwow“ میں سکونت اختیار کر لی۔ اسد کی والدہ Amalia Weiss (1875-1919) اسی شہر کے ایک امیر و خوشحال بینکار (Menahem Mendal Feigenbaum) کی بیٹی تھیں۔⁽³⁰⁷⁾

ابتدائی تعلیم و تربیت

محمد اسدؒ کے والد (Akiva Weiss) کا تعلق اس عبرانی نسل سے تھا جن پر مذہبی اعتقادات کی گرفت کمزور پڑ چکی تھی اور جو مذہبی تعلیمات کو اپنی عملی زندگی میں کبھی مداخلت کی اجازت نہیں دیتی تھی۔ تاہم انہوں نے مذہب کے متعلق آزاد خیالی کے باوجود اپنے بیٹے (Leopold Weiss) کے لیے مذہبی تعلیم کا پورا اہتمام کیا۔ چنانچہ اسدؒ نے گھر پر مذہبی اتالیقوں سے عبرانی زبان کے علاوہ مقدس مذہبی کتب کی تعلیم حاصل کی۔ والد کے اصرار پر وہ روزانہ گھنٹوں تک مذہبی کتب کے درس و مطالعہ میں مشغول رہتے۔ یوں 13 سال کی عمر میں عبرانی اور آرامی زبانوں میں مہارت پیدا کرنے کے علاوہ عہد نامہ قدیم کے متن Mishna اور اس کی شرح Gemara پر بھی انہیں بخوبی دسترس حاصل ہو گئی۔ غرض وہ ہر طرح سے ایک یہودی ربی بننے کی صلاحیت سے بہرہ ور ہو گئے۔⁽³⁰⁸⁾

مذہبی تعلیم سے فراغت کے بعد انکو ”Lwow“ شہر کے ایک مدرسہ میں داخل کرایا گیا۔ انکے والد انہیں سائنس دان بنانا چاہتے تھے جبکہ انہیں ریاضی اور طبعی علوم سے کوئی دلچسپی نہ تھی۔ اس عمر میں انہیں ہیجان انگیز رومانوی داستانوں اور شاعری سے خصوصی دلچسپی تھی۔⁽³⁰⁹⁾

پہلی جنگ عظیم (18-1914) سے کچھ ہی عرصہ پہلے انکا خاندان Lwow سے Viana آکر آباد ہو گیا۔ جنگ کے آغاز پر اسدؒ نے 14 سال کی عمر میں مدرسہ سے راہ فرار اختیار کر لی اور اپنے اصلی نام کی بجائے کسی اور نام سے فوج میں شمولیت اختیار کر لی۔

⁽³⁰⁷⁾ Muhammad Asad, Allama, The Road to Mecca, London : Max Reinhardt, 1954, Page 51-54.

⁽³⁰⁸⁾ Muhammad Asad, Allama, The Road to Mecca, P 55.

⁽³⁰⁹⁾ Muhammad Asad, Allama, The Road to Mecca, P 54.

تاہم ان کے والد جلد ہی ان کو تلاش کر کے Viana اپنے گھر واپس لے آئے۔ تقریباً 4 سال بعد Viana یونیورسٹی میں داخل ہو گئے اور عرصہ 2 سال تک فلسفہ اور آرٹ کی تعلیم حاصل کرتے رہے۔ مگر داخلی طور پر وہ ایک اضطراب اور عدم اطمینان کی کیفیت سے دوچار تھے۔⁽³¹⁰⁾

اسد زندگی کے ان سانچوں اور عادات و معلومات سے بھی مطمئن نہ تھے جو اس دور کے یورپی معاشرے نے وضع کر رکھے تھے۔ چنانچہ وہ یہودی مذہب کے ساتھ ساتھ یورپ کی تہذیب و معاشرت کے انداز و اطوار سے بھی بیزار ہو گئے تھے۔ ان کے دل و دماغ میں اپنے آبائی مذہب کے عقائد و تعلیمات کی حقانیت کے متعلق شکوک و شبہات پیدا ہونے شروع ہوئے۔ وہ محسوس کرنے لگے تھے کہ عہد نامہ قدیم اور تالمود میں جس خدا کا تصور پیش کیا گیا ہے ایک تو اس کو مذہبی رسومات سے کچھ زیادہ ہی دلچسپی ہے دوسرا یہ خدا غیر معمولی طور پر ایک متعین قوم (عبرانیوں) کے انجام اور مستقبل کی فکر میں رہتا تھا۔ عبرانی مذہبی تعلیمات و عقائد کے متعلق اس عدم اطمینان کے سبب دوسرے بہت سے لوگوں کی طرح اسد نے بھی اپنے آبائی مذہب سے کنارہ کشی اختیار کر لی۔⁽³¹¹⁾

اسد لاشعوری طور پر ایک روحانی و اخلاقی نظام کی جستجو میں سرگرداں رہنے لگے۔ اپنے موروثی مذہب سے تو وہ ایک طرح سے کنارہ کش ہو ہی چکے تھے تاہم مسیحیت میں بھی انہیں کوئی کشش محسوس نہ ہوئی۔ اخلاقی اور تہذیبی و معاشرتی زندگی کا کوئی ایسا متبادل نظام جسے وہ ”روحانی نظام“ سے تعبیر کرتے تھے، ان کے سامنے واضح نہ تھا۔ وہ خود اپنے الفاظ میں اپنے عہد کی نوجوان نسل کی طرح ذہنی پر آگندگی سے دوچار تھے۔ ان حالات میں محمد اسد ”Viana“ کے ماہرین نفسیات کی طرف متوجہ ہوئے اور تحلیل نفسی کے متعلق ان کی گرما گرم بحثوں کو ہمہ تن گوش ہو کر سنا کرتے تھے۔ تاہم تحلیل نفسی کے تصورات ان کی ذہنی الجھنوں کو سلجھانے سے قاصر رہے اس لیے کہ وہ کسی ایسے راستے کی طرف رہنمائی نہیں کرتے تھے جو انسان کو بہتر زندگی کی طرف لے جاتا ہو۔⁽³¹²⁾

اسد میدان صحافت میں

مذکورہ تہذیبی و معاشرتی ماحول سے اسد کی عدم اطمینانی میں برابر اضافہ ہوتا رہا حتیٰ کہ انہوں نے اپنے والد کی خواہش کے برخلاف تعلیمی سلسلہ منقطع کر کے ادب و صحافت کے میدان میں قسمت آزمائی کی ٹھان لی۔ وہ 1920ء میں ویانا سے برلن چلے گئے اور وہاں کچھ عرصہ تک ادھر ادھر خاک چھاننے کے بعد ادیبوں اور فنکاروں کے حلقہ میں داخل ہو گئے۔ جلد ہی ان کو عالمی شہرت یافتہ فلمی ہدایت کار (F.M Murnau) کے ماتحت ان کے معاون کی حیثیت سے کام کرنے کا موقع مل گیا۔⁽³¹³⁾

تقریباً ایک سال بعد 1921ء میں وہ برلن کے معروف خبر رساں ادارے یونائیٹڈ ٹیلی گراف سے منسلک ہو گئے اور بہت جلد انہیں خبروں کی ترسیل کے شعبے کا انچارج بنادیا گیا۔ یونائیٹڈ ٹیلی گراف سے وابستگی نے اسد کے لیے دنیاوی ترقیوں کے دروازے

⁽³¹⁰⁾ Muhammad Asad, Allama, The Road to Mecca, P 56-57.

⁽³¹¹⁾ The Road to Mecca, P 55-56.

⁽³¹²⁾ The Road to Mecca, P 57-59.

⁽³¹³⁾ Muhammad Asad, Allam, The Road to Mecca, P 61-62.

کھول دیے۔ تاہم مادی ترقی کے یہ مواقع ان کے داخلی اضطراب کو کم کرنے میں ناکام رہے۔ ان کو اپنے ماحول کی تہذیبی انارکی، جنسی آوارگی اور اندھا دھند مادہ پرستی کی دوڑ سے وحشت ہونے لگی۔⁽³¹⁴⁾

انہی دنوں اسدؒ کا تعارف چینی حکیم و مصلح (Lao-tse) کے افکار و خیالات سے ہوا اور ابتداءً وہ چینی حکیم کے افکار سے بہت متاثر ہوئے لیکن مرور ایام کے ساتھ ان پر سے (Lao-tse) کے فکر و فلسفہ کی گرفت کمزور پڑتی گئی اور تدریجاً ان میں یہ احساس گہرا ہوتا گیا کہ وہ مغربی معاشرے کا ایک فرد نہیں ہیں۔ اس طرح وہ اطمینان اور بے اطمینانی، سکون اور انتشار کے درمیان گوں گوں رہے۔⁽³¹⁵⁾

مشرقی و سطلی کا سفر اور مطالعہ اسلام:

ذہنی و فکری کشمکش کی اسی کیفیت میں محمد اسدؒ 1922ء کے موسم بہار میں یونائیٹڈ ٹیلی گراف کی ملازمت ترک کر کے سیر و سیاحت کی غرض سے مشرق و سطلی کے سفر پر روانہ ہوئے۔³¹⁶ یہ سفر ان کی زندگی کا ایک انتہائی اہم اور فیصلہ کن موڑ ثابت ہوا۔ یہ سفر محض دنیا کے ایک خطے سے دوسرے خطے کا نہیں بلکہ ایک تہذیب و معاشرت سے دوسری تہذیب و معاشرت اور ایک مذہب و ملت سے ایک دوسرے مذہب و ملت کی طرف ان کے سفر کا پیش خیمہ تھا۔ اگرچہ عالم اسلام سے تعارف سے قبل اسلام اور مسلمانوں کے متعلق ان کے تصورات عام یورپی افراد سے مختلف نہ تھے۔ چنانچہ اسدؒ خود رقمطراز ہیں۔

All the ideas and impressions that had previously come my way I had instinctively related to the Western world view, hoping to attain to a broader reach of feeling and perception within the only cultural environment known to me. I was only a very very young European , brought up in the belief that Islam and all it stood for was no more than a romantic by-path of man's history, not even quite "respectable" from the spiritual and ethical points of view , and therefore, not to be mentioned in the same breath, still less to be compared, with the only two faiths which the West considers fit to be taken seriously: Christianity and Judaism.⁽³¹⁷⁾

⁽³¹⁴⁾ The Road to Mecca, P 71-73.

⁽³¹⁵⁾ The Road to Mecca, P 71-75.

⁽³¹⁶⁾ The Road to Mecca, P 73-74.

⁽³¹⁷⁾ Muhammad Asad, Allama, The Road to Mecca, P 75.

ترجمہ: اس سفر سے پہلے میرے جو افکار و تاثرات اسلام اور دنیائے اسلام کے بارے میں تھے ان کو طبعی طور پر میں مغرب کے تصور کائنات کا نتیجہ سمجھتا تھا۔ میں اپنے شعور و خیال سے ہٹ کر کوئی بات سوچ ہی کیسے سکتا تھا۔ میں بہر حال ایک مغربی نوجوان تھا جس کے رگ و ریشہ میں یہ عقیدہ پیوست ہوتا ہے کہ اسلام اور اس کی ساری تعلیمات کی حیثیت تاریخ انسانی کے ایک رنگین بغلی دروازے سے زیادہ کچھ نہیں۔ وہ روحانی و اخلاقی اعتبار سے بھی کچھ زیادہ وسیع اور قابل احترام نہیں بلکہ اسلام تو دوسرے مذاہب عیسائیت اور یہودیت سے موازنہ کے قابل بھی نہیں۔“

مشرق وسطیٰ میں ریل گاڑی میں اسکندریہ سے فلسطین کے سفر کے دوران میں اسدگو ایک عرب بدو کی رفاقت کا اتفاق ہوا۔ اس بدو نے دوران سفر ایک روٹی خریدی اور اس کا ایک ٹکڑا اسدگو پیش کیا۔ عرب بدو کے اس برتاؤ میں انہیں انسانیت کی ایک ایسی تصویر اور جھلک نظر آئی جو ہر تصنع، تکلف اور باہمی رقابت سے پاک تھی۔ عرب بدو کے اس رویے نے ان کی زندگی میں ایک بڑی تبدیلی کی بنیاد رکھ دی۔⁽³¹⁸⁾

فلسطین میں محمد اسد کا قیام القدس کے قدیم شہر کے اندر رہا جہاں انہیں عربی و اسلامی تہذیب و معاشرت کا قریب سے مشاہدے کا موقع ملا۔ وہ عربوں کے عادات و اطوار، ان کی عالی ہمتی، شرافت، تحمل و بردباری اور ان کے داخلی اطمینان سے بہت زیادہ متاثر ہوئے۔ ان عربوں کو نماز باجماعت میں مشغول دیکھ کر تو ان کے دل و دماغ میں ایک عجیب کیفیت طاری ہونے لگتی تھی۔⁽³¹⁹⁾

عربوں کی زندگی کے طور طریقے اور ان کا ایک دوسرے سے عزت و احترام کا تعلق اسدگو کشاں کشاں مطالعہ اسلام کی طرف لے گئے۔ چنانچہ انہوں نے فلسطین و شام کے سفر کے دوران عربوں کی تاریخ، انکی تہذیب و ثقافت اور ان کے دین کا مطالعہ کرنا شروع کیا۔ انہوں نے جرمن اور فرانسیسی تراجم کی مدد سے قرآن کا مطالعہ کیا تو انکو ایک نئی دنیا کا مشاہدہ ہوا اور انہوں نے اسلام کو ایک ایسے مذہب کے طور پر دیکھا جو ایک عام مفہوم کے مطابق مذہب نہیں بلکہ ایک مکمل نظام حیات ہے دوران مطالعہ اسدگو روحانی و اخلاق مسائل میں اسلام کا طرز فکر و مطمح نظر بمقابلہ عہد نامہ قدیم کہیں زیادہ عمیق اور انسانی عقل و فہم کے نہایت قریب معلوم ہوا۔⁽³²⁰⁾

محمد اسد 1924ء کے موسم گرما میں قاہرہ جا پہنچے قاہرہ میں قیام کے دوران انہوں نے جامعہ ازہر کے جید عالم علامہ مصطفیٰ المراغی سے ربط و ضبط قائم کر لیا۔ اسلام کے عقائد و مسائل کے متعلق علامہ مصطفیٰ المراغی کی توضیحات و تشریحات ان کے لیے

(318) Muhammad Asad, Allama, The Road to Mecca, P 83.

(319) The Road to Mecca, P 84-89.

(320) The Road to Mecca, P 127-128.

بہت مفید ثابت ہوئیں اس سے اسدؔ کو اسلام کے اصول و تعلیمات کی حکمتوں اور مقاصد کو سمجھنے میں بڑی مدد ملی۔ علامہ مصطفیٰ المراغی سے رفاقت کے سبب انکا مصر کے ”مفتی محمد عبده“ کی اصلاحی تحریک سے بھی ذہنی و فکری تعلق قائم ہوا۔⁽³²¹⁾

مصر میں اسلامی حوالے سے خوشگوار یادیں لیکر محمد اسدؔ عراق و ایران کے دورے پر روانہ ہوئے۔ ایران میں انکا قیام تقریباً ڈیڑھ سال تک رہا۔ انہوں نے اس ملک کے طول و عرض کی سیاحت کی اور اس دوران فارسی زبان پر اس قدر عبور حاصل کر لیا کہ وہ حافظ شیرازی کی شاعری سے حظ اٹھانے لگے۔ ایران میں محمد اسدؔ نے ایرانیوں کی تہذیب و معاشرت اور انکے مذہبی رجحانات کا باریک بینی سے مطالعہ و مشاہدہ کیا۔ تاہم عربوں کے عادات و اطوار اور تہذیب و معاشرت سے وہ جس قدر متاثر ہوئے تھے اسکے برعکس انکو ایرانی تہذیب و معاشرت میں اس نوع کی کوئی جاذبیت اور کشش محسوس نہ ہوئی۔⁽³²²⁾

محمد اسدؔ ایران سے کردستان، کرمان شاہ اور سیستان سے ہوتے ہوئے افغانستان چلے گئے وہ وہاں تقریباً چھ ماہ تک مقیم رہے اور افغان تہذیب و معاشرت کا قریب سے مشاہدہ کیا۔ وہ کئی ہفتوں افغان فرمانروا امان اللہ خان کے مہمان رہے اور اس دوران امان اللہ خان کے دربار سے وابستہ علماء سے مذہبی تعلیمات و مسائل پر تبادلہ خیالات کرتے رہے۔⁽³²³⁾

مختصر اُحمد اسدؔ مشرق وسطیٰ کے سفر کے دوران میں اسلام کے متعلق زیادہ سے زیادہ آگاہی حاصل کرنے میں لگے رہے اور نتیجتاً اسلام سے انکا ذہنی و فکری تعلق روز بروز بڑھتا رہا۔ حتیٰ کہ اسلام انکے دل و دماغ میں گھر کر گیا۔ اور انکے رگ و ریشہ میں رچ بس گیا۔ اسلام اور اسکے نظام تہذیب و معاشرت کے متعلق یورپی مشتشرقین کے خیالات انہیں بے سرو پا اور بے وقعت معلوم ہونے لگے۔ گویا اب انکے احساسات، سوچ اور فکر سب اسلام کے رنگ میں رنگے جا چکے تھے۔⁽³²⁴⁾

محمد اسدؔ کا قبول اسلام اور اس کے قبول اسلام کے محرکات

مسلم ممالک کی طویل سیر و سیاحت کے بعد اسدؔ 1926ء کو برلن واپس پہنچے اور اپنے اخبار ”فرانکفرٹر سائٹنگ“ سے جانشینک ہوئے۔ اس وقت ان کا شمار یورپ کے ممتاز ترین نامہ نگاروں میں ہونے لگا تھا انہی دنوں اسدؔ کی ملاقات (Elsa) نامی ایک ادھیڑ عمر خاتون سے ہوئی جو کچھ دنوں بعد عشق و محبت پر منتج ہوئی۔ چنانچہ اسدؔ نے (Elsa) سے شادی کر لی۔ دوسری طرف برلن میں قیام کے دوران اسدؔ کا مطالعہ اسلام کی طرف رجحانات اپنی حد کو چھونے لگا اور اس سلسلے میں انکا انہماک اس حد تک بڑھ گیا کہ انہوں نے مطالعہ اسلام کے لئے اپنی جملہ مصروفیات ترک کر دیں حتیٰ کہ فرانکفرٹر سائٹنگ اخبار سے بھی کنارہ کشی اختیار کر لی۔⁽³²⁵⁾

(321) Muhammad Asad Allama, The Road to Mecca, P 188-190.

(322) The Road to Mecca, P 211-213.

(323) Muhammad Asad, Allama, Islam at the Crossroads, Gibraltar: Dar-ul-Andalus, 1982, P 4-5.

(324) Muhammad Asad, Allama, The Road to Mecca, P 190-191.

(325) The Road to Mecca, P 306-307.

دوران مطالعہ اسد پر مختلف راز منکشف ہونے لگے اور جب انہوں نے قرآن حکیم کی سورۃ النکاث کا مطالعہ کیا تو انہیں یوں لگا کہ گویا اس سورت میں مغربی معاشرے کے جملہ امراض بالخصوص اس کی مادہ پرستی کی تصویر کشی کی گئی ہے۔ چنانچہ زیادہ سے زیادہ دولت سمیٹنے اور معیار زندگی کو بلند سے بلند تر کرنے کی شدید حرص و ہوس میں مبتلا اور روحانی و قلبی طمانیت سے محروم مغربی انسان انہیں ایک داخلی کرب میں مبتلا نظر آنے لگے سورۃ النکاث کے بغور مطالعہ اس کے معانی میں غور و فکر اور اہل مغرب کی مادیت پرستی کے مشاہدے اور جائزے سے انہیں قرآن حکیم کے وحی الہی ہونے پر پختہ یقین ہو گیا۔ ان کی بیوی (Elsa) بھی اس حق و صداقت کی تلاش میں ان کی شریک بن گئی⁽³²⁶⁾

آخر کار اسد نے ستمبر 1926ء میں برلن میں ایک ہندوستانی مسلم ڈاکٹر عبد الجبار خیری جنہوں نے برلن میں دعوت اسلام کی غرض سے ”جمعیتہ الاسلامیہ برلن“ کے نام سے ایک اسلامی انجمن قائم کر رکھی تھی، کے ہاتھوں اسلام قبول کر لیا۔ سابق نام (Leopold Weiss) کی جگہ انکا اسلامی نام ”محمد اسد“ رکھا گیا۔ چند ہفتوں بعد انکی اہلیہ (Elsa) نے بھی اسلام قبول کر لیا³²⁷

اسد نے اسلام کیونکر قبول کیا؟ آخر اسلام کی کس بات نے انہیں اس قدر متاثر کیا کہ وہ اپنے آبائی مذہب اور مغربی طرز زندگی سے دستبردار ہو کر اسلام کے دامن میں پناہ لینے پر مجبور ہوئے۔ اسکے متعلق خود اسد اپنی کتاب ”Islam at the Crossroads“ میں اس سوال کا جواب پیش کرتے ہوئے رقمطراز ہیں۔

”میں جب 1926ء میں واپس یورپ پہنچا تو میں نے دیکھا کہ میری سوچ کا منطقی نتیجہ اسلام قبول کر لینا تھا۔ تب سے مجھ سے بارہا یہ سوال کیا گیا کہ تم نے اسلام کیوں قبول کیا؟ کس بات نے تمہیں خاص طور پر اس کا گرویدہ بنایا؟ مجھے اعتراف کر لینا چاہیے تھا کہ میرے پاس اس کا کوئی تسلی بخش جواب نہیں ہے۔ دراصل کوئی ایک مخصوص تعلیم نہیں تھی جس نے مجھے اسلام کا گرویدہ بنایا بلکہ اخلاقی تعلیمات اور عملی زندگی سے متعلق ہدایات کا مکمل حیرت انگیز ڈھانچہ تھا جس نے مجھے شدت سے متاثر کیا۔ میں تو آج بھی نہیں کہہ سکتا کہ اسلام کی کس بات نے مجھے دوسری باتوں کے مقابلے میں زیادہ مسحور کیا۔ اسلام میں مجھے فن تعمیر کا ایک ایسا مکمل نمونہ نظر آتا ہے جس کے تمام اجزاء پوری طرح سے ہم آہنگ ہونے کے علاوہ ایک دوسرے کو مستحکم اور مکمل کرنے کی صلاحیت رکھتے ہیں۔ اس میں کچھ بھی اضافی اور غیر ضروری نہیں ہے۔ غالباً اس احساس نے کہ اسلام کی تعلیمات اور عقائد میں ہر چیز اپنی مناسب جگہ پر ہے، مجھ پر زیادہ گہرا

(326) The Road to Mecca, P 308-310.

(327) The Road to Macca, p311.

اثر کیا۔ یقیناً اس کے ساتھ دوسرے تاثرات بھی ہوں گے جن کا آج تجزیہ کرنا میرے لیے مشکل ہے۔ بہر طور یہ محبت کا ایک معاملہ تھا۔“⁽³²⁸⁾

علامہ اسدؒ برصغیر میں

علامہ محمد اسدؒ 1932ء میں مدینہ منورہ سے ہندوستان کی طرف چل دیے۔ حجاز میں اپنے پانچ سالہ قیام (1927-1932) کے دوران میں انہیں وہ سب کچھ ملا جس کی ایک انسان خواہش کر سکتا ہے۔ سب سے بڑی تو ایمان کی دولت تھی جو پروردگار نے انہیں فراوانی سے عطا کر دی تھی۔ حجاز میں اسدؒ کا بعض ہندوستانی مسلمانوں، جن میں سے امرتسر کے ایک عالم دین اسماعیل غزنوی اور ڈاکٹر عبدالغنی جلال پوری شامل تھے، سے ربط و تعلق استوار ہو گیا تھا۔ اسدؒ نے ہندوستان کا سفر ایسے ہی ہندوستانی مسلمانوں کی تحریک پر کیا۔⁽³²⁹⁾

اسد جون 1932ء کو بذریعہ بحری جہاز جدہ سے کراچی پہنچے اور وہاں سے براستہ لاہور، امرتسر چلے گئے۔ تاہم وہ جلد ہی لاہور چلے آئے۔ کچھ عرصہ کے لیے ان کا قیام دہلی، ریاست حیدرآباد دکن اور ریاست بھوپال میں بھی رہا۔ دہلی میں ان کا قیام محلہ ”قرول باغ“ میں رہا۔ یہیں سے فکر اسلامی پر ان کی پہلی تصنیف ”Islam at the crossroads“ 1934ء میں شائع ہوئی۔⁽³³⁰⁾

1934ء کو اسدؒ ایک بار پھر دہلی سے سری نگر چلے گئے جہاں انہوں نے مجلہ ”اسلامک کلچر“ کی ادارت کی ذمہ داریاں سنبھال لیں۔ اس طرح محمد اسدؒ برصغیر میں اپنی آمد کے بعد زیادہ دنوں تک عملی و فکری حلقوں کے لیے ہرگز اجنبی نہ رہے بلکہ جلد ہی لاہور، دہلی اور علی گڑھ کے علمی مراکز کی طرف سے بھی ان کی پذیرائی ہونے لگی۔ ابھی تقریباً آٹھ ماہ ہی ہوئے تھے کہ جنوری 1933ء میں انہیں اسلامیہ کالج لاہور میں ”اسلام اور مغربی تہذیب“ کے موضوع پر لیکچر کی دعوت دی گئی۔ اسی ماہ انہیں علی گڑھ یونیورسٹی اور جامعہ ملیہ اسلامیہ دہلی کی طرف سے خطبات کے لیے مدعو کیا گیا۔ روزنامہ ”انقلاب“ نے 16 فروری 1933ء کو یہ اطلاع دی کہ

”حاجی محمد اسدؒ مشہور جرمن جرنلسٹ کو، جو ایک نہایت پر جوش اور قابل مسلمان ہیں، دہلی یونیورسٹی، علی گڑھ یونیورسٹی اور جامعہ ملیہ اسلامیہ کے ارباب حل و عقد نے لیکچرز کے لیے مدعو کیا ہے۔ آپ ایک دو روز میں لاہور سے روانہ ہونگے اور ان لیکچرز سے فارغ ہونے کے بعد 22 اور 23 فروری کو برکت علی محمدؒن حال میں آپ کے دو

⁽³²⁸⁾ Muhammad Asad, Allama, Islam at the Crossroads, P 4-5 Also see: Muhammad Asad, Allama, The Road to Mecca, P 300-301.

⁽³²⁹⁾ The Road to Mecca, P 1-2.

⁽³³⁰⁾ Kramer, Simon, The Jewish Discovery of Islam, The Moshe Dayan centre for Middle Eastern and African studies Tel Aviv, 1999, P 234

لیکچرز ہوں گے۔ تعلیم یافتہ مسلمانوں کو آپ کے خیالات سے ضرور استفادہ کرنا چاہیے۔⁽³³¹⁾

علامہ محمد اقبالؒ سے ربط و تعلق

برصغیر میں قیام کے دوران محمد اسدؒ کا جس شخصیت سے سب سے گہرا تعلق قائم ہوا، وہ علامہ محمد اقبالؒ تھے۔ اسدؒ کا 1932ء میں لاہور میں قیام کے ابتدائی دنوں میں علامہ محمد اقبالؒ سے جو نیاز مندانہ تعلق استوار ہوا وہ ان کی وفات تک برابر قائم رہا۔ اسدؒ علامہ کی زندگی کے آخری سالوں میں تو ان کے حلقہ خواص میں شامل ہو گئے تھے۔ الہیات اسلامیہ اور فقہ اسلامی کے متعلق دونوں کے مابین بحث و گفتگورہتی تھی۔⁽³³²⁾

محمد اسدؒ علامہ اقبالؒ کے خیالات و افکار اور ان کے شعر و فن کو بڑی قدر کی نگاہ سے دیکھتے تھے۔ خود علامہ محمد اقبالؒ اس زیرک و جری نو مسلم کے جذبہ اسلامیت کی بڑی قدر کرتے تھے اور ساتھ ہی وہ اسے علمی و فکری کاموں کے لیے تحریک بھی کرتے تھے۔³³³

علامہ محمد اقبالؒ کے بعض خطوط کے مطالعہ سے معلوم ہوتا ہے کہ وہ اسدؒ کے مسائل و معاملات میں ذاتی طور پر دلچسپی لیتے تھے۔ علامہ سید نذیر نیازی کے نام ایک خط میں رقمطراز ہیں۔

”معلوم نہیں محمد اسدؒ کیا کرتے ہیں۔ شاید وہ کوئی انگریزی اخبار یا رسالہ نکالنے والے ہیں میرا خیال تھا کہ ان کو کہیں دینیات یا عربی زبان کا پروفیسر مقرر کیا جائے۔ ان کی انگریزی کتاب ”Islam at the crossroads“ سے معلوم ہوتا ہے کہ وہ دین اسلام کے اسرار سے ناواقف نہیں اگرچہ ان کے Pessimism سے مجھے اتفاق نہیں۔“⁽³³⁴⁾

1933ء میں اسلامیہ کالج لاہور کی کمیٹی نے علامہ اقبالؒ جو خود اس کے سرپرست اعلیٰ بھی تھے، کی تحریک پر طلبہ کی دینی تعلیم کا خاطر خواہ انتظام کرنے کا فیصلہ کیا اس کے لیے کالج کمیٹی کو دینیات کی تدریس کے لیے ایک ایسے عالم و فاضل کی ضرورت تھی جو اعلیٰ پائے کا عالم و خطیب ہونے کے ساتھ ساتھ انگریزی دان بھی ہو اور دوسرے مذاہب سے بھی واقفیت رکھتا ہو۔ علامہ محمد اقبالؒ نے بطور صدر انجمن حمایت اسلام کالج کمیٹی کو دینیات و عربی کے پروفیسر کے لیے محمد اسدؒ کا نام تجویز کیا اور ساتھ ہی از خود محمد اسدؒ سے رابطہ کر کے انہیں کالج میں بطور استاد تقرر پر آمادہ کر لیا۔ اسدؒ نے علامہ کے نام ایک خط میں اسلامیہ کالج میں تدریس

⁽³³¹⁾ ملاحظہ ہو: روزنامہ انقلاب (لاہور)، 16 فروری 1933ء، ص 1، کالم 1

⁽³³²⁾ نیازی، نذیر، مکتوبات اقبال، اقبال اکادمی کراچی، 1957ء، ص 175-174

⁽³³³⁾ Muhammad Asad, Allama, The Road to Mecca, P 2-3.

⁽³³⁴⁾ نیازی، نذیر، مکتوبات اقبال، ص 161

اسلامیات کے منصوبے کو ایک عمدہ تجویز قرار دیا۔ اور بطور استاد تقرر کے لیے اپنی رضامندی سے آگاہ کیا۔ اسدؒ نے دینیات کے نصاب سے متعلق کچھ تجاویز بھی پیش کیں اور اسلامیہ کالج کو شمالی ہندوستان میں اسلامیات کی تدریس کا ایک اہم مرکز بنانے سے متعلق اپنے ارادوں کا ذکر کیا۔ اسدؒ اسلامیہ کالج میں اسلامیات کے شعبہ کو مغربی ممالک کی جامعات میں مختلف ادیان و مذاہب کی تدریس و تحقیق کے لیے اعلیٰ معیار کا ادارہ بنانا چاہتے تھے۔⁽³³⁵⁾

محمد اسدؒ کی فکری و عملی زندگی کی ایک اہم کڑی برصغیر میں قیام کے دوران میں علامہ محمد اقبالؒ سے انکارت و اتصال، مختلف دینی، فکری اور سیاسی و ملی مسائل میں ان سے تبادلہ خیالات، ان کے مذہبی و دینی خیالات سے اثر پذیری اور دارالاسلام کو حقیقت کا روپ دینے میں علامہ اقبالؒ سے انکا فکری و عملی اتحاد و اشتراک ہے۔ یہ اسدؒ کی علامہ اقبالؒ سے محبت ہی تھی کہ انہوں نے اول و آخر یکے اور سچے پاکستانی ہونے کا ثبوت دیا اور آخری وقت تک پاکستان کی شہریت کو ترک نہیں کیا اور پاکستان کے ساتھ ان کی ذہنی و قلبی وابستگی آخری دم تک غیر متزلزل طور پر قائم رہی۔ اگرچہ سعودی شاہی خاندان کی طرف سے انہیں مکمل سعودی شہریت اور پاسپورٹ کی پیش کش کی گئی تھی تاہم انہوں نے آخری دم تک پاکستانی شہریت سے دستبردار ہونا پسند نہ کیا۔

وفات

اسدؒ کی امریکی بیوی پولاحمیدہ اسدؒ نے علامہ اسدؒ کے آخری ایام کے متعلق ایک خط میں لکھا کہ علامہ محمد اسدؒ نے اپنی زندگی کے آخری سال اندلس کے شہر ملاغہ میں گزارے حتیٰ کہ 20 فروری 1992ء کو وہ اپنے خالق حقیقی سے جا ملے۔ چنانچہ انہیں غرناطہ کے مسلم قبرستان میں دفن کیا گیا۔ ان کی تجہیز و تکفین کا انتظام مملکت سعودی عرب نے کیا۔⁽³³⁶⁾ پاکستان کے علاوہ اسدؒ اگر کسی اور ملک سے بے تحاشہ محبت کرتے تھے تو وہ سعودی عرب تھا پولاحمیدہ اسدؒ نے اسدؒ کے متعلق ایک خط میں اس حقیقت کی طرف اشارہ یوں کیا ہے۔

“Pakistan was the country of his head but Arabia the country of his heart, he never really left it.”⁽³³⁷⁾

”پاکستان سے اسدؒ کی محبت کا تعلق دماغ سے تھا اور سعودی عرب سے دل کا جس کو وہ کبھی چھوڑ نہیں سکتا تھا۔“

تصانیف و تالیفات

محمد اسدؒ نے اسلام اور دنیائے اسلام سے متعلق مختلف و متنوع موضوعات و مسائل پر جرمن اور انگریزی زبانوں میں کتب و مقالات تصنیف کر کے مغربی زبانوں میں موجود اسلامی و دینی ادب میں وقیع اضافہ کیا ہے۔ اسدؒ نے دنیائے اسلام کے سیاسی،

⁽³³⁵⁾ نیازی، نذیر، مکتوبات اقبال، ص 174-179

⁽³³⁶⁾ پولاحمیدہ بنام محمد صادق قریشی، محررہ 20 جون 1993ء، از سچین

⁽³³⁷⁾ Muhammad Asad, Allama, The Road to Mecca, P 295-299

تہذیبی و سماجی اور مذہبی مسائل پر تصنیف و تحریر کا آغاز مشرق وسطیٰ کے پہلے سفر و قیام (1922-1923) کے دوران میں کیا۔ وہ قبول اسلام سے قبل تقریباً عرصہ چار سال تک مصر و شام، فلسطین، لبنان، عراق، ترکی، ایران، افغانستان اور وسط ایشیاء کے علاقوں کی سیر و سیاحت میں مشغول رہے اور ان ممالک کے سیاسی اور تہذیبی و معاشرتی حالات و مسائل پر مراسلہ اور مضمون نگاری کرتے رہے جو مغربی اخبارات و جرائد میں شائع ہوتے رہے۔⁽³³⁸⁾

ذیل میں اسدؒ کی ان کتب و مقالات کا مختصر اُتعارف پیش کیا جاتا ہے۔

1. Islam at the Crossroads

اسدؒ کی یہ شاہکار تصنیف 1934ء میں شائع ہوئی۔ اسدؒ نے اس تصنیف میں مذکورہ ذیل فکری و تہذیبی مسائل پر روشنی ڈالی ہے۔

1. ملتِ اسلامیہ کو مغربی تہذیب و تمدن کے متعلق کیا رویہ اختیار کرنا چاہیے۔
2. اسلامی معاشرہ کی تشکیل میں اور اس کے تحفظ و بقا میں حدیث و سنت کو کیا اہمیت حاصل ہے۔
3. اسدؒ نے اس کتاب میں اسلام اور مغرب کے مابین مخالفت اور کشمکش کے تاریخی، مذہبی اور سیاسی و نفسیاتی عوامل و محرکات پر بھی بحث کی ہے۔ نیز مغربی تہذیب و تمدن، طرزِ معاشرت اور جدید سیکولر تعلیم کی اندھی تقلید کے منفی و فاسد نتائج و اثرات کا جائزہ لیا ہے۔⁽³³⁹⁾

محمد اسدؒ نے اپنی اس تصنیف میں جس انداز سے حدیث و سنت کا دفاع کیا ہے اور مغربی تہذیب و تمدن کا جو ناقدانہ جائزہ پیش کیا ہے وہ حد درجہ متاثر کن ہے۔ بلاشبہ یہ کتاب عصر حاضر میں دین اسلام کی حمایت و دفاع کے لیے وجود میں آنے والے علم الکلام کا ایک اعلیٰ نمونہ ہے۔ دنیائے اسلام کے ممتاز علماء اور دانشوروں نے اسے حد درجہ بنظر تحسین دیکھا ہے۔ مثلاً مولانا عبد الماجد دریا آبادی نے سید ابوالحسن علی ندویؒ کے نام ایک خط میں لکھا:

اسدؒ کی کتاب "Islam at the Crossroads" کا کیا کہنا اس رنگ کی کوئی دوسری کتاب نہ ملے گی۔⁽³⁴⁰⁾

خود سید ابوالحسن علی ندویؒ محمد اسدؒ کی اس کتاب کی تعریف میں یوں رقمطراز ہیں۔

”یہ حقیقت بڑی تعجب خیز اور اسلام کی قوتِ تنخیر اور اس کی نئی فتوحات کی دلیل ہے کہ ایک نو مسلم انگریزی میں ایسی کتابیں لکھتا ہے جو ایمان افروز، روح پرور اور خود مسلمانوں میں خود اعتمادی اور نیا ایمان پیدا کر دینے کی صلاحیت رکھتی ہے۔ میری مراد محمد اسدؒ سے ہے کہ ان کی کتاب (Islam at the crossroads) نے نہ صرف

⁽³³⁸⁾ Muhammad Asad, Allama, Tha Road to Mecca, P 295-299.

⁽³³⁹⁾ Muhammad Asad, Allama, Islam at the Crossroads, Foreword, P 1-2 .

⁽³⁴⁰⁾ ندوی، ابوالحسن علی، سید، پرانے چراغ، مجلس نشریات اسلام کراچی، حصہ دوم، ص 157

ایشیاء بلکہ پورے عالم اسلام کے نئے تعلیم یافتہ اور صاحبِ فکر طبقہ میں اپنے دین و مذہب کی طرف سے خود اعتمادی اور یقین کی روح پھونک دی۔ ایک طویل زمانہ سے عالم اسلام میں سنت نبویؐ اور اسلامی تہذیب و تمدن کا علمی و فکری طور پر اس طرح دفاع نہیں کیا گیا اور اس کے مقدمہ کو اس طاقت سے نہیں پیش کیا گیا جیسا کہ اس کتاب میں“ (341)

1. ترجمہ و شرح صحیح البخاری:

محمد اسدؒ اسخ العقیدہ جمہور مسلمانوں کی طرح حدیث و سنت کو قرآن کی مستند ترین شرح و تفسیر گردانتے ہیں اور اسے اسلام کے حقیقی فہم کے لیے کلید قرار دیتے ہیں۔ عصر جدید کے روشن خیال دانشوروں کے برعکس ان کی سوچی سمجھی رائے یہ ہے کہ حدیث و سنت کو نظر انداز کر کے ملت اسلامیہ کا دینی، تہذیبی و سماجی اور سیاسی احیاء کسی طرح ممکن نہیں (342)

محمد اسدؒ کو انگریزی زبان میں ”صحیح بخاری“ کے ترجمے کا خیال مدینہ منورہ میں قیام کے دنوں میں مسجد نبویؐ میں درس حدیث میں شرکت کے دوران آیا۔ برصغیر میں آمد کے بعد ڈاکٹر محمد اقبال کے ساتھ علمی و فکری مسائل پر تبادلہٴ خیالات کے سبب ان کے اس خیال کو مزید تقویت پہنچی۔ چنانچہ اسدؒ نے 1934ء کے ربیع بعد آخر میں سری نگر میں قیام کے دوران میں صحیح البخاری کے ترجمہ و شرح بزبان انگریزی کا بیڑا اٹھایا۔ (343)

محمد اسدؒ کے اس ترجمہ میں احادیث مع مکمل اسناد نقل کی گئی ہیں اور صفحات کو دو کالموں میں تقسیم کرتے ہوئے متن کے بالمقابل ترجمہ درج کیا گیا ہے۔ اسدؒ نے اس شرح کے دیباچہ میں حدیث و سنت کے متعلق جن خیالات کا اظہار کیا ہے وہ بڑے فکر انگیز اور چشم کشا ہیں۔ اس میں ابھی انہوں نے اپنی ابتدائی تصنیف ”Islam at the Crossroads“ کی طرح دین اسلام میں حدیث و سنت کے مقام کی توضیح کے ساتھ ساتھ جمع و تدوین حدیث کے متعلق مستشرقین کی تحقیقات کے مسلمانوں کے جدید تعلیم یافتہ طبقہ کے ذہن و فکر پر اثرات کا جائزہ لیا ہے۔ نیز اسدؒ نے دیباچہ میں احادیث و سنن کی نئی تفہیم و تشریح کی ضرورت کو بھی واضح کیا ہے۔ ان کے خیال میں گزشتہ ادوار میں لکھی گئی شروحات، جن میں شارحین نے کلامی و فقہی مسائل پر بڑا زور صرف کیا ہے۔ عہد حاضر میں دین کے اصول و مبادیات کی تفہیم کے لیے چنداں موزوں نہیں (344)

(341) ندوی، ابوالحسن علی، سید، اسلامیات اور مغربی مستشرقین مسلمان مصنفین، مجلس نشریات اسلام کراچی، 1992ء، ص 36-37

(342) Muhammad Asad, Allama, Islam at the crossroads, P 112-117.

(343) Muhammad Asad, Allama, Sahih al-Bukhari, Arafat Publications Lahore, 1935, Vol 01, Preface, P 7-9.

(344) Muhammad Asad, Allama, Salah al-Bukhari, Vol 01, Preface, P, 10.

3. مقالاتِ عرفات:

اسد جنگِ عظیم دوم کے دوران میں تقریباً چھ سال (1939-45ء) تک پس دیوارِ زندان رہے تھے۔ اس دوران میں وہ دنیائے اسلام کے سیاسی اور تہذیبی و سماجی زوال و پستی کے اسباب و محرکات کا تجزیہ کرنے کے ساتھ ساتھ اس کے احیائے نوکی تدابیر سے متعلق سوچ و بچار میں مشغول رہے۔ رہائی پر انہوں نے انگریزی زبان میں ایک علمی و فکری مجلہ "Arafat: A month Critique of Muslim Thought" کے نام سے جاری کیا۔ اس مجلہ کا پہلا شمارہ ستمبر 1946ء میں نکلا۔⁽³⁴⁵⁾

اسد اس مجلہ کے صفحات میں ملتِ اسلامیہ کے احیائے نوکی تدابیر اور بالخصوص فکرِ اسلامی کی تشکیلِ جدید کے موضوع پر اظہارِ خیال کرتے رہے۔ اس مجلہ کے اجراء کی غایت ہی فکرِ اسلامی کی تجدید نو کی دعوت کو عام کرنا تھا۔ اسد نے عرفات کے اغراض و مقاصد کی وضاحت یوں کی:

”سراسر انقلاب اور ہیجان، یہ کیفیت ہے موجودہ عالم کی، یہ دور ہے انقلابات کا جس کی کوئی نظیر دنیا کی تاریخ میں نہیں ملتی۔ اب تک ہم اپنی زندگی جس انداز سے بسر کر رہے تھے اس کا قائم رہنا ناممکن ہے۔ اس صورت میں ہم مسلمانوں کا فرض ہے کہ اپنے سرمایہ تہذیب و ثقافت کا از سر نو جائزہ لیں۔ آج صرف یہ کہہ دینا کافی نہیں ہے کہ ہم مسلمان ہیں اور ہمارا ایک اپنا نظریہ حیات ہے۔ ہمیں ثابت کرنا ہو گا کہ ہمارے نظام افکار و تصورات میں اتنی زندگی ہے کہ وہ زمانے کے تغیرات کا مقابلہ کر سکے۔ ہمیں از سر نو اسلام پر غور کرنا ہو گا یہ اس لیے کہ ہم نے صدیوں سے اس پر غور کرنا چھوڑ دیا ہے۔ پس ان صفحات میں ہمارا روئے سخن بالخصوص مسلمانوں کے اس طبقہ سے ہو گا جسے اسلامی تہذیب و تمدن کی نازک صورت حال کا بخوبی احساس ہے۔“⁽³⁴⁶⁾

3. Calling All Muslims:

یہ محمد اسد کا مختصر کتابچہ دراصل ان کی نشری تحریروں کا مجموعہ ہے جو ستمبر 1947ء میں محکمہ احیائے ملتِ اسلامیہ کی طرف سے شائع ہوا۔ قیامِ پاکستان کے ابتدائی دنوں میں اسد کی ریڈیو سے چند تقریریں نشر ہوئیں جن میں انہوں نے برصغیر کے مسلمانوں کو ان قربانیوں پر خراجِ تحسین پیش کیا جو انہوں نے مسلم مملکتِ پاکستان کے قیام کے لیے پیش کیں۔ ساتھ ہی انہوں نے تقسیمِ ہند کے بعد پیش آنے والے ناخوشگوار واقعات اور بعض افراد کی ناپسندیدہ سرگرمیوں خصوصاً متروکہ جائیدادوں اور املاک کی

⁽³⁴⁵⁾ Muhammad Asad, Allama, Law of ours and other Essays, Gibraltar: Dar-ul-Andalus, 1987, P 01.

⁽³⁴⁶⁾ Muhammad Asad, Allama, Arafat: A Monthly Critique of Muslim Thought, Sep 1946, P 1-4

لوٹ کھسوٹ کا بھی ذکر کیا۔ انہوں نے مسلم معاشرے کی اس اخلاقی پستی پر شدید قلق کا اظہار کرتے ہوئے ان کے ضمیروں کو جھنجھوڑنے کی اپنی سی سعی کی۔⁽³⁴⁷⁾

کے ایم اعظم اسی کے متعلق لکھتے ہیں کہ

”علامہ محمد اسدؒ کے مسلمانوں کے نام سات خطبات جو انہوں نے ریڈیو پاکستان لاہور سے تقسیم ہند کے فوراً بعد نشر کیے مسلمانوں کی معاشرتی زبوں حالی اور اخلاقی گراؤ کی جیتی جاگتی شرمناک تصویر پیش کرتے ہیں اور پاکستانیوں کو اپنے اندر جھانکنے کی دعوت دیتے ہیں۔“⁽³⁴⁸⁾

5. The Principles of State and Government in Islam:

اسلام میں مملکت و حکومت کے بنیادی اصول کے موضوع پر 107 صفحات پر مشتمل یہ کتاب 1961ء میں مرکز مشرق قریب، کیلی فورنیا یونیورسٹی کے زیر اہتمام کیلی فورنیا یونیورسٹی پریس سے شائع ہوئی۔ اصل میں اسدؒ نے یہ کتاب اسلامی دستور کی وضع و صہیت کے متعلق پائے جانے والے نظری و فکری ابہام کے ازالے کی غرض سے تحریر کی تھی۔ محمد اسدؒ کے نزدیک اسلامی دستور کے خاکہ کی تدوین اس اعتبار سے ضروری تھی کہ ہم اسلام کے متعلق اپنے اس عقیدہ کو کہ وہ ایک مکمل نظریہ حیات ہے اور سیاست و حکومت کے باب میں بھی پوری طرح سے رہنمائی کرتا ہے نیز اس کی سماجی اسکیم تمام زمانوں اور انسانی ارتقا کے ہر مرحلے میں درپیش مسائل کے لیے معقول جوابات پیش کرتی ہے، حق بجانب ثابت کر سکیں۔⁽³⁴⁹⁾

پیش لفظ اور دیباچہ کے علاوہ یہ کتاب چھ ابواب میں منقسم ہے۔ باب اول میں اس اہم سوال کہ دور جدید میں اسلامی ریاست کی تشکیل و قیام کیوں ضروری ہے؟ کا جواب پیش کیا گیا ہے۔

دوسرے باب میں اسلام کی سیاسی اور معاشی و معاشرتی تعلیمات و احکام کی تعبیر و تشریح کے ضمن میں مغرب کی دستوری اور معاشی و معاشرتی اصطلاحات کے بے جا استعمال اور اس کے نتیجے میں پیدا ہونے والے فکری الجھاؤ کا جائزہ لیا گیا ہے۔

تیسرے اور چوتھے دونوں ابواب میں مملکت و حکومت کے متعلق اسلام کے بنیادی اصول ذکر کئے گئے ہیں۔ پانچویں باب میں ریاست اور شہریوں کے باہمی حقوق و فرائض پر بحث کی گئی ہے۔

⁽³⁴⁷⁾ Muhammad Asad, Allama, Calling All Muslims, Department of Islamic Reconstruction Lahore, 1948, P 86-108.

⁽³⁴⁸⁾ کے ایم اعظم، پاکستان کی اسلامی اساس اور جدید تقاضے، خزینہ علم و ادب لاہور، 2002ء، ص 106.

⁽³⁴⁹⁾ Muhammad Asad, Allama, The Principles of state and Government in Islam, Gibraltar, Dar-ul-Andalus, 1980, Preface, P 09-10.

آخری باب میں عصر جدید میں ایک حقیقی اسلامی ریاست کی تشکیل کی راہ میں درپیش رکاوٹوں کا جائزہ لیا گیا ہے۔ نیز اسلامی قانون کی تدوین نو کے طریق کار کی وضاحت کی گئی ہے۔

6. The Road to Mecca

یہ کتاب محمد اسدؒ کی خود نوشت سوانح حیات بلکہ صحیح تر معنوں میں ان کی سرگزشت قبول اسلام ہے۔ جو پہلی بار انگریزی زبان میں اگست 1954ء میں نیویارک سے شائع ہوئی۔ اس کتاب میں اسدؒ نے اپنے قبول اسلام کی سرگزشت اور اپنے وجود اور دلچسپیوں کو امت مسلمہ کے وجود اور دلچسپیوں میں ضم کر دینے نیز اس کے احیائے نو کے لیے ذہنی و فکری ریاضت اور عملی جدوجہد کی داستان بیان کی ہے۔ فاضل مصنف کتاب کے آغاز میں رقمطراز ہیں۔

”اس کتاب میں جو کہانی بیان کرنے جا رہا ہوں وہ فی الواقع کسی ایسے شخص کی سرگزشت نہیں ہے جس نے کسی قوم کے سیاسی و سماجی معاملات میں اپنی کارگزاریوں کی بدولت ایک نمایاں مقام حاصل کر لیا ہے۔ میری کہانی دراصل سرگزشت ہے ایک فرنگی کے دین اسلام کو دریافت کر لینے اور پھر ملت اسلامیہ میں پیوست ہو جانے کی“۔⁽³⁵⁰⁾

سید ابوالحسن علی ندویؒ اپنی ایک تحریر میں مذکورہ کتاب کے متعلق رقمطراز ہیں:

”محمد اسدؒ کی دوسری کتاب جو ایمان افروز، روح پرور اور خود مسلمانوں میں خود اعتمادی پیدا کر دینے کی صلاحیت رکھتی ہے، جس کو یورپ و امریکہ میں بڑی دلچسپی سے پڑھا گیا وہ The Road to Mecca ہے جس میں مصنف نے اسلامی تہذیب و تمدن کے محاسن و خصائص اور اسلام کی صداقت و عظمت کو بڑی مہارت کے ساتھ پیش کیا ہے اور اسلامی معاشرہ اور مسلمان ملکوں کی تہذیبی خصوصیات کی دلائل و طریقہ پر تصویر کشی ہے جس کا تجربہ اور مشاہدہ اپنی ایک صحافتی مہم کے دوران ان کو ہوا۔ صحرائے عرب کے ایک پرخطر سفر میں پیش آنے والے تجربات کے پردے میں وہ بہت سی ایسی حقیقتیں بیان کر گئے ہیں جو ایک کھلے ہوئے دعوتی اور تبلیغی پیرایہ میں بیان نہیں کی جاسکتیں“۔⁽³⁵¹⁾

7. This law of ours and other Essays:

یہ کتاب بزبان انگریزی 195 صفحات پر مشتمل پہلی بار 1987ء میں دارالاندلس اسپین سے شائع ہوئی۔ مذکورہ کتاب دراصل فکر اسلامی کی تشکیل جدید اور دیگر متفرق موضوعات مثلاً ہم کیسا پاکستان چاہتے ہیں؟ اسلامیان نے پاکستان سے خطاب اسلام

⁽³⁵⁰⁾ Muhammad Asad, Allama, The Road to Mecca, London: Max Reinhardt, 1954, P 01.

⁽³⁵¹⁾ ندوی، ابوالحسن علی، سید، المفکر الاسلامی المہتدی البارز، البعث الاسلامی لکھنؤ، 1412ء ص 94-95

اور مغرب کے مابین کشمکش کے اسباب و محرکات اور مصالحت و مفاہمت کے امکانات، اسلام اور روح عصر حاضرہ، مذہب اور انسانیت، القدس کی تولیت کا مسئلہ، اسلام میں ہجرت کی معنویت اور پیغام قرآن وغیرہ پر اسدؒ کے متفرق مقالات و خطبات کا مجموعہ ہے۔

8. The Message of Quran

”The Message of Quran“ کے عنوان سے محمد اسدؒ نے انگریزی زبان میں قرآن کے مکمل متن کا ترجمہ و تفسیر لکھی ہے جو تقریباً 1000 صفحات پر مشتمل ہے۔ 1980ء میں سب سے پہلے یہ مکمل ترجمہ و تفسیر دارالاندلس اسپین کی طرف سے شائع ہوا۔ تفسیر ہذا میں ہر سورت کے آغاز میں ایک مختصر دیباچہ تحریر کیا گیا ہے جس میں متعلقہ سورت کے مرکزی مضمون کی نشاندہی کی گئی ہے اور اس کے اہم مضامین و مباحث کا تعارف پیش کیا گیا ہے۔

محمد اسدؒ کی رائے میں قرآن حکیم وہ واحد الہامی کتاب ہے جس نے حضرت انسان کو درپیش اس اہم ترین سوال کہ ”وہ اس دنیا میں کس طرح زندگی بسر کرے کہ دنیا و آخرت دونوں جہانوں کی بھلائی و فلاح اس کا مقدر بن سکے؟“ کا جامع ترین جواب پیش کیا ہے۔ تاہم مسلم افراد کی اکثریت نے قرآن کریم کے پیش کردہ جواب کا یا تو غلط مطلب لیا ہے یا پھر انہوں نے اس کتاب عظیم کے پیغام کی روح سے تعلق منقطع کر رکھا ہے۔⁽³⁵²⁾

علامہ محمد اسدؒ کے تہذیبی افکار

محمد اسدؒ کے نزدیک اسلام انفرادی و اجتماعی زندگی کا ایسا جامع و مکمل ضابطہ حیات ہے جو یہودیت و مسیحیت اور دیگر ادیان و مذاہب کے مقابلے میں انسانی زندگی کے جملہ پہلوؤں اخلاقی و روحانی، جسمانی، معاشی و معاشرتی اور سیاسی و قانونی کا احاطہ کرتا ہے اور ان کے بارے میں ضروری ہدایت و رہنمائی فراہم کرتا ہے۔ ان کے نزدیک اسلام دنیا میں ایک عادلانہ معاشرہ کے قیام کا داعی و علمبردار ہے اور اس غرض سے ایک ٹھوس اور قابل عمل اسکیم پیش کرتا ہے اور اپنے پیروکاروں سے ایک سیاسی ہیئت اجتماعیہ کے قیام کا مطالبہ کرتا ہے وہ اپنے پیروؤں کو اجتماعی زندگی کی تنظیم اور مملکت و حکومت کی تشکیل و قیام کے متعلق ضروری ہدایات بھی فراہم کرتا ہے۔⁽³⁵³⁾

محمد اسدؒ مسلمانوں کی پستی و زبوں حالی کے علاج اور ان کے احیائے نو کی غرض سے مغرب کی تہذیبی و سماجی اقدار اور اس کے معاشی و معاشرتی نظام کی تقلید و نقالی کے سخت مخالف تھے۔ انہوں نے مسلم ممالک میں مغرب کے سیاسی اور قانونی نظام کی درآمد و ترویج کو ان ممالک میں احیائے اسلام خصوصاً اسلام کے سیاسی و معاشرتی اصول کے مطابق حکومتی اور اجتماعی اداروں کی تشکیل نو کے امکانات پر کاری ضرب لگانے کے مترادف قرار دیا۔ اسدؒ کے الفاظ ہیں۔

⁽³⁵²⁾ Muhammad Asad, Allama, The Message of Quran, Gibraltar: Dar-ul-Andauls, 1980, Foreward, P 01.

⁽³⁵³⁾ Muhammad Asad, Allama, Islam at the Crossroad, P 4-6 Also see The Road to Mecca, P 289-291.

Reform as such an imported Western political doctrine would mean the end of all hope of ever attaining to a healthy development within the context of their own culture and religion.⁽³⁵⁴⁾

محمد اسدؒ نے ترکی کے مصطفیٰ کمال اور ایران کے رضا شاہ کی سیاسی و سماجی اصلاحات کو اسلام کے منافی قرار دیا اور ان کے متعلق سخت ناپسندیدگی کا اظہار کیا۔ اسدؒ نے ان دونوں حکمرانوں کے تہذیبی طرز فکر و عمل کو تاہ نظری اور عاقبت نااندیشی سے تعبیر کیا۔ مصطفیٰ کمال کے متعلق اسدؒ لکھتے ہیں۔

“How is it that Ataturk, that petty masquerader who denies all value to Islam, has become to you Muslims a symbol of Muslims Revival?”⁽³⁵⁵⁾

محمد اسدؒ اور تصور اقامت دین:

محمد اسدؒ کے فہم و تصور اسلام میں فریضہ اقامت دین کو بڑی اہمیت حاصل ہے۔ وہ پیغمبرؐ کے پیش کردہ اسلامی نظریہ حیات کو اجتماعی زندگی میں عملاً برپا کرتے اور اس کے مطابق مسلمانوں کے لیے تہذیبی و معاشرتی نظام کی تشکیل کے لیے عملی و فکری جدوجہد کو افراد امت کا ایک لازمی دینی و اخلاقی فریضہ خیال کرتے ہیں۔ ان کی رائے میں مسلمان جب اسلام کے اجتماعی نظام کے متعلق یہ رائے رکھتے ہوں کہ وہ انسانیت کی روحانی و مادی فلاح کا ضامن ہے تو ان پر اخلاقاً یہ لازم ہو جاتا ہے کہ وہ دنیا میں اس نظام کو عملاً قائم کرنے کے لیے ہر ممکن حد تک جدوجہد کریں۔⁽³⁵⁶⁾

اسدؒ اس غرض و مقصد سے اسلام کے اصول و تصورات کے مطابق ایک مملکت کے قیام کو از حد ضروری قرار دیتے ہیں۔ ان کے نزدیک امت مسلمہ کا اجتماعی نصب العین روئے زمین پر خدا تعالیٰ کی بادشاہت کا قیام ہے۔⁽³⁵⁷⁾

علامہ اسدؒ اور تحریک پاکستان:

محمد اسدؒ کو اسلامی قومیت کے نظریہ کی اساس پر مطالبہ و تحریک پاکستان کی صورت میں ایک حقیقی اسلامی ریاست کے قیام سے متعلق اپنے دیرینہ خواب و آرزو کی تعبیر کے واضح طور پر امکانات دکھائی دیے۔ چنانچہ وہ جنگ عظیم دوم کے اختتام پر برطانوی

⁽³⁵⁴⁾ Muhammad Asad, Allama, The Road to Mecca, P 269.

⁽³⁵⁵⁾ Muhammad Asad, The Road to Mecca, P 297.

⁽³⁵⁶⁾ Muhammad Asad, Islam at the Crossroads, P 28-31.

⁽³⁵⁷⁾ Muhammad Asad, The Road to Mecca, P 302-303.

قید و بند سے رہائی پانے کے ساتھ ہی بڑے جوش و جذبے کے ساتھ اس تحریک کے ایک سرگرم داعی و ترجمان بن گئے۔ انہوں نے بطور خاص دینی و شرعی اور سیاسی و ملی نقطہ نگاہ سے پاکستان کو ایک اسلامی ریاست بنانے کی ضرورت و اہمیت واضح کی⁽³⁵⁸⁾

اسد نے مئی 1947 کو مجلہ عرفات میں ”What do we mean by Pakistan“ کے عنوان سے اپنا ایک مقالہ شائع کیا جس میں انہوں نے تصور پاکستان کو وضاحت سے پیش کیا۔ اس مقالہ میں وہ لکھتے ہیں۔

I do believe that there is no future for Islam in India unless Pakistan becomes a reality; and that, if it becomes a reality here, it might bring about a spiritual revolution in the whole Muslim world by proving that it is possible to establish an ideological Islamic policy in our times no less than thirteen hundred years ago.⁽³⁵⁹⁾

اسد کے مطابق مطالبہ پاکستان کا اگر کوئی جواز ہے تو صرف یہ کہ ایک ایسی اسلامی مملکت قائم کی جائے جہاں عملی زندگی میں اسلامی احکام رائج ہوں۔ اسد کے الفاظ یہ ہیں۔

تحریک پاکستان کا اصلی نصب العین ایک ایسی اسلامی مملکت و حکومت کا قیام ہے کہ جس میں ہمارا نظریہ حیات حقیقت کا روپ اختیار کر سکے۔“⁽³⁶⁰⁾

محمد اسد اور اسلامی قومیت کا تصور:

محمد اسد نے علامہ محمد اقبالؒ اور ابوالاعلیٰ مودودیؒ کی طرح قومیت کے مغربی تصور کی پرزور طریقے سے تردید کی اور اسے اسلامی نظریہ حیات سے متصادم قرار دیا۔ جبکہ اس کے مقابلے میں اسلامی قومیت کے تصور کو نکھار کر پیش کیا۔ اسد کے نظریہ اسلامی قومیت کے مطابق مسلمان ایک نظریاتی ملت ہیں نہ کہ نسلی و لسانی۔ انکی قومیت کی بنیاد صرف اسلام ہے۔⁽³⁶¹⁾

قومیت کے متعلق اسد واضح لکھتے ہیں:

لفظ ”قوم“ کے رواجی مفہوم سے ہمیں کوئی نسبت نہیں ہے۔ ہم ایک قوم ہیں لیکن محض اس لیے نہیں کہ ہماری عادات، ہمارے رسوم و رواج، ہمارے ثقافتی مظاہر اس

⁽³⁵⁸⁾ Muhammad Asad, “Construction or Deconstruction? Arafat, 1947, P 163–164

⁽³⁵⁹⁾ Muhammad Asad, What do we mean by Pakistan? Arafat, 1947, P 232

⁽³⁶⁰⁾ Muhammad Asad, “What do we mean by Pakistan”?, P 235.

⁽³⁶¹⁾ Muhammad Asad, “This law of ours, Arafat, Dec 1946, P 108.

ملک میں بسنے والی دوسری قوموں سے مختلف ہیں بلکہ اس مفہوم میں ایک قوم ہیں کہ ہم اپنے ایک خاص نصب العین کے مطابق اپنی زندگی ڈھالنا چاہتے ہیں۔“ (362)

سیکولر قومی ریاست کے تصور کی مخالفت:

محمد اسدؒ نے اسلامی نظریات ریاست کے نظریے کی ترجمانی کے ساتھ ساتھ سیکولر قومی ریاست کے تصور کی پرزور طریقے سے تردید و مخالفت کی ہے۔ انہوں نے قیام پاکستان کے بعد جلد ہی محسوس کر لیا تھا کہ بعض اہل سیاست اور بااثر طبقات تحریک پاکستان کے اسلامی مقاصد اور نصب العین سے انحراف و روگردانی کر کے ملک و معاشرہ کو سیکولرزم کی راہ پر چلانا چاہتے ہیں۔ انہیں اس امر کا بخوبی احساس تھا کہ سیاسی قیادت نے معاشرہ اور ریاست کی تعمیر و تشکیل میں قرآن و سنت سے رہنمائی لینے کے لیے اپنے بے شمار اعلانات کے باوجود نہ صرف یہ کہ عملاً اس راہ پر کوئی قدم نہیں اٹھایا بلکہ حکومت کی ایک غیر اعلان شدہ پالیسی کے تحت سیکولرزم کی راہ پر چل نکلی ہے اور وہ حقیقی معنوں میں نوآبادیاتی نظام کی محافظ و وارث بنتی چلی جا رہی ہے۔ (363)

اسلامی دستور کی تدوین جدید:

محمد اسدؒ نے اپنی شہرہ آفاق کتاب ”The Principles of State“ میں اسلامی دستور کے متعلق اپنی فکر کا یوں اظہار کیا ہے۔

”اس زمانے (1947-48) میں جو مسائل میرے دل و دماغ پر حد درجہ چھائے ہوئے تھے طبعاً ان میں سے ایک مسئلہ پاکستان کے آئندہ دستور کا بھی تھا۔ اس زمانے میں اکثر و بیشتر لوگوں پر یہ امر واضح نہ تھا کہ اسلامی دستور کی وضع و ہئیت کیا ہونی چاہیے۔ اگرچہ ہمارے ملک کے باشندوں کی اکثریت چاہتی تھی کہ ایک مملکت نسل و قومیت کے تصورات پر نہیں بلکہ خالصتاً قرآن و سنت کے نظریات پر تعمیر کی جائے تاہم وہ اپنے ذہنوں میں ایک ایسی مملکت جو عملاً واضح طور پر اسلامی ہو اور ساتھ ہی دور حاضر کے تقاضوں کو ٹھیک ٹھیک طور پر پورا کر سکے، کی حکومت اور اسکے اداروں کے اطوار کے متعلق کوئی واضح تصور نہ رکھتے تھے۔“ (364)

محمد اسدؒ کا عظیم کارنامہ یہ ہے کہ انہوں نے ایک ایسے وقت میں جبکہ اسلامی دستور کا کوئی نمونہ موجود نہ تھا، محمد اسدؒ نے اس اہم کام کا از خود بیڑا اٹھایا اور اسلامی دستور کا

(362) Muhammad Asad, What do we mean by Pakistan, P 245-246.

(363) Muhammad Asad, “Enforcement of Shariah in Pakistan”, P 14-15.

(364) Muhammad Asad, The Principles of State Gibraltar: Dar-ul-Andalus, 1980, Preface, P 9-10.

ایک مفصل خاکہ مرتب کیا اور مارچ 1948ء میں محکمہ احیائے ملت اسلامیہ کی طرف سے شائع کرا کے حکومت اور عوام کے سامنے پیش کیا۔⁽³⁶⁵⁾

پاکستان کی اسلامی تشکیل کا مسئلہ:

محمد اسدؒ کی نگاہ میں پاکستان کو حقیقی اسلامی ریاست بنانے میں متعدد بڑے موانع موجود تھے جن کا ازالہ کیے بغیر پاکستان کی اسلامی تشکیل کی طرف پیش رفت کسی طور پر ممکن نہ تھی۔ چنانچہ ان مواقع کا تدارک بے حد ضروری بلکہ ناگزیر تھا۔ اسدؒ کے مطابق ان موانع میں سب سے اہم مسئلہ عوام کی بھاری اکثریت کا اسلام کے حقیقی فہم و شعور سے عاری ہونا تھا کیونکہ صدیوں سے اسلام کی اصلی و حقیقی تعلیمات سے ان کا رشتہ منقطع ہو چکا تھا۔ وہ صدیوں سے اسلام کے نام پر توہمات اور لالچوں میں مبتلا چلے آ رہے تھے۔ اسلام سے ان کا تعلق عقلی و شعوری نہیں بلکہ رسمی اور موروثی و پیدائشی تھا۔⁽³⁶⁶⁾

محمد اسدؒ کی رائے میں جب تک مسلم معاشرہ کے افراد کی زندگی اسلام کے اصول و اقدار اور احکام و تعلیمات سے ٹھیک طور پر ہم آہنگ نہ ہو جائے وہ مقاصد دین کے صحیح شعور و فہم سے بہرہ ور ہونے کے ساتھ ساتھ ان کے مطالبات اور تقاضوں سے عہدہ برآ ہونے کے لیے پوری طرح سے آمادہ نہ ہو جائیں اسلامی ریاست کا قائم ہونا امر محال ہے۔⁽³⁶⁷⁾

محمد اسدؒ کا نظریہ جہاد:

اسلامی نظریے کی اشاعت اور اسلامی ریاست کے تحفظ و دفاع کے سلسلے میں کیے جانے والے اقدامات کو اسلام نے جہاد کا جامع اور منفرد عنوان عطا کیا ہے۔ علماء نے جہاد کی متعدد اقسام بیان کرتے ہوئے جہاد بالسیف کو جہاد کی سب سے اعلیٰ اور بلند قسم قرار دیا ہے۔⁽³⁶⁸⁾

محمد اسدؒ کے نزدیک عہد حاضر میں جہاد کے متعلق جو بہت سی غلط فہمیاں پائی جاتی ہیں اس کا بڑا سبب یہ ہے کہ کم و بیش اسلام کے تمام غیر مسلم ناقدین نے اس کی تعبیر حد درجہ غلط طور پر کی ہے جبکہ خود مسلم علماء و فقہاء نے بھی اس کی تعبیر و تشریح میں غلطی کی ہے۔ اسدؒ کے اپنے الفاظ ہیں۔

“The concept of Jihad, which, as we know, has been atrociously miss-interpreted by almost all non-Muslim

⁽³⁶⁵⁾ محمد اسد کا مرتبہ دستوری خاکہ مجلہ عرفات کے شمارہ اول، بابت مارچ 1948ء میں “Islamic Constitution making” کے عنوان سے شائع ہوا

⁽³⁶⁶⁾ Muhammad Asad, Allama, Calling all Muslims, Department of Islamic Reconstruction Lahore, 1947, P 97-98

⁽³⁶⁷⁾ Muhammad Asad, Calling All Muslims, P 102-103.

⁽³⁶⁸⁾ ندوی، سلیمان، سید، سیرۃ النبیؐ، مکتبہ مدینہ لاہور، 1408ھ، ج 5، ص 215-210

critics of Islam and by not a few among the Muslim

Fuqaha themselves.⁽³⁶⁹⁾

محمد اسدؒ کی رائے میں معاندین و مخالفین اسلام کے اعتراضات پر مسلمانوں کو ابتدائی دور کی اسلامی جنگوں اور فتوحات پر جو خالصتاً اعلائے کلمۃ الحق، نیکی و خیر کے غلبے، باطل و شر کو مٹانے اور انسانیت کی اخلاقی و مادی فلاح کے لیے تھیں، شرمندہ ہونے اور معذرت خواہانہ رویہ اختیار کرنے کی ہرگز کوئی ضرورت نہیں کیونکہ اسلامی فتوحات سراسر انسانیت کے لیے ایک رحمت اور نعمت ثابت ہوئیں۔

نیز یہ کہ عصر جدید میں جبکہ حالات و ظروف میں بہت سی تبدیلیاں آچکی ہیں۔ انسانی معاشروں کی اصلاح کے لیے قوت و طاقت کے استعمال کی ضرورت و اہمیت کم ہوتی جا رہی ہے لہذا حق و خیر اور معروف کی اشاعت و قیام کے لیے تلوار کی بجائے علمی و فکری جہاد یعنی علمی و عقلی دلائل و براہین سے دوسروں تک اپنی بات پہنچانے اور انہیں قائل کرنے کی ضرورت زیادہ بڑھ گئی ہے۔⁽³⁷⁰⁾

محمد اسدؒ کسی مسلح جدوجہد کے ذریعے سیاسی انقلاب اور نظام کی تبدیلی کی بجائے معاشرے اور ریاست کی بتدریج اصلاح و تبدیلی کے حامی ہیں۔ ان کی رائے میں سیاسی انقلاب کا تصور سراسر مغربی تصور ہے جو مصنوعی طور پر مسلمانوں کے ذہنوں میں بٹھایا جا رہا ہے۔ انقلاب کا تصور امت کے اندر موجود داخلی آویزشوں کو شدید تر اور ہمارے انتشار اور بد نظمی کو مزید ابتر بنا دیگا۔

محمد اسدؒ کی رائے میں خود قرآن حکیم نے بڑی صراحت سے جہاد کو صرف اور صرف دفاعی جنگ سے تعبیر کیا ہے۔ وہ اپنے نقطہ نگاہ کی تائید اور اثبات میں یہ دلیل پیش کرتے ہیں کہ قرآن کی آیات

أَذِنَ لِلَّذِينَ يُقَاتِلُونَ بِأَنَّهُمْ ظُلُمُوا..... الْح (371)

جو دشمنان اسلام سے جہاد کی اجازت میں نازل ہوئیں ان میں جارحانہ اقدام کے بجائے حفاظت خود اختیاری اور مدافعت میں جنگ کی اجازت دی گئی۔ یہی نہیں بلکہ ان کے بعد بھی قرآن میں جتنی بھی آیات جہاد و قتل کی اجازت و حکم کے باب میں نازل ہوئیں ان میں صرف اور صرف اسی اصول کہ مدافعت ہی جنگ کی واحد جائز اور قانونی صورت ہے، کی صراحت کی گئی ہے۔⁽³⁷²⁾

گویا محمد اسدؒ کے مطابق اسلام میں مسلح جنگ کی غایت محض مسلمانوں کے دین و عقیدہ، ان کے جان و مال اور ان کی مذہبی آزادی کا تحفظ و دفاع ہے تاکہ اہل ایمان بلا خوف و خطر اپنے رب کی بندگی بجالائیں غایت جہاد کے متعلق محمد اسدؒ کی آراء سے واضح

⁽³⁶⁹⁾ Muhammad Asad, Allama, The Principles of State, P 70.

⁽³⁷⁰⁾ Muhammad Asad, Allama, Sharah Sahih-Al Bukhari, 1935, Vol 01, P79

⁽³⁷¹⁾ القرآن: الحج آیت 65

⁽³⁷²⁾ Muhammad Asad, Allama, The message of Quran, Sh. Muhammad Ashraf Lahore, 1970, P512.

طور پر معلوم ہوتا ہے کہ وہ اقدامی جہاد کے نظریے کو نہ صرف یہ کہ درست خیال نہیں کرتے بلکہ وہ اسے اسلام کے نظریہ جہاد کے متعلق مغربی دنیا میں پائی جانے والی غلط فہمیوں کا موجب قرار دیتے ہیں۔

البتہ محمد اسد کے تصور جہاد کا ایک نمایاں پہلو یہ ہے کہ وہ سرسید احمد خان اور ان کے ہم خیال مصلحین کے برعکس مشرق و مغرب کی استعماری طاقتوں کی مسلم ممالک پر جارحیت اور ان کے ناجائز غلبہ و تسلط کے خلاف مزاحمت و مسلح جدوجہد کو جائز ہی نہیں بلکہ بے حد ضروری گردانتے ہیں۔ وہ آزادی و حریت کی جنگوں کو ”قتال فی سبیل اللہ“ قرار دیتے ہیں۔

جیسا کہ اسدؒ قطر از ہیں۔

A war of liberation being a war in God's cause. (373)

محمد اسدؒ مغربی طاقتوں کی بے پناہ تائید و حمایت کی بدولت صیہونیوں کے فلسطین پر غاصبانہ تسلط کو اخلاقی و قانونی طور پر ناجائز قرار دیتے ہیں جبکہ فلسطینی عربوں کی آزادی و حریت کی جدوجہد کو حق بجانب قرار دیتے ہیں۔ وہ دنیا کے مختلف ممالک میں مظلوم و محکوم مسلمانوں کی آزادی و حریت کی جدوجہد کے متعلق اہل مغرب کے طرز عمل کو منافقانہ و متعصبانہ قرار دیتے ہیں۔ (374)

عظیم عالمی مفکر مولانا سید سلیمان ندویؒ اپنی تحریروں میں علامہ محمد اسدؒ سے بہت متاثر نظر آتے ہیں اور ان کی راست بازی اور حق گوئی کا اعتراف کرتے ہوئے یوں رقمطراز ہیں۔

ہم کو اپنے تمام نو مسلم بھائیوں میں سے سب سے زیادہ جس شخصیت نے متاثر کیا ہے وہ آسٹریا کے ایک گمنام نو مسلم لیو پولڈ وائس معروف بہ محمد اسدؒ ہیں وہ ایک ایسے نو مسلم نظر آئے جنکو دیکھ کر مغرور پشتی مسلمانوں کو شرمانا چاہیے۔ وہ نہ صرف عقیدہ کے مسلمان ہیں بلکہ فرائض و سنن و مستحبات اور تمدن و معاشرت تک میں مسلمان ہیں۔ یہ وہ یورپین ہیں جو نہ صرف مسیحی عقیدہ کے بلکہ یورپین تمدن کے بھی مخالف ہیں۔ (375)

اسی طرح بقول مولانا مودودیؒ:

دورِ جدید میں اسلام کو جتنے غنائم یورپ سے ملے ہیں ان میں محمد اسدؒ سب سے قیمتی ہیرا ہیں اور اس ہیرے کو جس جوہری نے سب سے پہلے پہچانا، وہ علامہ اقبال تھے۔ (376)

(373) Muhammad Asad, The message of Quran , P 41

(374) Muhammad Asad, Allama, This law of ours and other Essays, P 126-127

(375) حسنی، محمد الحسن، طوفان سے ساحل تک، مکتبہ جدید پریس لاہور، 2009، ص 394-395

(376) ایضاً، ص 8

محمد اسد کا تصور معاشرت و ریاست:

محمد اسد مشرق و مغرب دونوں ہی کی علمی و فکری اور تہذیبی روایتوں کے امین تھے وہ مغرب کے تہذیبی و سیاسی افکار سے گہری واقفیت کے ساتھ ساتھ اسلام کے اصول و تعلیمات، اس کے نظریہ تہذیب و تمدن اور اسکے دستور حکمرانی کا بھی گہرا شعور رکھتے تھے انہوں نے اپنے تئیں اسلام کے تہذیبی و اجتماعی اصول و مبادی پر قائم رہتے ہوئے اور مغرب کے تمدنی و سیاسی نظاموں میں اسکے تجربات و اختراعات سے اخذ و اکتساب کرتے ہوئے ایک جدید اسلامی ریاست کا ماڈل تجویز کرنے کی سعی کی ہے۔ مستشرق (G.E Von Grounbaum) کی رائے میں اسد نے اسلامی مملکت کا ایک ایسا نظریہ پیش کیا ہے۔ جس میں دور حاضر کے مغرب کے تہذیبی و سیاسی افکار و تجربات اور اسلامی روایات کی میراث کے درمیان موافقت و تطابق پیدا کرنے کی ایک بہترین کوشش کی گئی ہے۔⁽³⁷⁷⁾

محمد اسد نے مغرب کے تہذیبی و سیاسی افکار کے مقابلہ میں اسلام کے تہذیبی و سیاسی افکار کی تعریف و توصیف جابجا کی ہے اس ضمن میں محمد اسد نے صرف اسلامی ریاست کو ایک صحیح انسانی فلاحی ریاست قرار دیا ہے۔ اسد کے الفاظ ہیں۔

A truly Islamic state that is , a state based (in distinct from all other existing groups) not on the concepts of nationality and race but solely on ideology of Quran and Sunnah. A state can become truly Islamic only by virtue of a conscious application of the socio political tenets of Islamic to the life of the nation.⁽³⁷⁸⁾

محمد اسد کی بیان کردہ اس تعریف کے مطابق گویا صرف وہی معاشرہ ریاست اسلامی کہلانے کا سزاوار ہے جو نسلی، علاقائی اور لسانی قومیت کے نظریے پر نہیں بلکہ قرآن حکیم اور سنت رسول کے پیش کردہ نظریہ حیات پر استوار ہو۔

اسلامی تہذیب اور دین سیاست کا باہمی تعلق:

محمد اسد نے اسلامی نظریہ تہذیب و تمدن کے اصول پر بحث کے ضمن میں اسلامی معاشرہ میں سب سے پہلے دین و سیاست میں تفریق و علیحدگی کے تصور کی تردید کی ہے اور دین و سیاست کے باہمی تعلق و امتزاج کی وضاحت کی ہے انہوں نے یہ باور کرانے کی کوشش کی ہے کہ اسلامی معاشرت میں دین اور حکومت لازم و ملزوم ہیں۔ اسلام مذہب و سیاست کو دو مختلف اقالیم میں تقسیم

⁽³⁷⁷⁾ G.E Von Grunebaun, "Foreword," Muhammad Asad, Allama, The principles of state and Government in Islam, University of California press, 1961, pp5-8.

⁽³⁷⁸⁾ Muhammad Asad, Allama, The principles of state and Government in Islam, Gibraltar: Dauri Andalus, 1980, P-09.

کرنے کی بجائے ان دونوں کی یکجائی اور امتزاج کا علمبردار ہے۔ اسدؒ نے اپنے اس نقطہ نظر کے اثبات میں درج ذیل استدلال اختیار کیا ہے۔ لکھتے ہیں۔

قرآن مجید اپنے پیغام کی ابتدا ہی اس بنیادی نظریے سے کرتا ہے کہ انسانی زندگی کے تمام پہلو وحی الہی کے تابع ہیں اور اپنی ایک اخلاقی قدر و قیمت رکھتے ہیں اس لیے اسلام اپنے آپ کو محض روحانی و اخلاقی ہدایات تک ہی محدود نہیں رکھتا بلکہ انسانی افعال کے جملہ پہلوؤں سے بحث کرتا ہے خواہ وہ انفرادی ہوں یا اجتماعی یا پھر معاشرتی ہوں یا سیاسی، اسلام فی الحقیقت یہ چاہتا ہے کہ انسان کے مذہبی اعتقادات اور اسکے معاشرتی معاملات ایک دوسرے سے مربوط اور متاثر ہوں۔ اسلام دینی و دنیاوی معاملات کی تقسیم و تفریق ہی کو خارج از امکان قرار دیتا ہے۔ اور یہی اسلام کا طرہ امتیاز ہے۔⁽³⁷⁹⁾

محمد اسدؒ کے مطابق اسلام کا مخاطب اساسی صرف فرد ہی نہیں بلکہ افراد کا وہ خارجی اجتماع، جسے ہم معاشرہ سے تعبیر کرتے ہیں۔ بھی ہے چنانچہ اسلام میں ہر فرد کی روحانی نشو و نما کے ساتھ ساتھ افراد کے باہمی تعلقات کو منضبط کرنے اور معاشرہ کو راہ راست پر رکھنے کیلئے واضح ہدایات و احکام پیش کرتا ہے۔ از روئے قرآن دین حنیف کا مقصود ہی یہ ہے کہ صرف افراد معاشرہ کے اخلاقی طرز عمل ہی میں نہیں بلکہ انکی سماجی زندگی میں بھی مثالی راست بازی اور عدل و انصاف کا ظہور ہو۔ اسلام ایک ایسا معاشرہ قائم کرنے کا خواہاں ہے جو افراد کی اخلاقی ترقی اور انکی فکری صلاحیتوں کے نشو و نما کیلئے سازگار ماحول پیدا کر سکے۔ نیز وہ تمام افراد کیلئے مادی احتیاجات کی تکمیل کی ضمانت بھی فراہم کرتی ہو تاکہ افراد معاشرہ مکمل طور پر اسلامی زندگی گزار سکیں۔ ان مقاصد و مصالح کے حصول کیلئے اسلام اپنے پیروؤں کو ایک نظم میں پرو کر ایک معین اجتماعی نظام تشکیل دینا چاہتا ہے جسکی خاطر وہ ایک خاص قسم کا معاشرتی، معاشی و سیاسی نظام تجویز کرتا ہے اور اسکے قیام و استحکام کیلئے اپنے پیروؤں سے مذہبی اخلاقیات کے مجموعی تصور میں رہتے ہوئے ایک متعین سماجی طرز عمل اختیار کرنے کا مطالبہ و تقاضا کرتا ہے۔⁽³⁸⁰⁾

⁽³⁷⁹⁾ Muhammad Asad, Allama, The Road to Macca, P-128.

⁽³⁸⁰⁾ Muhammad Asad, Allama, The Road to Mecca, P-190.

محمد اسدؑ اس ضمن میں اسوہ حسنہ رسول سے استدلال و استشہاد کرتے ہیں۔ انکے نزدیک پیغمبر اسلام نے 23 سالہ دور نبوت میں صرف افراد کی اخلاقی و روحانی اصلاح و تربیت ہی پر اکتفا نہیں کیا بلکہ ایک عادلانہ و منصفانہ اسلامی معاشرہ کے قیام کا دستور العمل بھی دیا۔ علامہ اسدؑ کے الفاظ ہیں

“The System which the Prophet Muhammad enunciated related not only to matters spiritual but provided a frame work for all individual and social activity as well. It held out the concept not only of individual righteousness but also of the equitable society which such righteousness should bring out”⁽³⁸¹⁾

تہذیب اسلامی کے قیام کیلئے ریاست کی ضرورت

محمد اسدؑ کے نزدیک اسلام کا بنیادی مطلق نظر ریاست کا قیام نہیں بلکہ ایک ایسے عادلانہ اور صالح معاشرہ کا قیام ہے جو مسلم افراد کے اخلاقی ارتقاء، انکی شخصیت اور انکی فطری صلاحیتوں کے نشو و ارتقاء کیلئے ممد و معاون ہو سکے۔ اسلامی ریاست کا قیام صرف اس لیے ایک اخلاقی و معاشرتی ضرورت ہے کہ قرآن و سنت نے امت پر جو اجتماعی ذمہ داریاں عائد کی ہیں یہ انہیں پورا کرنے کا اولین ذریعہ ہے۔ نیز یہی ایک ایسا ادارہ ہے جسکے ذریعے امت مسلمہ اپنے مقصد وجود کی حاصل کر سکتی ہے۔ چنانچہ اسلام اپنے پیروؤں کی روحانی و اخلاقی اصلاح و تکمیل کیلئے جس قسم کا سماجی ماحول تخلیق کرنا چاہتا ہے اسکے لئے اسلامی ریاست کا قیام ایک ناگزیر وسیلہ کی حیثیت رکھتا ہے۔⁽³⁸²⁾

اسلامی ریاست کی تشکیل و قیام کے حق میں محمد اسدؑ کے استدلال کا ایک پہلو یہ ہے کہ خود اسلام کے اوامر و نواہی کے ایک بڑے حصے کا، جس کا تعلق اجتماعی زندگی سے ہے، اجراء و نفاذ صرف اسی صورت میں موثر اور ممکن العمل ہو سکتا ہے جب بہت سے افراد عملاً اس کیلئے متحد ہو کر کوشش کریں یعنی یہ کوشش اجتماعی ہو۔ ایک فرد کی نیت خواہ کتنی ہی نیک ہو وہ اپنی نجی زندگی کو بھی اس وقت تک اسلامی تقاضوں کے سانچے میں نہیں ڈھال سکتا۔ جب تک گرد و پیش کا معاشرہ، عملی و اجتماعی معاملات میں اسوہ اسلام کی پیروی پر متفق نہ ہو جائے۔ چنانچہ ضروری ہے کہ ایسے اجتماعی حالات پیدا کیے جائیں جن میں افراد مکمل ہم آہنگی اور آزادی کی زندگی بسر کر سکیں۔ تاہم معاشرے میں چند افراد کا باغیانہ رویہ پورے معاشرتی نظام کو درہم برہم کر سکتا ہے۔ ایسے باغی اور سرکش عناصر کی موجودگی دوسرے افراد کیلئے بھی اپنے آئینڈیل نظام حیات کے مطابق زندگی گزارنے کو مشکل بنا دے گی۔ چنانچہ محمد اسدؑ رائے میں یہ امر بے حد ضروری ہے کہ کوئی سیاسی قوت ملت کی طرف سے اسلامی قانون کے نفاذ اور سرکشی و بغاوت کے انسداد کی ذمہ

⁽³⁸¹⁾ Muhammad Asad, Allama, The Road to Mecca, P 302.

⁽³⁸²⁾ Muhammad Asad, Allama, The Road to Mecca, P301-302.

دار بن جائے غرضیکہ محمد اسدؒ کی نظر میں حقیقی اسلامی معاشرے کی ترتیب و تنظیم کیلئے اسلام ریاست کا قیام و وجود ایک ناگزیر شرط کی حیثیت رکھتا ہے۔

وہ اس ضمن میں رقمطراز ہیں۔

The Community's willingness to cooperate in terms of Islam must remain largely theoretical so long there is no worldly power responsible for enforcing Islamic law and preventing rebellious behavior at least in matters of social concern on the part of any of the community's members. This responsibility can be discharged only by a coordinating agency interested with the powers command and prohibition that is the state. ⁽³⁸³⁾

محمد اسدؒ کے خیال میں اسلامی ریاست کا حقیقی مقصد یہ ہے کہ وہ مسلمانوں کے باہمی سماجی و ملی اتحاد و تعاون کا ایک نظام مہیا کر دے تاکہ اسلامی معاشرہ روحانی و اخلاقی اعتبار سے نشو و ارتقاء پائے۔ وہ حق و خیر کی تائید و حمایت اور باطل و شر کے خلاف جدوجہد کریں۔ اسلامی ریاست کے قیام کا مقصد ایک ایسے معاشرے کا ارتقاء ہے جس کے افراد خدا کے فطری قانون یعنی اسلام کے مطابق زندگی بسر کر سکیں۔ ⁽³⁸⁴⁾

محمد اسدؒ کے مطابق اسلامی تہذیب و معاشرت کی عملی تصویر مدینہ منورہ کی نبوی ریاست تھی جہاں قانون کی حکمرانی تھی اور جہاں قومیت نسل پرستی اور مذہبی تفریق کے بغیر سماجی انصاف فراوانی کے ساتھ میسر تھا محمد اسدؒ کے الفاظ ہیں۔

The system which the Prophet Muhammad enunciated it provided the outline of a political community as well as a scheme of individual rights and social duties. The most important feature of that new civilization was the fact that it had been conceived in terms of and arose from a voluntary agreement of the people concerned a genuine "Social contract lay at the root of things" not as a

⁽³⁸³⁾ Muhammad Asad, Allama, The principles of state and Government in Islam P3-4.

⁽³⁸⁴⁾ ایضاً، ص، 32-33

figure of speech formulated by later generations of power holders in defence of their privileges but as the real, historic source of Islamic civilization.⁽³⁸⁵⁾

گو یا علامہ اسدؒ کی نظر میں نبوی تہذیب و معاشرت ہی وہ نظریاتی و اصولی معاشرت تھی جو نسلی و لسانی اور وطنی قومیت کے نظریے پر نہیں بلکہ عقیدے اور سماجی حقوق کے نظریے پر استوار کی گئی تھی۔

اسلامی تہذیب اور شہریوں کے حقوق:

محمد اسدؒ نے اپنی تحریروں میں بہت سے مواقع پر اسلامی معاشرے میں بسنے والے شہریوں کے حقوق و فرائض کی وضاحت کی ہے۔ اس ضمن میں وہ شہریوں کو دو جماعتوں یعنی مسلم اور غیر مسلم میں تقسیم کرتے ہیں۔ اول وہ جماعت ہے جو دین اسلام کو، جو اسلامی تہذیب کی نظریاتی اساس ہے، قبول کرتی ہے جبکہ دوسری جماعت وہ ہے جو دین اسلام کو قبول نہیں کرتی بلکہ مفتوح ہو کر یا پھر ایک معاہدہ کے ذریعے خود کو اسلامی حکومت کے تابع کر دیتی ہے۔ محمد اسدؒ کے نزدیک اسلامی نظام تہذیب میں ان دونوں گروہوں کے حقوق و فرائض بالکل الگ الگ نوعیت کے ہیں۔⁽³⁸⁶⁾

محمد اسدؒ کے نزدیک اسلامی معاشرے میں شہریوں کو بہت سے حقوق حاصل ہوتے ہیں۔ ان جملہ حقوق میں سب سے بنیادی حق مسلم شہریوں کو حکومت کے قیام اور اس کے عزل کیلئے ووٹ دینے کا حق حاصل ہے۔ مزید برآں انہیں آزادی اظہار رائے، شخصی آزادی، جان و مال اور ناموس کی حفاظت، مفت اور لازمی تعلیم اور معاشی کفالت جیسے اہم حقوق حاصل ہیں۔

وہ اس ضمن میں نبی اکرم کے خطبہ حجۃ الوداع سے استدلال کرتے ہیں کہ اسلامی معاشرے میں شہریوں کی جان و مال اور ناموس کے واجب الاحترام ہونے کو یقینی بنایا جائے۔ نیز یہ کہ کسی بھی شہری کی جان، مال، آزادی اور جائیداد پر تصرف کا حق کسی کو حاصل نہ ہو گا یعنی اسکو زندگی کے حق، آزادی و حریت اور مال و جائیداد سے محروم نہیں کیا جائے گا الا یہ کہ قانون کے مطابق ایسا کرنا ضروری ہو جائے۔⁽³⁸⁷⁾

محمد اسدؒ کی رائے میں اسلامی معاشرے کے ہر مسلم شہری پر ازروئے شریعت یہ فرض عائد ہوتا ہے کہ وہ حق و انصاف کے قیام کیلئے پوری پوری جدوجہد کرے اور اس غرض سے وہ اپنی ذہنی و فکری صلاحیتوں کو بروئے کار لاتے ہوئے وہ معاشرے میں امر بالمعروف و نہی عن المنکر کے فریضہ کی ادائیگی کرے کیونکہ پوری ملت و معاشرہ کے مفاد کا تقاضا یہی ہے کہ اس کے افراد جس حد تک مواقع پائیں معاشرتی و اجتماعی حالات کی درستی و اصلاح کیلئے کوشاں رہیں۔ اسدؒ کے الفاظ ہیں۔

⁽³⁸⁵⁾ Muhammad Asad, Allama, the Road to Mecca, P 303-304.

⁽³⁸⁶⁾ Ishtiaq Ahmad, the concept of an Islamic State in Pakistan: An analysis of ideological controversies, vanguard Books Lahore, 1991, P.124.

⁽³⁸⁷⁾ Muhammad Asad, Allama, the principles of state and Government in Islam, P-84.

It is in the interests of the whole community that its members strive for an improvement of moral and social conditions wherever and whenever possible. Any positive change that is a change in the direction of moral and social improvement can come about only if the community becomes aware of its necessity: consequently, it is the duty of every thinking Muslim to subject his social environment to continuous searching criticism and to give voice to this criticism for the common good. ⁽³⁸⁸⁾

محمد اسدؒ کی رائے میں آزادی رائے اور تنقید و مشورہ کا فرض نہ صرف اسلامی نقطہ نگاہ سے شعور مدنیّت (Civic consciousness) کے صحیح نشو و ارتقاء کیلئے حد درجہ ضروری ہے بلکہ مسلم معاشرہ میں روح اجتہاد کو زندہ و بیدار رکھنے کیلئے بھی بہت ضروری ہے چنانچہ ملت کے اہل فکر و نظر پر اخلاقاً واجب ہے کہ اجتماعی ترقی و اصلاح کیلئے وہ اپنی رائے کا اظہار تقریر و تحریر کے ذریعے سے کرتے رہیں۔ تاہم محمد اسدؒ اس باب میں مطلق و بے قید آزادی کے حق میں نہیں بلکہ وہ اسے شرعی و اخلاقی حدود قیود کا پابند بنانا چاہتے ہیں۔ ⁽³⁸⁹⁾

محمد اسدؒ کے نزدیک چونکہ اسلامی معاشرہ ایک نظریاتی و مقصدی معاشرہ ہوتا ہے اس لیے اسلامی مملکت کے بنیادی اصول میں سے ایک اصول یہ بھی ہے کہ وہ زندگی کی ایسی تمام سہولتیں غیر مسلم شہریوں کے لیے بھی مہیا کرے۔ ان کی رائے میں تعلیم تمام شہریوں کے لیے خواہ ان کا مذہب کچھ بھی ہو، مفت اور لازمی ہونی چاہیے۔ ⁽³⁹⁰⁾

تاہم محمد اسدؒ کی رائے میں اسلامی معاشرہ و ریاست میں جو قانونی حیثیت مسلم ملت کو ہے وہ غیر مسلموں کو ہر گز حاصل نہیں ہو سکتی۔ اسدؒ اشکاف الفاظ میں کہتے ہیں کہ اس معاملہ میں ہمیں کسی معذرت خواہانہ رویہ اختیار کرنے کی ضرورت نہیں بلکہ ہمیں بباغ دہل اعلان کرنا چاہیے کہ چونکہ اسلامی مملکت خالص ایک نظریاتی تنظیم ہے لہذا اس میں غیر مسلم گروہوں کو جو اس تنظیم کی نظریاتی اساس پر ایمان نہیں رکھتے، مسلمانوں کی مساوی حیثیت ہر گز نہیں دی جاسکتی ان دونوں کے مابین امتیاز قائم کرنا انتہائی لازم ہے۔

⁽³⁸⁸⁾ The principal of state and Government in Islam, P 81-82.

⁽³⁸⁹⁾ ایضاً، ص 83

⁽³⁹⁰⁾ ایضاً، ص 87

وہ اس سلسلے میں رقمطراز ہیں۔

“One must therefore, frankly admit from the outset that without a certain amount of differentiation between Muslim and non-Muslim there can be no question of ever having on Islamic state or states in the sense envisaged in Quran and Sunnah”.

Consequently, any pre-variation on this subject is utterly dishonest with regard to both the non-Muslim would around us and the Muslim community itself.⁽³⁹¹⁾

المختصر اسدؒ کی رائے میں اسلامی مملکت میں سیاسی قیادت اور کلیدی حیثیت کے جملہ مناصب کسی طور پر بھی غیر مسلموں کو تفویض نہیں کئے جاسکتے۔

محمد اسدؒ کے مطابق اسلام ایک ایسے عادلانہ و مساویانہ معاشرے کے قیام کا علمبردار ہے جو صرف اخلاقی نقطہ نگاہ سے ہی راستباز نہیں بلکہ عملاً بھی راستباز ہو وہ ایک ایسے معاشرے کے قیام کا داعی ہے جو اپنے افراد کی اخلاقی اصلاح ہی کا ذمہ دار نہیں بلکہ انکی جسمانی و اقتصادی ضرورتوں کی تکمیل کا بھی ذمہ دار ہے کیونکہ از روئے شریعت ریاست کی یہ ذمہ داری ہے کہ وہ معاشرے میں شہریوں کیلئے ایسی اقتصادی سہولتیں باہم پہنچائے جو انسانی مسرت و راحت اور عزت و وقار کو قائم رکھنے کیلئے ضروری ہیں۔ اسدؒ کے الفاظ ہیں۔

The Government is morally and legally bound to ensure the economic wellbeing of the citizens whose affairs it administers and to see it that no person standard of living falls below and equitable level.⁽³⁹²⁾

علامہ محمد اسدؒ اور تہذیب اسلامی کی تشکیل جدید

علامہ محمد اسدؒ نے اپنی تصنیف Islam at the Crossroads کے آخری باب میں تہذیبوں کے ظہور اور ان کے عروج و زوال پر بحث کرتے ہوئے اسلامی اور مغربی تہذیب کے مابین فرق و امتیاز کو واضح کیا ہے نیز اسلامی تہذیب کے زوال و انحطاط کے اسباب کا جائزہ لیتے ہوئے اسکے احیائے نو کی غرض سے فکر اسلامی کی تشکیل جدید کی ضرورت و اہمیت کو بھی اجاگر کیا ہے۔

⁽³⁹¹⁾ The Principle of State and Government in Islam, P 81-82.

⁽³⁹²⁾ Ibid, p. 88

وہ لکھتے ہیں:

تمام انسانی ثقافتیں اور تہذیبیں نامیاتی اجسام اور زندہ مخلوق کے مشابہ ہوتی ہیں۔ تہذیبیں اور ثقافتیں ذی حیات مخلوق کی طرح پیدا ہوتی ہے جوانی کو پہنچتی ہیں پھر ان پر بڑھاپا آجاتا ہے اور انجام کار وہ مٹ جاتی ہیں۔ مزید برآں تہذیبیں جغرافیائی حالات اور نسلی و قومی احتیاجات کی پیداوار ہوتی ہیں البتہ اسلامی تہذیب، تہذیبوں کے ظہور اور ان کے عروج و زوال کے اس عمومی قانون سے قطعاً مستثنیٰ ہے۔ اسلامی تہذیب کوئی نامیاتی جسم نہیں بلکہ یہ ایک نظریہ و فکر کا نتیجہ ہے۔ پیغمبر اسلامؐ کی بعثت کے ساتھ ہی دنیا میں ایک نئی تہذیب نے جنم لیا یہ تہذیب دنیا کی دوسری تہذیبوں کی طرح نہ تو ماقبل تہذیبوں کے کھنڈرات پر قائم ہے۔ نہ ہی ان کی تلچھٹ اور بچے کچے آثار و باقیات کا ملغوبہ ہے اسلام اپنی ذات میں ایک مکمل دین ہونے کے ساتھ ساتھ ایک مکمل تہذیب بھی ہے۔⁽³⁹³⁾

اسلامی تہذیب ایک عقلی و فکری تہذیب

علامہ اسدؒ کے مطابق اسلامی تہذیب ایک عقلی و فکری تہذیب ہے اس کی قوت و صلاحیت اور عروج و ترقی کا انحصار مسلمانوں کے اپنے دین و عقیدہ کے بارے میں فہم و فکر پر ہے۔ ماضی میں جب تک مسلم افراد کا قرآن و سنت سے مضبوط تعلق قائم رہا انکے دینی تفکر میں تازگی اور قوت موجود رہی۔ نتیجتاً اسلامی تہذیب عروج و ترقی کے منازل طے کرتی رہی جب تقلید کے رجحان نے زور پکڑا تو مسلم تہذیب و معاشرت کی نمو و ترقی کا عمل رک گیا۔ اسلامی تہذیب کا زوال و انحطاط مسلم امت کے ذہنی و فکری جمود کا نتیجہ ہے۔ لہذا اس کا احیائے نو دینی تفکر کے احیاء و تشکیل جدید ہی کے ذریعے سے ممکن ہو سکتا ہے۔⁽³⁹⁴⁾

اسلامی تہذیبی تنزل کا سبب

علامہ اسدؒ کے مطابق عہدِ حاضر میں امت کے زوال و پستی اور انکے تہذیبی و معاشرتی وجود کو لاحق عوارض کا اصلی سبب تقلید جاد ہے نیز ان کی نگاہ میں متقدم میں شارحین اسلام کی تعبیرات و تشریحات پر قناعت اور انکی تقلید و پیروی کی روش خود اسلام کے وجود کیلئے بھی بڑا خطرہ ہے۔ علامہ اسدؒ کے الفاظ میں:

The Taqlid of conceptions is, in my humble opinion for more dangerous to the existence of true Islam, than even

⁽³⁹³⁾ Muhammad Asad, Allama, Islam at the Crossroads, Gibralar, Dar-ul-Andalus, 1982, P 232.

⁽³⁹⁴⁾ Muhammad Asad, Allama, Towards a Resurrection of thought Islamic culture, Al Qalam Publisher Canada, 2004, P 11-12.

the taqlid of customs or actions. Taqlid that which is in a very large measure responsible for the present decay of Islam.⁽³⁹⁵⁾

علامہ اسدؒ کے نزدیک قدیم فکر اسلامی کا جدید ذہن کو اسلام کے متعلق مطمئن کرنے میں ناکامی کا نتیجہ عہد حاضر میں تجدد و مغربیت (Westernization) کی صورت میں نکلا ہے۔ جدید تعلیم یافتہ نسل نے اسلام کے احکام اور تہذیب و تمدن کو فرسودہ جان کر مغربی افکار و خیالات اور تہذیب و معاشرت کو اپنالیا ہے۔ دریں حالات اسلامی تہذیب و تمدن کے احیائے نو کیلئے ضروری ہے کہ افراد ملت میں حریت فکر اور تنقیدی رویے کو پروان چڑھایا جائے⁽³⁹⁶⁾

الغرض محمد اسدؒ اسلامی تہذیب کی مستقل حیثیت و وجود پر یقین رکھتے ہیں۔ انہوں نے عہد حاضر میں اسلامی تہذیب کی جداگانہ و مستقل حیثیت اور اس کی دائمی و ابدی حیات کے اثبات کی غرض سے جو طرز استدلال اختیار کیا ہے، اسے ایک اہم و موثر علمی و فکری کاوش خیال کیا جاسکتا ہے۔ اسدؒ کے معاصرین میں سے ڈاکٹر علامہ محمد اقبالؒ، سید ابوالحسن علی ندوی اور بالخصوص سید ابوالاعلیٰ مودودیؒ نے اس فکری کاوش کو آگے بڑھایا ہے اور اسلامی تہذیب کی مستقل و جداگانہ حیثیت کے اثبات کی غرض سے اس کے اصول و مبادی کی جس طرح سے تنقیح کی ہے، معاصر اسلامی ادب اس کی مثال پیش کرنے سے قاصر ہے۔

علامہ محمد اسدؒ بیسویں صدی کے وہ تہذیبی مفکر ہیں جنہوں نے ملت اسلامیہ کے احیائے نو کی تدابیر اور بالخصوص فکر اسلامی کی تشکیل جدید کے موضوع پر کھل کر اظہار کیا ہے۔ علامہ اسدؒ "مقالات عرفات" میں امت مسلمہ کو انتہائی موثر اور درد مند انداز میں اسلامی تہذیب و تمدن کے تحفظ و بقا کے لیے ان الفاظ میں ہدایات دیتے ہیں۔

"اب تک ہم اپنی زندگی جس انداز سے بسر کر رہے تھے اس کا قائم رہنا ناممکن ہے ان حالات میں ہم مسلمانوں کا فرض ہے کہ اپنے سرمایہ تہذیب و ثقافت کا از سر نو جائزہ لیں۔ آج صرف یہ کہہ دینا کافی نہیں کہ ہم مسلمان ہیں اور ہمارا ایک اپنا نظریہ حیات ہے۔ ہمیں ثابت کرنا ہو گا کہ ہمارے تہذیبی نظام میں اتنی زندگی ہے کہ وہ زمانے کے تغیرات کا مقابلہ کر سکے"⁽³⁹⁷⁾

اسی طرح علامہ اسدؒ نے اپنی مشہور تصنیف "Is Religion a thing of the Past" میں مسلم معاشرہ کے غرب زدہ تجدد پسند افراد کی اسلام کے متعلق غلط فہمیوں کو رفع کرنے کی حتی الوسع کوشش کی ہے۔ اور انہیں یہ حقیقت ذہن نشین کرائی ہے کہ اہل مغرب کی اپنے مذہب مسیحیت سے بغاوت و انحراف دراصل ان کے اپنے مذہب سے متعلق ناخوشگوار تاریخی تجربات کا نتیجہ تھی لیکن مسلمانوں کی اپنے دین اسلام سے بغاوت و انحراف کا کوئی جواز ہرگز موجود نہیں۔ اسلام کے اصول و عقائد عقلی و قابل

(395) Muhammad Asad, Allama Presidential Address, The Punjab university press Lahore, 1950, P13.

(396) Muhammad Asad, Towards a Resurrection of thought, P 15.

(397) Muhammad Asad, Allama, Arafat: A monthly Critique of Muslim thought, Sep 1946, P 1-3

فہم ہیں اور ظن و تخمین سے دور ہیں۔ نیز اسلام انفرادی اور اجتماعی زندگی کا ایک جامع پروگرام پیش کرتا ہے اور مسیحیت کے برعکس انسانی فطرت اور اسلام کی تعلیمات میں کوئی تصادم اور کشمکش موجود نہیں۔⁽³⁹⁸⁾

المختصر علامہ اسدؒ نے اسلام کے تہذیبی و تمدنی اصول و تصورات کی تعبیر و تشریح کے باب میں مغرب کی تہذیبی و عمرانی مصطلحات کے انطباق و اطلاق کے بارے میں جن خیالات کا اظہار کیا ہے ان کی تائید متعدد دوسرے اہل علم و دانش کی آراء و نظریات سے بھی ہوتی ہے۔ مثلاً سید سلیمان ندوی (م 1953ء) اس حوالے سے رقمطراز ہیں۔

حقائق اسلامی کو زمانہ کے ماحول کے مطابق زمانہ کی اصطلاحات میں ادا کرنا ہمیشہ تعبیر حق کی بجائے تغیر حق کا باعث ہوا ہے۔ جو لوگ اسلام کو ایک تحریک قرار دے کر اسکے حقائق کی تعبیر کرنا چاہتے ہیں وہ بلا ارادہ اسلام کی تغیر کے مرتکب ہو رہے ہیں⁽³⁹⁹⁾

اسی طرح عہد حاضر کے ایک اور تہذیبی مفکر سید وصی مظہر ندوی (م 2006ء) کی رائے بھی اسی کے موافق ہے۔ وہ لکھتے ہیں۔

جدید مغربی عمرانی و معاشرتی اصطلاحات اسلامی حقائق کی تعبیر و تشریح میں ناکافی ہی نہیں بلکہ ان حقائق کو غلط تناظر میں پیش کرنے کا سبب بنتی ہیں کیونکہ ان اصطلاحات کے ساتھ مغرب کے صدیوں پرانے مذہبی اور سماجی و سیاسی روایات و تصورات وابستہ ہیں اور جو دین اسلام کی روح سے مختلف و متضاد ہیں⁽⁴⁰⁰⁾

خلاصہ کلام یہ کہ اسلامی تہذیب و تمدن کی تفوق و فضیلت کے حوالے سے علامہ اسدؒ کے افکار و نظریات نے جہاں پشتی مسلمانوں کے قلوب و اذہان کو متاثر کیا ہے، وہاں انکی علمی و فکری اور دعوتی سرگرمیوں کا بے انتہا اثر اہل مغرب پر بھی مرتب ہوا ہے۔ ان کی تصانیف و تالیفات مغرب میں اسلام کے موثر تعارف کا وسیلہ ثابت ہوئی ہیں جن کے مطالعہ سے بیسیوں طالبانِ حق کو راہِ حق نصیب ہوئی ہے۔ ان میں ”مریم جمیلہ“، معروف جرمن سفارت کار ”مراد ہوف مان“ اور جرمن نو مسلمہ ”فاطمہ کریم“ کے نام خاص طور پر قابل ذکر ہیں۔ نیز محمد اسدؒ کے مذکورہ بالا فکری و تہذیبی افکار اور ان کے اثرات کے پیش نظر یہ کہنا بے جا نہ ہوگا کہ محمد اسدؒ نے تمام اہل عالم خصوصاً اہل مغرب کے سامنے اسلام کا حقیقی رخ پیش کر کے مسلم اہل فکر و دانش اور داعیان اسلام میں ایک منفرد مقام و مرتبہ حاصل کیا ہے۔

⁽³⁹⁸⁾ Muhammad Asad, Allama, Is Religion a thing of Past? Islamic center Geneva 1946, P 47-48.

⁽³⁹⁹⁾ ندوی، سلیمان، سید، شذرات، معارف اعظم گڑھ، 1942ء، ص 47

⁽⁴⁰⁰⁾ ندوی وصی مظہر، سید، الخلافت الاسلامیہ، مکتبہ حزب نظام الاسلام لاہور، 1990ء، ص 3-6

خلاصہ باب سوم

مذکورہ بالا باب میں نو مسلم اسلامی مفکر و محقق علامہ محمد اسدؒ (سابق Leopold Weiss) کے حالات زندگی پیدائش تا وفات جامع انداز میں بیان کئے گئے ہیں اور اس حوالے سے اسدؒ کے قبول اسلام کے محرکات کو تحقیقی انداز میں بیان کیا گیا ہے۔ اس کے بعد علامہ اسدؒ کی شہرہ آفاق تصانیف و تالیفات کا تعارف اور ان میں بیان کردہ مضامین کا ایک مختصر جائزہ پیش کیا گیا ہے۔ اور اس سلسلے میں انکے ہم عصر تہذیبی مفکرین کی آراء و نظریات بھی بیان کیے گئے ہیں۔ اور آخر میں علامہ اسدؒ کے تہذیبی افکار کو جو انکی تصانیف اور تحریروں میں مترشح ہوتی ہیں کا خلاصہ بیان کیا گیا ہے۔ علامہ اسدؒ کے ان تہذیبی افکار و نظریات میں فریضہ اقامت دین تصور اسلامی قومیت، اسلامی دستور کی تدوین کی ضرورت و اہمیت، اسلام کا نظریہ جہاد، تصور معاشرہ و ریاست اور عہد حاضر میں تہذیب اسلامی کی تشکیل جدید کی ضرورت و اہمیت اور اس حوالے سے علامہ اسدؒ کی بیان کردہ کچھ عقلی اور قابل عمل تجاویز قابل ذکر ہیں۔

باب چہارم

اسلامی تہذیب جدید کی تشکیل میں مولانا مودودیؒ کے افکار کا تجزیاتی مطالعہ

مولانا مودودیؒ عصر حاضر کے ان چند مفکرین میں سے ہیں جنہوں نے اسلام کو بحیثیت بہترین نظام زندگی کے پوری جرأت و اعتماد کے ساتھ پیش کیا اور محض نظریاتی محاذ پر ہی کامرانیوں حاصل نہیں کیں بلکہ عملی میدان میں بھی اسلامی تعلیمات کی حقانیت کو دلائل کے ساتھ ثابت کیا۔ مولانا مودودیؒ بنیادی طور پر کوئی معروف ماہر علم عمرانیات و معاشرت نہ تھے۔ تاہم انہوں نے اسلام کے نظام معاشرت اور تہذیب و تمدن کو انتہائی مدبرانہ انداز میں پوری شرح و بسط کے ساتھ پیش کیا اور ظاہر ہے کہ معاشرے کے عام چلن کے برعکس پیش کیے جانے والے افکار و نظریات سے اکثر اختلاف ہوتا ہے۔ چنانچہ ان کے معاصرین و مخالفین نے جہاں مولانا مودودیؒ کے بے شمار اسلام کے تہذیبی افکار کی تائید و توصیف کی ہے وہاں اسلامی تہذیب و تمدن کے حوالے سے مولانا کے پیش کردہ چند افکار و نظریات سے اختلاف بھی کیا ہے۔

اگرچہ مولانا مودودیؒ نے اپنی مختلف تحریروں اور خطبات اسلامی تہذیب و تمدن کا جو نقشہ پیش کیا ہے وہ عہد حاضر میں قابل عمل ہونے کے ساتھ ساتھ انسانی ضروریات و تقاضوں کے بھی عین مطابق ہے۔ تاہم بعض مقامات پر محسوس ہوتا ہے کہ مولانا محترم ایسے آئیڈیل معاشرتی نظام کے خواہاں ہیں جو انتہائی موزوں ہونے کے باوجود زمینی حقائق سے مطابقت نہیں رکھتا اور مغربی تہذیب کی ذہنی غلام اور ناخواندہ معاشرے سے ایسی پذیرائی کی توقع رکھنا ناممکن نہیں تو مشکل ضرور ہے مثلاً مولانا کے مطابق اسلامی نظام معاشرت و سیاست میں اقتدار و اختیار کا زیادہ اہل وہ ہو گا جو خود اقتدار کا متمنی نہ ہو۔ یہ بہت ہی آئیڈیل اور انتہائی تربیت یافتہ بے غرض اور خدا خوف معاشرے میں ہی ممکن ہے اور مغربی تہذیب کی بنیاد پر پروان چڑھنے والی تہذیب و معاشرت میں ایسی توقع رکھنا عبث ہے۔

مولانا مودودیؒ کے مطابق ایک پر امن خوشحال معاشرے کے وجود کے لئے سب سے پہلے ایک مثالی اسلامی معاشرہ کا قیام انتہائی ضروری ہے اور اسلامی معاشرہ اسلامی فلاحی ریاست کے بغیر ممکن ہی نہیں۔ چنانچہ ایک انسانی مثالی معاشرے کے قیام تک کے درمیانی اور ارتقائی مرحلہ میں اسلامی انقلاب کی منزل کی طرف کیسے تیز رفتار پیش رفت ہو؟ اور اس دوران ایک اسلامی تحریک اور ایک نیم مذہبی نیم جاہلی معاشرہ میں باہمی تعلق کی بنیادیں کیا ہو سکتی ہیں؟ اور کیا محض آئیڈیل بیانیوں میں رکھ کر معاشرے کو دیکھنا، پرکھنا اور مسترد کر دینا تدبیر اور حکمت تبلیغ کے لحاظ سے مناسب ہو گا؟ یہ اور اسی طرح کے کئی سوالات پیدا ہوتے ہیں۔ اگرچہ مولانا مودودیؒ نے اپنے زورِ استدلال سے ان سوالات کے شافی جوابات دیئے ہیں۔ تاہم یہ سوال پھر بھی سامنے آسکتا ہے کہ کیا یہ شافی جوابات بھی کہیں مثالی پسندی (Idealism) ہی کی ایک صورت تو نہیں؟

یہ ایک بدیہی حقیقت ہے کہ مولانا مودودیؒ کی نظریاتی دعوت کا مخاطب صرف معاشرے کا ایک پڑھا لکھا طبقہ تھا۔ مولانا مودودیؒ خود ایک بلند پایہ مفکر اور صاحب علم و دانش تھے۔ ان کی اپنی تربیت انتہائی مہذب ماحول میں ہوئی تھی۔ وہ ایک خالصتاً شہری کلچر سے تعلق رکھتے تھے۔ اس لئے ان کی فکر و نظر کے اولین مخاطب بھی اسی طرح کے افراد تھے۔ اگرچہ مولانا مودودیؒ نے دارالاسلام کی مثالی بستی پنجاب کے ایک دیہی پس منظر رکھنے والے علاقہ پٹھانکوٹ میں بسائی تھی اور ان کی مشہور معرکہ الآراء کتاب "خطبات" بھی آسان اردو میں اور دیہاتی مخاطبین کے سامنے کئے گئے خطبات جمعہ پر مشتمل ہے۔ تاہم یہ بھی ایک حقیقت ہے کہ مولانا کے طریق دعوت میں کتاب کی اہمیت خطاب سے زیادہ رہی جبکہ کتاب کے مطالعہ کے لئے پڑھا لکھا ہونا ضروری ہے۔ چنانچہ اسی

وجہ سے ملک کی ایک بڑی آبادی مولانا مودودیؒ کی انقلابی دعوت اور اسلام کے حیات بخش پیغام کو سمجھنے اور قبول کرنے سے محروم رہی اور مولانا اپنے سحر انگیز پیغام کے باوجود ملک کے ایک کثیر طبقہ کی پذیرائی حاصل نہ کر سکے۔

مولانا مودودیؒ کی رائے اور تجزیہ یہ تھا کہ کسی بھی معاشرتی انقلاب کے لئے ملک کی آبادی کا قابل جوہر ساتھ دنیا قبول کر لے تو ملک کی باقی آبادی خود بخود اس انقلاب کے دامن میں آجاتی ہے۔ چنانچہ پہلے معاشرے کے جوہر قابل پر مشتمل ایک رہنما قوت تیار کی جائے جو عوام الناس میں فکری انقلاب پیدا کرے۔ یہ رہنما قوت اپنے علاقہ میں مرجع خلاق ہوگی اور اس کا تعلق باثر دانشور طبقہ سے ہوگا۔ مولانا مودودیؒ اپنی تحریروں کے ذریعے اس طبقہ کو متوجہ کرنے میں بڑی حد تک کامیاب بھی رہے لیکن بد قسمتی سے متوسط اور کمزور معیشت کا حامل طبقہ جو زیادہ تر ملازمت پیشہ افراد، کسانوں، مزدوروں اور خستہ حال عوام الناس پر مشتمل تھا، مولانا کی انقلابی دعوت سے متاثر نہ ہو سکا۔ اس طرح معاشرے کا جوہر قابل بھی وہ مقام حاصل نہ کر سکا جسکے بل بوتے پر وہ عوام الناس کی فکری و نظریاتی اصلاح کر کے معاشرے کو ایک صحیح مکمل اسلامی معاشرہ بنا دیتا۔ کیونکہ ہمارے انتخابی نظام میں ایسے صالح، متقی اور انقلابی فکر رکھنے والے افراد کی گنجائش ہی نہ تھی۔ ان مشکل اور نامساعد حالات میں بھی مولانا مودودیؒ نے امید کی شمع روشن رکھی اور ایسے معاشرے کو جو اپنے اندر موجود قابل و صالح افراد کو مسترد کر کے لٹیروں اور رسہ گیروں کو اپنی قیادت کے منصب پر فائز کرے، ایک ناکام معاشرہ قرار دیا ہے اور اپنے ہم نظریہ افراد کو فتح و شکست سے بے نیاز ہو کر اپنے فرائض منصبی اور معاشرتی ذمہ داریاں نبھانے پر حوصلہ افزائی کرتے رہے۔ بقول مولانا مودودیؒ:

نامساعد حالات میں بھی انتخاب لڑنے اور فتح و شکست سے بے نیاز ہو کر اپنی منصبی اور دعوتی ذمہ داری نبھانے والے یہ امیدوار تو اپنے مشن میں کامیاب رہے ہیں اور ہاری تو وہ سوسائٹی ہے کہ جس نے اپنے اندر کے قابل ترین افراد کو مسترد کر کے چوروں، ڈاکوؤں اور رسہ گیروں کو اپنی قیادت کی مسند پر فائز کیا ہے۔" (401)

الغرض مولانا مودودیؒ دنیائے اسلام کے بلند پایہ مفکر اور تہذیب اسلامی کے ایک عظیم داعی تھے۔ انہوں نے پاکستان میں اسلامی نظام معاشرت کے قیام کے لئے عملی جدوجہد کی۔ اس ضمن میں ان کی ذات قدیم اور جدید علوم کی دولت سے مالا مال تھی۔ اللہ تعالیٰ نے انہیں مدلل طریقے سے اسلامی نظام حیات پیش کرنے کا ملکہ عطا فرمایا تھا۔ مولانا اسلامی نظام معاشرت کے ایک عظیم مبلغ تھے۔ وہ اسلامی تقاضوں کے مطابق اسلام اور انسانی طرز معاشرت کے مابین ہم آہنگی کی بات کرتے تھے۔ اور انہیں الگ الگ خانوں میں تقسیم کرنے کے شدید مخالف تھے۔ جہاں ان کے انداز تحریر اور اسلوب بیان سے ہر طبقہ خیال کے لوگ متاثر ہوئے وہاں ان کے ہمعصر کچھ علماء نے انکی مخالفت کرتے ہوئے ان پر تنقید بھی کی ہے۔ مثال کے طور پر مولانا نے ایک فلاجی مسلم معاشرہ میں مسلم قومیت کا نظریہ پیش کیا جو ایک عظیم تر اسلامی تہذیب و تمدن کی تشکیل پر مشتمل تھا لیکن اسکے برعکس آپ کے کچھ ہمعصر علماء اور مخالفین نے وطن پرستی یا قوم پرستی سے متاثر ہو کر مولانا مودودیؒ کے مذکورہ مسلم قومیت کے نظریے کی شدید مخالفت کی اور اسے اسلامی نظریہ حیات کے خلاف قرار دیا۔ اسکے جواب میں مولانا نے صریح دلائل اور تاریخی حقائق کی روشنی میں وطنیت اور قومیت

کے نظریے پر تنقید کی اور ثابت کیا کہ اسلامی تمدن اور معاشرہ میں ان دونوں بتوں (وطنیت اور قومیت) کی کوئی گنجائش نہیں ہے۔ مولانا مودودیؒ کے مذکورہ نظریے سے اختلاف کرنے والوں میں مولانا حسین احمد مدنیؒ کا نام سرفہرست ہے جن کو مولانا مودودیؒ کے نظریات سے سخت اختلاف تھا۔ وہ اپنی مشہور کتاب "مودودیؒ دستور اور عقائد کی حیثیت" میں یوں رقمطراز ہیں۔

"مولانا مودودیؒ کے ساتھ مل کر کام کرنا اور تعاون کرنا درست نہیں ہے کیونکہ مودودیؒ صاحب اختراعی اور نیا اسلام پیش کر رہے تھے" (402)

اسی طرح مولانا کے ایک ہم عصر مولانا محمد زکریا کاندھلویؒ بھی مولانا مودودیؒ کے نظریات اور اسکے بڑھتے ہوئے اثرات کو مہلک اور باعث گمراہی سمجھتے تھے وہ ایک جگہ لکھتے ہیں۔

"بہر حال یہ ناکارہ مودودیؒ صاحب کی جماعت میں شرکت یا انکے لٹریچر پڑھنے کو مسلمانوں کے لئے انتہائی مضر سمجھتا ہے"۔ (403)

اس تمام تنقید کے باوجود ایک تحقیقی اور غیر متعصبانہ رائے یہ ہے کہ کچھ فروعی اختلافات سے قطع نظر برصغیر میں صرف مولانا مودودیؒ کو یہ اعزاز حاصل ہے کہ انہوں نے اسلام کو ایک تحریک اور انقلاب کی حیثیت سے پیش کیا۔ ایک ایسی تحریک اور ایک ایسا انقلاب جو کسی جغرافیائی حدود میں محدود نہ تھا بلکہ انہوں نے خدا کی زمین پر نبی کریمؐ کے پیش کردہ نظام تمدن و معاشرت کو بالکل قائم کرنے کی اخلاص و نیک نیتی کے ساتھ دعوت دی۔

مولانا مودودیؒ اور اقامتِ دین

اسلامی معاشرہ میں اقامتِ دین کو بہت اہمیت حاصل ہے بلکہ یوں کہا جائے کہ یہ اسلامی معاشرہ کے قیام اور بقا کے لئے جزو لاینفک ہے۔ قرآن نے اسکی ضرورت و اہمیت بیان کرتے ہوئے امت کے ایک کثیر طبقہ کی یہ ذمہ داری قرار دی ہے کہ وہ اپنے دھن من کی بازی لگا کر اقامتِ دین کا فریضہ انجام دیں۔ اس سلسلے میں قرآن نے درج ذیل ہدایات اور رہنمائی فراہم کی ہے۔ ارشاد خداوندی ہے:

"وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ" (404)

"تم میں سے ایک ایسی جماعت ہونی چاہیے جو نیکی کی دعوت دے۔ بھلائی کا حکم دے اور برائی سے منع کرے۔"

(402) مدنی، حسین احمد، مولانا، مودودیؒ دستور اور عقائد کی حیثیت، مکتبہ نور لاہور، سنہ ندارد، ص 15

(403) کاندھلوی، محمد زکریا، مولانا، مودودیؒ صاحب اکابر امت کی نظر میں، مکتبہ مظہری ناظم آباد کراچی، سنہ ندارد، ص 10

(404) القرآن: آل عمران: آیہ: 104

دوسری جگہ ارشاد ہے:

"شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا
بِإِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ" (405)

"اللہ نے تمہارے لئے دین کا وہی طریقہ مقرر کیا ہے جس کا حکم اس نے نوح کو دیا تھا
اور جسے اے محمد اب آپ کی طرف وحی کے ذریعے بھیجا ہے اور جس کی ہدایت ہم
ابراہیمؑ، موسیٰؑ اور عیسیٰؑ کو دے چکے ہیں۔ اس تاکید کے ساتھ کہ اس دین کو قائم کرو اور
اس میں متفرق نہ ہو جاؤ۔"

اس آیت سے معلوم ہوتا ہے کہ محمدؐ کسی نئے مذہب کے بانی نہ تھے اور نہ ہی انبیاء میں سے کوئی کسی الگ مذہب کا بانی گزرا
ہے۔ اللہ کی طرف سے ایک ہی دین ہے جسے تمام انبیاء پیش کرتے چلے آئے ہیں اور اسی دین کو محمدؐ نے بھی پیش کیا ہے۔ اسی مفہوم کو
قرآن نے ان الفاظ میں پیش کیا ہے۔

"إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُون" (406)

"بیشک تمہاری امت ایک ہی امت ہے اور میں تمہارا رب ہوں پس تم میری عبادت
کرو۔"

اسی طرح سورۃ آل عمران میں ارشاد ہے:

"وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ
وَأُولَٰئِكَ لَهُمْ عَذَابٌ عَظِيمٌ" (407)

"تم ان لوگوں کی طرح مت بنو جنہوں نے حق کے واضح دلائل آجانے کے بعد بھی
آپس میں اختلاف کیا اور تفرقہ پیدا کیا۔ یہی لوگ ہیں جن کے لئے بڑا عذاب تیار کیا گیا
ہے۔"

مولانا مودودیؒ اس آیت کے ضمن میں اسلامی معاشرہ کے لیے اقامت دین کی ضرورت و اہمیت بیان کرتے ہوئے تفرقہ
بازی کو سم قاتل قرار دیتے ہیں۔ مولانا رقمطراز ہیں:

(405) القرآن: الشوریٰ: آیت: 13

(406) القرآن: الانبیاء: آیت: 92

(407) القرآن: آل عمران: آیت: 105

قرآن کریم اخروی نجات اور دنیاوی زندگی کی اصلاح کا ایک پروگرام پیش کرتا ہے نجات اور اصلاح کے پروگرام پر عمل کرنے کے لئے ضروری ہے کہ ریاست کا اقتدار اہل ایمان کے ہاتھ میں ہو۔ قرآن کریم نے ابتداء ہی سے مسلمانوں کو جو نقشہ دیا وہ دین کے غلبہ و اقتدار کا نقشہ تھا۔ اقامت دین کے حکم کے بعد اللہ تعالیٰ نے "لا تفرقوا" کا حکم دیا کہ دین میں تفرقہ برپا نہ کرو۔ یہ تفرقہ کئی طرح سے پیدا ہو سکتا ہے کہ جو چیز دین میں شامل نہ ہو وہ اس میں لا کر ایک حصہ بنا دیا جائے۔⁽⁴⁰⁸⁾

مولانا مودودیؒ اور معیار حق کی بحث

دین اسلامی میں معیار حق صرف کلام الہی اور حضورؐ کی سنت مطہرہ ہے۔ تمام احکامات اور اقوال کو صرف اسی معیار پر پرکھا جاسکتا ہے کیونکہ یہ وہ معیار ہے جس میں خطا اور غلطی کا کوئی امکان نہیں ان کے علاوہ کسی بھی مصدر اسلامی کو سو فیصد خطا سے پاک نہیں سمجھا جاسکتا بلکہ ہر مصدر کو خواہ وہ اقوال صحابہ ہی کیوں نہ ہوں، کتاب و سنت کے معیار حق پر جانچا اور پرکھا جائے گا اور جانچنے کے بعد دیکھا جائے گا کہ وہ قرآن و سنت کے مطابق ہے یا نہیں۔ مطابق ہو گا تو مقبول ہو گا اور مخالف ہو گا تو رد کر دیا جائے گا اس لیے قرآن کریم میں یوں ارشاد فرمایا گیا ہے:

"لَقَدْ كَانَ لَكُمْ فِيهِمْ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ
الْآخِرَ" (409)

"یقننا اللہ کے رسولوں میں تمہارے لئے بہترین اسوہ ہے اس شخص کے لئے جو اللہ اور یوم آخرت کی امید رکھتا ہے۔"

پھر سورۃ الاحزاب میں اسوہ نبی کریمؐ کی حیات مبارکہ کو قرار دیا گیا ہے۔ ارشاد ہے:

"لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ
الْآخِرَ وَذَكَرَ اللَّهَ كَثِيرًا" (410)

"تحقیق تمہارے لئے اللہ کے رسولؐ کی زندگی میں اس شخص کے لئے بہترین نمونہ موجود ہے جو اللہ اور آخرت کے دن کے آنے کی امید رکھتا ہے اور اللہ کو بہت زیادہ یاد کرتا ہے۔"

(408) مودودیؒ، ابوالاعلیٰ، سید، تفہیم القرآن، ادارہ ترجمان القرآن لاہور، ج اول، حاشیہ 86- ص 278

(409) القرآن: الممتحنہ: آیت: 6

(410) القرآن: الاحزاب: آیت: 21

نیز سورۃ النساء میں اہل ایمان کو خطاب کرتے ہوئے حکم دیا گیا ہے کہ وہ اپنے معاملات اور جھگڑوں میں صرف نبی کریمؐ کو حکم تسلیم کریں اور آپ کے دیئے ہوئے فیصلوں کے سامنے سر تسلیم خم کر دیں ورنہ ایمان ضائع ہونے کا خدشہ ہے۔ ارشاد ربانی ہے:

"فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي
أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا" (411)

"قسم ہے آپ کے رب کی کہ یہ لوگ اس وقت تک کامل مومن نہیں بن سکتے جب تک وہ اپنے جھگڑوں میں آپ کو حکم تسلیم نہ کر لیں۔ پھر اس فیصلہ میں اپنے دل میں کوئی تنگی محسوس نہ کریں اور آپ کے فیصلہ کو پوری طرح تسلیم کریں۔"

اس آیت میں آپ کی زندگی اور صادر کردہ فیصلوں کو معیار حق قرار دیا گیا ہے۔ سورۃ النساء ہی کی دوسری آیت میں کتاب اللہ کے ساتھ سنت رسول اللہؐ کو اہل ایمان کے لئے لازمی حصہ قرار دیا ہے۔ ارشاد الہی ہے۔

"إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ" (412)

"بیشک ہم نے آپ کی طرف اس کتاب (قرآن) کو حق کے ساتھ نازل فرمایا ہے تاکہ آپ اللہ کے عطا کردہ علم (حدیث و سنت) کے ذریعے لوگوں کے درمیان فیصلے فرمائیں۔"

اسی طرح سورۃ احزاب میں اللہ تعالیٰ نے تمام اہل ایمان کے لئے اللہ اور اس کے رسولؐ کی اطاعت کو ہر حالت میں لازمی قرار دیا ہے۔ ارشاد ہے:

"وَمَا كَانَ لِمُؤْمِنٍ وَلَا مُمْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ
الْخِيَرَةُ مِنْ أَمْرِهِمْ" (413)

"کسی مومن مرد یا عورت کا یہ کام نہیں ہے کہ جب اللہ اور اس کے رسولؐ کسی بات کا فیصلہ کر دیں تو وہ اپنے اختیار سے اس فیصلہ کے خلاف کریں۔"

یعنی اللہ اور اس کے رسولؐ جب کسی معاملہ کے متعلق اپنا حکم اور فیصلہ دیں تو اس حکم کے آگے ہر مومن کو سر تسلیم خم کرنا پڑے گا اور کسی مومن کو خواہ وہ مرد ہو یا عورت، یہ اختیار حاصل نہ ہو گا کہ چاہے تو امان لے اور چاہے تو انکار کر دے بلکہ ہر حالت میں حکم کی تعمیل کرنی پڑے گی۔

(411) القرآن: النساء: آیت: 65

(412) القرآن: النساء: آیت: 105

(413) القرآن: الاحزاب: آیت: 36

گویا اس آیت میں اللہ تعالیٰ نے قرآن اور سنتِ مطہرہ کو معیار حق کی سند عطا فرمائی ہے اسی اصول کو بنیاد بنا کر مولانا مودودیؒ فرماتے ہیں کہ قرآن و حدیث ایسے معیار حق ہیں جس میں خطا و غلطی کا کوئی امکان نہیں اور اقوال صحابہ میں جو قول قرآن و سنت کے معیار پر پورا اترتا ہے اسکو قبول کیا جائے گا ورنہ مردود ہوگا۔ بعض معاصر علماء نے مولانا مودودیؒ کے اس نظریے سے اختلاف کرتے ہوئے معیار حق کے اس مسئلہ کو نزاعی بنالیا اور مولانا مودودیؒ پر اعتراضات شروع کر دیئے۔ مولانا مودودیؒ نے کشادہ دلی کے ساتھ ان علماء کے اعتراضات کے جوابات دلائل کے ساتھ دیئے اور اپنے موقف کو ڈٹ کر بیان کیا کہ

"رسول خدا کے سوا کسی انسان کو معیار حق نہ بنائیں اور نہ ہی آپ کے علاوہ کسی کو تنقید سے بالاتر سمجھا جائے۔" (414)

معیار حق کے مذکورہ قضیہ کا غیر جانبدارانہ اور محققانہ تجزیہ کیا جائے تو ہم اس نتیجہ پر پہنچتے ہیں کہ مولانا مودودیؒ کا موقف زیادہ قرین قیاس اور قرآن و سنت کے احکام کے زیادہ قریب تر ہے۔ اس حوالے سے ہم حضرت عبداللہ ابن عباس سے روایت کردہ حدیث کو نقل کرتے ہیں جس میں نبی کریمؐ نے واضح طور پر قرآن و سنت کو ہی صرف راہ ہدایت قرار دیا ہے۔ حجۃ الوداع کے موقع پر آپؐ نے فرمایا:

عن ابن عباس عن النبی ﷺ قال ترک فیکم امرین لن تضلوا
ما تمسکتہم بہما کتاب اللہ وسنتی۔ (415)

"حضرت ابن عباس سے روایت ہے وہ نبی کریمؐ سے روایت کرتے ہیں کہ آپؐ نے ارشاد فرمایا کہ لوگو! میں تمہارے درمیان دو چیزیں چھوڑے جا رہا ہوں۔ جب تک تم ان دونوں کے ساتھ چپے رہو گے تم ہر گز گمراہ نہیں ہو سکتے۔ ان میں سے ایک اللہ کی کتاب اور دوسری میری سنتِ مطہرہ ہے۔"

اس حدیث سے واضح طور پر معلوم ہوتا ہے کہ معیار حق کی سند قرآن و سنت کے علاوہ کسی کو بھی حاصل نہیں ہے اس سلسلے میں حضرت امام مالکؒ کا قول ہے۔

وما من احد الا هو ما خوذ من كلامه او مرود عليه الا رسول الله (416)

"کوئی شخص ایسا نہیں جس کے کلام میں قابل قبول اور قابل رد دونوں طرح کی باتیں نہ پائی جاتی ہوں سوائے اللہ کے رسولؐ کے۔"

(414) عاصی، ممتاز علی، مولانا مودودیؒ اور جماعت اسلامی، مکتبہ جدید لاہور، 1964ء، ص 74

(415) تہریزی، خطیب، محمد بن عبداللہ، مشکوٰۃ المصابیح، مکتبہ محمدیہ سائبوال، ج اول، حدیث نمبر 181، ص 202

(416) مالک بن انس، امام، المدونۃ الکبریٰ، غلام علی اینڈ سنز لاہور، ص 211

امام مالکؒ کے اس قول سے مولانا مودودیؒ کے موقف کی تائید ہوتی ہے کہ رسول خدا کے سوا کوئی شخص تنقید سے بالاتر نہیں ہے۔ جہاں تک سلف صالحین کے عقیدے کا تعلق ہے تو ان کے نزدیک بھی اصلی معیار حق کتاب اللہ اور سنت مطہرہ تھی شیخ عبد القادر جیلانیؒ فرماتے ہیں:

واجعل الكتاب والسنة امامك وانظر فيها بتأمل وتدبر واعمل بهما
ولا تغرب بالقال والقليل⁽⁴¹⁷⁾

"قرآن و سنت کو اپنا امام بناؤ اور ان میں غور و فکر کرتے ہوئے عمل کرو۔ نیز کسی کی قیل و قال سے دھوکے میں نہ پڑو۔"

اسی طرح مشہور امام فقہ امام ابن قیم جوزیؒ فرماتے ہیں:

لا واجب الا ما اوجبه الله ورسوله على احد من الناس ولا ان يذهب
بمذهب رجل من الامة في دينه دون غيرهما⁽⁴¹⁸⁾

"واجب صرف وہ ہے جسے اللہ اور اس کے رسولؐ نے واجب قرار دیا ہو کسی کے لئے درست نہیں کہ اللہ اور اس کے رسولؐ کے سوا اس کی امت میں سے کسی بھی انسان کا دین اختیار کرتے ہوئے اس کا مطیع ہو جائے۔"

اسی طرح حضرت شاہ ولی اللہ اپنی مشہور کتاب "حجة الله البالغة" میں یوں رقمطراز ہیں:

وقد صح اجماع الصحابة كلهم اولهم عن اخرهم واجماع التابعين
اولهم عن اخرهم واجماع التابعين اولهم عن اخرهم على
الامتناع والمنع من ان يقصد احد الى قول انسان منهم او من
قبلهم في اخذ كلة⁽⁴¹⁹⁾

"تمام صحابہ اول تا آخر، تمام تابعین اول تا آخر اور تمام تبع تابعین اول تا آخر کا یہ متفقہ اجماع ہے کہ گذشتہ یا آج کے کسی انسان کو یہ حیثیت ہرگز نہیں دی جاسکتی کہ اس کی ہر بات لوگوں کا مقصد، مرجع اور واجب الطاعت بن جائے۔"

⁽⁴¹⁷⁾ جیلانی، عبد القادر، شیخ، فتوح الغیب، مکتبہ نبویہ لاہور، ص 117

⁽⁴¹⁸⁾ جوزی، ابن قیم، امام، اعلام الموقعین عن رب العلمین، مکتبہ قدوسیہ اردو بازار لاہور، ج 2، ص 121

⁽⁴¹⁹⁾ دہلوی، ولی اللہ، شاہ، حضرت، حجة الله البالغة، قومی کتب خانہ لاہور، ص 301

حضرت شاہ ولی اللہؒ کی اس تحریر کا مدعا یہی ہے کہ قرون اولیٰ سے لے کر قرون تبع تابعین تک آنے والے تمام صلحاء و مجتہدین کا اس پر اجماع رہا ہے کہ کتاب الہی کے بعد صرف سنت رسول اللہؐ ہی معیار حق ہے اور ذات خاتم النبیینؐ کے بعد کسی بھی انسان کو یہ حیثیت نہیں دی جاسکتی حتیٰ کہ کسی معتبر صحابی کا قول و فعل بھی اس وقت قابل حجت ہو گا جب وہ نبی کریمؐ سے ماخوذ ہو گا۔ عہد حاضر کے علماء میں مولانا مودودیؒ کا نظریہ بھی یہی ہے۔ اگرچہ آپ کے بعض ہمعصر علماء نے شدید اختلاف بھی کیا تاہم کئی علماء نے مولانا کے موقف کا دفاع بھی کیا ہے اور مولانا پر لگائے گئے الزامات کا مدلل جواب دیا ہے۔ ان میں سے ایک مفتی محمد یوسف صاحب ہیں۔ انہوں نے اپنی کتاب میں "معیار حق" کے موضوع پر اظہار خیال کرتے ہوئے فرمایا:

"اس معیار کو سامنے رکھ کر جب ہم قرآن و حدیث سے اس تنقید کے متعلق یہ معلوم کرنا چاہتے ہیں کہ کن لوگوں کے اقوال و افعال پر یہ تنقید جائز ہے اور کون ہیں جو اس قسم کی تنقید سے بالاتر ہیں تو بغیر کسی اشتباہ کے ہم پر یہ حقیقت منکشف ہو جاتی ہے کہ حضرات انبیاء علیہم السلام یقیناً اس تنقید سے بالاتر ہیں اور ان کے علاوہ امت کے تمام افراد کے انفرادی اقوال ہرگز تنقید سے بالاتر نہیں ہیں بلکہ ان پر تنقید کی جاسکتی ہے۔ اس لحاظ سے معیار حق صرف اللہ تعالیٰ کی کتاب اور حضور پاکؐ کی سنت ہے۔ اور کتاب و سنت کے علاوہ کسی کا ذاتی قول یا اجتماعی فیصلہ ہرگز معیار حق نہیں ہو سکتا بلکہ اس قابل ہے کہ کتاب و سنت کے معیار حق پر جانچا اور پرکھا جائے اور جانچنے کے بعد یہ دیکھا جائے کہ کتاب و سنت کے ساتھ متعلق ہے یا نہیں۔ مطابق ہو تو معمول بنایا جائے گا اور مخالف ہو تو چھوڑ دیا جائے گا" (420)

مفتی محمد یوسف "فروعی مسائل" کے عنوان سے لکھتے ہوئے اسلام کے مجموعی مزاج پر روشنی ڈالتے ہیں کہ اسلام میں "اختلاف امتی رحمۃ" کے تحت ایسے فروعی اختلافات نہ صرف جائز بلکہ قابل تحسین ہیں۔ بشرطیکہ ایسے اختلافات صرف اختلافات کی حد تک رہیں اور تفسیق یا تکفیر تک نہ پہنچیں ورنہ ایسا اختلاف امت کی تباہی و بربادی کا سبب بن سکتا ہے مفتی صاحب رقمطراز ہیں:

اسلام نے اپنے فروعی مسائل میں باہمی اختلاف لانے کی گنجائش چھوڑی ہے اور اختلاف کی حد تک نہ صرف یہ کہ اسے برداشت کیا ہے بلکہ اسکی حوصلہ افزائی بھی کی ہے۔ البتہ اسلام اس بات کی اجازت نہیں دیتا کہ اختلافات کو اپنی حدود سے آگے بڑھا کر ایک دوسرے کی تکفیر یا تفسیق کا ذریعہ بنایا جائے اور اس قسم کے اختلاف اور نزاع کی بناء پر اہل دین کے مابین ایسی جنگ چھڑ جائے جس کے برے نتائج اور ہولناک تباہ

کاریوں کے اثرات سے یہ حضرات نہ خود محفوظ رہیں اور نہ ان کا دین اس قسم کے اختلافات اور نزاعات کے لئے اسلام میں کوئی گنجائش نہیں ہے۔⁽⁴²¹⁾

مفتی محمد یوسف صاحب نے ان مسائل کا بالاستیعاب خود جائزہ لیا جن پر بعض علمی حلقوں کی جانب سے مولانا مودودیؒ پر الزامات عائد کئے گئے تھے۔ مفتی صاحب ان مسائل کا تحقیقی تجزیہ کرنے کے بعد ایک غیر متعصبانہ قول فیصل فرماتے ہیں اور جس نتیجے پر وہ پہنچتے ہیں وہ ان کے اپنے الفاظ میں یہ ہے۔ لکھتے ہیں:

ان مسائل میں سے اکثر کے بارے میں مولانا مودودیؒ کی علمی تحقیق سلف کی علمی تشریحات اور ماہرانہ تحقیقات کے عین مطابق ہے اور شاذ و نادر کسی مسئلہ میں اگر ان کی علمی تحقیق اور اجتہادی رائے جمہور علمائے سلف کی تحقیقات اور اجتہادات سے مختلف ہوئی ہے تو ان کی پشت پر مضبوط اور قوی دلائل بھی ہیں اور شرعی دلائل کی بناء پر فروعیات میں جمہور کی رائے سے اختلاف کرنا کوئی نئی بات نہیں ہے۔ نہ ایسے اختلاف کو ناجائز یا فسق و گمراہی کہا جاسکتا ہے بلکہ یہ ہمیشہ علمائے حق کا شیوہ رہا ہے۔⁽⁴²²⁾

مولانا عامر عثمانی فاضل دیوبند نے اپنے رسالہ ماہنامہ "تجلی دیوبند" میں ایک تحقیقی آرٹیکل لکھا جو بعد میں ایک کتابچے کی شکل میں ملتان سے شائع ہوا۔ اس میں مولانا عامر عثمانی بالصراحت لکھتے ہیں:

"مولانا مودودیؒ کے الفاظ سے جو بات دلائل اور التزاماً سمجھ میں آتی ہے وہ یہی ہے کہ کسی بات کے حق ہونے نہ ہونے کا فیصلہ اس بنیاد پر نہ ہونا چاہیے کہ یہ ہمارے فلاں بزرگ کے نزدیک پسندیدہ ہے بلکہ اس بنیاد پر ہونا چاہیے کہ یہ قرآن و سنت کے مطابق ہے یا نہیں اس کا یہ مطلب ہرگز نہیں کہ بزرگوں کی تنقیص و تحقیر پیش نظر ہے بلکہ جو بزرگ، ائمہ یا صحابہ واقعتاً قرآن و سنت کے مکمل پیرو ہیں اور کوئی بات خلاف قرآن و سنت نہیں کر رہے، وہ ان الفاظ کے اعتبار سے بلاشبہ برحق اور محترم ہی رہیں گے۔"⁽⁴²³⁾

(421) محمد یوسف، مفتی، مولانا مودودی پر اعتراضات کا علمی جائزہ، حصہ دوم، عنوان فروعی مسائل، ص 17

(422) ایضاً، ص 27

(423) عثمانی، عامر، مولانا، مولانا حسین احمد صاحب مدنی اور بعض دیگر علمائے دیوبند کے مولانا مودودیؒ سے اختلافات عقیدہ و مسلک کی حقیقت، مکتبہ تعمیر

اسی طرح مفتی اعظم فلسطین محمد امین الحسینی سے جب معیار حق کے متعلق سوال کیا گیا تو انہوں نے اس کا جواب یوں ارشاد فرمایا جس کو مولانا عبدالرحیم اشرف نے اپنی "کتاب کیا جماعت اسلامی حق پر ہے؟" میں نقل کیا ہے۔ مفتی اعظم فلسطین محمد امین الحسینی کے الفاظ ہیں۔

"عبارت مذکورہ جس میں کہا گیا ہے کہ (بجز خاتم النبیینؑ کے ہر شخص پر تنقید کی جاسکتی ہے) میں کوئی ایسی چیز نہیں ہے جو عقیدہ اسلام کے خلاف ہو بلکہ یہ عبارت رسول اعظمؐ کی شان میں جو بات ثابت کرتی ہے اسکی تائید قرآن کریم کی اس آیت سے ہوتی ہے۔ "ان تنازعتم فی شئی فردوه الی اللہ والی الرسول" کہ اگر کسی چیز کے بارے میں تمہارا آپس میں اختلاف ہو تو اسے اللہ اور رسولؐ کی طرف لوٹاؤ" (424)

اسی سوال کے جواب میں مراکش کے مشہور عالم اور "مفتی شیخ عبداللہ کنون طنجہ" نے جو جواب دیا وہ یہ ہے۔

آنحضورؐ کے علاوہ ہر آدمی سے جو قول و فعل سرزد ہوتا ہے وہ دو باتوں میں سے ایک سے خالی نہیں ہو سکتا یا تو وہ آپؐ کی ہدایت اور سنت کے مطابق ہوتا ہے اور قرآن حدیث میں اسکے لیے دلائل موجود ہوتے ہیں یا اسکے برعکس۔ اگر پہلی صورت ہے تو وہ حق ہے اور اس میں شک و شبہ کی کوئی گنجائش نہیں لیکن اسکا حق ہونا آنحضرتؐ کے پیش کردہ معیار کے مطابق ہونے کی وجہ سے ہو گا نہ کہ خود صاحب قول یا صاحب فعل کی ذاتی عظمت و مرتبہ کی وجہ سے۔ ہمارے مذکورہ استدلال کے مطابق جو فرد یا جماعت اس عبارت کے مضمون پر عقیدہ رکھتی ہے وہ برسر حق ہے اس کا لٹریچر پڑھنا اور اسکی طرف دعوت دینا جائز ہے" (425)

اسی موضوع پر سعودی عرب کے مفتی اعظم شیخ عبدالعزیز بن باز نے اس سے ملتے جلتے الفاظ میں یوں فتویٰ دیا۔

جس شخص نے نزاعی امور کو کتاب اللہ اور سنت رسول اللہؐ کے سوا کسی اور جانب لوٹایا اسکا انجام جہالت، ہلاکت اور بد بختی ہے کیونکہ نبی کریمؐ کا واضح ارشاد ہے کہ "من عمل عملاً لیس علیہ امرنا فہو رد" (جس شخص نے ایسا کام کیا جس پر ہماری اجازت کی مہر نہ ہو وہ مردود ہے۔) جس عالم یا جماعت کا یہ عقیدہ ہے کہ کتاب و سنت ہی اختلافات میں حکم ہیں اور تمام انسانوں کو اقوال و اعمال کے لئے معیار حق صرف کتاب و سنت ہی ہیں، وہ

(424) اشرف، عبدالرحیم، کیا جماعت اسلامی حق پر ہے؟ عنوان: علمائے عرب کے فتاویٰ، مکتبہ تہذیب ملت لائل پور، 1956ء، ص 135

(425) ایضاً، ص 144

اس اعتقاد میں حق کی حامل جماعت ہے۔ تمام اہل اسلام پر اسی عقیدے کو قبول کرنا واجب ہے جیسا کہ تمام اہل علم نے اسکی توثیق کی ہے" (426)

مصر کے مشہور مفتی شیخ حسین محمد مخلوف نے اپنے فتویٰ میں یوں فرمایا:

"رسول اللہ اللہ کی جانب سے مبلغ ہیں اور وہ معصوم ہیں ان کی کسی بات کو نہ رد کیا جاسکتا ہے اور نہ اسکی معصیت کی جاسکتی ہے خواہ وہ انسان کی خواہش کے مطابق ہو یا مخالف۔ حضور کریم ہی تمام اہل ایمان کے لئے اسوہ حسنہ ہیں۔ رہے آپ کے سوا دوسرے اشخاص و خلق کا کوئی فرد نہ قول و فعل میں معصوم ہے نہ خیال و عقیدہ میں محفوظ عن الخطاء ہے خواہ وہ اہل بیت میں سے ہو یا کسی دوسرے طبقہ سے شریعت حنیفیہ جسے رسول اللہ لائے ہیں یہی شریعت مطہرہ ہے جو خود حق ہے" (427)

نیز قاضی دمشق علامہ علی طنطاوی نے بھی اس فتویٰ سے اتفاق کیا ہے۔ (428)

مولانا مودودیؒ اور بعض علماء کے اختلاف کا سبب

مذکورہ بالا بحث میں مولانا مودودیؒ اور بعض اکابر علمائے دیوبند میں جو اختلاف رائے ہے، وہ محض نظری ہے حقیقی نہیں۔ بمیق نظر ان اختلافات کا تحقیقی جائزہ لیا جائے تو اس کا لب لباب یہ ہے کہ علمائے دیوبند کے مطابق اصحاب النبیؐ کے ایسے اقوال و افعال جو قرآن و سنت کی روشنی میں کئے گئے ہیں وہ معیار حق ہیں جسکے مولانا مودودیؒ بھی قائل ہیں۔ اسی طرح مولانا مودودیؒ کی رائے میں اصحاب نبیؐ کے اقوال و افعال کو قرآن و سنت کی روشنی میں جانچا اور پرکھا جائے گا اور نتیجتاً جو اقوال و افعال قرآن اور سنت مطہرہ کے مطابق ہونگے انکو من و عن قبول کیا جائے گا اور وہ امت کے لئے حجت اور قابل عمل ہونگے، اس سے تمام علمائے دیوبند متفق ہیں اور اسکی نفی نہیں کرتے۔ اس سے معلوم ہوا کہ ہمیں مولانا مودودیؒ اور علمائے دیوبند کے الفاظ سے جو ظاہری اختلاف نظر آرہا ہے وہ بنیادی اور حقیقی نہیں بلکہ محض نظری اور فروعی ہے۔ یہ امر مولانا مودودیؒ کے درج ذیل جواب سے واضح ہے جو بعض سوالات کے جواب میں انہوں نے تحریر فرمایا۔ مولانا لکھتے ہیں:

"ہمارے نزدیک معیار حق سے مراد وہ چیز ہے جس سے مطابقت رکھنا حق ہو اور جسکے خلاف ہونا باطل ہو۔ اس لحاظ سے معیار حق صرف خدا کی کتاب اور اسکے رسولؐ کی سنت ہے۔ صحابہ کرام معیار حق نہیں ہیں بلکہ کتاب و سنت کے معیار پر پورے اترتے ہیں۔ کتاب و سنت کے معیار پر جانچ کر ہم اس نتیجے پر پہنچے ہیں کہ یہ گروہ برحق ہے ان کے

(426) اشرف، عبدالرحیم، کیا جماعت اسلامی حق پر ہے؟ عنوان: علمائے عرب کے فتاویٰ، ص 148۔

(427) ایضاً، ص 151

(428) ایضاً، ص 152۔ (نیز کتاب ہذا میں علمائے ہند کے فتاویٰ بھی ملاحظہ کئے جاسکتے ہیں) ص 180-153

اجماع کو ہم اسی بنا پر حجت مانتے ہیں کہ ان کا کتاب و سنت کی ادنیٰ سی خلاف ورزی پر بھی متفق ہو جانا ہمارے نزدیک ممکن نہیں ہے" (429)

مولانا کے اس موقف سے علمائے دیوبند میں سے کسی کو بھی سر مو اختلاف نہیں ہے بلکہ یہ ان کے موقف اور نظریے کی تائید ہے۔ امر واقعہ یہ ہے کہ اکابر دیوبند میں سے سب سے پہلے شیخ الہند مولانا محمود الحسنؒ نے مولانا مودودیؒ سے کچھ امور میں اختلافی رائے پیش کی تھی۔ مولانا محمود الحسنؒ کی رائے یہ تھی کہ مسلمانوں کے حقیقی دشمن فرنگی تھے جنہوں نے مسلمانوں کی سیاست، معاشیات، معاشرت اور تہذیب و تمدن کو کافی حد تک متاثر کیا تھا اور مسلم معاشرت فرنگی تہذیب میں آہستہ آہستہ جذب ہو رہی تھی اور اپنی انفرادی شناخت اور تہذیب و تمدن سے ہاتھ دھو رہی تھی۔ مسلم معاشرت کو اس زبوں حالی سے نکالنے اور فرنگیوں سے آزاد کرانے کے لئے مسلمانوں کو ہندوؤں سے مل کر جدوجہد کرنی چاہیے۔ شیخ الہند کے بعد مولانا حسین احمد مدنی مرحوم ان کے جانشین بنے۔ انہوں نے مسلمانوں کی کسمپرسی کے پیش نظر ایک نظریہ پیش کیا کہ

"قومیں اوطان سے بنتی ہیں نہ کہ ادیان سے"

مولانا مدنیؒ کے اس نظریہ پر ہندوستان کے اکثر علماء و مفکرین نے شدید اختلاف کیا۔ ان میں ڈاکٹر علامہ محمد اقبالؒ اور مولانا مودودیؒ نمایاں تھے۔ مولانا مودودیؒ نے مولانا مدنیؒ کے متحدہ قومیت کے جواب میں اپنی شاہکار تصنیف "مسئلہ قومیت" لکھی اور دلائل سے ثابت کیا کہ مسلمانوں کی قومیت کی اساس دین اسلام ہے نہ کہ کوئی وطن۔ نیز مولانا نے "مسئلہ قومیت" کے علاوہ اس نازک موضوع پر مضامین کا ایک سلسلہ بھی شروع کیا جو "مسلمان اور موجودہ سیاسی و معاشرتی کشمکش حصہ دوم" کے نام سے شائع ہوا۔ (430)

عارف دہلوی نے "مسئلہ قومیت" کا تحقیقی تجزیہ کرتے ہوئے مولانا مدنیؒ اور مولانا مودودیؒ کے اس اختلاف کو ان الفاظ میں بیان کیا ہے۔

مولانا مدنیؒ مرحوم کے معتقدین کے لئے مولانا مودودیؒ کی تنقید کشیدگی کا سبب بن گئی۔ انہوں نے اس تنقید کے حسن و قبح کا جائزہ لینے کی بجائے اس کے خود ساختہ معانی تیار کئے اور مولانا مودودیؒ پر فتوؤں کی بارش کر دی اس پر برصغیر پاک و ہند اور عرب دنیا کے جید علماء نے قرآن و سنت کی روشنی میں فتوے دیئے کہ مولانا مودودیؒ کے عقائد ہر گز قابل اعتراض نہیں بلکہ اجماع امت اور مسلک جمہور کے عین مطابق ہیں" (431)

(429) محمد یوسف، مفتی، مولانا مودودیؒ پر اعتراضات کا علمی جائزہ، حصہ اول، اسلامک پبلیکیشنز لمیٹڈ کراچی، 1967ء، ص 311

(430) عارف دہلوی، مولانا مودودیؒ اور جماعت اسلامی علماء کے نظریے، فرینڈز پبلیکیشنز، ملتان، 1964ء پیش لفظ مصنف، ص 4

(431) ایضاً، ص 6

حقیقت یہ ہے کہ اس ضمن میں علمائے دیوبند کے خلوص، نیک نیتی اور انتھک کوششوں پر شک نہیں کیا جاسکتا کہ انہوں نے برصغیر میں معاشرتی انقلاب کے لئے بھرپور جدوجہد کی اور اس سلسلے میں پابند سلاسل بھی ہوئے۔ اسی طرح معاشرتی و سیاسی انقلاب کی راہ ہموار کرنے کے لئے مولانا مودودیؒ کی کوششیں بھی قابل ستائش ہیں۔ صرف طریقہ محنت اور فروغی اختلاف کا فرق ہے۔ مولانا کو برصغیر میں مسلمانوں کی تہذیبی و معاشرتی بد حالی کا بہت قلق تھا۔ اور وہ اس سلسلے میں کچھ عملی و بنیادی اقدامات کے خواہاں تھے۔ مولانا مودودیؒ "ترجمان القرآن" میں یوں رقمطراز ہیں۔

"برصغیر میں ایک ایسا سیاسی و معاشرتی انقلاب برپا ہو سکتا ہے جو اپنے نتائج کے لحاظ سے 1857ء کے انقلاب سے بھی شدید ہو سکتا ہے۔ 1857ء کا ہنگامہ ایک سیاسی انقلاب کی تکمیل اور دوسرے تہذیبی انقلاب کی تمہید ہے۔ مقام افسوس یہ ہے کہ مسلمانوں کی وہ کمزوریاں جسکی بناء پر مسلمانوں کا اقتدار چھنا وہ نہ صرف مسلمانوں کی اجتماعی زندگیوں میں قائم تھیں بلکہ ان میں اضافہ ہو رہا تھا"۔⁽⁴³²⁾

ڈاکٹر اشتیاق حسین قریشی اپنی کتاب "برصغیر پاک و ہند کی ملت اسلامیہ" میں مولانا مودودیؒ کے مذکورہ نظریے اور دور بینی پر تبصرہ کرتے ہوئے لکھتے ہیں:

"مولانا مودودیؒ نے متحدہ قومیت کے نظریہ کی مخالفت کی کیونکہ انہیں یقین تھا کہ اگر مسلمان ہندوستانی ماحول میں جذب ہونے پر رضامند ہوئے تو وہ اسلام سے دور ہوتے چلے جائیں گے۔ وہ مسلمانوں سے زیادہ اسلام سے دلچسپی رکھتے تھے کیونکہ مسلمان اس لیے مسلمان نہ تھے کہ وہ کسی خاص معاشرتی گروہ یا قومی کلیت سے تعلق رکھتے تھے بلکہ اس لئے کہ وہ اسلام کے ماننے والے تھے۔ اسلئے ان کے ذہن میں پہلی مرتبہ ترجیح یہ تھی کہ مسلمانوں کے ذہن میں اسلام کو راسخ کیا جائے"۔⁽⁴³³⁾

مشہور مصنف Masudul Hasan اپنی کتاب میں مولانا مودودیؒ کے متعلق لکھتے ہیں۔

"پاکستان کے بہت سے مسلمان یہ سمجھتے ہیں کہ مودودیؒ محض ایک طرح کے نقاد ہیں۔ حق یہ ہے کہ وہ نہ صرف اسلامی اقدار کی عکاسی کرتے ہیں بلکہ وہ انہیں پیش بھی کرتے ہیں۔ یہ وہ دینی اقدار ہیں جو روحانیت پر مبنی ہیں۔ عہد حاضر میں مختلف تعبیروں کے باوجود انہیں ترک نہیں کیا جاسکتا۔ اسی میں مولانا کی کامرانی پنہاں ہے"۔⁽⁴³⁴⁾

⁽⁴³²⁾ مودودیؒ، ابوالاعلیٰ، سید، ترجمان القرآن، اسلامک پبلیکیشنز لاہور، مارچ 1937ء، ص 21

⁽⁴³³⁾ قریشی، اشتیاق حسین، ڈاکٹر، برصغیر پاک و ہند کی ملت اسلامیہ، طاہر سنز اردو بازار کراچی، 1967ء، ص 70

⁽⁴³⁴⁾ Masudul Hasan, Maulana Maududi and His thought, Islamic Publications Lahore, 1976, P 514.

مولانا مودودیؒ اور مغربی تہذیبی غلبہ

انیسویں صدی میں برصغیر میں اہل مغرب اور انگریزوں نے جہاں اہل اسلام کے سیاست، معاشیات، عمرانیات اور نظام تعلیم و تعلم کو مرعوب و متاثر کیا وہاں پر مسلمانوں کی معاشرت، تہذیب و تمدن اور رهن سہن کے اطوار اور طور طریقوں کو بھی بری طرح مرعوب و متاثر کیا۔ برصغیر کے مسلمان اسلامی تہذیب و تمدن کے تفوق و فضیلت کے نظریئے کے علمبردار ہونے کے باوجود عملی طور پر اپنی روشن تہذیب سے دستبردار ہو چکے تھے اور انکی معاشرت مغربی تہذیب سے بری طرح مرعوب ہو کر اپنی انفرادیت کھو چکی تھی۔ نیز نہ صرف برصغیر بلکہ پوری دنیائے اسلام پر مغرب کے عسکری و سیاسی اور تہذیبی و معاشرتی، غلبہ و استیلاء نیز انکے جدید تہذیبی و عمرانی افکار و خیالات کی اشاعت کے مسلم تہذیبی فکری پر عمیق و وسیع اثرات مرتب ہوئے اور بحیثیت مجموعی مغرب کے تہذیبی غلبہ و فتح کے سامنے اسلامی تہذیب و معاشرت گھٹنے ٹیکنے پر مجبور ہو گئی۔ چنانچہ انیسویں صدی کے نصف آخر سے مسلم دنیا میں متعدد ایسے مفکرین و مصلحین منظر عام پر آئے جنہوں نے عہد حاضر میں امت مسلمہ کی تہذیبی پستی و ادبار کے علاج اور اسکے سماجی و معاشرتی بگاڑ کی اصلاح کی غرض سے اسلامی معاشرے اور اسکے قیام کی تشکیل جدید کی ضرورت و اہمیت کو شدت سے محسوس کیا۔ انہوں نے مسلم دنیا میں صدیوں سے رائج غیر انسانی اور غیر اخلاقی استبدادی نظام کو فرسودہ اور اسلام کے پیش کردہ مثالی نظام معاشرت کے منافی قرار دیا اور اس غیر فطری نظام زندگی کو جو مغربی نظام زندگی سے کشید کیا گیا تھا، مسلمانوں کے مصائب و آلام کا ذمہ دار ٹھہرا کر مسلم عوام کو اسکی بساط لپیٹ دینے کی دعوت پیش کی۔ نیز اہل مغرب کے پیش کردہ تہذیبی و معاشرتی نظام اور اسکے قوانین کی تقلید و نقالی کو مسلم معاشرے کے لئے فاسد و مہلک قرار دیا۔ ان مفکرین میں علامہ محمد رشید رضاؒ، ڈاکٹر علامہ محمد اقبالؒ، علامہ محمد اسدؒ اور سید ابوالاعلیٰ مودودیؒ بطور خاص قابل ذکر ہیں۔ جنہوں نے اسلام کے اصول و تصورات کی اساس پر اسلامی معاشرتی نظام حیات کے قیام کو ضروری قرار دیا۔

مولانا مودودیؒ نے اس غرض سے اپنی افتاد طبع اور فہم و تدبر کے مطابق اسلامی تہذیب و تمدن کی تشکیل جدید کی ضرورت و اہمیت پر روشنی ڈالتے ہوئے اہل اسلام کے لئے اسلامی نظام معاشرت کی تشکیل جدید کا قابل عمل لائحہ عمل بھی تجویز کیا۔ مولانا مودودیؒ کے اس ضمن میں نظریات و آراء سے معلوم ہوتا ہے کہ وہ شریعت کے اصول و احکام اور حکمرانی و فرمانروائی کے تحت اسلامی نظام حیات اور تہذیب و تمدن کی تشکیل جدید کے قیام کے خواہاں ہیں۔

مولانا مودودیؒ اور تطہیر افکار

سید ابوالاعلیٰ مودودیؒ کا 1933ء سے لے کر 1940ء تک کا آٹھ سالہ عرصہ "ترجمان القرآن" کے ذریعے اہل اسلام کی تطہیر افکار اور تعمیر کردار کے لئے علمی و عملی جدوجہد پر محیط ہے۔ اس عرصہ کے دوران مولانا مودودیؒ نے مغربی تہذیب کی ذہنی مرعوبیت کے سحر کو توڑا اور تہذیب و تمدن کے حوالے سے دین کی اساسی تعلیمات کو مدلل انداز میں پیش کیا۔ بعد میں یہ مقالات اسلامک پبلیکیشنز لاہور سے "اسلامی تہذیب اور اسکے اصول و مبادی" کے عنوان سے شائع ہوئے۔ بعد ازاں مولانا نے اپنی بے پایاں تحقیق اور محنت و کاوش سے مغربی تہذیب کے طلسم کو توڑنے اور اسلامی تہذیب کی برتری اور تفوق کو واضح کرنے کے لئے جو مقالات ترجمان القرآن میں سپرد قلم کیے تھے۔ وہ "تہذیبات" کے عنوان سے تین جلدوں میں مشتمل اسلامک پبلیکیشنز لاہور سے ہی شائع

ہوئے۔ اسی دوران مولانا مودودیؒ نے "پردہ" جیسی عظیم شاہکار کتاب تصنیف کی جس نے مغرب زدہ ذہنوں کو اسلام کے نظامِ عفت و عصمت کی عظمتوں سے آگاہ کیا۔ اس طرح مولانا مغربی تہذیب کے جاذبیت اور طلسم کو توڑنے اور اسلامی تہذیب کو انسانی فطرت کے ہم آہنگ ثابت کرنے میں کافی حد تک کامیاب ہوئے۔

برصغیر میں سب سے پہلے یہ شرف بھی مولانا مودودیؒ کو حاصل ہو کہ انہوں نے مغرب کے تہذیبی نظریات کی لغویت اور اس سے مرعوب ملحدانہ اذہان پر شائستگی کا دامن چھوڑے بغیر بھرپور علمی و تحقیقی تنقید کی اور دلائل و براہین کے بھرپور وار سے مغربی تہذیب کے تار و پود بکھیر دیئے۔ یہ مقالات "تنقہات" کی صورت میں مطبع اسلامک پبلیکیشنز لاہور سے 1939ء میں شائع ہوئے۔ یہ مقالات کس حد تک وقع اور پر اثر تھے اس کا اندازہ اس بات سے لگایا جاسکتا ہے کہ سید سلیمان ندویؒ جیسے نامور عالم دین اور محقق بھی اس کتاب کی افادیت سے متاثر ہوئے بغیر نہ رہ سکے۔ جب دسمبر 1940ء میں لکھنؤ میں ندوۃ العلماء لکھنؤ کے قدیم طلباء کی کانفرنس منعقد ہوئی تو اس میں مولانا مودودیؒ نے مہمان خصوصی کی حیثیت سے شرکت کی تو سید سلیمان ندویؒ نے مولانا کا تعارف ان الفاظ میں کرایا:

"میں اس وقت ایک نوجوان لیکن ایک بحرِ ذخار کا تعارف آپ حضرات کے سامنے کرنے کے لئے کھڑا ہوا ہوں۔ مولانا مودودیؒ صاحب سے علمی دنیا پورے طور پر واقف ہو چکی ہے اور یہ حقیقت ہے کہ آپ اس دور کے متکلم اسلام اور بلند پایہ عالم دین ہیں یورپ سے الحاد و دھرمیت کا جو سیلاب ہندوستان میں آیا تھا، قدرت نے اس کے آگے بند باندھنے کا انتظام بھی ایسے ہی مقدس اور پاک طینت ہاتھوں سے کرایا ہے۔ جو خود یورپ کے جدید و قدیم خیالات سے نہایت ہی اعلیٰ طور پر کما حقہ واقفیت رکھتا ہے کہ موجودہ دور کے تمام مسائل پر اس کی روشنی میں تسلی بخش طور پر گفتگو کر سکتا ہے اور یہ بات واضح طور پر کہی جاسکتی ہے کہ مودودیؒ صاحب سے ہندوستان اور عالم اسلام کے مسلمانوں کو بہت سی توقعات وابستہ ہیں" (435)

اسلامی تہذیب جدید کی تشکیل اور مولانا مودودیؒ کے افکار

مولانا مودودیؒ دنیائے اسلام کے ان چند علماء میں سے ایک ہیں جنہوں نے نہ صرف تہذیب و تمدن کے گمنام پہلوؤں کو آشکارا کیا بلکہ عہد حاضر میں اسلامی تہذیب کی حقانیت، اسکے انسانی فطرت کے مطابق ہونے نیز اسلامی تہذیب جدید کی تشکیل کی ضرورت و اہمیت کو بیان کرتے ہوئے اس تہذیب کی خصوصیات اور عناصر ترکیبی کا ایک خاکہ بھی امت مسلمہ کے سامنے پیش کیا اور اس تہذیب کے عملی نفاذ کے لئے قابل عمل تجاویز و آراء بھی پیش کیں۔ مولانا کے مطابق کسی بھی تہذیب اور نظام تمدن کے قیام میں بعض چیزیں اساس ہوتی ہیں جن کے بغیر تہذیب و تمدن کا قیام ناممکن ہے۔ مولانا لکھتے ہیں:

(435) بھٹہ، محمد یوسف، مولانا مودودیؒ اپنی اور دوسروں کی نظر میں، ادارہ معارف اسلامی منصورہ لاہور، سنہ ندارد، ص 379-378

"ہر تہذیب اور نظام تمدن میں تین چیزیں اساس کا حکم رکھتی ہیں۔ ایک طریق فکر، دوسرے اصول اخلاق اور تیسرے قوانین مدنی۔ دنیا کی تمام تہذیبوں میں یہ تینوں چیزیں تین مختلف ذرائع سے آتی ہیں۔ طریق فکر ان مفکرین اور اہل حکمت کی تعلیمات سے ماخوذ ہوتا ہے جنہوں نے کسی نہ کسی وجہ سے بڑے بڑے انسانی گروہوں کی ذہنیت پر قابو پالیا ہے۔ اصول اخلاق ان راہ نماؤں مصلحوں اور پیشواؤں سے لئے جاتے ہیں جنہیں مختلف زبانوں میں خاص خاص قوموں پر اقتدار حاصل ہوا ہے اور قوانین مدنی کے وضع کرنے والے وہ لوگ ہوتے ہیں جن کی مہارت پر زندگی کے مختلف شعبوں میں اعتماد کیا جاتا ہے" (436)

اس طرح سے جو نظام تمدن قائم ہوتا ہے اس پر مولانا نے کھل کر تنقید کی ہے اور اس میں تین بنیادی خامیوں کی نشاندہی کی ہے۔ مولانا لکھتے ہیں:

"ایسے نظام تمدن میں لازمی طور پر تین بنیادی خامیاں پائی جاتی ہیں۔

1۔ ان تین مختلف ذرائع سے جو عناصر فراہم ہوتے ہیں ان سے ایک ایسی معجون مرکب تیار ہوتی ہے جس کا مزاج کہیں صدیوں میں جا کر قائم ہوتا ہے اور پھر بھی بہت سی بے ربطیاں، بے اعتمادالیاں اور نامناسبیتیں باقی رہ جاتی ہیں۔

2۔ ان ذرائع سے جو عناصر ثلاثہ حاصل ہوتے ہیں ان میں نہ طول حیات کی قوت ہوتی ہے۔ نہ توسع کی استعداد، بلکہ اختلاف زمانہ کے ساتھ اسکے اثرات بدلتے رہتے ہیں۔ اس طرح تہذیبیں ایک طرف تو قوی بن جاتی ہیں اور ان کے اختلاف سے قومیتوں کا وہ اختلاف برائیجنتہ ہوتا ہے جو دراصل خرمین امن کو پھونک دینے والی بجلی کا بیوٹی ہے دوسری طرف ہر قوم کی تہذیب و تمدن کا نظام دائماً ایک سیمابی کیفیت میں رہتا ہے۔

3۔ عناصر ثلاثہ کے ان مبادی میں سے کسی میں تقدس کا شائبہ نہیں ہوتا۔ قوم اپنے مفکرین سے جو طریق فکر، راہ نماؤں سے جو اصول اخلاق اور واضعین قانون سے جو قوانین مدنی لیتی ہے وہ سب انسانی اجتہاد کا نتیجہ ہوتے ہیں اور ان کے نتیجہ اجتہاد انسانی ہونے کا خود انکے متبعین کو بھی احساس رہتا ہے وہ خود یہ سمجھتے ہیں کہ انکی تہذیب کے عناصر اصلیہ میں غلطی کا امکان اور اصلاح کی ضرورت ہے جس سے شک و تذبذب کی

حالت رونما ہو جاتی ہے اس طرح کبھی کسی طریق فکر یا اصول قانون کو قوم پر اپنی پوری گرفت قائم کرنے اور نظام تمدن کو مستحکم کر دینے کا موقع نہیں ملتا۔⁽⁴³⁷⁾

مولانا مودودیؒ کے مطابق ایمان بالرسول کی بنیاد پر جو تہذیب قائم ہوتی ہے وہ مذکورہ تین خرابیوں سے پاک ہوا کرتی ہے۔ مولانا اس کی وضاحت کرتے ہوئے رقمطراز ہیں:

ایمان بالرسول کی بنیاد پر جو تہذیب قائم ہوتی ہے اولاً اس میں تہذیب کے تینوں عنصر ایک ہی مبتدا سے آتے ہیں ایک ہی شخص طریق فکر بھی مقرر کرتا ہے اصول اخلاق بھی متعین کرتا اور قوانین مدنی کے اصول بھی وضع کرتا ہے وہ بیک وقت دنیائے فکر، عالم اخلاق اور جہان عمل تینوں کا صدر انجمن ہوتا ہے وہ ان تین عناصر میں سے ہر ایک کی مناسب مقدار لے کر تہذیب کے مرکب میں اس طرح شامل کر دیتا ہے کہ کسی جز میں کمی بیشی نہیں ہوتی اور مرکب کا مزاج غایت درجہ معتدل ہوتا ہے۔ ثانیاً اس میں کوئی عنصر قومی یا زمانی نہیں ہوتا خدا کا رسول جو طریق فکر، جو اصول اخلاق اور اصول قانون مقرر کرتا ہے وہ قومی رجحانات یا زمانی خصوصیات پر نہیں بلکہ صداقت اور حق پر مبنی ہوتے ہیں پس اگر کوئی تہذیب عالمگیر، بشری اور دائمی تہذیب بن سکتی ہے تو وہ رسول خدا کی قائم کی ہوئی تہذیب ہی ہے۔ ثالثاً یہ تہذیب پوری تقدس کی شان لئے ہوئے ہے۔ اس کا متبع یہ اعتقاد بلکہ ایمان رکھتا ہے کہ جس نے اس تہذیب کو قائم کیا ہے اسکے پاس خدا کا بخشا ہوا علم ہے۔ اسکی باتوں میں نہ ظن و تخمین کو دخل ہے اور نہ ہوائے نفس کو اس کے بھٹک جانے اور غلط راستوں پر چل نکلنے کا کوئی امکان نہیں ہے۔ یہ یقین و ایمان جب متبع رسول کے رگ و پے میں سرایت کر جاتا ہے تو وہ پورے اطمینان قلب کے ساتھ اس کا اتباع کرتا ہے اسکے دل میں کوئی شک اور تذبذب نہیں ہوتا۔ ظاہر ہے کہ ایسی تہذیب غایت درجہ پائیدار ہوگی اس میں دنیوی تہذیبوں سے زیادہ ڈسپلن پایا جائے گا۔ اسکے طریق فکر، اصول اخلاق اور قوانین مدنی میں زیادہ استحکام ہوگا انبیاء اسی تہذیب کے معمار تھے۔⁽⁴³⁸⁾

قرآن حکیم نبی کریمؐ کی ان لازوال خصائص کو ان شاندار الفاظ میں بیان کرتا ہے۔ سورۃ النجم میں ارشاد ہے:

(437) مودودیؒ، ابوالاعلیٰ، سید، اسلامی تہذیب اور اسکے اصول و مبادی، ص 168-167

(438) ایضاً، ص 170-169

"مَا ضَلَّ صَاحِبُكُمْ وَمَا غَوَىٰ وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ" (439)

تمہارا ہم نشین (حضورؐ) نہ بھٹکے نہ گمراہ ہوئے وہ تو اپنی خواہش سے کلام تک نہیں کرتے مگر وہ تو پیغام الہی ہوتا ہے جو ان کی طرف کیا جاتا ہے۔

مولانا مودودیؒ اپنی شہرہ آفاق تصنیف "تجدید و احیائے دین" میں اسلامی تہذیب کے قیام کو انبیاء کی بعثت کا مشن و مقصد سمجھتے ہیں اور انکی قائم کردہ تہذیب و تمدن کو دنیوی جاہلی تہذیب سے حد درجہ ممتاز و اعلیٰ گردانتے ہیں مولانا لکھتے ہیں:

انسانیت کا جو نمونہ انبیاء علیہم السلام کی قائم کی ہوئی تہذیب سے تیار ہوتا ہے اسکے خدوخال اور رنگ و روغن جاہلی تہذیب کے بنائے ہوئے نمونہ سے ہر جزو اور ہر پہلو میں جدا ہوتے ہیں۔ اسکے بعد تمدن کی تفصیلی صورت جو اس بنیاد پر بنتی ہے اسکا سارا نقشہ دنیا کے دوسرے نقشوں سے بدلا ہوا ہوتا ہے طہارت، لباس، خوراک، طرز زندگی، معاشرتی رسوم، مجلسی طریقے، انسان اور انسان کے تعلق کی مختلف شکلیں، حکومت کی تشکیل، امیر کی حیثیت، قانون کے اصول، صنعت و تجارت، تعلیمات حتیٰ کہ جنگ و صلح کے معاملات تک اس تمدن کا طور و طریق اپنی ایک مستقل شان رکھتا ہے اور ہر ہر جز میں ایک واضح خط امتیاز اس کو دوسرے تمدنوں سے الگ کرتا ہے۔ اسکی ہر چیز میں اول سے آخر تک ایک خاص نقطہ نظر، ایک خاص مقصد اور ایک خاص اخلاقی رویہ کار فرما ہوتا ہے۔ اسی تہذیب تمدن کو دنیا میں قائم کرنے کے لئے انبیاءؑ پے درپے بھیجے گئے تھے۔ (440)

مولانا مودودیؒ کی رائے میں جب کوئی جماعت مدینیت کے ابتدائی مدارج میں ہوتی ہے، وہ اپنے طور طریقوں میں اسی طرح آزادی رہتی ہے جس طرح ایک بے مقصد انسان ہوا کرتا ہے۔ مگر جب مدینیت کے اونچے مدارج پر پہنچ کر اس میں ایک تہذیب پیدا ہوتی ہے تو وہ تہذیب اس کے لئے اجتماعی زندگی کا کوئی عقلی مقصد متعین کر دیتی ہے تو یہ ناگزیر ہو جاتا ہے کہ اس مقصد کی مناسبت سے تہذیب کے متبعین کو اس نظام کا پابند بنایا جائے کیونکہ تہذیب کا وجود اسی پر منحصر ہے ورنہ تہذیب کا وجود ختم ہو جائے گا۔ مولانا کے الفاظ ہیں۔

اپنے اس ضابطہ کی حفاظت میں سختی کرنا تہذیب کی فطرت کا عین مقتضایہ اس بات میں جس تہذیب کی گرفت ڈھیلی ہو گئی وہ کبھی زندہ ہی نہیں رہ سکتی کیونکہ تہذیب کا وجود منحصر ہے اس پر کہ عقیدہ و عمل کا جو نظام اس نے وضع کیا ہے اسکے متبعین اسکی پابندی

(439) القرآن: النجم: آیہ 2-4

(440) مودودیؒ، ابوالاعلیٰ، سید، تجدید و احیائے دین، اسلامک پبلیکیشنز لمیٹڈ لاہور، دسمبر 1966ء، ص 32-31

کریں جب متبعین میں اسکی پابندی ہی نہ ہوگی اور اس نظام سے باہر کے تصورات اور طور طریقے انکے ذہن اور انکی عملی زندگی پر قابض ہو جائیں گے تو تہذیب کا کوئی واقعی وجود باقی نہ رہے گا۔ لہذا ایک تہذیب اپنے متبعین سے اپنے وضع کردہ نظام کی پابندی کا مطالبہ کرنے اور دوسرے خارجی نظامات سے علیحدگی پر اصرار کرنے میں بالکل حق بجانب ہے۔⁽⁴⁴¹⁾

تہذیب کی اساس اور قومی اتفاق

مولانا مودودیؒ کی رائے میں کسی بھی تہذیب کی اساس اور مضبوطی میں قومی و ملی اتحاد و اتفاق کو بنیادی حیثیت حاصل ہے اور کسی بھی تہذیب کے متبعین کا اشتراک عمل اور باہمی تعامل و تعاون انکی تہذیب کو چار چاند لگا دے گا۔ مولانا لکھتے ہیں۔

اگر مختلف افراد مختلف قسم کے عقائد و افکار پر ایمان رکھتے ہوں اور انکی سیرتیں مختلف و متضاد بنیادوں پر قائم ہو جائیں تو کوئی اجتماعی ہیئت نہیں بن سکتی۔ ان کی مثال ایسی ہوگی جیسے ایک میدان میں بہت سے پتھر بکھرے پڑے ہوں۔ ہر پتھر بلاشبہ اپنی جگہ مضبوط ہے مگر ان کے درمیان کوئی ربط نہیں ہے بخلاف اسکے اگر ایک ہی مشترک تخیل بہت سے افراد کے دلوں میں ایمان بن کر جم جائے تو اشتراک ایمانی کا رابطہ انہیں ایک قوم بنادے گا گویا وہی پتھر جو بکھرے پڑے تھے چونے سے جوڑ دیئے گئے اور ایک مضبوط دیوار قائم ہو گئی اب ان کے درمیان تعامل و تعاون شروع ہو جائے گا جس سے ترقی کی رفتار تیز اور تیز تر ہوتی چلی جائے گی۔ اس سے ایک خاص شان کا تہذیب و تمدن ظاہر ہوگا۔ ایک نئی قوم، نئی سیرت، نئی ذہنیت، نئے طریق عمل کے ساتھ اٹھے گی اور اپنی تہذیب کا قصر ایک نئے انداز پر تعمیر کرے گی۔⁽⁴⁴²⁾

مولانا کے کلام کا مدعا یہ ہے کہ جب ایک مشترک فکر و عمل کے زیر اثر بہت سے افراد میں ایک مشترک قومی سوچ بن جاتی ہے اور اس فکر و سوچ کے اثر سے ان کی زندگی کے اعمال میں ایک طرح کی یک رنگی پیدا ہوتی ہے تو ایک خاص طرز و انداز کی مستحکم تہذیب وجود میں آتی ہے۔ اس لحاظ سے ہر تہذیب کی تاسیس و تشکیل میں ان افکار کا بڑا دخل ہے جو قومی سیرت کو بناتے اور پنختہ کرتے ہیں۔

⁽⁴⁴¹⁾ مودودیؒ، ابوالاعلیٰ، سید، اسلامی تہذیب اور اسکے اصول و مبادی، ص 83-82

⁽⁴⁴²⁾ ایضاً، ص 95

تہذیب اور اسکے عناصر ترکیبی

عموماً تہذیب اور قیام تہذیب کے نتائج و مظاہر میں فرق نہیں کیا جاتا اور تہذیب کے اثرات و نتائج کو ہی تہذیب کا نام دیا جاتا ہے جو کہ ایک صریح غلطی ہے۔ مولانا نے اپنی مختلف تحریروں میں اس فحش غلطی کی نشاندہی کرتے ہوئے اسکی وضاحت ان الفاظ میں کی ہے۔

تہذیب کس چیز کو کہتے ہیں؟ لوگ سمجھتے ہیں کہ کسی قوم کی تہذیب نام ہے، اسکے علوم و آداب، فنون لطیفہ، صنائع و بدائع، اطوار معاشرت، انداز تمدن اور طرز سیاست کا مگر حقیقت میں یہ نفس تہذیب نہیں ہیں بلکہ تہذیب کے نتائج و مظاہر ہیں، تہذیب کی اصل نہیں ہیں، شجر تہذیب کے برگ و بار ہیں۔ کسی تہذیب کی قدر و قیمت ان ظاہری صورتوں اور نمائشی ملبوسات کی بنیاد پر متعین نہیں کی جاسکتی۔ ان سب کو چھوڑ کر ہمیں اسکی روح تک پہنچنا چاہیے اور اسکے اساس اصول کا تجسس کرنا چاہیے۔⁽⁴⁴³⁾

تہذیب اور تہذیب کے نتائج و مظاہر کی وضاحت کرنے کے بعد مولانا مودودیؒ نے تہذیب کے عناصر ترکیبی پر سیر حاصل بحث بھی کی ہے اور آخر میں اپنی بحث کا خلاصہ ان الفاظ میں بیان کیا ہے۔ مولانا لکھتے ہیں:

تہذیب جس چیز کا نام ہے اسکی تکوین پانچ عناصر سے ہوتی ہے۔

1. دنیوی زندگی کا تصور
2. زندگی کا نصب العین
3. اساسی عقائد و افکار
4. تربیت افراد
5. نظام اجتماعی

دنیا کی ہر تہذیب انہی پانچ عناصر سے بنی ہے اور اسی طرح اسلامی تہذیب کی تکوین بھی انہی سے ہوئی ہے۔ اسلامی تہذیب کے عناصر کا جائزہ لے کر میں نے بتایا ہے کہ یہ تہذیب زندگی کے کس مخصوص تصور، کس خاص مقصد حیات اور کس اساسی عقائد و افکار پر قائم کی گئی ہے اور انہوں نے کس طرح اسے دنیا کی تمام تہذیبوں سے الگ ایک امتیازی شکل دے دی ہے۔⁽⁴⁴⁴⁾

⁽⁴⁴³⁾ مودودیؒ، ابوالاعلیٰ، سید، اسلامی تہذیب اور اسکے اصول و مبادی، ص 10

⁽⁴⁴⁴⁾ ایضاً، ص 13-12

تہذیب کے عناصر ترکیبی کا اس سے بہتر تجزیہ اور تہذیبی تصویر کی اس سے اچھی نقاب کشائی مشکل ہی سے کہیں ملے گی۔ کسی تہذیب کا تجزیہ ہم انہی عناصر کی روشنی میں کر سکتے ہیں کہ کیا کوئی تہذیب مستحکم ہے یا فساد پذیر اچھی یا بری؟ اس کا فیصلہ یہی عناصر کریں گے ان عناصر ترکیبی پر نظر ڈالنے سے یہ بات از خود واضح ہو جاتی ہے کہ یہ تمام تر فکری بنیادیں اصول و افکار ہیں۔ انہی اصولوں کی فکری تشریح و توضیح سے تہذیب کا پورا ڈھانچہ استوار ہو گا اور انہی اصول و افکار کی عملی صورت سے تمدن وجود پذیر ہو گا۔

دنیاوی تہذیبیں اور ان کا نصب العین

دنیا کی مختلف تہذیبوں نے جو اجتماعی نصب العین پیش کیے ہیں ان پر غور کرنے سے پتہ چلتا ہے کہ ان میں بھی شدید اختلافات پائے جاتے تھے البتہ ہم ان کو دو بنیادی قسموں میں تقسیم کر سکتے ہیں۔ پہلی قسم میں وہ تمام تہذیبیں آ جاتی ہیں جو کسی مذہبی و روحانی تخیل پر قائم نہیں کی گئی تھیں بلکہ صرف برتری کا نصب العین پیش کیا گیا۔ دوسری قسم میں وہ تہذیبیں ہیں جنکی بنیاد مذہبی و روحانی تخیل پر رکھی گئی ہے جن کا عمومی نصب العین نجات تھا۔ مولانا مودودیؒ مذکورہ دونوں تہذیبوں کو غیر فطری گردانتے ہوئے یوں تنقید کرتے ہیں۔

دنیا کی مختلف تہذیبوں کو ہم اصولی حیثیت سے دو قسموں پر تقسیم کر سکتے ہیں۔

1. جن تہذیبوں کی بنیاد کسی مذہبی و روحانی تخیل پر نہیں ہے انہوں نے اپنے تبعین کے سامنے تفوق و برتری کا نصب العین پیش کیا ہے۔ یہ نصب العین متعدد اجزاء سے مرکب ہے۔

۱۔ سیاسی غلبہ و استیلا کی طلب

۲۔ دولت و ثروت میں سب سے بڑھ جانے کی خواہش عمرانی ترقی کے مظاہر میں سب پر سبقت لے جانے کی خواہش لیکن یہ اجتماعی نصب العین فرد کے فطری نصب العین سے سخت منافات رکھتا ہے۔ ظاہر ہے کہ دنیا میں تفوق و برتری کا یہ نصب العین رکھنے والی صرف ایک ہی قوم نہیں ہوتی بلکہ ایک زمانہ میں متعدد قومیں اپنے سامنے یہی نصب العین رکھتی ہیں اور وہ سب اسکے حصول کے لئے جدوجہد کرتی ہیں۔ اس کا لازمی نتیجہ یہ ہوتا ہے کہ ان میں شدید سیاسی و معاشی اور تمدنی کشمکش برپا ہوتی ہے اور شورش و اضطراب کے عالم میں افراد کو امن و سکون اور اطمینان قلب کا میسر آنا قریب قریب محال ہو جاتا ہے چنانچہ یہی حالت ہماری آنکھوں کے سامنے مغربی ممالک میں درپیش ہے۔ علاوہ بریں یہ ایک فطری بات ہے کہ خالص مادی ترقی جس میں روحانیت کا کوئی حصہ نہ ہو، انسان کو کبھی مطمئن نہیں کر سکتی کیونکہ محض حسی لذت کا حصول ایک خالص حیوانی نصب العین ہے۔

2. جن تہذیبوں کی بنیاد مذہبی و روحانی تخیل پر رکھی گئی ہے انہوں نے عموماً اپنا نصب العین نجات کو قرار دیا ہے بلاشبہ اس نصب العین میں وہ روحانی عنصر موجود ہے جو انسان کو سکون و اطمینان قلب بخشتا ہے لیکن زیادہ گہری تنقید سے معلوم ہوتا ہے کہ یہ نصب العین دراصل ایک صحیح نصب العین ہی نہیں بن سکتا کیونکہ نجات کا نصب العین دینی و روحانی نقطہ نظر

سے خواہ کتنا ہی پاکیزہ ہو لیکن دنیاوی نقطہ نظر سے اپنے اندر کوئی چیز ایسی نہیں رکھتا جو ایک قوم کو من حیث القوم ابھارنے والی اور اسکے اندر وہ حرارت، وہ قوت اور وہ حرکت پیدا کرنے والی ہو جو قومی ترقی کے لئے لازم ہے۔ یہی وجہ ہے کہ آج تک کسی ترقی پسند قوم نے اسے اپنا اجتماعی نصب العین نہیں بنایا۔ یہ وہ وجہ ہیں جنکی بنا پر مادی اور روحانی دونوں نصب العین نقد صحیح کے معیار پر پورے نہیں اترتے۔⁽⁴⁴⁵⁾

اسلامی تہذیب اور اسکا نصب العین

اب ہم دیکھتے ہیں کہ اسلامی تہذیب نے کس چیز کو اپنا نصب العین قرار دیا ہے اور اس میں ایسے کیا خصائص ہیں جو اسے ایک صحیح نصب العین دیتے ہیں۔ اس میں ایک بات سمجھنے کے قابل ہے کہ نصب العین کا سوال درحقیقت تصور حیات کے سوال سے ایک گہرا تعلق رکھتا ہے ہم دنیوی زندگی کے متعلق جو تصور رکھتے ہیں اور دنیا میں اپنی حیثیت کا جو نظریہ ہمارے ذہن میں ہے وہی فطری طور پر زندگی کا ایک نصب العین پیدا کرتا ہے۔ اور ہم اپنی تمام قوتیں اس نصب العین کے تحقق کی راہ میں صرف کرنے لگتے ہیں اس سلسلے میں اسلامی تہذیب و تمدن کا بنیادی نظریہ مساوات نسل انسانی ہے کہ سب انسان ایک ہی ماں باپ کی اولاد ہونے کی وجہ سے مساوی حقوق رکھتے ہیں اور انسان ہونے کی حیثیت سے سب برابر ہیں۔ مولانا مودودیؒ اس ضمن میں اسلام کے معاشرتی نظام کی وضاحت کرتے ہوئے یوں لکھتے ہیں:

"اسلام کے معاشرتی نظام کا سنگ بنیاد یہ نظریہ ہے کہ دنیا کے سب انسان ایک نسل سے ہیں خدا نے سب سے پہلے ایک انسانی جوڑا پیدا کیا تھا پھر اسی جوڑے سے وہ سارے لوگ پیدا ہوئے جو دنیا میں آباد ہیں۔ ابتدا میں ایک مدت تک اس جوڑے کی اولاد ایک ہی امت بنی رہی کوئی اختلاف اسکے درمیان نہ تھا مگر جوں جوں وہ زمین پھیلنے چلے گئے تو اس پھیلاؤ کی وجہ سے قدرتی طور پر مختلف نسلوں اور قوموں میں تقسیم ہو گئے۔ انکی زبانیں اور رہن سہن کے طریقے الگ ہو گئے اور جگہ جگہ کی آب و ہوا نے انکے رنگ روپ اور خدوخال تک بدل دیئے۔ یہ سب اختلافات فطری اختلافات میں اس لیے اسلام ان کو بطور ایک واقعہ کے تسلیم کرتا ہے لیکن ان اختلافات کی بنا پر انسانوں میں نسل رنگ زبان، قومیت اور وطنیت کے جو تعصبات پیدا ہو گئے ہیں، ان سب کو اسلام غلط قرار دیتا ہے اس لیے وہ تمام دنیا کے انسانوں سے کہتا ہے کہ تم سب ایک ماں اور ایک باپ کی اولاد ہو لہذا ایک دوسرے کے بھائی ہو اور انسان ہونے کی حیثیت سے برابر ہو۔⁽⁴⁴⁶⁾

(445) مودودیؒ، ابوالاعلیٰ، سید، اسلامی تہذیب اور اسکے اصول و مبادی، ص 59-63

(446) مودودیؒ، ابوالاعلیٰ، سید، اسلامی نظام زندگی اور اسکے بنیادی تصورات، اسلامک پبلیکیشنز لاہور، اگست 1968ء، ص 441-440

مساوات نسل انسانی کا مذکورہ نظریہ بیان کرنے کے بعد اسلام تفوق و فضیلت کا ایک فطری اصول بیان کرتا ہے جسکی بنیاد رنگ و نسل کی بجائے اخلاقیات، خدا ترسی اور محبت انسانیت پر ہے۔ مولانا مودودیؒ مزید لکھتے ہیں:

"انسانیت کا یہ تصور اختیار کرنے کے بعد اسلام کہتا ہے کہ انسان اور انسان کے درمیان اصلی فرق اگر کوئی ہو سکتا ہے تو وہ نسل رنگ و وطن اور زبان کا نہیں بلکہ خیالات، اخلاق اور اصولوں کا ہو سکتا ہے۔ ایک ماں کے دو بچے اپنے نسب کے لحاظ سے چاہے ایک ہوں لیکن اگر انکے خیالات و اخلاق ایک دوسرے سے مختلف ہیں تو زندگی میں دونوں کی راہیں الگ ہو جائیں گی اسکے برعکس مشرق و مغرب کے انتہائی فاصلے پر رہنے والے دو انسان اگرچہ ظاہر میں کتنے ہی ایک دوسرے سے دور ہوں لیکن اگر انکے خیالات متفق ہیں اور اخلاق ملتے جلتے ہیں تو انکی زندگی کا راستہ ایک ہو گا اس نظریے کی بنیاد پر اسلام دنیا کے تمام نسلی و طنی اور قومی معاشروں کے برعکس ایک فکری اخلاقی اور اصولی معاشرہ تعمیر کرتا ہے جس میں انسان اور انسان کے ملنے کی بنیاد اسکی پیدائش نہیں بلکہ ایک عقیدہ اور ایک اخلاقی ضابطہ ہے۔ (447)

مولانا مودودیؒ کی رائے میں اسلامی تہذیب و تمدن کے نصب العین کی اہم خصوصیت یہ ہے کہ اسلام نے انسان کو خلیفہ اور روئے زمین پر خدا کا نائب قرار دیا ہے۔ اس لحاظ سے ایک نائب کا بحیثیت نائب ہونے کے اس کے سوا اور کیا نصب العین ہونا چاہیے کہ وہ جس کا نائب ہے اسکی خوشنودی و رضا حاصل کرے اور اسکی نظر میں ایک وفادار اور فرض شناس ملازم قرار پائے۔ مولانا کے الفاظ ہیں:

اسی مثال پر خدا اور اسکے نائب کے معاملہ کو بھی قیاس کر لیجیے۔ اگر انسان روئے زمین پر خدا کا نائب ہے تو اسکی زندگی کا نصب العین خدا کی رضا جوئی اور اسکی خوشنودی کے حصول کے سوا اور کیا ہو سکتا ہے یہ وہ نصب العین ہے جو اس تصور حیات سے خود عقل اور فطرت پیدا کرتی ہے اور کسی ادنیٰ فرق کے بغیر ٹھیک یہی نصب العین ہے جو اسلام نے انسان کے سامنے پیش کیا ہے قرآن مجید کے ارشادات کا تتبع کرنے سے آپ کو معلوم ہو گا کہ طرح طرح سے اسی ایک نصب العین کو ذہن نشین کرانے اور قلب و روح میں بٹھا دینے کی کوشش کی گئی ہے اور اسکے سوا ہر دوسرے مطمح نظر کا پورے زور کے ساتھ ابطال کیا گیا ہے۔ (448)

درج ذیل قرآنی آیات مذکورہ بالا نظریے کی تائید کرتی ہیں۔ ارشاد ربانی ہے:

(447) مودودیؒ، ابوالاعلیٰ، سید، اسلامی نظام زندگی اور اسکے بنیادی تصورات، ص 441

(448) مودودیؒ، ابوالاعلیٰ، سید، اسلامی تہذیب اور اسکے اصول مبادی، ص 65

"قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ
وَبِذَلِكَ أُمِرْتُ وَأَنَا أَوَّلُ الْمُسْلِمِينَ" (449)

اے پیغمبرؐ فرمادیجئے کہ میری نماز اور میری عبادت اور میرا جینا اور میرا مرنے کا کچھ اللہ کے لئے ہے جو تمام جہانوں کا رب ہے اور جس کا کوئی شریک نہیں مجھے اسی کا حکم دیا گیا ہے اور میں سب سے پہلے اس کے آگے سر جھکانے والا ہوں۔

سورۃ بقرہ میں اللہ تعالیٰ نے نافرمان اور فرمانبردار بندے کا فرق بتاتے ہوئے فرمانبردار بندے کی تعریف یوں کی ہے۔

"وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ
بِالْعَبَادِ" (450)

بعض لوگ وہ ہیں جو اپنی جان کو اللہ کی خوشنودی کی خاطر بیچ دیتے ہیں اور اللہ اپنے بندوں پر شفقت فرمانے والا ہے۔

سورۃ فتح میں مسلمانوں کی تعریف یہی کی گئی ہے کہ انکی دوستی دشمنی اور رکوع و سجود سب اللہ کے لئے ہے۔

ارشاد بانی ہے۔

"وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا
يَبْتَغُونَ فَضْلًا مِّنَ اللَّهِ وَرِضْوَانًا" (451)

جو لوگ محمدؐ کے ساتھ ہیں وہ کافروں پر سخت اور آپس میں رحمدل ہیں۔ آپ ہمیشہ انکو رکوع و سجود کرتے ہوئے دیکھتے ہیں یہ اللہ کے فضل اور اسکی خوشنودی کے طلبگار ہیں۔

نیز سورۃ محمد میں کفار کے اعمال ضائع ہونے کی وجہ یہ بتائی گئی ہے کہ وہ دنیاوی اغرض کے لئے عمل کر کے خدا کی ناراضگی

مول لیتے ہیں۔ ارشاد ہے:

"ذَلِكَ بِأَنَّهُمْ اتَّبَعُوا مَا أَسْخَطَ اللَّهَ وَكَرِهُوا رِضْوَانَهُ فَأَحْبَطَ أَعْمَالَهُمْ" (452)

ان پر اس لیے مار ہے کہ انہوں نے اس چیز کی پیروی کی جس نے خدا کو ناراض کر دیا اور انہوں نے خدا کی خوشنودی طلب کرنے کو پسند نہ کیا اس لیے اللہ نے انکے اعمال ضائع کر دیئے۔

(449) القرآن: الانعام: آیہ 162-163

(450) القرآن: البقرہ: آیہ 207

(451) القرآن: الفتح: آیہ 29

(452) القرآن: محمد: آیہ 28

اسی طرح سورہ حج میں ایسی عبادت کو جو دنیوی فوائد کی خاطر ہو قطعاً بے کار قرار دیا گیا ہے۔ ارشاد ربانی ہے:

"وَمِنَ النَّاسِ مَن يَغْبِطُ اللَّهَ عَلَىٰ حَرْفٍ فَإِنْ أَصَابَهُ خَيْرٌ اطْمَأَنَّ بِهِ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ خَسِرَ الدُّنْيَا وَالْآخِرَةَ ذَلِكُمْ هُوَ الْخُسْرَانِ الْمُبِينُ" (453)

لوگوں میں سے ایک وہ ہے جو اللہ کی عبادت اکھڑے دل سے کرتا ہے اگر اسے کوئی فائدہ پہنچا تو اس سے مطمئن ہو گیا اور اگر کوئی آزمائش آگئی تو الٹ پھر گیا۔ ایسا شخص دنیا و آخرت دونوں میں نامراد ہوا اور یہی صریح گھاٹا ہے۔

قرآن کریم میں اسلامی تہذیب کے نصب العین میں یہ بات مختلف مقامات پر پوری تاکید کے ساتھ سمجھائی گئی ہے کہ تم جو نیک عمل بھی کرو مقصود اس سے صرف خدا کی خوشنودی ہونی چاہیے۔ سورۃ بقرہ میں ارشاد ہے:

"وَمَا تَنْفِقُوا مِنْ خَيْرٍ فَلَا نَفْسِكُمْ وَمَا تَنْفِقُونَ إِلَّا ابْتِغَاءَ وَجْهِ اللَّهِ" (454)

تم جو کچھ بھی خرچ کرو گے اس کا فائدہ تمہارے ہی لئے ہے اور جو کچھ بھی تم خرچ کرتے ہو صرف خدا کی ہی رضا جوئی کے لیے کرتے ہو۔

سورۃ الدھر میں اللہ نے نیک لوگوں کا وصف ان الفاظ میں بیان کیا ہے۔

"وَيُطْعِمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا" (455)

وہ اللہ کی محبت کی خاطر مسکین، یتیم اور قیدی کو کھانا کھلاتے ہیں اور کہتے ہیں کہ ہم تمہیں خدا کے لئے کھلا رہے ہیں ہم تم سے نہ کوئی بدلہ چاہتے ہیں اور نہ کوئی شکریہ۔

سورۃ النساء میں اللہ تعالیٰ نے ایک دنیوی تہذیب اور ایک اسلامی تہذیب کے نصب العین میں فرق و امتیاز کو خوبصورت

الفاظ میں یوں بیان فرمایا ہے۔

"الَّذِينَ آمَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ" (456)

"جو ایمان والے ہیں وہ اللہ کی راہ میں جنگ کرتے ہیں اور جو کافر ہیں وہ ظلم و سرکشی کی خاطر لڑتے ہیں۔"

(453) القرآن: الحج: آیت 11

(454) القرآن: البقرہ: آیت 272

(455) القرآن: الدھر: آیت 9-8

(456) القرآن: النساء: آیت 76

ان تمام آیات سے یہ بات واضح ہو گئی کہ اسلامی تہذیب کے نصب العین میں ہر قسم کی ذاتی و دنیوی اغراض کو چھوڑ کر انسان کی تمام کوششوں کا مقصود اور تمام ارادوں اور نیتوں کی غایت الغایات صرف اللہ تعالیٰ کی رضا اور اسکی خوشنودی کا حصول ہے۔

اسلامی تہذیب کی تشکیل میں اسکے نصب العین کا حصہ

اسلامی تہذیب کی تشکیل اور اسکے بالکل جداگانہ تہذیب بنانے میں اسکے نصب العین کو انتہائی اہمیت حاصل ہے۔ مولانا مودودیؒ اسکے متعلق اپنا نقطہ نظر ان الفاظ میں بیان کرتے ہیں۔

اسلام نے زندگی کا جو نصب العین مقرر کیا ہے وہ دوسرے ادیان اور دوسری تہذیبوں کے نصب العین سے اصلاً مختلف ہے اور یہ ثابت ہو چکا کہ مقصد کے اختلاف سے اعتقاد و عمل کے نظام میں بنیادی اختلاف واقع ہو جاتا ہے۔ لہذا اس کا منطقی نتیجہ یہ ہے کہ اسلام کے نصب العین نے اسے ایک ایسی مخصوص تہذیب بنا دیا ہے جو بنیادی طور پر دوسری تہذیبوں سے مختلف ہے اور جس کا اعتقادی و عملی نظام دوسرے نظامات سے اساسی اختلاف رکھتا ہے۔⁽⁴⁵⁷⁾

مذکورہ وضاحت سے یہ بات ثابت ہو گئی کہ اسلامی تہذیب اور دنیوی تہذیب کے نصب العین میں بعد المشرقین کا فرق ہے یہی وجہ ہے کہ اسلام اپنی تہذیب کی تشکیل میں انسان سے مطالبہ کرتا ہے کہ اسکے قائم کردہ معاشرتی نظام سے کسی صورت میں باہر نہ جائے اور اس راستہ کو چھوڑ کر کسی اور راستہ پر چل کر اپنا قیمتی وقت ضائع نہ کرے۔ مولانا مودودیؒ لکھتے ہیں۔

پس یہ مقصد متعین کرنے کے بعد اسلام زندگی بسر کرنے کے مختلف طریقوں میں سے ایک خاص طریقہ کو انتخاب کرتا ہے اور انسان کو مجبور کرتا ہے کہ اس طریقہ کے سوا کسی اور طریقہ پر چل کر اپنے عزیز وقت اور اپنے قیمتی طاقتوں کو ضائع نہ کرے۔ وہ اس مقصد کی طبیعت و فطرت کے مطابق عقائد و اعمال کا ایک جداگانہ نظام وضع کرتا ہے اور انسان سے مطالبہ کرتا ہے کہ اس خاص نظام سے کسی حال میں باہر نہ جائے۔ وہ اس نظام کو سراسر اطاعت اور عین اقتیاد قرار دیتا ہے اس لیے اس کا نام ہی دین رکھ دیتا ہے جسکے معنی اطاعت و اقتیاد کے ہیں وہ کہتا ہے "إِنَّ الدِّينَ عِنْدَ اللَّهِ الْإِسْلَامُ"⁽⁴⁵⁸⁾

"بیشک دین اللہ کے نزدیک صرف اسلام ہے۔" اسی دین کی بنیاد پر وہ اپنے تبعین اور غیر تبعین کے درمیان خط امتیاز کھینچتا ہے جو لوگ اس خاص مقصد کے تحت اس نظام دینی کا اتباع کرتے ہیں انہیں وہ مسلم (اطاعت کرنے والے) اور مومن (ماننے والے)

⁽⁴⁵⁷⁾ مودودیؒ، مولانا، اسلامی تہذیب اور اسکے اصول و مبادی، ص 84

⁽⁴⁵⁸⁾ القرآن: آل عمران: آیت 19

کہتا ہے اور جو اس مقصد سے متفق نہیں ہیں اور اس نظام دین کا اتباع نہیں کرتے انہیں کافر (انکار کرنے والا) قرار دیتا ہے۔⁽⁴⁵⁹⁾

مولانا مودودیؒ اسلامی تہذیب کے مذکورہ نصب العین اور نظام معاشرت کی تعریف و توصیف ان الفاظ میں کرتے ہیں۔

یہ ایک ایسا معاشرہ ہے جو نسل و رنگ اور زبان کی حد بندیوں اور جغرافیائی سرحدوں کو توڑ کر روئے زمین کے تمام خطوں پر پھیل سکتا ہے اور اسکی بنیاد پر انسانوں کی ایک عالمگیر برادری قائم ہو سکتی ہے۔ نسلی اور وطنی معاشروں میں تو صرف وہ لوگ شامل ہو سکتے ہیں جو کسی نسل یا وطن میں پیدا ہوئے ہوں۔ اس سے باہر کے لوگوں پر ایسے معاشرے کا دروازہ بند ہوتا ہے مگر اس فکری اور اصولی معاشرے میں ہر وہ شخص برابر کے حقوق کے ساتھ شامل ہو سکتا ہے جو ایک عقیدے اور ایک اخلاقی ضابطے کو تسلیم کرے۔⁽⁴⁶⁰⁾

اسلامی تہذیب کے نصب العین کی اہم خصوصیات جو اسے دیگر دنیوی تہذیبوں کے نصب العین سے ممتاز کرتی ہے، وہ یہ ہے کہ اس میں فرد کی انفرادیت کو باقی رکھتے ہوئے ایک عالمگیر قومیت کی تعمیر کی جاتی ہے۔ مولانا مودودیؒ اسی پر روشنی ڈالتے ہوئے لکھتے ہیں۔

حقیقت یہ ہے کہ نسل، رنگ، زبان اور جغرافیائی حدود کے امتیازات کو مٹا کر ایک عالمگیر قومیت کی تعمیر اور ایک بین الاقوامی انسانی جمیعت کی شیرازہ بندی کے لئے جس مرکزی تخیل کی ضرورت ہے، وہ اس نصب العین میں بدرجہ اتم موجود ہے۔ اس قسم کی جہانگیر تہذیب کے لئے اس سے بہتر نصب العین اور کوئی نہیں ہو سکتا کیونکہ وہ ایک طرف فرد کی انفرادیت کو بالکل فنا بھی نہیں کرتا اور دوسری طرف انفرادیت کے تمام دافع المרכז میلانات کو مٹا کر اسے ایک خالص بشری اجتماعیت میں پوری طرح ضم بھی کر دیتا ہے۔⁽⁴⁶¹⁾

اسلامی تہذیب کے نصب العین کی اہم خصوصیت یہ ہے کہ اس میں تمام انسانی مرادات کا حصول بالتبع ہوتا ہے بغیر اسکے کہ انسان انہیں بالذات مقصود بنائے۔ دنیوی زندگی میں انسان سب سے زیادہ جس چیز کا خواہشمند ہوتا ہے۔ وہ امن و سکون، اطمینان قلب، معاشی خوشحالی اور غلبہ و سر بلندی ہے۔ قرآن نے ایک ایک کر کے ان تمام نعمتوں کو گنوا یا ہے جو رضائے الہی کے حصول کے ساتھ لازماً حاصل ہو جاتی ہیں۔ اس سلسلے میں چند آیات ملاحظہ ہوں۔

⁽⁴⁵⁹⁾ اسلامی تہذیب اور اسکے اصول و مبادی، ص 85

⁽⁴⁶⁰⁾ مودودیؒ، مولانا، اسلامی نظام زندگی اور اسکے بنیادی تصورات، ص 442

⁽⁴⁶¹⁾ مودودیؒ، مولانا، اسلامی تہذیب اور اسکے اصول و مبادی، ص 75

"بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ عَلَيْهِمْ
وَلَا هُمْ يَحْزَنُونَ" (462)

”جس نے اللہ کے آگے سر تسلیم خم کر دیا اور وہ نیکو کار ہو تو اس کا اجر اسکے رب کے پاس ہے ایسے لوگوں کے لئے نہ کوئی خوف ہو گا اور نہ وہ رنجیدہ ہوں گے۔“

"أَلَا بِذِكْرِ اللَّهِ تَطْمَئِنُّ الْقُلُوبُ" (463)

”آگاہ ہو جاؤ کہ اللہ کی یاد ہی سے دلوں کو اطمینان نصیب ہوتا ہے۔“

"وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ
وَالْأَرْضِ" (464)

”اگر ان بستیوں کے لوگ ایمان لاتے اور تقویٰ اختیار کرتے تو ہم ان پر آسمان و زمین سے برکتوں کے دروازے کھول دیتے۔“

"وَمَن يَتَوَلَّ اللَّهَ وَرَسُولَهُ وَالَّذِينَ ءَامَنُوا فَإِنَّ حِزْبَ اللَّهِ هُمُ
الْغَالِبُونَ" (465)

جو اللہ اور اسکے رسول اور ایمان والوں کا دوست ہو گیا تو بیشک اللہ کی جماعت ہی غالب ہونے والی ہے۔

مولانا مودودیؒ اسلامی تہذیب کے نصب العین کی مذکورہ خصوصیت کو دوسری دنیوی تہذیبوں سے مقابلہ کرتے ہوئے یوں بیان کرتے ہیں۔

دوسروں نے جتنی چیزوں کو مقصود اور غایت قرار دیا ہے اسلام نے ان کی طرف توجہ بھی نہیں کی، بلکہ اس چیز کو اپنا مَطْمَحِ نظر بنایا ہے جس کے حصول سے یہ سب چیزیں خود بخود حاصل ہو جاتی ہیں۔ دوسرے جن چیزوں کو اپنا نصب العین قرار دیتے ہیں، مسلمان کی نگاہ میں وہ اس قابل ہی نہیں ہیں کہ وہ ان کی طلب میں اپنے قلب کو ایک لمحہ کے لئے بھی الجھنے دے۔ اسکے پیش نظر تو ایک ایسا نصب العین ہے جو ان سب سے

(462) القرآن: البقرہ: آیہ 112

(463) القرآن: الرعد: آیہ 28

(464) القرآن: الاعراف: آیہ 96

(465) القرآن: المائدہ: آیہ 56

اور جہاں ہستی کی ہر چیز سے اعلیٰ وارفع ہے۔ وہ جانتا ہے کہ جب اس بلند ترین مقصود کو پہنچ جائے گا تو اسکے تحت جتنی چیزیں ہیں وہ اسے آپ سے آپ حاصل ہو جائیں گی۔ بالکل اسی طرح جس طرح عمارت کی سب سے اونچی منزل پر پہنچ جانے والا بیچ کی تمام منازل کو اپنے قدموں کے نیچے پاتا ہے۔⁽⁴⁶⁶⁾

اسلامی تہذیب کے اصول و قواعد

اسلامی تہذیب کے نصب العین اور اسکی منفرد خصائص کی بدولت یہ تہذیب ہمیشہ تمام دنیوی تہذیبوں پر فائق رہی ہے اور تاریخ گواہ ہے کہ جب بھی کوئی تہذیب اسلامی تہذیب کے مقابلے آئی تو زبردست شکست و ریخت کا شکار ہوئی اور اسلامی تہذیب اپنی جولانیوں اور بے پناہ خصوصیات کی بنا پر تمام موجود دنیوی تہذیبوں پر چھا گئی۔ اس لحاظ سے اہل مغرب کا اسلامی تہذیب پر غم و غصہ قابل فہم ہے اور اسی غصہ و حسد کی وجہ سے مغربی مصنفین اور زیر اثر مشرقی اہل علم کا ایک بڑا گروہ یہ رائے رکھتا ہے کہ اسلامی تہذیب اپنے ماقبل کی تہذیبوں خصوصاً یونانی و رومی تہذیب سے مانحوذ ہے اور اپنی کوئی جداگانہ حیثیت نہیں رکھتی۔ حقیقت میں ان اہل علم کے پاس اسلامی تہذیب پر لگائے گئے ان الزامات کی کوئی عقلی و علمی دلیل نہیں ہے۔ مولانا مودودی اہل مغرب کی اس روش کا تذکرہ کرتے ہوئے لکھتے ہیں۔

یہی نظریہ ہے کہ جسکی بنا پر یہ لوگ اسلامی تہذیب کے عناصر ترکیبی ایرانی، بابلی، سریانی، فینیقی، مصری، یونانی اور رومی تہذیبوں میں تلاش کرتے ہیں اور پھر عربی خصائص میں اس ذہنی عامل کا سراغ لگاتے ہیں جس نے ان تہذیبوں سے اپنے ڈھب کا مسالہ لے کر اسے اپنے ڈھنگ پر ترتیب دیا۔⁽⁴⁶⁷⁾

مولانا مودودی کے علاوہ اسلامی تہذیب و تمدن پر عمیق مطالعہ کرنے والے بہت سے اہل فکر نے اہل مغرب اس گھناؤنے چہرے سے تعصب و بدینتی کا پردہ چاک کرتے ہوئے اسلامی تہذیب و تمدن کی انفرادیت اور جداگانہ حیثیت کو تسلیم کیا ہے ان میں نو مسلم اسلامی مفکر علامہ محمد اسد، علامہ سید ابوالحسن علی ندوی، سید قطب شہید اور علاوہ محمد اقبال کے نام قابل ذکر ہیں۔ ذیل میں ہم اسلامی تہذیب و تمدن کے ان منفرد اصولوں پر بات کرتے ہیں جن کی وجہ سے اسلامی تہذیب ہمیشہ تمام دنیوی تہذیبوں پر غالب رہی اور جسکے اثرات کئی صدیوں تک معاشروں پر چھائے رہے۔ اسلامی تہذیب و تمدن کے اصول و ضوابط کی ایک لمبی فہرست ہے جس کو مولانا مودودی نے اپنی مشہور تصنیف "اسلامی نظام زندگی اور اسکے بنیادی تصورات" میں سات بنیادی نکات میں بیان کیا ہے۔ مولانا رقم طراز ہیں۔

اسلام ہماری اجتماعی زندگی کو جن بڑے بڑے اصولوں پر قائم کرتا ہے وہ مختصر آئیے ہیں:

⁽⁴⁶⁶⁾ مودودی، مولانا، اسلامی تہذیب اور اسکے اصول و مبادی، ص 78

⁽⁴⁶⁷⁾ ایضاً، "مقدمہ"، ص 9

1. نیکی اور پرہیزگاری کے کاموں میں تعاون کرو اور بدی و زیادتی کے کاموں میں تعاون نہ کرو۔
2. تمہاری دوستی اور دشمنی خدا کی خاطر ہونی چاہیے جو کچھ دواس لیے دو کہ خدا اس کا دینا پسند کرتا ہے اور جو کچھ رو کو اس لیے رو کہ خدا کو اس کا دینا پسند نہیں ہے۔
3. تم تو وہ بہترین امت ہو جسے دنیا والوں کی بھلائی کے لئے اٹھایا گیا ہے تمہارا کام نیکی کا حکم دینا اور بدی کو روکنا ہے۔
4. آپس میں بدگمانی نہ کرو، ایک دوسرے کے معاملات کا تجسس نہ کرو، ایک کے خلاف دوسرے کو نہ اکسائو، آپس کے حسد اور بغض سے بچو، ایک دوسرے کی کاٹ میں نہ پڑو، اللہ کے بندے اور آپس میں بھائی بن کر رہو۔
5. کسی ظالم کو ظالم جانتے ہوئے اس کا ساتھ نہ دو۔
6. غیر حق میں اپنی قوم کی حمایت کرنا ایسا ہے جیسے تمہارا اونٹ کنویں میں گرنے لگا تو تم بھی اسکی دم پکڑ کر اسکے ساتھ ہی جا گرے۔
7. دوسروں کے لئے وہی کچھ پسند کرو جو تم خود اپنے لئے پسند کرتے ہو⁽⁴⁶⁸⁾

اوپر مولانا مودودیؒ نے اسلامی تہذیب کے جو اصول بیان فرمائے ہیں وہ درحقیقت قرآن و سنت سے ہی ماخوذ ہیں اور ذرا غور کریں تو یہ حقیقت منکشف ہو جاتی ہے کہ یہ اصول درحقیقت حقوق انسانی کا خلاصہ ہیں اور انہی کی بدولت انسانی معاشرے کو امن و سکون کا گہوارہ بناتے ہوئے اسلام نے معاشرے میں معاشی، سیاسی اور تہذیبی و معاشرتی انقلاب برپا کر دیا۔

تہذیب اسلامی کے خصائص

مولانا مودودیؒ نے اپنے مختلف خطابات میں تہذیب اسلامی کے خصائص کو کھل کر بیان کیا ہے۔ نیز انکی متعدد تصانیف میں اس موضوع پر شرح و بسط کے ساتھ بحث کی گئی ہے خاص طور پر مولانا نے اپنی شہرہ آفاق تصنیف "اسلامی تہذیب و اسکے اصول و مبادی" میں تہذیب اسلامی کے خاکہ کی نمایاں خصوصیات کو زیادہ تفصیل اور وضاحت کے ساتھ بیان کیا ہے۔ مولانا کے نزدیک اسلامی تہذیب اپنی درج ذیل خصائص کی بنیاد پر تمام دنیوی تہذیبوں پر فوقیت رکھتی ہے۔

1. خدا بطور حاکم مطلق

مولانا مودودیؒ کی رائے میں اسلامی تہذیب کا نظام ایک سلطنت کا نظام ہے اس میں خدا کی حیثیت محض ایک معبود کی نہیں ہے بلکہ ایک حاکم مطلق کی ہے وہ دراصل اس سلطنت کا شہنشاہ ہے اور رسولؐ اسکا نمائندہ ہے۔ ہر وہ شخص جو اسکی شہنشاہی کو تسلیم کر کے اسکے نمائندے کی بلاچون و چہ اطاعت قبول کرے، اس سلطنت کی رعیت ہے۔ مولانا کے الفاظ ہیں:

(468) مودودیؒ، ابوالاعلیٰ، سید، اسلامی نظام زندگی اور اسکے بنیادی تصورات، اسلامک پبلیکیشنز، لیمینڈ لاہور، اگست 1968ء، ص 449-448

جو شخص خدا کا یہ اختیار مطلق اور اسکے قانون کا شخصی و اجتماعی آراء سے بالاتر ہونا تسلیم نہیں کرتا اور اسکے فرمان کو ماننے یا نہ ماننے کا حق اپنے لیے محفوظ رکھتا ہے، اسکے لئے اس سلطنت میں قطعاً کوئی گنجائش نہیں ہے۔⁽⁴⁶⁹⁾

2. انسانی آزادی شریعت الہی کے تابع

مولانا مودودیؒ کی رائے میں تہذیب اسلامی کا اصل مقصد انسان کو آخرت کی کامیابی کے لئے تیار کرنا ہے اور اس کامیابی کا دار و مدار انسان کے صحیح عمل پر موقوف ہے اور آخرت کے اعتبار سے کون سا عمل مفید اور کون سا مضر ہے خدا کے سوا کوئی نہیں جانتا اس لیے اسلامی تہذیب انسان سے مطالبہ کرتی ہے کہ اپنی زندگی کے تمام معاملات کو شریعت الہی کے تابع کر دے اس طرح یہ تہذیب دین اور دنیا دونوں کی جامع ہے اس لیے اس تہذیب کو محدود معنوں میں مذہب کے لفظ سے تعبیر نہیں کیا جاسکتا۔ مولانا کے الفاظ میں:

اسلامی تہذیب ایک ایسا وسیع نظام ہے جو انسان کے افکار و خیالات، اسکے شخصی کردار و اخلاق، اسکے انفرادی عمل، اسکے خانگی معاملات، اسکی معاشرت، اسکے تمدن، اسکی سیاست، سب پر حاوی ہے اور ان تمام معاملات میں جو طریقے اور قوانین خدا نے مقرر کیے ہیں ان کے مجموعہ ہی کا نام "دین اسلام" یا "تہذیب اسلامی" ہے۔⁽⁴⁷⁰⁾

3. خالص انسانی تہذیب

مولانا مودودیؒ کے مطابق اسلامی تہذیب کوئی قومی یا نسلی تہذیب نہیں ہے بلکہ خالص انسانی تہذیب ہے۔ یہ انسان کو بحیثیت انسان کے خطاب کرتی ہے۔ نیز اس تہذیب نے ایک ایسی قومیت بنائی ہے جس میں بلا امتیاز رنگ و نسل ہر انسان داخل ہو سکتا ہے اور جس کے اندر تمام روئے زمین پر پھیل جانے اور تمام نوع انسانی کو اس کا متبع بنادینے کی صلاحیت موجود ہے۔ مولانا مودودیؒ کے الفاظ ہیں:

اسلام ایک ایسی تہذیب کی بنیاد رکھنا چاہتا ہے جو صحیح معنوں میں انسانی تہذیب ہو یعنی اس کا تعلق کسی خاص ملک یا نسل کے لوگوں سے نہ ہو، نہ کوئی مخصوص رنگ رکھنے والی یا مخصوص زبان بولنے والی قوم اسکے ساتھ اختصاص رکھتی ہو، بلکہ تمام نوع انسانی کی فلاح اسکی مقصود ہو اور اسکے زیر اثر ایک ایسا نظام اجتماعی قائم ہو سکے جس میں ہر اس چیز کو پرورش کیا جائے جو انسان کے لیے بحیثیت انسان ہونے کے خیر و صلاح ہے اور ہر اس چیز کو مٹایا جائے جو اس کے لئے شر اور فساد ہے۔⁽⁴⁷¹⁾

⁽⁴⁶⁹⁾ مودودیؒ، ابوالاعلیٰ، سید، اسلامی تہذیب اور اسکے اصول و مبادی، اسلامک پبلیکیشنز لمیٹڈ لاہور، ستمبر 2008ء، ص 262

⁽⁴⁷⁰⁾ ایضاً، ص 262

⁽⁴⁷¹⁾ ایضاً، ص 107

4. علم صحیح اور عمل صحیح کی طرف رہنمائی

مولانا مودودیؒ کے مطابق اسلامی تہذیب کے قیام کا اصل مقصد اپنے متبعین کی تعداد بڑھانا نہیں ہے بلکہ تمام نوع انسانی کو اس علم صحیح اور عمل صحیح کی طرف رہنمائی کرنا ہے جو ان کے رب نے ان کو عطا فرمایا ہے۔ مولانا لکھتے ہیں:

یہ عالمگیر انسانی برادری قائم کرنے سے اس کا اصل مقصد اپنے متبعین کی مردم شماری بڑھانا نہیں ہے بلکہ تمام انسانوں کو اس علم صحیح اور عمل صحیح کے فیض میں شریک کرنا ہے جو ان سب کے خدا نے ان سب کی بھلائی کے لیے عطا فرمایا ہے اس لئے وہ اس برادری میں شامل ہونے کے لئے ایمان کی قید لگا کر صرف ان لوگوں کو چن لینا چاہتی ہے جو خدا کی حکومت مطلقہ کے آگے سر تسلیم خم کرنے کے لئے آمادہ ہوں کیونکہ صرف ایسے ہی لوگ (خواہ وہ کتنے ہی کم ہوں) اس تہذیب کے نظام میں کھپ سکتے ہیں اور انہی سے ایک صحیح اور مضبوط نظام قائم ہو سکتا ہے۔ منکرین یا منافقین یا ضعیف الایمان لوگوں کا گھس آنا اس نظام کے لئے سبب قوت نہیں بلکہ موجب ضعف ہے۔

5. احکام و قوانین کے اتباع کا جذبہ

مولانا کے مطابق اسلامی تہذیب کی ایک نمایاں خصوصیت اسکی طاقتور گرفت ہے جس سے وہ اپنے متبعین کو شخصی و اجتماعی حیثیت سے اپنے آئین کا پابند بناتی ہے۔ وہ حکم دینے سے پہلے اسکا انتظام کرتی ہے کہ اس کا حکم نافذ ہو۔ وہ انکے نفس میں ایسے محاسبہ کی سوچ پیدا کرتی ہے کہ ان میں احکام کی اطاعت کا جذبہ اور نافرمانی پر عذاب عظیم کا خوف پیدا ہو جاتا ہے اس طرح وہ اپنے دلی رغبت سے احکام و قوانین کا اتباع کرتے ہیں مولانا کے الفاظ ہیں:

اسلامی تہذیب سب سے پہلے انسان سے خدا کی فرماں روائی تسلیم کراتی ہے پھر اسکو یقین دلاتی ہے کہ رسول اور کتاب کے ذریعے جو احکام دیئے گئے ہیں وہ خدا کے احکام ہیں اور انکی اطاعت عین خدا کی اطاعت ہے پھر وہ اسکے نفس میں ایسی پولیس مقرر کر دیتی ہے جو ہر وقت اور ہر حال میں اسکو احکام کی اطاعت پر ابھارتی ہے خلاف ورزی پر سرزنش کرتی ہے اور عذابِ یوم عظیم کا خوف دلاتی رہتی ہے۔⁽⁴⁷²⁾

مولانا مودودیؒ کے مطابق اسلامی تہذیب میں نفس کی اصلاح کا یہ حکیمانہ طریقہ فطرت انسانی کے عین مطابق ہے اور اسی طریقہ سے اسلامی تہذیب کو معاشرۃ انسانی میں زبردست پذیرائی حاصل ہوئی۔ مولانا مزید لکھتے ہیں:

اسی طرح اسلامی تہذیب اسی قوت نافذہ کو ہر شخص کے نفس و ضمیر میں متمکن کر کے اپنے پیروؤں میں یہ صلاحیت پیدا کر دیتی ہے کہ وہ خود اپنی دلی رغبت سے قوانین کے

(472) مودودیؒ، ابو الاعلیٰ، سید، اسلامی تہذیب اور اسکے اصول و مبادی، ص 263

اتباع اور حدود کی پابندی اور اخلاقِ حسنہ سے متعلق ہونے کے لئے آمادہ ہوں، تب وہ انکے سامنے اپنے قوانین پیش کرتی ہے انکو احکام دیتی ہے ان کے لئے حدود مقرر کرتی ہے انکے لیے زندگی بسر کرنے کے طریقے وضع کرتی ہے اور اپنے مصالح کے لئے ان سے سخت سے سخت قربانیوں کا مطالبہ کرتی ہے یہ ایسا طریقہ ہے جس سے زیادہ حکیمانہ طریقہ اور کوئی نہیں ہو سکتا۔ اس طریقہ سے اسلامی تہذیب کو جو زبردست نفوذ و اثر حاصل ہوا ہے وہ کسی دوسری تہذیب کو نصیب نہیں ہوا۔⁽⁴⁷³⁾

6. افراد کی تربیت کا انتظام

مولانا مودودیؒ کی رائے میں اسلامی تہذیب کے قیام کا ایک اہم مقصد ایک صحیح اجتماعی نظام قائم کرنا اور ایک صالح معاشرہ وجود میں لانا ہے مگر ایسا معاشرہ اس وقت تک وجود میں نہیں آسکتا جب تک کہ اسکے افراد صفاتِ حسنہ سے متصف نہ ہوں چنانچہ اسلامی تہذیب میں اس غرض کے لئے افراد کی اخلاقی تربیت اور تزکیہ نفس کا خصوصی اہتمام کیا جاتا ہے تاکہ ان میں ایک ایسی مضبوط سیرت پیدا ہو سکے جس سے اعمالِ صالحہ کا صدور بالطبع ہونے لگے۔ مولانا کے الفاظ ہیں:

اسلام نے اپنی تہذیب میں اس قاعدہ کی پوری پوری رعایت ملحوظ رکھی ہے۔ افراد کی تربیت کے لیے وہ سب سے پہلے ان میں ایمان کو راسخ کرتا ہے جو ایک اعلیٰ درجے کی مضبوط سیرت پیدا کرنے کا واحد ذریعہ ہے یہی ایمان ہے جس کے ذریعہ سے وہ افراد میں صداقت، امانت، نیک نفسی، احتساب، حق پسندی، ضبط نفس، تنظیم، فیاضی، وسعت نظر، خودداری، انکسار و فروتنی، فراخ حوصلگی، بلند ہمتی، ایثار و قربانی، فرض شناسی، صبر و استقامت، شجاعت و بسالت، قناعت و استغناء، اطاعت امر اور اتباع قانون کے عمدہ اوصاف پیدا کرتا ہے اور ان کو اس قابل بناتا ہے کہ ان کے اجتماع سے ایک بہترین سوسائٹی وجود میں آئے۔⁽⁴⁷⁴⁾

7. دنیوی ترقی کی محرک

مولانا مودودیؒ کے مطابق اسلامی تہذیب افراد کی اخلاقی تربیت کے ساتھ ساتھ ان کو دنیوی ترقی کے لئے بھی ابھارتی ہے اور ان کو اس قابل بناتی ہے کہ وہ دنیا کے اسباب و وسائل کو بہترین طریقہ پر برتیں اور ان تمام قوتوں کو اعتدال کے ساتھ استعمال کریں جو خدا نے انہیں عطا کی ہیں پھر یہی تہذیب ان میں وہ تمام عمدہ اوصاف بھی پیدا کرتی ہے جو دنیا میں حقیقی ترقی کے لئے ضروری ہیں مولانا قطر از ہیں:

⁽⁴⁷³⁾ مودودیؒ، ابوالاعلیٰ سید، اسلامی تہذیب اور اسکے اصول و مبادی، ص 263-264

⁽⁴⁷⁴⁾ ایضاً، ص 264

اسلامی تہذیب میں انسان کی عملی قوتوں کو منظم کرنے اور تنظیم کے ساتھ حرکت دینے کی زبردست طاقت موجود ہے اور اسکے ساتھ اس میں یہ طاقت بھی ہے کہ اس حرکت کو حد سے تجاوز نہ کرنے دے اور ان راستوں سے منحرف نہ ہونے دے جن سے ہٹ جانا تباہی کا موجب ہوتا ہے۔⁽⁴⁷⁵⁾

تہذیب اسلامی میں ایمان کی اہمیت

مولانا مودودیؒ کی رائے میں اسلام کے نظام تہذیب کو مختلف علمی و عقلی مراتب رکھنے والی وسیع انسانی آبادیوں پر اپنی گرفت مضبوط رکھنے کے لیے جس قوت کی ضرورت ہے وہ صرف ایمان کی قوت ہے جن کی تصدیق کا اسلام نے مطالبہ کیا ہے۔ مادی طاقتیں صرف جسم کو جکڑ سکتی ہیں اور قانون صرف وہاں کام کر سکتا ہے جہاں اسکے کارندوں کی پہنچ ہو مگر ایمان وہ قوت ہے جو دل اور روح پر قبضہ کرتی ہے اور جنگل کی تنہائیوں اور رات کی تاریکیوں تک میں اپنا کام کرتی ہے۔ جہاں گناہ سے روکنے والا حتیٰ کہ اسے دیکھنے والا بھی کوئی نہیں ہو تا وہاں خدا کے حاضر و ناظر ہونے کا یقین اور قیامت کی باز پرس کا یقین وہ کام کرتا ہے جو نہ کوئی پولیس کا سپاہی کر سکتا ہے اور نہ عدالت کا حاکم۔ پھر جس طرح اس ایمان نے معمورہ ارضی پر پھیلے ہوئے مختلف متضاد انسانی عناصر کو جمع کر کے انکو ایک قوم بنایا اور انکے اعمال و اطوار میں غایت درجے کی یکجہتی پیدا کر کے ایک مثالی تہذیب تشکیل دی، اسکی مثال کہیں ڈھونڈنے سے نہیں مل سکتی یہی وجہ ہے کہ قرآن مجید کی دعوت کا اصل الاصول اور حضورؐ کی بعثت کا مقصد ہی ایمان کی طرف دعوت دینا ہے۔ چنانچہ قرآن اپنے لانے والے کے متعلق صاف کہتا ہے کہ وہ ایمان کا منادی ہے۔ سورۃ آل عمران میں ارشاد ہے:

"رَبَّنَا إِنَّا أَمَعْنَا مَعَا دِيَا يُعَادِي لِلْإِيمَانِ" ⁽⁴⁷⁶⁾

اے ہمارے رب بیشک ہم نے ایک منادی کو سنا جو ایمان کی طرف پکار رہا تھا۔

نیز قرآن خود اپنے متعلق اعلان کرتا ہے کہ

"هُدًى لِّلْمُتَّقِينَ" الَّذِينَ يُؤْمِنُونَ بِالْغَيْبِ" ⁽⁴⁷⁷⁾

قرآن صرف ان لوگوں کو ہدایت کا راستہ دکھائے گا جو ایمانیت پر یقین لانے کے لئے

تیار ہوں۔

مولانا مودودیؒ تہذیب اسلامی میں ایمان کی اہمیت کو بیان کرتے ہوئے اس تہذیب کو ایک عمارت سے تشبیہ دیتے ہیں جس کو مستحکم کرنے کے لئے پختہ اینٹیں مہیا کی گئیں اور انکو بہترین چونے سے پیوستہ کر دیا گیا۔ پھر عمارت اس شان کے ساتھ بنائی کہ

⁽⁴⁷⁵⁾ مودودیؒ، ابوالاعلیٰ، سید، اسلامی تہذیب اور اسکے اصول و مبادی، ص 265

⁽⁴⁷⁶⁾ القرآن: آل عمران: آیہ 193

⁽⁴⁷⁷⁾ القرآن: البقرہ: آیہ 3-2

بلندی میں آسمان تک اٹھتی چلی جائے مگر اس رفعت کے باوجود اسکے ارکان میں ذراتزلزل واقع نہ ہو اور اسکی دیواریں اور ستون چٹان جیسی مضبوطی کے ساتھ قائم رہیں مولانا کے الفاظ ہیں:

یہ تمام خوبیاں جو اس عمارت میں پیدا ہوئی ہیں ایک ہی چیز کی بدولت ہیں اور وہ ایمان ہے وہی اسکی بنیادیں استوار کرتا ہے۔ وہی پختہ اینٹوں کو پیوستہ کر کے ایک بنیان مرصوص بناتا ہے اسی پر عمارت کی وسعت و استحکام کا انحصار ہے وہی اسکو بلند بھی کرتا ہے مضبوط بھی کرتا ہے اور بیرونی مفسدات سے اسکی حفاظت بھی کرتا ہے اور پاکیزہ چیزوں کو اس میں داخل ہونے کا موقع بھی دیتا ہے پس ایمان اس عمارت کی جان ہے اگر یہ نہ ہو تو اسکا قائم رہنا کیسا، وجود میں آنا ہی محال ہے۔⁽⁴⁷⁸⁾

مولانا مودودیؒ کا یہ نظریہ کہ ایمان کا عدم تہذیب اسلامی کا عدم ہے اور ایمان کا ضعف تہذیب اسلامی کا ضعف ہے اور ایمان کی قوت تہذیب اسلامی کی قوت ہے، انتہائی عقلی اور صحیح معلوم ہوتا ہے کیونکہ اسلام محض ایک مذہب ہی نہیں بلکہ اخلاق، تہذیب، معاشرت اور تمدن سب کچھ ہے اس لیے اسی ایمان پر افراد کے اخلاق و سیرت کا انحصار ہے وہی انکے معاملات کے درستی کا بھی ذمہ دار ہے وہی انکو متحد کر کے ایک تہذیب کی تشکیل دیتا ہے پھر انکی تہذیب و معاشرت کی محافظت بھی کرتا ہے وہی انکے تمدن اور معاشرے کا مایہ ضمیر بھی ہے اسکے بغیر اسلام نہ صرف ایک مذہب کی حیثیت سے قائم نہیں ہو سکتا بلکہ بحیثیت تہذیب و تمدن اور نظام معاشرت کے بھی قائم نہیں ہو سکتا۔

اسلامی تہذیب اصل راہِ نجات

مولانا مودودیؒ کی رائے میں عہد حاضر میں اگر کوئی تہذیب انسانیت کے لئے نجات دہندہ ہو سکتی ہے تو وہ صرف اسلامی تہذیب ہے کیونکہ یہ تہذیب ہی انسانی فطرت اور دور حاضر کے جدید تقاضوں کے عین مطابق ہے۔ عالم اسلام کے عظیم مفکر سید قطب شہیدؒ بھی اس نظریے کے پر جوش داعی ہیں۔ وہ اپنی شاہکار تصنیف 'اسلام اور مغرب کے تہذیب مسائل' میں اپنے خیالات کا اظہار کرتے ہوئے لکھتے ہیں۔

ہمارے پاس اسلام کا ضابطہ حیات ہے ہم ایک نسخہِ کیمیا کے مالک ہیں جو روئے زمین پر کسی کے پاس نہیں۔ ہمارا اسلام صرف روحانی نشاط کا نام نہیں ہے بلکہ وہ تو ساری زندگی کو اپنی رزمگاہ بناتا ہے۔ وہ زندگی کی ہر صورت اور ہر سنگ میں جلوہ گر ہوتا ہے۔ اسلام زندگی کی حدود متعین کر دیتا ہے جس میں وہ گردش کرتی اور اسلام کو اپنا محور بنائے رکھتی ہے عقل و سائنس، صنعت و اقتصاد، نماز و دعا اور ملا اعلیٰ سے ربط و ضبط غرض انسانی زندگی کے تمام پہلو اسی محور کے گرد اور انہی حدود کے پابند رہتے ہیں۔ اسلام

(478) مودودیؒ، مولانا، اسلامی تہذیب اور اسکے اصول و مبادی، ص 266-265

مذہب کو ساری انسانی زندگی کا ضابطہ قرار دیتا ہے اور بتاتا ہے کہ یہ ضابطہ اللہ تعالیٰ کا متعین کردہ ہے اور اللہ تعالیٰ کی رضا و خوشنودی یہی ہے کہ اس قانون کے مطابق زندگی گزاری جائے۔ یہیں سے ہمیں وہ راستہ نظر آتا ہے جس پر چل کر ہم نجات پاسکتے ہیں۔⁽⁴⁷⁹⁾

سید قطب شہید کے مطابق عہد حاضر میں جس تہذیب جدید کا نقشہ پیش کیا جا رہا ہے جس میں مکمل امن و امان اور معاشرتی اور معاشی خوشحالی کی امید دی جا رہی ہے، یہ دراصل اسلام ہی کی امانت ہے اور جس کا عملی نقشہ کئی سو سالوں پہلے نافذ کر کے دکھا دیا تھا۔ سید قطب لکھتے ہیں:

علمی لحاظ سے تہذیب جدید کی عمارت جس بنیاد پر قائم ہے وہ ہمارے لئے اجنبی نہیں ہے بلکہ یہ ابتدا ہماری ہی شے ہے اور اسلام اسی تہذیبی پیداوار کو اپنی امانت خیال کرتا ہے جو اسکو واپس کر دی گئی ہے۔ اسلام نے اس تہذیب کی تخلیق میں آج سے 500 سال قبل بڑا اہم کردار انجام دیا تھا کیونکہ اسلام یونانی طریقہ کے مطابق مجرد نظری فلسفہ کو پسند نہیں کرتا بلکہ وہ اصلاً مثالی واقعیت یا واقعی مثالیت کی جانب متوجہ ہے۔⁽⁴⁸⁰⁾

اسلامی تمدن کے قیام کے لئے جہد مسلسل درکار

سید قطب شہید اور مولانا مودودیؒ کی رائے میں عہد حاضر میں انسانیت کی بقا کے لئے اسلامی تہذیب و تمدن کا قیام انتہائی ضروری ہے لیکن یہ راستہ آسان نہیں ہے بلکہ اس کے لئے ایک صالح جماعت کا جہد مسلسل کے لئے ہمہ وقت تیار رہنا انتہائی لازمی ہے۔ مولانا مودودیؒ اپنی مشہور تصنیف "اسلامی عبادات پر تحقیقی نظر" میں اسلامی تمدن کے قیام پر روشنی ڈالتے ہوئے یوں لکھتے ہیں:

اسلامی تہذیب کا اصل مقصد صالحین کی ایسی جماعت بنانا ہے جو انسانی تمدن کو خیر و صلاح کی بنیادوں پر تعمیر کرے مگر اس غرض کے لئے وہ صرف اجتماعی اصول وضع کرنے اور ان اصولوں کی بنیاد پر ایک نظام تمدن بنادینے پر اکتفا نہیں کرتا بلکہ ساتھ ساتھ اپنے جماعتی نظام کے لئے افراد کو تیار کرنے کا بھی انتظام کرتا ہے تاکہ سوسائٹی جن افراد پر مشتمل ہو ان میں ایک ایک شخص اپنے خیالات، اپنی سیرت اور اپنے کردار کے لحاظ سے اس نظام کے ساتھ بیش از بیش موافقت رکھتا ہو اور باغیانہ میلانات کے ساتھ مجبورانہ اطاعت کرنے کے بجائے اپنے نفس و روح کی پوری آمادگی، اپنے دل و

⁽⁴⁷⁹⁾ قطب شہید، سید، الاسلام ومشكلات الحضارة، اردو ترجمہ اسلام اور مغرب کے تہذیبی مسائل، مترجم: صدیقی، ساجد الرحمن، مکتبہ تعمیر انسانیت

اردو بازار لاہور، ستمبر 1982ء، ص 176-175

⁽⁴⁸⁰⁾ ایضاً، ص 181

دماغ کے مخلصانہ عقیدے اور اپنی سیرت کی ذاتی قوت کے ساتھ اسکی پیروی کرے۔⁽⁴⁸¹⁾

سید قطب شہید اسلامی تہذیب و تمدن کے قیام میں آنے والی مشکلات و مسائل کا تذکرہ کرتے ہوئے اسے ایک کٹھن راستہ سمجھتے ہیں۔ سید قطب لکھتے ہیں:

چونکہ اسلامی معاشرہ کا قیام انسانیت کی بقا کے لئے انتہائی ضروری ہے اس لیے اس کا ظہور ناگزیر تو ہے مگر اس کا یہ مطلب نہیں ہے کہ یہ راستہ بڑا آسان ہے اور منزل چند قدم پر ہے۔ بہر حال کسی شے کا ناگزیر ہونا اسکے راستوں کی مشقتوں سے نجات نہیں دلاتا۔ اسلامی معاشرے کے قیام کا راستہ بہت ہی طویل انتہائی پر مشقت اور از حد پر خطر ہے۔ اس راستے کی سب سے دشوار بات یہ ہے کہ ہم اپنے تمام تصورات، افکار، اخلاق، اعمال اور اپنے موجودہ تہذیبی اور مادی واقعہ کے ساتھ اسلام کے معیار تک بلند ہو جائیں۔⁽⁴⁸²⁾

سید قطب مزید لکھتے ہیں:

اسلامی معاشرے کے برپا ہونے میں یہ رکاوٹ نہیں ہے کہ ایک ارتقاء پذیر اسلامی فقہ موجود نہیں ہے بلکہ سب سے بڑی رکاوٹ یہ ہے کہ اسلام کو بطور قانون زندگی تسلیم نہیں کیا جاتا۔⁽⁴⁸³⁾

مولانا مودودیؒ کی طرح سید قطب بھی اسلامی تمدن کے قیام کے لئے سب سے پہلے جماعت صالحین کے وجود کو ضروری خیال کرتے ہیں جو معاشرے میں بحیثیت مجموعی احکام الہی کی نافذ کردے ان کے نزدیک اس کے بغیر اسلامی تہذیب و تمدن کا وجود ناممکن ہے سید قطب لکھتے ہیں:

اسلامی معاشرہ کے برپا کرنے میں پہلا کام یہ ہے کہ انسانوں کی ایک جماعت اللہ کے قانون کو ضابطہ حیات بنالے۔ زندگی کے تمام پہلوؤں میں اسلام ہی کا فرمان ہے یعنی الوہیت و ربوبیت میں اللہ تعالیٰ کو ایک سمجھا جائے۔ جب انسانوں کا گروہ یہ سب کچھ کر لے تو اسلامی معاشرہ وجود میں آجائے گا اور وجود میں آتے ہی زندگی کے مقابل وہ اپنے آپ کو اپنے حالات اور اپنی حقیقی ضروریات اور ان ضروریات کو پورا کرنے و مسائل

⁽⁴⁸¹⁾ مودودیؒ، ابوالاعلیٰ، سید، اسلامی عبادات پر تحقیقی نظر، اسلامک پبلیکیشنز، لیمیٹڈ لاہور، جولائی 1967ء، ص 106

⁽⁴⁸²⁾ سید قطب، اسلام اور مغرب کے تہذیبی مسائل، ص 191-192

⁽⁴⁸³⁾ ایضاً، ص 194

کو اپنے عقیدہ اور عقیدت سے ابھرنے والے خاص تصورات کے تابع بنائے گا۔ وہ بتائے گا کہ کون سے امور فطری ہیں اور حیات سلیمہ کی نشوونما کے لئے ضروری ہیں اور کون سے امور غیر فطری اور نشوونما کے لئے نقصان دہ ہیں۔ ایسے تمام غیر فطری امور کو وہ نظر انداز کرنا چلا جائے گا۔⁽⁴⁸⁴⁾

مفکر اسلام مولانا سید ابوالحسن علی ندویؒ اپنی شاہکار تصنیف "مذہب و تمدن" میں تمام دنیوی تہذیبوں اور اسلامی تہذیب کا تقابل کرتے ہوئے اس نتیجے پر پہنچتے ہیں کہ نوع انسانی کے بقا کے لئے اسلامی تہذیب کا احیاء عہد حاضر کی ایک اہم ضرورت ہے اور ساتھ متنبہ بھی کرتے ہیں کہ اسکے قیام کے لئے سخت جدوجہد کرنی ہوگی اور اپنی خواہشات اور رسوم و عادات کی قربانی دینی پڑے گی۔ سید ابوالحسن علی ندوی لکھتے ہیں:

اگر آپ کے نزدیک مادی تمدن قابل ترجیح ہے اور اسکے نتائج انسانیت اور اخلاق کے حق میں زیادہ مفید ہیں تو پھر مجھے آپ سے کچھ کہنا نہیں لیکن اگر آپ کا انتخاب اسکے برعکس (اسلامی تہذیب و تمدن) ہے تو پھر اس کے لئے آپ کو سخت جدوجہد کرنی پڑے گی۔ آپ کو دریا کے رخ کے خلاف تیرنا پڑے گا بلکہ دریا کا رخ پھیرنا ہوگا۔ آپ کو خود اپنی ان خواہشات، افکار و خیالات اور رسوم و عادات کی سب سے پہلے قربانی کرنی پڑے گی۔ جو صدیوں سے حسی و مادی تمدن و تہذیب اور نظام حیات میں رہنے کی وجہ سے آپ کی زندگی کا جز بن گئی ہیں۔ آپ کو اس عظیم الشان مقصد کے مقابلے میں دوسرے فروتر مقاصد زندگی کو خیر باد کہنا ہوگا۔⁽⁴⁸⁵⁾

سید قطب شہیدؒ کے تحقیقی تجزیے کے مطابق پورے عالم میں اس وقت کہیں بھی اسلامی تہذیب موجود نہیں ہے اور دنیائے اسلام میں جو فقہی مسائل پیدا ہو رہے ہیں اسکی وجہ ہی یہی ہے کہ وہاں پر اسلامی تہذیب و تمدن کو قائم ہی نہیں کیا گیا۔ سید قطب رقمطراز ہیں۔

یہ اسلامی تہذیب آج کہاں موجود ہے۔؟ روئے زمین کے کونسے گوشے میں ہے؟ آج غیر اسلامی معاشروں کے مسائل کے لئے جو فقہی احکام وضع کئے جا رہے ہیں۔ وہ اسلامی معاشرہ کے لئے مناسب نہیں ہونگے۔ کیونکہ اسلامی معاشرے میں سرے سے یہ مسائل ہی نہیں ہونگے یا اگر ہوئے تو ان کی شکل و صورت یہ نہیں ہوگی جو اب ہے اور نہ معاشرہ کا ان مسائل میں اسلامی ہونے کی صورت میں وہ برتاؤ ہوگا جو غیر اسلامی ہونے کی صورت میں ہوتا ہے کیونکہ بہت سے عوامل اور بہت سے حالات مل کر اسلامی

⁽⁴⁸⁴⁾ سید قطب، اسلام اور مغرب کے تہذیبی مسائل، ص 195

⁽⁴⁸⁵⁾ ندوی، ابوالحسن علی، سید، مولانا، مذہب و تمدن، مجلس نشریات اسلام کراچی، 1979ء، ص 111-110

معاشرے کے مزاج اور اسکے طریقہ کار کو غیر اسلامی معاشروں کے مزاج اور طریقہ کار سے مختلف بنادیں گے۔⁽⁴⁸⁶⁾

سید قطب کے مطابق عہد حاضر میں اسلامی معاشرے کا قیام انسانی ضرورت اور فطرت کی پکار ہے اور ہمیں اللہ کی رحمت سے امید ہے کہ عنقریب ایک خالص اسلامی معاشرہ قائم ہو کر رہے گا لیکن اس کا یہ مطلب ہر گز نہیں ہے کہ یہ کام سہل الحصول ہے۔ جبکہ موجودہ حالات بھی اسلامی تہذیب کے قیام میں موافق نہیں ہیں۔ سید قطب لکھتے ہیں۔

لوگوں کے ذہن میں یہ سوال ابھر سکتا ہے کہ موجودہ حالات تمام کے تمام اسلام کے مخالف ہیں تو اسلامی معاشرہ کیونکر برپا ہو گا۔ ان لوگوں کو چاہیے کہ وہ یہ غور کریں کہ ظہور اسلام کیونکر اور کن حالات میں ہوا تھا ایک شخص ساری انسانیت کے بالمقابل اللہ کے قانون کو لے کر اٹھ کھڑا ہوتا ہے اور اعلان کرتا ہے کہ ساری انسانیت جاہلیت میں ڈوبی ہوئی ہے اور اصل راستہ صرف اسلام کا راستہ ہے۔ یہ راستہ انسانیت کے لئے آج بھی ایسا ہی اجنبی ہے جیسا اس وقت تھا جب محمدؐ ہدایت لے کر آئے تھے میں یہ نہیں کہتا کہ یہ کام آسان ہے اور نہ میں یہ کہتا ہوں کہ اسلام اور جاہلیت کی کشمکش مختصر سی ہے مگر میں یہ کہتا ہوں کہ فتح اسلام کی ہوگی کیونکہ ہر حقیقی اور فطری شے اسلام کی مؤید ہے اور کائنات اور انسان کی طبیعت اسلام کا اقتضاء کر رہی ہے اور اسلام کے بالمقابل بڑی مشکلات اور موجودہ دور کے تمام حالات ہیں مگر یہ سب سمندر کی جھاگ سے زیادہ حیثیت نہیں رکھتے۔⁽⁴⁸⁷⁾

جیسا کہ سورۃ یوسف میں ارشاد ہے:

"وَاللّٰهُ غَالِبٌ عَلٰی اَمْرِہٖ وَلٰکِنْ اَکْثَرُ النَّاسِ لَا یَعْلَمُوْنَ" ⁽⁴⁸⁸⁾

”اللہ تعالیٰ اپنا کام کر کے رہتا ہے مگر اکثر لوگ جانتے نہیں ہیں۔“

مولانا سید ابوالحسن علی ندویؒ کے مطابق عہد حاضر میں امت مسلمہ کی یہ ذمہ داری ہے کہ وہ قافلہ انسانیت کی قیادت کرتے ہوئے انسانی تمدن میں اپنا تاثیر عمل جاری رکھے اور جہد مسلسل اور احساس ذمہ داری کرتے ہوئے اسلامی تعلیمات کی روشنی میں انسانی تہذیب و تمدن کو پروان چڑھائے۔ مولانا قطر از ہیں:

⁽⁴⁸⁶⁾ سید قطب، اسلام اور مغرب کے تہذیبی مسائل، ص 197-198

⁽⁴⁸⁷⁾ ایضاً، ص 200-201

⁽⁴⁸⁸⁾ القرآن: یوسف: آیت 21

اس نقطہ نظر سے یہ بات لازمی ہو جاتی ہے کہ انسانی تمدن میں تاثیر عمل جاری رہے اور وقفہ وقفہ سے اس کا از سر نو جائزہ لیا جاتا رہے اور تخریبی اور شریک عناصر اور فاسد و مہلک رجحانات سے برابر اسکی حفاظت کی جاتی رہے اس لیے کہ قومیں صرف تاریخ کے سہارے یا اپنی عظمت رفتہ اور گزشتہ کامرانیوں کی بدولت نہیں بلکہ جہد مسلسل، دائمی سرگرمی، مستقل احساس ذمہ داری ہمہ دم قربانی کے لئے آمادگی، جدت و ندرت اور اپنی تازہ دم اور تازہ کار قوت افادیت و صلاحیت کے بل پر زندہ و تابندہ رہتی ہیں۔ وہ جب اپنے منصب و مقام کو چھوڑ کر گوشہ عافیت میں چلی جاتی ہیں تو تاریخ کے دفتر پارینہ کا حصہ بن جاتی ہیں اور زمانہ انہیں طاق نسیاں پر رکھ دیتا ہے۔ اسلئے امت محمدیہ کے لئے ضروری ہے کہ وہ از سر نو اپنے دعوتی، تہذیبی اور قائدانہ کردار کے ساتھ سرگرم سفر ہو۔ (489)

سید ابوالحسن علی ندویؒ عہد حاضر میں امت مسلمہ کا اپنی تہذیب سے بے نیازی اور غیروں کی تہذیب سے دلدادہ ہونے کا رونا روتے ہوئے اسلامی تہذیب کی پذیرائی اور اثر اندازی سے مایوس نظر آتے ہیں۔ مولانا لکھتے ہیں:

دوسری علمی و تاریخی حقیقت یہ ہے کہ امت اسلامیہ، انسانی تہذیب پر اس حالت میں اثر انداز نہیں ہو سکتی کہ وہ خود دوسری تہذیبوں کے دستر خواں کی ریزہ چیں ہو، اور ان کے سرچشمہ سے سیراب ہو رہی ہو اور ان کے اثرات میں گلے گلے ڈوبی ہوئی ہو، وہ اس صورت حال میں تو اوروں کو متوجہ بھی نہیں کر سکتی، چہ جائیکہ وہ دوسری قوموں کو اپنی تقلید پر آمادہ کر سکے۔ ایسا اسی وقت ہو سکتا ہے جب وہ پوری طرح اس بات پر ایمان رکھتی ہو کہ اسکی تہذیب و ثقافت مستقل بالذات ہے اور ہر زمانے اور ہر جگہ کے لئے مناسب و مفید ہے۔ (490)

تعلیم اور تہذیب کا باہمی ربط

تعلیم اور تہذیب کا آپس میں گہرا ربط ہے جس معاشرے میں تعلیم کو بنیادی اہمیت دی جاتی ہے وہاں ایک بہترین تہذیب وجود میں آتی ہے برصغیر میں سب سے پہلے جس مفکر نے تعلیم کو ایک مختلف صحت مند تہذیب کے قیام کے لئے لازم قرار دیا، وہ مولانا مودودیؒ ہیں۔ مولانا نے تعلیم کا سائنٹیفک نظر سے تجزیہ کیا اور تعلیم اور تہذیب کے باہمی ربط کو خوبصورت انداز میں بیان کیا۔ درحقیقت مولانا مسئلہ تعلیم کو تہذیبی زاویہ نگاہ سے دیکھتے ہیں۔ مولانا مودودیؒ اپنی شاہکار تصنیف "تحقیقات" میں یوں رقمطراز ہیں۔

(489) ندوی، ابوالحسن علی، سید، مولانا، تہذیب و تمدن پر اسلام کے اثرات و احسانات، مجلس نشریات اسلام کراچی، 1986ء، ص 127-128

(490) ایضاً، ص 136

ترقی علم و تمدن کے موجب فلاح یا موجب ہلاکت ہونے کا تمام تراخضار اس تہذیب پر ہے جس کے زیر اثر علوم و فنون اور تمدن و حضارت کا ارتقاء ہوتا ہے۔ ارتقاء کا راستہ انسانی مساعی کا مقصد اور حاصل شدہ قوتوں کا مصرف متعین کرنے والی چیز دراصل تہذیب ہے۔⁽⁴⁹¹⁾

تعلیم اور تہذیب کے باہمی ربط کے حوالے سے مولانا مودودیؒ کا نقطہ نظر بڑا ممیز سا ہے۔ مولانا دوسرے مقام پر اسکو مزید وضاحت کے ساتھ لکھتے ہیں:

ہر یونیورسٹی کسی کلچر کی خادم ہوتی ہے ایسی مجرد تعلیم جو ہر رنگ اور ہر صورت سے خالی ہو نہ آج تک دنیا کی کسی درس گاہ میں دی گئی ہے نہ آج دی جا رہی ہے۔ ہر درس گاہ کی تعلیم ایک خاص رنگ اور ایک خاص صورت میں ہوتی ہے اور اس رنگ و صورت کا انتخاب پورے غور و فکر کے بعد اس مخصوص کلچر کی مناسبت سے کیا جاتا ہے جس کی خدمت وہ کرنا چاہتی ہے۔⁽⁴⁹²⁾

تعلیم اور تہذیب کے تعلق کو سامنے رکھ کر نظام تعلیم پر سوچنے کے لحاظ سے بھی مولانا مودودیؒ بڑی حد تک منفرد مقام رکھتے ہیں اور پھر اس تعلق کی وضاحت انہوں نے بڑے زور بیان سے کی ہے۔ علم برائے امامت عالم کے اس نظریے کے فریم میں تعلیم و تہذیب کے متعلق ان کا انقلابی فکر امت اسلامیہ کے لئے ترقی کی گئی راہیں کھول سکتا ہے۔ مولانا کے افکار سے معلوم ہوتا ہے کہ وہ عہد حاضر میں اسلامی تہذیب کی تشکیل جدید کے خواہاں ہیں۔ جیسا کہ وہ تحقیقات میں رقمطراز ہیں:

اسلام میں ایک نشاۃ جدید (Renaissance) کی ضرورت ہے پرانے اسلامی مفکرین و محققین کا سرمایہ اب کام نہیں دے سکتا۔ علم و عمل کے میدان میں وہی رہنمائی کر سکتا ہے جو دنیا کو آگے کی جانب چلائے، نہ کہ پیچھے کی جانب لہذا اب اگر اسلام دوبارہ دنیا کا رہنما بن سکتا ہے تو اسکی بس ایک یہی صورت ہے کہ مسلمانوں میں ایسے مفکر اور محقق پیدا ہوں جو فکر و نظر اور تحقیق و انکشاف کی قوت سے ان بنیادوں کو ڈھادیں جس پر مغربی تہذیب کی عمارت قائم ہے۔⁽⁴⁹³⁾

مشہور مفکر نعیم صدیقی، مولانا مودودیؒ کے مذکورہ انقلابی افکار و نظریات پر اپنی ماہرانہ رائے ان الفاظ میں دیتے ہیں۔

(491) مودودیؒ، ابوالاعلیٰ، سید، تحقیقات، اسلامک پبلیکیشنز لاہور، 1967ء، ص 93

(492) ایضاً، ص 92

(493) ایضاً، ص 22-23

اتنا بڑا معرکہ ہے مولانا کے سامنے، وہ عالمگیر تسلط رکھنے والی مغربی تہذیب کی عمارت کی بنیادیں ڈھادینا چاہتے ہیں اور اس کے لئے علم و تحقیق اور نظام تعلیم کی قوت کو برسرِ عمل لانا چاہتے ہیں۔⁽⁴⁹⁴⁾

خلاصہ باب چہارم

اس باب "اسلامی تہذیب جدید کی تشکیل میں مولانا مودودیؒ کے افکار کا تجزیاتی مطالعہ" میں سب سے پہلے مولانا کی ان عملی کاوشوں کا ذکر کیا گیا ہے جو انہوں نے پاکستان میں اسلامی نظام معاشرت کے قیام کے لیے کیں۔ اس حوالے سے مولانا نے "مسلم قومیت" کا ایک منفرد نظریہ پیش کیا جس کو عوام الناس میں خوب پذیرائی ملی تاہم چند علماء نے آپ کے اس نظریے پر شدید تنقید بھی کی جس کا مولانا نے دلائل کے ساتھ ڈٹ کر جواب دیا۔ اسکے بعد مولانا کے مختلف تہذیبی نظریات یعنی "اقامت دین" اور "معیار حق" کا تنقیدی و تحقیقی جائزہ پیش کیا گیا ہے اور اس حوالے سے بعض علماء کے اختلاف کو بیان کرتے ہوئے غیر متعصبانہ قول فیصل دیا گیا ہے۔ اسکے بعد اسلامی معاشرہ میں مولانا مودودیؒ کی آراء کی روشنی میں مغربی تہذیبی غلبہ کے اسباب اور اس سے چھٹکارا حاصل کرنے کے لئے قابل عمل تجاویز بیان کی گئی ہیں۔ اور تعلیم اور تہذیب کے باہمی ربط کو بیان کیا گیا ہے۔ اور آخر میں اسلامی تہذیب جدید کی تشکیل کے حوالے سے مولانا کے بیان کردہ اسلامی تہذیب کے اصول و قواعد اسکے امتیازی خصائص، اسکے عناصر ترکیبی نیز دنیاوی تہذیبوں کے مقابلے میں اسلامی تہذیب کی انفرادیت و امتیازیت کا تجزیہ کیا گیا ہے۔ اور اس حوالے سے قرآن حکیم کی آیات مقدسہ سے استشہاد کیا گیا ہے اور انسانی معاشرہ کے قیام و بقا کے لئے بالذات لائل اسلامی تہذیب و تمدن کو ہی اصل راہِ نجات ثابت کیا گیا ہے۔

باب پنجم

اسلامی تہذیب جدید کی تشکیل میں علامہ محمد اسدؒ کے افکار کا تجزیاتی مطالعہ

علامہ محمد اسدؒ امت مسلمہ کے وہ فرد ہیں جن کو نسلی و پشتی مسلمان نہیں کہا جاسکتا بلکہ وہ ایک ایسے عظیم فرد ہیں جنہوں نے مسلمانوں کے درمیان طویل عرصہ تک قیام کر کے قرآن و سنت اور اسلامی تاریخ کے وسیع و عمیق مطالعہ کے بعد شعوری طور پر اسلام قبول کیا۔ محمد اسدؒ اگرچہ مغربی معاشرے میں پیدا ہوئے اور پلے بڑھے تھے لیکن ان کی زندگی کا بیشتر حصہ اسلامی دنیا کی سیاحت میں گزرا۔ انہوں نے دنیائے اسلام کے حالات و واقعات اور اس کو درپیش مسائل کو گہری نظر سے دیکھا اور احیائے اسلام کی تحریکوں اور مسلم مفکرین و قائدین سے ربط و تعلق نے ان کی فکر و نظر کو پختہ تر بنادیا۔ محمد اسدؒ نے دنیائے اسلام کو درپیش مسائل کے تجزیہ، احیائے اسلام کے لیے لائحہ عمل کی ترتیب اور اسلام کے بنیادی مآخذ کی توضیح و تشریح کا اپنے زور بیان سے کام لیکر ایسا قابل قدر کام انجام دیا کہ جس نے ان کو جدید دنیائے اسلام کے صف اول کے مفکرین کی صف میں لاکھڑا کیا۔

محمد اسدؒ نے تہذیب مغرب کی تنقید و تردید، اہل مغرب کی اسلام دشمنی کے اسباب و علل کے تجزیہ، ترجمہ و تفسیر قرآن، ترجمہ و شرح بخاری، فقہ اسلامی کی تدوین جدید اور اسلامی معاشرے میں ریاست کے بنیادی اصول جیسے موضوعات پر کتب و مقالات تصنیف کر کے مغربی زبانوں میں موجود اسلامی ادب میں بڑا موقع اضافہ کیا۔ مولانا عبد الماجد دریا آبادی اسی ضمن میں لکھتے ہیں:

"دور جدید میں احیائے اسلام محمد اسدؒ کی تصانیف کا بنیادی موضوع ہے۔ ان کتب میں انہوں نے اقامت دین کی غرض سے اسلامی فلاحی معاشرے کے قیام کی دعوت بڑے زور دار انداز میں پیش کی ہے۔ محمد اسدؒ کی یہ تحریریں ان کے علم و فضل، اسلام کی حقانیت و ابدیت پر ان کے راسخ الایمان ہونے کی آئینہ دار اور ان کے دنیائے اسلام کے مسائل کے گہرے ادراک کی شاہد ہیں۔" (495)

نیز محمد اسدؒ کی ان تحریروں کی علامہ ڈاکٹر محمد اقبالؒ، سید سلیمان ندویؒ ابو الاعلیٰ مودودیؒ اور محمد مارٹاڈیوک پکیتھال جیسے اہل علم و دانش نے خوب تحسین کی ہے۔ اس کی وجہ یہ ہے کہ محمد اسدؒ کے افکار و خیالات قوت و تاثیر سے مملو ہیں اور عصر جدید میں مسلمانوں کو درپیش بعض بنیادی مسائل کی گتھیوں کو سلجھانے کے لیے اپنے اندر رہنمائی کا سامان رکھتے ہیں۔ عالم اسلام کے ایک عظیم مفکر سید ابوالحسن علی ندویؒ اسی حقیقت کا اعتراف کرتے ہوئے عالم اسلام کے علمی و فکری حلقے سے یوں مخاطب ہیں:

"اسلامی عربی و انگریزی صحافت اور اسلامی حلقوں کی ذمہ داری ہے کہ وہ محمد اسدؒ کے علمی و دینی مشاغل اور فکر و مطالعہ کے نتائج سے عالم اسلام اور عالم عربی کو مطلع کرنے کی کوشش کریں۔" (496)

دراصل محمد اسدؒ عالم اسلام کے ان چند مفکرین و مصلحین میں سے ایک ہیں جنہوں نے اسلامی ممالک میں موجود غیر اسلامی تہذیب و معاشرت پر کھل کر تنقید کی ہے۔ نیز ان ممالک میں خالص اسلامی تہذیب و تمدن کو رائج کرنے کی اہمیت بیان کرتے ہوئے انکی بقا و فلاح کے لیے اسے لازمی قرار دیا ہے۔ محمد اسدؒ کے نزدیک اگر کسی معاشرے میں مسلمانوں کا امیر ظالم و فاسق ہو اور

(495) دریا آبادی، عبد الماجد، اسلام مسلمان اور تہذیب جدید، نیشنل اکیڈمی ٹرسٹ حیدرآباد، 2004ء، ص 234

(496) ندوی، ابوالحسن علی، سید، محمد اسد - شخصیت و فکر، تعمیر حیات لکھنؤ، 1992ء، ص 21

شرعی قوانین کے خلاف صریحاً گامزن ہو جس کے نتیجے میں نظام حکومت بگڑ جائے تو شہریوں کو ایسی حکومت کے خلاف حق بغاوت حاصل نہیں ہے۔ ان کی رائے میں جب تک امام اسلامی اصول و اقدار کو بالعموم قائم رکھے اور عہد مقاصد اسلامی سے دستبردار نہ ہو محض و قنفاً اس سے کسی لغزش کا سرزد ہو جانا شہریوں کو اس بات کی اجازت نہیں دیتا کہ وہ اس کی حکومت کے خلاف بغاوت کریں بلکہ انہیں اس پر صبر کرنا چاہیے۔ اسدؒ اس سلسلہ میں ان احادیث سے استدلال کرتے ہیں جن میں حکمران کے ناپسندیدہ رویے کے باوجود مسلمانوں کو اس کی اطاعت پر قائم رہنے اور صبر و برداشت کی تلقین کی گئی ہے۔⁽⁴⁹⁷⁾

البتہ اسدؒ کی رائے میں اگر حکومت ایسے قوانین جاری کرے جو از روئے شریعت فسق کے زمرے میں آتے ہوں تو ان کی بابت شہریوں پر فریضہ سب و اطاعت ساقط ہو جاتا ہے۔ اگر امیر اعلاناً یا عہداً کسی خلاف شریعت عمل کا مرتکب ہوتا ہے تو سمجھا جائے گا کہ وہ کفر کا مرتکب ہوا۔ اس حالت میں اس سے منصب اختیار و حکومت واپس لے لینا چاہیے۔ تاہم یہ مناسب نہیں کہ اسلامی ریاست میں ملت کا کوئی گروہ امیر سے منصب اختیار و حکومت کی واپسی کے لیے مسلح بغاوت کر دے بلکہ یہ فیصلہ ملت بحیثیت مجموعی ہی کر سکتی ہے یا مناسب طریق پر منتخب کیے ہوئے نمائندوں کے ذریعے سے یہ فیصلہ کرایا جاسکتا ہے۔

محمد اسدؒ کے الفاظ ہیں۔

If the government issues laws or regulations which involve the commission of sin in the strict sharia sense, the obedience ceases to be operative with regard to these laws or regulations; if the government sets itself openly and deliberately against the nass ordinances of the Quran, it may be deemed to have become guilty of infidelity where upon authority should be withdrawn from it; and this withdrawal of authority must never be brought about by armed rebellion on the part of a community within the community.....decisions of this kind can be taken only by the community as a whole or by its properly appointed representatives⁽⁴⁹⁸⁾

⁽⁴⁹⁷⁾ Muhammad Asad, Allama, The Principles of state and Government in Islam , Gibraltar: Dar-ul-Andalus, 1980, P 76-79.

⁽⁴⁹⁸⁾ Muhammad Asad, Allama, The Principles of State and Government in Islam, P 79-80.

اس اقتباس میں محمد اسدؒ نے امیر کے عزل کے طریقہ کار پر بحث کرتے ہوئے یہ تجویز دی ہے کہ اسلامی ریاست میں قائم Supreme Tribunal) کو یہ آئینی اختیار حاصل ہونا چاہیے کہ جب کسی امیر کے خلاف یہ الزام عائد ہو کہ وہ عملاً شریعت اسلامی کے خلاف حکومت چلا رہا ہے اور اس کے خلاف مواخذہ کی تحریک پیش ہو تو وہ اس کے عزل پر استصواب رائے عامہ کا انتظام کرے۔ اگر استصواب رائے میں ملت کی اکثریت امیر کے خلاف فیصلہ ورائے دے تو اوزاروئے آئین اسے معزول سمجھنا چاہیے۔ اسدؒ کی رائے میں یہ کام ہر ممکن طور پر پر امن آئینی ذرائع ہی سے انجام دیا جائے۔ تاہم اگر قوت و طاقت کا استعمال ناگزیر ہو جائے تو اس سے بھی کام لیا جاسکتا ہے۔ اسدؒ قمر از ہیں۔

“It is only by an open verdict of the majority within the community that an established Muslim government may be removed from power by peaceful means if possible and by force if necessary”⁽⁴⁹⁹⁾

محمد اسدؒ کے مذکورہ بالا نظریے اور موقف کا بے لاگ اور غیر جانبدارانہ تجزیہ اور تنقیدی جائزہ لیا جائے تو ہمیں انکی اس رائے میں ایک واضح جھول نظر آتا ہے اور عملی طور پر یہ قابل عمل بھی نظر نہیں آتا۔ مثال کے طور پر محمد اسدؒ کی رائے میں غیر شرعی، غیر عادل اور ظالم حکومت کو ہٹانے کے لیے قوت و طاقت کا استعمال کیا جائے گا، ایک مبہم اور غیر واضح (statement) دیا ہے۔ سوال یہ پیدا ہوتا ہے کہ ایسی غیر شرعی ظالمانہ حکومت کو ہٹانے کے لیے قوت و طاقت کا استعمال کا اختیار کس کو حاصل ہو گا اور اسے کب اور کس طرح سے استعمال کیا جائے گا، اسدؒ اس کے متعلق کچھ وضاحت نہیں کرتے۔

اسلامی معاشرہ اور معاشی تحفظ:

محمد اسدؒ کی نظر میں اسلامی ریاست کی اولین ذمہ داری معاشرے کے تمام افراد کی کفالت عامہ ہے جسے وہ (Economic Security) "معاشی تحفظ" سے تعبیر کرتے ہیں۔ ان کی رائے میں کوئی ریاست صرف اسی صورت میں حقیقتاً اسلامی بن سکتی ہے کہ جس میں افراد ملت کے معاملات کا انتظام ایسے طریق پر کیا جائے کہ ہر فرد کم از کم مادی بہبود (Minimum of Material well-being) سے مستفید ہو سکے کیونکہ اس کے بغیر نہ انسانی شرف و وقار باقی رہتا ہے نہ حقیقی آزادی حاصل ہو سکتی ہے اور نہ ہی اخلاقی اور روحانی ترقی و نشوونما ہی کی توقع کی جاسکتی ہے۔ لہذا اسدؒ کے نزدیک اس مقصد کی تکمیل کا تقاضہ یہ ہے کہ ریاست ایسے اقدامات کرے کہ اس کے ہر شہری کو اس کی صلاحیت کے مطابق مناسب روزگار اور بیماری کی صورت میں مفت علاج معالجہ کی سہولت میسر ہو۔ نیز اس کے پاس موزوں مکان اور حصول تعلیم کے مساوی مواقع فراہم ہوں۔ اگر کوئی شخص بیماری کے باعث کام کرنے کے قابل نہ رہے یا بڑھاپا یا ناگہانی آفت سے دوچار ہو جائے تو مملکت روٹی، کپڑے اور مکان کا پورا انتظام کر دے۔⁽⁵⁰⁰⁾

⁽⁴⁹⁹⁾ Muhammad Asad, Allama, The Principles of state, P 80-81.

⁽⁵⁰⁰⁾ Ibid, P 87-91.

محمد اسدؒ اس معاشی تحفظ کے حصول کی غرض سے یہ تجویز پیش کرتے ہیں کہ قومی پیمانے پر (Social Insurance Scheme) کا اجراء عمل میں لایا جائے۔ محمد اسدؒ اس سلسلے میں یہ خلیفہ ثانی حضرت عمرؓ کے طرز عمل سے استہاد کرتے ہیں کہ انہوں نے ایسے ہی مقاصد کے حصول کے لیے ایک خاص محکمہ قائم کیا تھا جسے "دیوان" کے نام سے موسوم کیا گیا تھا جس کے زیر اہتمام بیوہ عورتوں، یتیم بچوں اور تمام بیمار، معذور اور بوڑھے افراد کے لیے سالانہ وظائف مقرر کیے گئے تھے۔ جس پر سرکاری بیت المال سے سالانہ کثیر رقم خرچ کی جاتی تھی محمد اسدؒ کے الفاظ ہیں: "حضرت عمر رضی اللہ عنہ نے کفالت عامہ کے سلسلے میں جس شاندار کام کا آغاز کیا وہ جلد ہی حکمرانوں کی نگاہ سے اوجھل ہو گیا جس سے اسلام کو اخلاقی و معاشرتی لحاظ سے سخت نقصان پہنچا۔ چنانچہ آج ہمارا فرض ہے کہ اس شرمناک تغافل کی تلافی کریں۔" (501)

محمد اسدؒ (Social Insurance Scheme) پر عمل درآمد کی غرض سے مطلوب مالی وسائل کی فراہمی کے لیے ریاست کو یہ تجویز کرتے ہیں کہ وہ ارباب ثروت پر مناسب محاصل عائد کرے۔ چنانچہ ان کی رائے میں صاحب ثروت افراد پر زکوٰۃ کے علاوہ مزید محصولات عائد کیے جاسکتے ہیں۔ محمد اسدؒ اپنی اس رائے کے حق میں رسول اللہ صلی اللہ علیہ وسلم کی اس حدیث سے استدلال کرتے ہیں جس کو امام بخاریؒ نے روایت کیا ہے کہ آپ صلی اللہ علیہ وسلم نے فرمایا:

"توخذ من اغنیاء ہم فتد علی فقراء ہم" (502)

"کہ قوم کے امیروں کے اموال ان کے غریبوں کو دیے جائے۔"

محاصل کے متعلق محمد اسدؒ کا یہ موقف علمائے متقدمین میں سے امام ابن حزم الاندلسی (456-384ھ) کہ جن کے فقہی مذہب سے وہ حد درجہ متاثر نظر آتے ہیں اور جنہیں وہ اپنا امام اعظم قرار دیتے ہیں، کے مسلک سے متاثر وہم آہنگ معلوم ہوتا ہے۔ (503)

محمد اسدؒ کی رائے میں معاشی ناہمواری کہ جس میں قوم کے مہیا وسائل غیر مساوی طور پر تقسیم ہوں اور بعض گروہوں کو حد درجہ کشاکش و فروانی حاصل ہو جبکہ قوم کی اکثریت قوت لایموت کی صورت حال سے دوچار ہو تو ایسی صورت میں معاشرے میں غربت و افلاس خوب پرورش پاتا ہے اور ایسا معاشرہ کبھی راحت و مسرت اور اطمینان و خوشحالی سے بہرہ مند نہیں ہو سکتا۔ اسدؒ کے الفاظ ہیں۔

(501) Muhammad Asad, Allama, The Principles of state, P 93

(502) بخاری، محمد بن اسماعیل، ابو عبد اللہ، الجامع الصحیح المسند المختصر من امور رسول اللہ و سنتہ وایامہ، شیخ غلام علی اینڈ سنز لاہور، 1969، کتاب الزکوٰۃ،

حدیث نمبر 1395، ص 109

(503) تفصیل کے لیے ملاحظہ ہو: گیلانی، مناظر احسن، اسلامی معاشیات، صدیقی پبلیکیشنز، لاہور، 1986، ص 414-394

This is the deepest sociological lesson of Islam: there can be no happiness and strength in a society that permits some of its members to suffer underserved want while others have more than they need. If the available resources of a community are so unevenly distributed that certain groups within it live in affluence while the majority of the people are forced to use up all their energies in search of their daily bread, poverty becomes the most dangerous enemy of spiritual progress and occasionally drives whole communities away from God-consciousness and into the arms of soul destroying materialism. It is undoubtedly the Prophet has in mind when he uttered the warning words.⁽⁵⁰⁴⁾

کا دال فقر آن ی کون کفرا⁽⁵⁰⁵⁾

”فقر و بھوک کفر تک پہنچا دیتا ہے۔“

غرضیکہ محمد اسد کے نزدیک ریاست کی یہ ذمہ داری ہے کہ امارت و غربت کے فطری تنوع کے باوجود اس میں بسنے والا کوئی ایک فرد بھی محروم المعیشت نہ رہنے پائے۔ محمد اسد کا مذکورہ Social Insurance کا نظریہ عہد حاضر میں اسلامی معاشرے کے نشو و ترقی کے لیے نہایت مدد و معاون ثابت ہو سکتا ہے۔

محمد اسد کے تہذیبی و معاشی افکار کا ایک اہم پہلو یہ ہے کہ وہ مسلم ممالک میں صدیوں سے رائج جاگیر داری اور زمینداری کے نظام کو ناجائز و باطل گردانتے ہیں۔⁽⁵⁰⁶⁾

اسد کی رائے میں اسلام اپنے اصول و تعلیمات کے ذریعے جو اجتماعی و معاشی اعتدال و توازن قائم کرنا چاہتا ہے اور جس طرح کے تہذیبی و تمدنی حالات پیدا کرنا چاہتا ہے موجودہ جاگیر داری و زمینداری کا نظام نہ صرف یہ کہ اس کی راہ میں مانع ہے بلکہ

⁽⁵⁰⁴⁾ Muhammad Asad, Allama, The Principles of State, P 90

⁽⁵⁰⁵⁾ المنادی، محمد عبدالرؤف، فیض القدر شرح الجامع الصغیر، دار المعرفہ بیروت، 1972ء، ج 4، حدیث 6199، ص 542

⁽⁵⁰⁶⁾ متعدد علماء نے پاکستان اور دیگر اسلامی ملک میں رائج جاگیر داری و زمینداری کے نظام کو غیر اسلامی اور سماجی عدل کے سراسر منافی قرار دیا ہے اور اس کے خاتمے کے حق میں دلائل دیے ہیں۔ تفصیل کے لیے ملاحظہ ہو: گیلانی، مناظر احسن، اسلام اور نظام جاگیر داری و زمینداری، محکمہ اوقاف لاہور،

تہذیبی و معاشرتی ناہمواری اور ظلم و استحصا کا ایک بڑا ذریعہ ہے جس میں ایک جاگیر دار و زمیندار دوسروں کی محنت کا پھل بغیر ہاتھ پاؤں ہلائے گھر میں بیٹھے بٹھائے کھا جاتا ہے اور بندگان خدا کی ایک بڑی تعداد ظلم و استحصا سے دوچار ہوتی ہے۔ یہ نظام صدیوں سے مسلم ممالک کی تہذیبی و اقتصادی بد حالی کا ایک بہت بڑا سبب رہا ہے۔ چنانچہ ان کی رائے میں سوائے ایسی اراضی کے جن کو زمیندار خود کاشت کرتے ہوں یا پھر براہ راست اس کا انتظام کرتے ہوں، بڑی بڑی جاگیریں ختم کر دینی چاہئیں محمد اسد کے الفاظ ہیں۔

The law of Islam lays down certain well-defined social and economic principles meant to ensure an equality of opportunity to all members of the society as well as to prevent economic exploitation of the weak by the strong. Rights to individual property are recognized as socially desirable and morally justified but with an important reservation: the Quran makes it clear that all property vests ultimately in God, and that man, as God's trustee on earth, has only a right to its usufruct subject to the best interest of the community as a whole. The principle that all land belongs to God and that consequently, the land holder has a right to income from it only so long as he tills or directly manages it himself.⁽⁵⁰⁷⁾

اس اقتباس میں علامہ محمد اسد نے نظام جاگیر داری و زمینداری کے پیدا کردہ جن مفاسد اور خرابیوں کا ذکر کیا ہے وہ ایک ایسی کھلی ہوئی حقیقت ہے جس سے انکار نہیں کیا جاسکتا۔ لہذا بڑی بڑی جائیدادوں اور جاگیروں کے خاتمہ سے متعلق ان کی بیان کردہ تجویز معاشرتی و معاشی ظلم و استحصا کے خاتمے اور مفاد عامہ کے تحفظ کے لیے بہت ہی موزوں معلوم ہوتی ہے۔

محمد اسد کے نزدیک اسلامی ریاست لازمی طور پر ایک فلاحی ریاست ہوتی ہے جس میں افراد کے مفادات بحیثیت مجموعی معاشرے کے مفادات کے تحت جگہ پاتے ہیں۔ اس ریاست کی ذمہ داری ہے کہ وہ ایک ایسا معاشرتی نظام قائم کرے کہ ریاست میں ہر شہری کو پورا معاشرتی و معاشی تحفظ (Social and Economic Security) حاصل ہو۔ فرمان نبوی "طلب العلم فریضہ علی کل مسلم و مسلمہ"⁽⁵⁰⁸⁾ کے مطابق ریاست کو لازمی اور مفت تعلیم کا بندوبست کرنا چاہیے۔ اسی طرح ارشاد نبوی صلی اللہ علیہ وسلم ہے۔ "لیس المؤمن بالذی یشبع وجارہ جائع الی جنبہ"⁽⁵⁰⁹⁾

⁽⁵⁰⁷⁾ Muhammad Asad, Allama, Islam and Politics, Islamic Centre Geneva, 1963, P4-5.

⁽⁵⁰⁸⁾ ابن ماجہ، محمد بن یزید، قزوینی، ابو عبد اللہ، کتاب السنن، مکتبہ العلم اردو بازار لاہور، حدیث نمبر 224، ص 491

⁽⁵⁰⁹⁾ البیہقی، احمد بن حسین، ابو بکر، امام، شعب الایمان، دار الکتب العلمیہ بیروت، 1990ء، ج 7، ص 76

اس حدیث کی رو سے اسلامی ریاست معاشرے کے ہر شہری کو وسائلِ حیات مہیا کرنے کی براہ راست ذمہ دار ہے۔
محمد اسدؒ کے الفاظ ہیں۔

Thus, in modern parlance, the Islamic state must be a
"welfare state" in which the social and economic interests
of the individuals are subordinated to the interests of the
community as a whole.⁽⁵¹⁰⁾

محمد اسدؒ کی رائے میں جو ریاست اپنے حدود میں سماجی و معاشرتی عدل کے قیام میں ناکام رہتی ہے وہ ہر گز طور پر حقیقی اسلامی ریاست کہلوانے کی مستحق نہیں محمد اسدؒ کے نزدیک بنیادی ضروریاتِ زندگی کی فراہمی اسلامی ریاست کے ہر شہری کا بنیادی حق ہے۔ اگر ریاست کفالتِ عامہ، معاشرتی و معاشی تحفظ کی فراہمی اور سماجی و معاشرتی عدل کے قیام سے متعلق اپنے فرائض و ذمہ داریوں کو پورا نہیں کرتی جبکہ شہری اپنے معاشرتی حقوق سے محروم اور فقر و فاقہ سے دوچار رہتے ہیں تو اسے بعض حدود و تعزیرات خصوصاً حدِ سرقہ کے نفاذ کا حق نہیں پہنچتا۔ وہ اس سلسلہ میں خلیفہ ثانی حضرت عمر رضی اللہ عنہ کے طرزِ عمل کو بطور دلیل پیش کرتے ہیں کہ انہوں نے 18 ہجری میں عرب میں شدید قحط کے زمانے میں حدِ سرقہ کو معطل کر دیا تھا۔⁽⁵¹¹⁾

محمد اسدؒ اور قانونِ اسلامی کے مآخذ:

علامہ محمد اسدؒ کے نزدیک اسلام ایک دینِ کامل اور انفرادی و اجتماعی زندگی کا ایک جامع پروگرام ہے اس کی تعلیمات صرف عقائد و عبادات پر مشتمل نہیں ہیں بلکہ انسان کی عملی زندگی کے جملہ پہلوؤں کا احاطہ کرتی ہیں۔ اسدؒ کے نزدیک دینِ اسلام اپنی ماہیت میں ایک نظامِ قانون بھی ہے۔ یہ قانون اپنی اصلیت کے اعتبار سے خدائی قانون ہے۔ اس کا منبع و سرچشمہ وحی الہی ہے جو امت محمدیہ صلی اللہ علیہ وسلم کو قرآن حکیم اور سنت رسول صلی اللہ علیہ وسلم کی صورت میں ملا ہے۔

محمد اسدؒ نے قرآنی اصطلاح "دین" سے بھی قانون مراد لیا ہے۔ چنانچہ انہوں نے سورۃ المائدہ کی آیت "الْيَوْمَ أَكْمَلْتُ لَكُمْ دِينَكُمْ"⁽⁵¹²⁾ میں وارد لفظ دین کا ترجمہ "Religious Law" (قانونِ شریعت) سے کیا ہے۔⁽⁵¹³⁾

محمد اسدؒ کی رائے میں اسلامی قانون کے مآخذ صرف اور صرف دو یعنی قرآن اور سنت ہیں البتہ ان کے نزدیک تیسرا مآخذ اجتہاد ہے جو مآخذِ قانون سے زیادہ توسیعی و اضافی قانون سازی کا طریقہ ہے۔ اسی طرح محمد اسدؒ کے معاصرین میں سے مولانا امین

⁽⁵¹⁰⁾ Muhammad Asad, Allama, Islam and Politics, P 9.

⁽⁵¹¹⁾ Muhammad Asad, Allama, The Message of Quran, Gibraltar: Dar-ul-Andalus, 1980, P 149-150.

⁽⁵¹²⁾ القرآن: المائدہ: آیتہ 3

⁽⁵¹³⁾ Muhammad Asad, Allama, The Message of Quran, P 141.

احسن اصلاحی (م 1997ء) بھی قرآن و سنت کے بعد اجماع اور قیاس کی بجائے اجتہاد ہی کو اسلامی قانون کا تیسرا ماخذ قرار دیتے ہیں۔ وہ لکھتے ہیں کہ

حضرت معاذ بن جبلؓ والی حدیث میں کتاب و سنت کے بعد تیسری چیز جس کا ماخذ قانون کی حیثیت سے ذکر آیا ہے۔ وہ اجماع یا قیاس نہیں بلکہ اجتہاد ہی ہے۔ قانون اسلامی کے ماخذ تو دراصل کتاب اللہ اور سنت رسول اللہ ہی ہیں لیکن اجتہاد کی صورت میں چونکہ براہ راست کتاب و سنت کے اشارات سے ایک حکم معین کرنا پڑتا ہے اس وجہ سے اس کو کتاب و سنت کی بجائے اجتہاد سے تعبیر کیا گیا ہے۔" (514)

محمد اسدؒ کے نزدیک قرآن و سنت اپنی اصل کے اعتبار سے ایک ہی کل کے دو اجزاء ہیں۔ چنانچہ سنت دینی و قانونی معاملات میں قرآن ہی کی طرح قطعی طور پر حجت اور واجب الاطاعت ہے۔ سنت کا ماخذ بھی وحی الہی ہوتا ہے اور اس کا ظہور بھی منشائے الہی کے تابع ہوتا ہے۔ محمد اسدؒ کے الفاظ ہیں۔

The Sunnah of the Prophet is, therefore, next to the Quran, the second source of Islamic law of social and personal behavior. In fact, we must regard the Sunnah as the only valid explanation of the Quranic teachings, the only means to avoid dissensions concerning their interpretation and adaptation to practical use. (515)

محمد اسد سنت کی حجت و تشریعی حیثیت کی بابت قرآن حکیم کی آیت

"فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا" (516)

کی تفسیر میں لکھتے ہیں

This verse lays down in an unequivocal manner the obligation of every Muslim to submit to the ordinances which the prophet, under divine inspiration, promulgated with a view to exemplifying the message of the Quran and

(514) اصلاحی، امین احسن، مولانا، اسلامی قانون کی تدوین، فاران فاؤنڈیشن لاہور، 1998ء، ص 38-39

(515) Muhammad Asad, Allama, Islam at the Crossroads, Sh. Muhammad Ashraf Lahore, 1975, P 117

(516) القرآن: النساء: آیت: 65

enabling the believers to apply it to actual situations.

These ordinances constitute what is described as the Sunnah of the Prophet Muhammad, and have full legal force side by side with the Quran”⁽⁵¹⁷⁾

”اس آیت میں صریح طور پر ہر مسلمان پر رسول اللہ صلی اللہ علیہ وسلم کے احکامات کی اطاعت و پیروی کو واجب ٹھہرایا گیا ہے۔ رسول اللہ صلی اللہ علیہ وسلم کے فرمودات قرآن کی تفسیر و تشریح کے طور پر وحی الہی کے تحت جاری ہوئے۔ ان کا منشا اہل ایمان کو قرآن حکیم کی تعلیمات کو عملی زندگی پر عملاً جاری کر کے دکھانا تھا۔ رسول اللہ صلی اللہ علیہ وسلم کی انہی تعلیمات کا نام سنت ہے۔ رسول اللہ صلی اللہ علیہ وسلم کی ایسی احادیث جو صحت و سند کے اعتبار سے ہر طرح کے شک و شبہ سے بالاتر ہوں، اپنی قانونی و تشریعی حیثیت میں قرآن حکیم ہی کی طرح حجت ہیں“

محمد اسدؒ کی ان آراء سے معلوم ہوتا ہے کہ وہ سنت کو بالاتر د قانون اسلامی کا ماخذ تسلیم کرتے ہیں۔ تاہم وہ ذخیرہ احادیث میں سے صرف ایسی احادیث کو حجت مانتے ہیں جو بالحاظ روایت و درایت مستند ہوں اور باعتبار صحت شک و شبہ سے بالاتر ہوں۔ چنانچہ وہ ایسی احادیث سے جو موضوع و ضعیف ہوں قانون اخذ کرنے کے حق میں نہیں۔ البتہ محمد اسدؒ نے اجماع، قیاس اور تعامل صحابہ رضی اللہ عنہم کے ماخذ قانون ہونے سے متعلق جمہور فقہاء وائمہ سے ایک مختلف موقف اختیار کیا ہے۔⁽⁵¹⁸⁾

اسدؒ کی رائے میں پیغمبر صلی اللہ علیہ وسلم کے بعد کسی بھی شخصیت کی رائے و اجتہاد اور تعامل کو خواہ وہ صحابہ کرام رضی اللہ عنہم ہی کیوں نہ ہوں، امت کے لیے حجت اور اسلامی قانون کا ماخذ قرار نہیں دیا جاسکتا۔ محمد اسدؒ قیاس و استدلال کو بھی اسلامی قانون کا ماخذ تسلیم نہیں کرتے بلکہ وہ امام ابن حزم رضی اللہ عنہم کی طرح قیاس کی تحریم کے قائل ہیں۔ ان کی رائے میں قیاس کی بنیاد پر فقہی احکام کا استنباط نصوص شریعت (قرآن و سنت) کے متوازی ایک نئی شریعت گھڑنے کے مترادف ہے۔ اس طرح وہ قیاس کو سختی سے مسترد کرتے ہیں۔ نیز قیاس کی تردید و بطلان میں وہ قرآنی آیات سے استدلال کرتے ہیں اور امام ابن حزمؒ اور امام ابن تیمیہؒ کی آراء کو اپنے موقف کی تائید میں پیش کرتے ہیں۔

محمد اسدؒ کا واضح موقف یہ ہے کہ ملت کو ظواہر نصوص قرآن و سنت سے قیاس و استدلال کی بنا پر اضافی قوانین کا استنباط ہرگز نہ کرنا چاہیے کیونکہ ماضی میں اس روش نے اسلامی شریعت کو پیچیدہ اور گراں بار بنایا ہے اور فقہ کو اس کی حقیقی و اصلی بنیادوں اور ماخذ سے دور کر دیا ہے نیز معاملات کو دشوار اور انہیں واقعیت سے ہٹا دیا ہے۔ چنانچہ افراد ملت شریعت کو بوجھ سمجھنے لگے جس کا نتیجہ

⁽⁵¹⁷⁾ Muhammad Asad, Allama, The Message of Quran, P 117.

⁽⁵¹⁸⁾ اجماع اور قیاس کے مصادر قانون ہونے سے متعلق ائمہ اربعہ اور جمہور فقہاء کے مسلک کے بارے میں ملاحظہ ہو: رفیع عثمانی، محمد، مفتی، فقہ میں

اجماع کا مقام، ادارۃ المعارف کراچی، سنہ ندارد

اسلامی قوانین سے ان کے انحراف اور تجد دو مغربیت (Westernization) کی طرف میلان کی صورت میں نکلا اور مسلمانوں کی حکومتوں نے اسلامی قوانین ترک کر کے غیر اسلامی مغربی قوانین اپنالے⁽⁵¹⁹⁾

شریعت و فقہ کے باب میں محمد اسدؒ کا طرز فکر ظاہری مذہب سے بڑی حد تک ہم آہنگ معلوم ہوتا ہے ان کے نزدیک قرآن و سنت کے ظواہر نصوص ہی اصل شریعت میں ان کی رائے میں اسلام کا حقیقی و اصلی قانون صرف انہی اوامر و نواہی اور حلال و حرام کے احکامات پر مشتمل ہے جو قرآن حکیم اور سنت رسول اللہ صلی اللہ علیہ وسلم میں صراحتاً بیان ہوئے ہیں اور جن کی، تفہیم و تشریح میں کسی اختلاف کی کوئی گنجائش باقی نہیں رہتی۔ محمد اسدؒ کے مطابق صرف قرآن و سنت ہی اصلی و حقیقی شریعت اور اسلام کا ابدی و دائمی قانون ہے۔ شریعت (قرآن و سنت) حد درجہ مختصر اور بلیغ ہے۔ اس میں زندگی کی ہر ضرورت کے متعلق تفصیلی قانون سازی کا انتظام نہیں کیا گیا۔ اس میں زیادہ تر اصول و کلیات بیان ہوئے ہیں۔ البتہ ان میں انسانی معاشرے کے ارتقاء کے ہر دور کے تقاضوں اور ضروریات کی رعایت موجود ہے۔ چنانچہ یہ ہر دور میں قابل عمل ہیں۔

محمد اسدؒ صریح طور پر شریعت اور فقہ میں فرق و امتیاز کرتے ہیں۔ وہ فقہ یعنی انسانی اجتہادات و استدلالات کو شریعت کا جزو تسلیم نہیں کرتے اور نہ ہی نصوص قرآن و سنت کی طرح ان کی ابدیت اور قطعیت کے قائل ہیں بلکہ وہ احکام شریعت کے برعکس فقہی و اجتہادی قوانین کو قابل ترمیم و تنسیخ گردانتے ہیں۔⁽⁵²⁰⁾

مذکورہ بحث سے یہ امر بخوبی واضح ہو جاتا ہے کہ محمد اسدؒ کی رائے میں اسلام کا حقیقی و دائمی قانون (شریعت) فقط قرآن و سنت پر مشتمل ہے۔ صحابہ کرام رضی اللہ عنہم اور ائمہ مجتہدین کے اجتہادات شریعت کا جزو نہیں ہیں۔ قرآن و سنت کی حیثیت زیادہ تر اصول و کلیات کی ہے۔ ان میں تفصیلات سے بہت کم تعرض کیا گیا ہے۔ دریں صورت سوال یہ پیدا ہوتا ہے کہ اسلام میں اپنے پیروکاروں کی گونا گوں تغیر پذیر معاشرتی و قانونی ضروریات کی تکمیل کی کیا صورت موجود ہے؟ نیز معاشرتی ضروریات کو سامنے رکھتے ہوئے اسلام اپنے متبعین کو قانون سازی کی اجازت کب دیتا ہے اور اس کا دائرہ کار کیا ہوگا؟

اس سلسلے میں محمد اسدؒ کی رائے یہ ہے کہ اسلامی معاشرے میں رہنے والے تمام افراد کی مادی و قانونی ضروریات کی تکمیل کے لیے شریعت نے اجتہاد کو مشروع قرار دیا ہے۔ چنانچہ انفرادی و اجتماعی زندگی کے ان تمام معاملات میں، جن میں قرآن و سنت کی کوئی صریح نص موجود نہیں ہے، انسانوں کی سہولت کے لیے اجتہاد سے کام لیا جائے گا۔ مسلمان ہر دور میں اجتہاد سے کام لیکر تغیر پذیر سماجی و اقتصادی اور تمدنی و سیاسی حالات و ضروریات کے پیش نظر شریعت کی روح کو پیش نظر رکھتے ہوئے قانون سازی کر سکتے ہیں۔ محمد اسدؒ کی رائے میں شریعت کا حد درجہ مختصر و بلیغ ہونا ایک واضح حکمت و مصلحت کی بنیاد پر ہے۔ اس کا اصل مقصد اس کے سوا

⁽⁵¹⁹⁾ محمد اسدؒ نے اپنے اس موقف کا اظہار اپنی متعدد تحریروں میں کیا ہے مثلاً ملاحظہ ہو:

The Message of Quran, P 34-35, 165, 296-297. The Principles of State, P 24-26. The law of ours, P 19-22

⁽⁵²⁰⁾ تفصیل کے لیے ملاحظہ ہو:

Muhammad Asad, Allama, The Law of ours, P 34-70

کچھ نہ تھا کہ چند قانونی حدیں مقرر کر دی جائیں جن کے اندر رہ کر امت نئے پیش آنے والے مسائل کا فیصلہ ہر عہد کے تمدنی و عمرانی حالات کے تقاضوں کی بناء پر کرے۔

محمد اسدؒ کے الفاظ ہیں:

"جہاں تک اجتہاد کے دائرہ کا تعلق ہے تو یہ بہت وسیع ہے۔ شریعت نے زندگی کے جن معاملات کے متعلق امر و نہی کے فقط عمومی اصول بیان کرنے پر اکتفا کیا ہے اور تفصیلات بیان نہیں کیں، ان مسائل و معاملات میں تفصیلی قوانین اجتہاد کے ذریعے وضع کیے جائیں گے۔ علاوہ ازیں شریعت نے جن بہت سے امور و مسائل سے متعلق سکوت اختیار کیا ہے اور ان کی بابت امر و نہی کے احکام بیان نہیں کیے تو یہ وسیع دائرہ اور میدان "مباحات" کا ہے۔ اس دائرے میں امت کو اجتہاد اور قانون سازی کی اجازت و اختیار حاصل ہے۔⁽⁵²¹⁾

غرضیکہ محمد اسدؒ کے مطابق اجتہادی قانون سازی کا جائز دائرہ درج ذیل دائروں پر مشتمل ہو گا۔

1. ان معاملات سے متعلق تفصیلات کا انتظام جن میں شریعت نے صرف عام اصول دیے ہیں اور مفصل احکام نہیں دیے۔
2. ان معاملات سے متعلق اصول و تفصیلات کا انتظام جو "مباح" ہیں، یعنی شرعی قانون نے ان کے بارے میں سکوت اختیار کیا ہے۔

مذکورہ دو صورتوں میں اجتہاد سے کام لے کر تفصیلی قانون سازی کا اختیار ملت اسلامیہ کو حاصل ہو گا۔

علامہ اسدؒ کی رائے میں کسی ایک دور میں فقہاء و ائمہ مجتہدین کے اجتہادات و استنباطات مابعد دور کے لوگوں کے لیے حجت اور واجب الاطاعت نہ ہونگے وہ ان میں حسب ضرورت ترمیم و اصلاح کر سکیں گے اور ان کی جگہ حالات و زمانہ کے تقاضوں اور مصالح امت کے پیش نظر نئے قوانین وضع کر سکیں گے۔ محمد اسدؒ کا موقف یہ ہے کہ اجتہاد کے ذریعے بننے والے قوانین کو شریعت کی طرح ابدی و دوامی حیثیت بھی نہیں دی جاسکتی اور نہ ہی انہیں بعد والوں کے لیے واجب العمل قرار دیا جاسکتا ہے۔ چنانچہ منطقی اعتبار سے اسلامی معاشرے میں اجتہادی قوانین کے بڑے حصے کو وقتاً فوقتاً گروپ پیش کے حالات اور تقاضوں کے مطابق بدلتے رہنا چاہیے۔ چونکہ کتاب و سنت کی رو سے اجتہاد و رائے کی وسیع آزادی موجود ہے اس لیے جب تک حالات و ظروف کی تبدیلی سے مسائل کی تبدیلی ممکن ہے اس وقت تک گزشتہ زمانوں کا کوئی اجماع و قیاس اور ائمہ مجتہدین کے اجتہادات نئے اجتہاد کی راہ نہیں روک سکتے۔⁽⁵²²⁾

⁽⁵²¹⁾ Muhammad Asad, Allama, The Principles of State, P 12-14

⁽⁵²²⁾ Ibid, P 25-27

محمد اسدؒ کے مذکورہ بالا خیالات و نظریات سے یہ امر مترشح ہوتا ہے کہ وہ انسانی معاشرہ کے ارتقاء کے ہر مرحلہ میں بذریعہ اجتہاد وسیع قانون سازی کے اصول کے حامی ہیں۔ محمد اسدؒ کا یہ نظریہ اور فکر ان کے وسیع النظری اور نصوص اصلی قرآن و سنت کے ادا و احکام اور حقیقی روح سے واقف ہونے کی بین دلیل ہے۔

اجتہاد عصر حاضر میں اور علامہ اسد:

محمد اسدؒ عصر حاضر میں باب اجتہاد کے بند ہونے کے نظریے کو تسلیم نہیں کرتے۔ ان کی رائے میں باب اجتہاد ہمیشہ کے لیے کھلا ہے اور اجتہاد ہر دور میں علماء و فقہائے ملت پر فرض ہے۔ بالفاظ دیگر وہ ہر دور میں اجتہاد کی فرضیت کے قائل ہیں۔ وہ اس نظریے سے بھی اتفاق نہیں کرتے کہ اب اجتہاد مطلق و مستقل کی گنجائش و ضرورت نہیں رہی یا پھر اب اجتہاد کی قوت و صلاحیت مفقود و ناپید ہے ان کی رائے میں آج کے فقہاء کو متقدمین کے مقابلے میں اجتہاد کے لیے زیادہ سہولتیں اور وسائل دستیاب ہیں۔ چنانچہ وہ نہ صرف یہ کہ اجتہاد سے کام لینے کی پوری صلاحیت رکھتے ہیں بلکہ وہ بعض حوالوں سے اسلام کے اجتماعی معاشرتی احکام و تعلیمات کے باطنی مفہیم کو متقدمین علماء سے بھی بڑھ کر سمجھنے کی صلاحیت سے بہرہ ور ہو چکے ہیں۔ محمد اسدؒ کے الفاظ ہیں۔

We should never forget that the message of Islam is eternal and must therefore always remain open to the searching intellect of man. The very greatness of the Quran and of the prophet's life examples lies in the fact that the more our knowledge of the world progresses, the better we can understand the wisdom of the law of Islam. Thus, our right to independent Ijtihad on the basis of Quran and Sunnah is not merely permissive but mandatory; and particularly so in matters on which the Shariah is either entirely silent or has given us no more than general principles.⁽⁵²³⁾

”ہمیں یہ بات کبھی فراموش نہ کرنا چاہیے کہ اسلام کا پیغام دوامی و ابدی ہے اور اسے انسان کی ذہنی و فکری تحقیق و کاوش کے لیے ہمیشہ کھلا رہنا چاہیے۔ قرآن حکیم اور رسول اللہ صلی اللہ علیہ وسلم کے اسوہ حسنہ کی عظمت و بزرگی کاراز ہی یہ ہے کہ دنیا کی ترقیوں کے متعلق ہمارا علم جس قدر بڑھتا جائے گا ہم اسلامی قانون (شریعت) کی حکمتوں اور اس کے اسرار کو سمجھنے کے زیادہ اہل بنتے جائیں گے۔ بنا بریں از روئے

(523) Muhammad Asad, Allama, The principles of State, P 26-27

قرآن و سنت ہم حق اجتہاد کے محض مجاز ہی نہیں بلکہ ہم اس پر مامور ہیں خصوصاً ان معاملات و مسائل سے متعلق جن میں شریعت نے یا تو بالکل سکوت اختیار کیا ہے یا پھر اس نے ہمیں صرف عمومی اصول بتادینے پر اکتفا کیا ہے۔“

علامہ اسدؒ کے اس نقطہ نظر کے مقابلے میں علماء کا ایک موثر گروہ ایک بالکل مختلف رائے رکھتا ہے۔ مثلاً عہد حاضر کے مستند عالم اور سابق سربراہ دارالعلوم دیوبند قاری محمد طیب موجودہ دور میں اجتہاد کی آزادی کی بجائے محدود اور مشروط اجتہاد کے قائل ہیں۔ وہ رقمطراز ہیں:

"گو اجتہاد کا دروازہ مطلق طور پر بند نہیں ہوتا ہم اجتہاد کی وہ نوع جو استنباط علل اور اجتہاد فی الدین سے تعلق رکھتی ہے۔ آج نہیں پائی جاتی کہ اس کی ضرورت باقی نہیں ہے۔ ائمہ نے اسکو اس حد تک مکمل کر دیا ہے کہ آئندہ اس سے نفع اٹھانے کی صورت تو باقی رہ جاتی ہے لیکن اس میں مزید تلاش و تفحص کا کوئی موقع باقی نہیں رہ جاتا۔" (524)

اجتہاد عظیم عالم دین مولانا اشرف علی تھانویؒ بھی اجتہاد کے متعلق اسی سے ملتی جلتی رائے اور نظریہ رکھتے ہیں۔ وہ لکھتے ہیں کہ

"عہد حاضر میں باب اجتہاد تو بند نہیں ہوا اور قوت اجتہاد یہ کا ہر عہد میں پایا جانا عقلاً یا شرعاً ممنوع و محال تو نہیں ہے لیکن مدت ہوئی ہے کہ یہ قوت مفقود ہے" (525)

الغرض محمد اسدؒ عہد حاضر میں اجتہاد کی ضرورت و اہمیت اور دائرہ کار کے ضمن میں کئی علماء سے اختلاف کرتے ہوئے ایک منفرد اور جدید رائے رکھتے ہیں۔ ان کی رائے میں قدیم فقہی سرمایہ عصر جدید کے تقاضوں اور ضروریات کے سلسلے میں فرسودہ اور ناکافی ہے کیونکہ جدید دور میں ایسے بے شمار نئے مسائل جن کا تعلق معاشرتی و معاشی اور سیاسی و تمدنی زندگی سے ہے، منظر عام پر آئے ہیں کہ جن کا حل فقہ قدیم میں نہیں ملتا۔

اس طرح وہ قدیم فقہاء کے اجتہادات و تعبیرات کی تقلید و پیروی کو سختی سے رد کرتے ہوئے عہد جدید میں قرآن و سنت کی طرح رجوع اور ان کے نصوص پر اجتہاد کی ضرورت کے بارے میں رقمطراز ہیں۔

"ہم مسلمانوں نے اپنی زندگی کی ابتدا قرآن و سنت کی اتباع سے کی تھی اور اگر ہمیں مسلمان بن کر زندہ رہنا ہے تو ہم کو پھر قرآن و سنت ہی کی طرف لوٹنا ہو گا۔ اور اندھی تقلید سے جان چھڑانی ہو گی۔ کیونکہ ترک تقلید اور اجتہاد کی روح کے احیا کے بغیر عصر جدید میں اسلامی معاشرے کا احیا کسی طور پر بھی ممکن نہیں ہے اور اس کے بغیر نہ تو

(524) محمد طیب، قاری، اجتہاد اور تقلید، ادارہ اسلامیات لاہور، 1978ء، ص 60

(525) تھانوی، اشرف علی، محمد، تقلید و اجتہاد، قدیمی کتب خانہ کراچی، سنہ ندارد، ص 63-64

مسلمان اپنے تہذیبی و معاشرتی جمود و انحطاط پر قابو پاسکتے ہیں اور نہ ہی شریعت اسلامیہ کسی اسلامی مملکت میں ایک زندہ و حیات افرین نظام قانون بن سکتی ہے۔" (526)

محمد اسدؒ کے تصور اجتہاد پر نقد و نظر:

اسلامی معاشرے میں اجتہاد اور قانون سازی سے متعلق محمد اسدؒ کی بیان کردہ تجویز بادی النظر میں بڑی خوشنما اور سادہ معلوم ہوتی ہے لیکن بنظر عمیق اگر اس کا جائزہ لیا جائے تو یہ بڑی پیچیدہ اور ناقابل عمل دکھائی دیتی ہے۔ یہ تجویز اپنے حلو میں گونا گوں مشکلات و مسائل کو سمیٹے ہوئے ہے۔ محمد اسدؒ کا تجویز کردہ اسلوب اجتہاد جمہور فقہاء اور ائمہ مجتہدین کے اصول اجتہاد سے بھی بہت دور ہٹا ہوا ہے۔ بدیں وجہ اس کو جمہور مسلمانوں کے ہاں قبولیت حاصل ہونے کے امکانات بھی بہت کم دکھائی دیتے ہیں۔

محمد اسدؒ کے اسلامی فقہ میں لچک اور تغیر پذیری کی صلاحیت و قوت کو ظاہر کرنے اور ایسے متحرک و غیر جامد ثابت کرنے کی غرض سے شریعت کا جو تصور پیش کیا ہے وہ محل نظر ہے۔ انہوں نے شریعت کو فقط قرآن و سنت کے ظواہر نصوص تک محدود کر دیا ہے۔ جبکہ فقہاء کے نزدیک شرعی احکام صرف ظواہر نصوص یعنی نصوص کے ظاہری الفاظ ہی سے اخذ و مستنبط نہیں ہوتے بلکہ ظاہری عبارت النص کے علاوہ اشارۃ النص، دلالہ النص اور اقتضاء النص سے بھی شرعی احکام معلوم اور ثابت ہوتے ہیں۔ (527)

اسی طرح علامہ اسدؒ نے قانون سازی اور شرعی احکام کے استنباط کے لیے آزادانہ عقل و رائے کی اجازت دے کر اجتہاد کے دائرہ کو ضرورت سے زیادہ، حد تک وسیع کر دیا ہے۔ ان کے تجویز کردہ اس فارمولے پر عمل کی صورت میں گویا منصوص احکام میں بھی عقل و رائے سے کام لے کر اجتہاد و قانون سازی کی گنجائش نکل آتی ہے۔

اس کے علاوہ محمد اسدؒ اجماع و تعامل صحابہ رضی اللہ عنہم اور قیاس کو اسلامی شریعت کے مآخذ تسلیم نہ کر کے نیز اجتہاد اور استنباط احکام میں ائمہ فقہاء کے مرتب کردہ اصولوں کو نظر انداز بلکہ مسترد کر کے گویا اسلامی شریعت کو اس کی مضبوط و مستحکم بنیادوں سے ہٹا کر اس کو آزادانہ عقل و رائے اور مصالح وقت کے سپرد کر دیتے ہیں۔ جبکہ ہر دور میں اجتہاد اور قانون سازی میں قرآن و سنت کے بعد اجماع و تعامل صحابہ رضی اللہ عنہم اور قیاس کو شریعت اسلامی کے مسلمہ مآخذ و مصادر کی حیثیت حاصل رہی ہے۔ مشہور مصنف محمد یوسف فاروقی اس ضمن میں لکھتے ہیں۔

"جہاں تک قیاس کا تعلق ہے تو اجتہاد کے اسالیب میں سے اس کو سب سے مستحکم اور محفوظ اسلوب سمجھا جاتا ہے اس باب میں رسول اللہ صلی اللہ علیہ وسلم کی تعلیم یہ ہے کہ جن امور میں شریعت کا واضح حکم نہ ہو وہاں قیاس سے مسائل کا حل دریافت کیا جاسکتا ہے۔ چنانچہ رسول اللہ صلی اللہ علیہ وسلم کے فیصلوں میں بھی ہمیں قیاس کے نظائر ملتے ہیں اور آپ صلی اللہ علیہ وسلم کے بعد صحابہ کرام رضی اللہ عنہم نے نئے پیش آمدہ

(526) Muhammad Asad, Allama, "The Outline of a problem", Arafat, Sep 1946, P 17-22

(527) تفصیل کے لیے ملاحظہ ہو: الشاشی، نظام الدین، اصول الشاشی، قدیمی کتب خانہ کراچی، سنہ ندارد، ص 33-29

مسائل میں شریعت کا موقف معلوم کرنے کے لیے وسیع پیمانے پر قیاس سے کام لیا۔ یہی وجہ ہے کہ قیاس کو اجتہاد کے ایک اسلوب و اصول کے طور پر تقریباً تمام فقہی مکاتب فکر نے قبول کیا ہے۔ یہاں تک کہ ظاہری فقہاء بھی جو ظاہراً قیاس کی حرمت کے قائل ہیں، قیاس کو استدلال و استنباط کے اصول کے طور پر اختیار کرنے پر مجبور ہوئے۔⁽⁵²⁸⁾

صحابہ کرام رضی اللہ عنہم کی رائے کو اجتہاد و قانون سازی کا ماخذ نہ بنانے سے متعلق بھی محمد اسد کا نقطہ نظر محل نظر ہے۔ علماء و فقہاء نے صحابہ کرام رضی اللہ عنہم کی رائے کو ان کی خصوصی حیثیت کی بناء پر ایک فقہی ماخذ کے طور پر قبول کیا ہے۔ حتیٰ کہ امام ابن قیمؒ نے، جن کی آراء کو محمد اسد مختلف مسائل میں اپنے نقطہ نظر کی تائید میں پیش کرتے ہیں، صحابہ کرام رضی اللہ عنہم کی فقہی آراء اور ان کے تعامل کے اتباع پر تفصیلی دلائل دیے ہیں۔ وہ یوں رقمطراز ہیں۔

"صحابہ کرام رضی اللہ عنہ کی آراء کو فقہ میں ایک خاص مقام حاصل ہے کیونکہ وہ براہ راست چشمہ نبوت سے فیض یاب تھے اور قرآن حکیم کے مزاج اور سنت کو اچھی طرح سمجھتے تھے نیز انہیں مقاصد شریعت سے بھی بخوبی واقفیت تھی۔ چنانچہ وہ قرآن حکیم کی تفسیر اور احکام کا استنباط بہتر طور پر کر سکتے تھے اور ان کے اجتہادات و آراء ہمیشہ سے مجتہدین امت کی رہنمائی کرتے رہے ہیں" ⁽⁵²⁹⁾

اس طرح حضرت شاہ ولی اللہؒ کی رائے میں صحابہ کرام رضی اللہ عنہم نے نصوص قرآن و سنت سے جو قواعد کلیہ اور بنیادی احکام مستنبط کیے اور اجتہاد کے لیے جو قاعدے اور اصول مقرر کیے ان کی شرعی و قانونی اہمیت و افادیت مسلمہ امر ہے اور وہ رہتی دنیا تک انسانوں کی رہنمائی کا باعث بنتے رہیں گے حتیٰ کہ خلیفہ ثانی حضرت عمر رضی اللہ عنہ کو شاہ ولی اللہ نے امت کا سب سے بڑا فقیہ اور علم احکام میں ظاہر دین اور سواد اعظم قرار دیا ہے۔ شاہ صاحب کی رائے میں حضرت عمر رضی اللہ عنہ کے مستنبط کردہ فقہی احکام کو واسطہ بنائے بغیر مجتہدین امت ادلہ شرعیہ کے اسرار و مصالح میں غور و خوض نہیں کر سکتے۔ چنانچہ تمام اہم مسائل میں مجتہدین امت فاروق اعظم رضی اللہ عنہ کے تابع ہیں اور حضرت عمر رضی اللہ عنہم کے بیان کردہ مسائل میں تو اجماع پایا جاتا ہے۔⁽⁵³⁰⁾

مختصر یہ ہے کہ اجتہادات صحابہ رضی اللہ عنہ کی شرعی و قانونی حیثیت و اہمیت سے متعلق علامہ محمد اسد کا نقطہ نظر غیر اہم اور بے وزن معلوم ہوتا ہے۔ حقیقت یہ ہے کہ ائمہ مجتہدین نے اجتہاد و قانون سازی کے لیے جو منہاج ترتیب دیا ہے اور نئے رونما

⁽⁵²⁸⁾ فاروقی، محمد یوسف، مناجح و اسالیب اجتہاد، شریعہ اکیڈمی اسلام آباد، 2003ء، ص 17-16

⁽⁵²⁹⁾ ابن قیم، الجوزیہ، امام، اعلام الموقعین عن رب العلمین، مکتبہ دار البیان دمشق، 2000/1421ھ، ج 2، ص 455-454

⁽⁵³⁰⁾ ولی اللہ، شاہ، حضرت، ازالۃ الخفاء عن خلافت الخلفاء ترجمہ: مولانا محمد عبدالشکور فاروقی، مولانا اشتیاق احمد، قدیمی کتب خانہ کراچی، سنہ ندارد، ج 3،

ہونے والے مسائل کے حل کے لیے جو اصول اور طریقہ کار ان حضرات نے مقرر کیا ہے، اجتہاد اور قانون سازی کے باب میں دور جدید میں بھی اس کی علمی و شرعی اہمیت و افادیت کو کسی طور پر بھی نظر انداز نہیں کیا جاسکتا۔

قدیم فقہی سرمایہ اور علامہ اسدؒ

علامہ اسدؒ کا یہ موقف کہ فقہ اسلامی کا قدیم سرمایہ فرسودہ و ناکارہ ہو چکا ہے اور وہ مکمل طور پر نظر ثانی اور تشکیل جدید چاہتا ہے، کچھ زیادہ صائب معلوم نہیں ہوتا۔ بلاشبہ قدیم فقہی ذخیرہ میں ایسے بہت سے مسائل موجود ہیں جو حالات و زمانہ کے تغیر کے سبب نظر ثانی کے متقاضی ہیں اور بہت سے ایسے ہیں جن کے لیے نیا قالب تیار کیے بغیر چارہ کار نہیں۔ یہ بھی درست ہے کہ عصر جدید میں اجتماعی زندگی کے مختلف پہلوؤں سے متعلق رونما ہونے والے بہت سے مسائل کا حل اس قدیم فقہی ذخیرہ میں نہیں ملتا۔ چنانچہ اجتہاد کے ذریعے اسلامی قانون کی تدوین جدید کی ضرورت ہے۔ یہ وہ حقیقت ہے جس کا اعتراف اہل نظر علماء کو ہے۔⁽⁵³¹⁾

تاہم اس کا ہرگز یہ مطلب نہیں ہے کہ قدیم فقہی ورثہ قطعی طور پر فرسودہ و ناکارہ ہو چکا ہے اور اب اس کی کوئی قانونی افادیت اور قدر و قیمت باقی نہیں رہی۔ محمد اسدؒ کے اس نقطہ نظر کے برعکس عصر جدید میں شریعت اسلامی کی تدوین نو کے کام میں عملاً مشغول صاحب نظر فقہاء کی رائے کے مطابق مسلمانوں کے قدیم فقہی ذخیرہ میں اتنی صلاحیت موجود ہے کہ وہ مسلمانوں کی تاریخ کے ہر عہد میں اجتہاد و قانون سازی نیز قانون کی تدوین جدید کے لیے ٹھوس اور مستحکم بنیاد فراہم کر سکے۔ مشہور شامی فقیہ شیخ مصطفیٰ احمد زرقاء (م 1997ء)، جنہوں نے شریعت اسلامی کی تدوین جدید کے سلسلہ میں قابل قدر خدمات انجام دی ہیں، کی اس قدیم فقہی ذخیرہ کے متعلق درج ذیل رائے ہے۔

"اسلامی فقہ قانون کا وہ عظیم سرمایہ اور انسانی ذہانت و محنت کا وہ عجیب و غریب نمونہ ہے جس کی نظیر دنیا کے قانونی ذخیروں میں ملتی مشکل ہے۔ یہ زندگی کے بڑے حصہ اور عصر قدیم و جدید کے اکثر حالات پر حاوی ہے۔ صرف اس کی ضرورت ہے کہ ان حکیمانہ اصول و کلیات سے، جو سراسر قرآن و حدیث پر مبنی ہیں، نئے جزئیات و مسائل کا استنباط کیا جائے اور اس سے موجودہ زندگی کی ضروریات اور تبدیلیوں میں رہنمائی حاصل کی جائے۔ فقہ اسلامی ہر گز جامد نہیں ہے اور اس میں جدید معاشرہ کی قانونی ضروریات کی تکمیل کے لیے کافی سامان موجود ہے۔ اس عظیم قانونی سرمایہ میں فقہی مذاہب کا اختلاف، مفہیم و معلومات کی وسعت اور قانونی قواعد و کلیات کا بڑا خزانہ ہے جو اعتراف و تحسین کا پورا مستحق ہے اس کے سبب سے فقہ اسلامی اس قابل ہے کہ جدید زندگی کی فقہی و قانونی ضروریات اور مطالبات کی تکمیل کر سکے۔"⁽⁵³²⁾

⁽⁵³¹⁾ ملاحظہ ہو۔ امینی، محمد تقی، احکام شرعیہ میں حالات و زمانہ کی رعایت، اسلامک بک کارپوریشن اسلام آباد، 1992ء، "مقدمہ"، ص 27-19، نیز

ندوی، محمد حنیف، مولانا، مسئلہ اجتہاد، ادارہ ثقافت اسلامیہ لاہور، 1994ء، ص 212-209

⁽⁵³²⁾ الزرقاء، مصطفیٰ احمد، شیخ، المدخل الفقہی العام، دار الفکر دمشق، 1967ء، ج 1، "مقدمہ"، ص 5-3

فقہ اسلامی میں تلفیق و اختیار اور علامہ اسدؒ

شریعت اسلامیہ کی تدوین جدید سے متعلق علامہ اسدؒ کی یہ رائے بھی موزوں اور قابل عمل معلوم نہیں ہوتی کہ اس باب میں نہ تو کسی معین فقہی مذہب کا التزام کیا جائے اور نہ ہی تلفیق و اختیار یعنی مختلف فقہی مذاہب سے اخذ و استفادہ کے اصول کو اختیار کیا جائے، بلکہ ان تمام فقہی مذاہب کے ائمہ کے اجتہادات و آراء اور ان کے مستنبط مسائل کو ایک طرف رکھتے ہوئے یہ کام مکمل طور پر اجتہاد نو کے ذریعے انجام دیا جائے۔

محمد اسدؒ کی اس تجویز پر عمل پیرا ہو کر قانون سازی کا عمل بے حد دشوار ہی نہیں ہو گا بلکہ یہ فکری انتشار و بد نظمی کو بھی جنم دے گا کیونکہ اس تجویز کا مطلب سابقہ فقہی ذخیرہ پر مکمل عدم اعتماد اور سابق فقہی مذاہب کے مقابلے میں ایک نئی راہ نکالنے کے مترادف ہے۔ ان مشکلات کا جائزہ مولانا محمد تقی عثمانی نے ان الفاظ میں پیش کیا ہے۔

بعض حضرات یہ کہتے ہیں کہ تمام فقہی مذاہب سے قطع نظر کر کے قرآن و سنت کے کوئی قانون سازی کی بنیاد بنایا جائے اور شریعت کے ان بنیادی سرچشموں سے براہ راست قوانین مستنبط کر کے انہیں مدون کر دیا جائے خواہ وہ کسی مکتبہ فکر کے مطابق ہوں یا نہ ہوں۔ سادگی سے دیکھا جائے تو یہ تجویز بڑی معصوم اور دلکش معلوم ہوتی ہے لیکن درحقیقت یہ اسلامی قانون کی تدوین کو اس قدر دشوار اور پیچیدہ بنانے کے مترادف ہے کہ موجودہ دور کے حالات کو مد نظر رکھتے ہوئے وہ قریب قریب ناقابل عمل ہو کر رہ جائے اور اس کے نتیجے میں لامتناہی بحثوں کا ایسا دروازہ کھل جائے جسے بند نہ کیا جاسکے۔ اس لیے کہ اس تجویز کا حاصل یہ ہے کہ قرآن و سنت کی تشریح و تعبیر پر جو گراں قدر کام پہلے چودہ سو سالہ میں ہوا اسے فراموش کر کے الفباء سے اسلامی احکام کے استنباط کا کام از سر نو شروع کیا جائے اور جو کام کہیں صدیوں میں پایہ تکمیل تک پہنچا ہے اسے نئے سرے سے پھر چھیڑ دیا جائے۔⁽⁵³³⁾

المختصر علامہ اسدؒ نے عصر جدید میں اجتہاد اور قانون اسلامی کی تدوین جدید کی ضرورت و اہمیت کے متعلق جن خیالات کا اظہار کیا ہے ان کی اہمیت سے تو انکار نہیں کیا جاسکتا تاہم انہوں نے اس کا جو منہاج اور طریقہ کار تجویز کیا ہے وہ معقول، قابل عمل اور سواد اعظم کے ہاں قابل قبول دکھائی نہیں دیتا۔ نیز اجتہاد اور اسلامی قانون کی تدوین جدید کا کوئی ایسا منہاج جس سے 1400 سال اجتماعی تعامل سے کٹ جانے کا تصور اجاگر ہوتا ہو، نت نئی مشکلات و مسائل کا باعث ہو سکتا ہے۔ واقعہ یہ ہے کہ عصر جدید کے تجدید پسند مصلحین مثلاً سر سید احمد خاں، مفتی محمد عبدہ، علامہ محمد رشید حسنی کہ شاعر اسلام محمد اقبالؒ کے تصور اجتہاد کو بھی سواد اعظم کے اجتماعی ضمیر نے قبول نہیں کیا۔⁽⁵³⁴⁾

اسلام اور مغرب علامہ اسدؒ کی نظر میں

اسلام اور مغرب ممتاز دانشور اور مفکر علامہ اسدؒ کی تحریروں کا ایک اہم موضوع ہے انہوں نے اپنی تالیفات میں جا بجا اس موضوع پر دل کھول کر اظہار خیال کیا ہے۔ اس سلسلہ میں ان کے خیالات و آراء کو حسب ذیل عنوانات کے تحت بیان کیا جاسکتا ہے۔

⁽⁵³³⁾ عثمانی، محمد تقی، نفاذ شریعت اور اس کے مسائل، مکتبہ دارالعلوم کراچی، 1413ھ، ص 66

⁽⁵³⁴⁾ ملاحظہ ہو: زاہد الراشدی، علامہ، اقبالؒ کا تصور اجتہاد، "چند ضروری گذارشات"، الشریعت (گوجرانوالہ)، نومبر 2006ء، ص 6-2

1. اسلام اور مغرب کے مابین منافرت کے اسباب و محرکات

محمد اسدؒ کی رائے میں اہل مغرب کا دنیا کے تمام مذاہب اور تہذیبوں کے متعلق رویہ مغایرت اور بے اعتنائی کا ہے جبکہ اسلام کے بارے میں ان کا رویہ شدید نفرت اور حسد و رقابت کا ہے جو جنون کی حد تک بڑھی ہوئی ہے۔ اسلام، اس کی تہذیب اور اس کے پیروؤں کے متعلق اہل مغرب کی مخاصمت اور ان کے بغض و عناد کے محرکات عقلی نہیں بلکہ خالصتاً جذباتی و سیاسی نوعیت کے ہیں اور ان کی جڑیں بعض تاریخی حوادث و واقعات خصوصاً صلیبی جنگوں (Crusades) میں پیوست ہیں۔⁽⁵³⁵⁾

اسدؒ کے خیال میں صلیبی جنگوں (Crusades) نے دنیائے مغرب کے ذہن و نفسیات اور اس کی تہذیب پر انتہائی دور رس، عمیق اور انمٹ اثرات مرتب کیے ہیں۔ صلیبی جنگوں (1095-1291ء) میں یورپ کی متحدہ مسیحی دنیا کو مسلم افواج کے ہاتھوں جوڑک بچنی اس سے عالم مسیحیت کو ایک شدید ذہنی صدمہ لاحق ہوا۔ اس ذہنی صدمہ نے اسلام اور مسلمانوں سے متعلق اس کے رویہ کو ہمیشہ کے لیے ایک متعین جہت نفرت، بغض و عناد اور دشمنی و رقابت "کی دے دی۔ اسدؒ کے الفاظ ہیں۔

صلیبی جنگوں کے زخموں نے یورپ کو مذہبی و ثقافتی شعور اور جذبہ اتحاد سے ہمکنار کیا۔ لیکن اسی کے ساتھ ساتھ یہ بھی مقدر ہو گیا کہ مستقبل میں جب بھی اسلام کو کسی مغربی کے سامنے پیش کیا جائے تو یہ تلخ تجربات اس دین کو اپنی حقیقی و اصلی صورت میں پیش ہی نہ ہونے دیں۔ صلیبی جنگوں سے جو نقصان پہنچا وہ محض جنگی ہتھیاروں کے باہمی تصادم تک محدود نہ تھا بلکہ وہ بہت بڑی حد تک ایک ذہنی و فکری نقصان تھا جو اس طور سے واقع ہوا کہ اسلامی تعلیمات کو دانستہ مسخ کر کے مغربی ذہنوں کو اسلام کی جانب سے بدگمان کیا جانے لگا۔ چنانچہ صلیبی جنگوں ہی کے دنوں میں یہ معشکہ خیز تخیل مغربی اذہان میں جاگزیں ہو گیا اور یہ تخیل آج بھی جوں کا توں موجود ہے کہ اسلام بد اخلاقی اور بہیمانہ جارحیت کی تعلیم دیتا ہے۔ اس دور میں یورپیوں نے پیغمبر اسلام صلی اللہ علیہ وسلم کے اسم محمد صلی اللہ علیہ وسلم کو ازراہ نفرت و استحقار تبدیل کر کے (Mahoumed) کر دیا۔ غرض مسلمانوں سے خوف زدہ یورپ نے ہر حوالے سے اسلام، اس کی تہذیب اور اس کی روحانی و سماجی اقدار کے بارے میں دشمنی کا رویہ اختیار کر لیا۔⁽⁵³⁶⁾

اسدؒ کی رائے میں اسلام سے مغربیوں کی نفرت و بدگمانی جو مذہب کی راہ سے وجود میں آئی اور صلیبی جنگوں کے دوران خوب پروان چڑھی، مابعد دور میں بدستور زندہ و توانا رہی۔ اسی نے اندلس میں مسلمانوں کے خلاف وہاں کی مسیحی رعایا کو برسرِ پیکار کیا اور مسلمانوں سے جنگ و قتال کے لیے ان کو نئے ولولے سے سرشار کیا۔ چنانچہ اندلس سے مسلمانوں کو بیدخل کرنے کے لیے بڑی سفاکی اور بہیمیت کا مظاہرہ کیا گیا اور اندلس میں مسلم سلطنت کی تباہی پر تو یورپ خوشی و مسرت سے جھوم اٹھا تھا۔ یہی نہیں آج جبکہ مذہب کی گرفت سے اہل مغرب کے دل و دماغ بڑی حد تک آزاد ہو چکے ہیں، اسلام کے متعلق ان کے قدیم تعصبات پوری شدت و قوت سے موجود ہیں۔ اسدؒ کے الفاظ ہیں:

⁽⁵³⁵⁾ صلیبی جنگوں کے متعلق تفصیلی معلومات کے لیے ملاحظہ ہو:

S. Runciman, A history of the Crusades, Cambridge University Press, 1951, Vol. 3, P 15

⁽⁵³⁶⁾ Muhammad Asad, Allama, Islam at the Crossroads, P 79.

“It seems an irony of history that the age-old Western resentment against Islam, which was religious in origin, should still persist subconsciously at a time when religion has lost most of its hold on the imagination of Western man. The shadow of the Crusades over the West to this day: and all its reactions towards Islam and the Muslim world bear distinct traces of that diehard ghost.”⁽⁵³⁷⁾

”تاریخ کی یہ بھی ایک ستم ظریفی ہے کہ اسلام سے مغربیوں کی قدیم نفرت مذہب کی راہ سے وجود میں آئی۔ آج جب کہ مذہب کی گرفت سے اہل مغرب کے اذہان بڑی حد تک آزاد ہو چکے ہیں، اسلام اور مسلمانوں کے بارے میں اہل مغرب کی عداوت و منافرت کا جذبہ اب بھی غیر شعوری طور پر موجود اور باقی ہے۔ مبالغہ نہ ہو گا اگر یہ کہا جائے کہ آج بھی مغرب کے سر پر صلیبی جنگوں کی پرچھائیں موجود ہیں اور آج بھی اسلام اور مسلمانوں کی جانب اس کے جو خیالات و جذبات ہیں ان میں اسی سخت جان بھوت کی واضح علامات اور نشانیاں پائی جاتی ہیں۔“

محمد اسدؒ کا یہ کہنا کہ قرون وسطیٰ میں اسلام کا دانستہ طور پر ایک غلط ملط اور مسخ شدہ تصور پیش کیا گیا نیز یہ کہ اہل مغرب تا حال خود کو صلیبی جنگوں کے اثرات سے آزاد نہیں کرا سکے ہیں، ایک ایسی حقیقت ہے جس کو (Montgomery Watt) جیسا متعصب مستشرق بھی تسلیم کرنے پر خود کو مجبور پاتا ہے۔⁽⁵³⁸⁾

محمد اسدؒ نے اہل مغرب کے اسلامی تہذیب سے منافرت کے اسباب میں سے ایک اور سبب کی نشان دہی بھی کی ہے۔ ان کی رائے میں ایک اہم سبب و محرک اس سلسلے میں وہ نفسیاتی خوف ہے جو اسلام کی قوت و صلاحیت کے متعلق اہل مغرب کو لاحق ہے۔ دین اسلام اہل مغرب کے تصور حیات اور ان کی تہذیبی و سماجی اقدار کو پوری قوت سے چیلنج کرتا ہے۔ مسلم دنیا میں اسلام کے احیاء اور مغربی معاشروں میں اسلام کی ترویج و اشاعت اور اس کے استحکام کا لازمی نتیجہ انہیں اپنے تہذیبی و سماجی اور سیاسی و اقتصادی نظام کی تحلیل اور تباہی و بربادی کی صورت میں نظر آتا ہے۔ اسدؒ قہر از ہیں۔

⁽⁵³⁷⁾ Muhammad Asad, Allama, The road to Mecca, Max Reinhardt London, 1954, P 7

⁽⁵³⁸⁾ تفصیل کے لیے ملاحظہ ہو:

W. Montgomery, The Majesty that was islam, sidgwick and Jackson London, 1974, P 247-248.

“ I sometime wonder because the values of Islam constitute a potential challenge to many Western concepts of spiritual and social life”⁽⁵³⁹⁾

"میں بسا اوقات خیال کرتا ہوں کہ اہل مغرب کی اسلام دشمنی کا سب سے بڑا سبب شاید یہی ہے کہ اسلام کی تعلیمات و اقدار مغرب کے تہذیبی و سماجی تصورات و اقدار کو شدید طور سے چیلنج کرتی ہیں۔"

پھر دوسری جگہ اسدؒ لکھتے ہیں:

In one way or other, all Prophets have challenged the established order of their times; is it therefore, so surprising that almost all of them were persecuted and ridiculed by their kinsfolk? And that the latest of them, Muhammad, is ridiculed in the west to this day?⁽⁵⁴⁰⁾

"سب نبیوں نے اپنے اپنے طریقہ پر رائج الوقت نظام کو چیلنج کیا تھا۔ اس لیے اس بات پر کوئی تعجب نہ ہونا چاہیے کہ تقریباً وہ سب ہی اپنی اپنی قوم کے مظالم اور ان کی طرف سے اہانت و استہزاء سے دوچار ہوئے اور یہی وجہ تو ہے کہ پیغمبر آخر الزماں صلی اللہ علیہ وسلم کا نام تو یورپ میں آج تک اہانت و استہزاء کے ساتھ لیا جاتا ہے۔"

اسدؒ نے اسلام سے مغرب کو لاحق جس نفسیاتی خوف اور اندیشوں کا ذکر کیا ہے، فلسفہ و تاریخ کا ایک مغربی عالم (Arnold J. Toynbee) بھی اس امر واقعہ کو تسلیم کرتا ہے۔ اس کے نزدیک کمیونزم کی طرح اسلام ایک ایسی مغرب مخالف تحریک اور قوت ہے کہ جس کی طاقت کا مقابلہ جنگی ہتھیاروں سے ممکن ہی نہیں⁽⁵⁴¹⁾

یہی وجہ ہے کہ عہد حاضر میں اس مزعومہ خطرہ کے ازالہ کی غرض سے دنیائے مغرب اور بالخصوص امریکہ کا رویہ انتہائی جارحانہ ہو گیا ہے اور وہ اس "مزعومہ خطرہ" کے انسداد و تدارک کے لیے قوت و طاقت اور دھونس کے ہر حربے کے استعمال کو ناگزیر قرار دینے لگے ہیں۔ فی زمانہ اہل مغرب کے اس طرز فکر و عمل سے محمد اسدؒ کے مذکورہ خیال کی تصویب و تائید ہو جاتی ہے۔

⁽⁵³⁹⁾ Muhammad Asad, The Road to Mecca, P 5.

⁽⁵⁴⁰⁾ The Road to Mecca, P 291.

⁽⁵⁴¹⁾ See: Toynbee, Arnold J. Civilization on Trial, Oxford University Press London, 1949, P 21-22.

اسدؑ کی سوچی سمجھی رائے یہ ہے کہ مغرب میں مطالعہ اسلام یعنی استشراق کی روایت کا آغاز خالصتاً منفی مقاصد کے تحت ہوا۔ مسیحی علماء نے اسلام اور عربی زبان و ادب سے واقفیت منفی مقاصد کے تحت پیدا کی۔ پھر اس واقفیت کو اسلام کے عقائد و تعلیمات اس کی تاریخ بالخصوص پیغمبر صلی اللہ علیہ وسلم کی سیرت و شخصیت اور اسلامی تہذیب و تمدن کے بارے میں اہل مغرب کے ذہنوں میں غلط فہمیاں پیدا کرنے کی غرض سے ایک حربے کے طور پر استعمال کیا۔ اسلام اور مسلمانوں کے متعلق مستشرقین کا رویہ مخالفانہ و معاندانہ ہے جبکہ بدھ مت، ہندومت اور دیگر مذاہب کے متعلق رواداری اور غیر جانبداری کا ہے۔ وہ ان مذاہب کے متعلق متوازن اور قابل فہم رویہ اختیار کرتے ہیں لیکن جو نہی وہ اسلام کی طرف متوجہ ہوتے ہیں ان کا ذہنی توازن بگڑ جاتا ہے اور اس میں نفرت کے جذبات اور تعصبات شامل ہو جاتے ہیں۔⁽⁵⁴²⁾

مشرف بہ اسلام ہونے سے قبل محمد اسدؑ خود اپنے ماحول کے زیر اثر اسلام کے بارے میں وہی رویہ رکھتے تھے جو عام مغربیوں کا تھا۔ تاہم اپنے مشرق وسطیٰ کے پہلے سفر (24-1922) کے بعد یہ رائے قائم کرنے پر مجبور ہوئے لکھتے ہیں:

"اس سے پہلے اسلام اور مسلمانوں کے بارے میں میرے جو افکار تھے ان کو میں طبعی طور پر مغربی تصور حیات کا نتیجہ سمجھتا تھا۔ میں اپنے شعور و خیال سے ہٹ کر کوئی بات سوچ ہی کیسے سکتا تھا۔ میں بہر حال ایک مغربی نوجوان تھا جس کے رگ و ریشہ میں یہ عقیدہ پیوست ہوتا ہے کہ اسلام اور اس کی تمام تعلیمات کی حیثیت تاریخ انسانی کے ایک رنگین بغلی دروازے سے زیادہ نہیں اور جو روحانی و اخلاقی کسی بھی نقطہ نگاہ سے کچھ زیادہ وسیع اور قابل احترام نہیں۔"⁽⁵⁴³⁾

آگے جا کر لکھتے ہیں۔

My own observations had by now convinced me that the mind of the average Western held an utterly distorted image of Islam.⁽⁵⁴⁴⁾

"میرے اپنے ذاتی مشاہدے نے مجھے یہ بات باور کرائی کہ ایک عام یورپین کے دماغ میں اسلام کی جو تصویر ہے وہ بالکل مسخ شدہ اور بگڑی ہوئی ہے۔"

1930ء کی دہائی اور پھر 1950ء کی دہائی میں استشراق کے متعلق علامہ اسدؑ نے جن خیالات کا اظہار کیا تھا بالفاظ دیگر انہوں نے استشراق کے نقد و احتساب کی جس روایت کا آغاز کیا تھا بعد ازاں یہ عمل ایک (Academic Discipline) کی

⁽⁵⁴²⁾ Muhammad Asad, Allama, This law of ours, Arafat, (Dec 1946), P 124.

⁽⁵⁴³⁾ The Road to Mecca, P 75.

⁽⁵⁴⁴⁾ The Road to Mecca, P 190.

صورت اختیار کر گیا۔ بالخصوص مشہور امریکی دانشور Edward W. Said (م 2003ء) نے اس کام کو خوب آگے بڑھایا۔ اس نے مستشرقین کی بد باطنی اور مکرو فریب کا خوب پردہ چاک کیا ہے اور انہیں اسلام اور مغرب کے مابین کشمکش کو ہوا دینے کا ذمہ دار ٹھہرایا ہے۔⁽⁵⁴⁵⁾

مختصر یہ کہ نقدِ استشراق کے سلسلہ میں محمد اسد گوبالا ترد مذکورہ امریکی مصنف اور اس قبیل کے دیگر مصنفین کا پیش رو اور سرخیل قرار دیا جاسکتا ہے۔

اسلامی تہذیب بمقابلہ مغربی تہذیب محمد اسد کی نظر میں

محمد اسد اپنی تحریرات میں جا بجا مغربی تہذیب کا پوسٹ مارٹم کرتے نظر آتے ہیں اور وہ دنیائے مغرب کو عالمِ دجال اور اس کی تہذیب کو دجالی تہذیب سے تعبیر کرتے ہیں۔ ان کے خیال میں جس طرح سے دجال یک رخا یعنی ایک آنکھ کی بصارت سے محروم ہو گا اور پھر اپنی شعبہ بازیوں اور حیلہ طرازیوں کے سبب ضعیف الاعتقاد افراد کے لیے فتنہ و آزمائش کا موجب ہو گا اور اس طرح کے لوگ اسے خدا سمجھ کر اس کی پرستش میں مبتلا ہو جائیں گے بعینہ حال تہذیب مغرب کا ہے یعنی یک رخا ہے۔ اس نے انسانی زندگی کے ایک انتہائی اہم پہلو "اخلاقی و روحانی پہلو" کو یکسر نظر انداز کر رکھا ہے۔ چنانچہ وہ انسان کی مادی و جسمانی اور معاشرتی احتیاجات اور اس کی روحانی امنگوں کے مابین ہم آہنگی و توازن قائم کرنے میں ناکام رہی ہے۔ اسد کے نزدیک احادیث و روایات میں دجال کی جو خصوصیات بیان کی گئی ہیں وہ مغربی تہذیب و تمدن پر پوری طرح سے منطبق ہوتی ہیں۔ اسد کے الفاظ ہیں۔

The world of the franjis (Europeans / occidentals) has become the world of Dajjal, the glittering, the deceptive one. It is "one eyed" that is, it looks upon only one side of life material progress is an unaware of its spiritual side. With the help of its mechanical marvels it enables man to see and hear for beyond his natural ability to cover endless distances at an inconceivable speed. And its material advancement is so powerful and so glittering that the weak in faith are coming to believe that it is a godhead in its own right.⁽⁵⁴⁶⁾

⁽⁵⁴⁵⁾ اشتراق پر (Edward W. Saeed) کی تنقیدات کے لیے ملاحظہ ہو:

Edward W. Said, Orientalism, Routledge London, 1978, Covering Islam, Pantheon Books New york, 1981.

⁽⁵⁴⁶⁾ The Road to Mecca, P 292-293

غرضیکہ علامہ اسدؒ مغربی تہذیب کو کسی طرح بھی ایک انسانی تہذیب جو کسی اخلاقی قوانین کی پابند ہو، ماننے کے لیے تیار نہیں ہیں۔ علامہ اسدؒ کے علاوہ بعض دوسرے مسلم دانشور بشمول مولانا عبد الماجد دریا آبادی نے بھی مغربی تہذیب و تمدن کو دجال سے تعبیر کیا ہے۔⁽⁵⁴⁷⁾

اس کے علاوہ بھارتی مسلم دانشور ”اسرار عالم“ نے تو دجال کے عنوان سے دو جلدوں میں کتاب تصنیف کی ہے جس میں انہوں نے جدید مغربی طاقتوں اور انکی آلہ کار اقوام متحدہ کی سلامتی کونسل کو دجال کے ظہور کی پہلی باضابطہ شکل قرار دیا ہے۔ ان کی رائے میں اقوام متحدہ کا چارٹر دراصل مسیح دجال کا چارٹر ہے۔ عالم اسلام پر عالم مسیحیت و یہودیت کا غلبہ اور اقوام متحدہ کا قیام ظہورِ دجال ہی کی مختلف صورتیں ہیں۔⁽⁵⁴⁸⁾

محمد اسدؒ موجودہ مغربی تہذیب سے حد درجہ مایوس نظر آتے ہیں۔ ان کے نزدیک مغربی تہذیب خود کشی کرنے کے درپے ہے اور بڑی تیزی سے زوال و بربادی کی طرف گامزن ہے۔ ان کی رائے میں مغربی معاشرہ بحیثیت مجموعی گمراہی اور کج روی میں مبتلا ہو چکا ہے۔ چنانچہ اگر وہ اپنی موجودہ روش پر قائم رہا اور اس نے اپنے موجودہ طرز فکر و عمل میں کوئی بنیادی تبدیلی نہ کی اور اپنا تعلق کسی الہامی و اخلاقی نظام سے نہ جوڑا تو اس کی ہلاکت و بربادی ایک یقینی امر ہے۔ محمد اسدؒ کے الفاظ ہیں۔

Western civilization is chaotic and in its innermost self-destructive and can there by and doubt that modern Western society, with its loss of all spiritual convictions and of social morality. Can there be any doubt that this society has entirely gone astray from the deepest truths of life and now blindly rushes towards self-destruction?⁽⁵⁴⁹⁾

"کیا اس امر میں کوئی شک و شبہ باقی رہ جاتا ہے کہ جدید مغربی معاشرہ کلی طور پر روحانی اذعانات اور سماجی و اجتماعی اخلاقیات سے قطعی طور پر تہی دامن ہو چکا ہے۔ اس میں کیا شک ہے کہ مغربی معاشرہ بے راہ روی کا شکار ہے اور زندگی کی ابدی سچائیوں سے بہت دور جا پڑا ہے اور خود کشی و ہلاکت کی طرف بڑی تیزی سے گامزن ہے۔"

⁽⁵⁴⁷⁾ ملاحظہ ہو: دریا آبادی، عبد الماجد، مولانا، اسلام۔ مسلمان اور تہذیب جدید، سندھ نیشنل اکیڈمی ٹرسٹ حیدر آباد، 2004ء

⁽⁵⁴⁸⁾ تفصیل کے لیے ملاحظہ ہو: اسرار عالم، دجال، ادارہ تخلیقات لاہور، 2004ء، ج 1، باب 1 (ضرورتِ عالج)، ص 84-11

⁽⁵⁴⁹⁾ Muhammad Asad, Allama, That Business of Imitation, Arafat, (Apr 1947), P 215.

پھر دوسری جگہ لکھتے ہیں:

And there is no indication as yet that the Western world is going to produce out of itself, such a new structure of idealism”⁽⁵⁵⁰⁾

”تاہم اس وقت تو دور دور اس کے کوئی آثار نظر نہیں آتے کہ مغربی دنیا از خود کوئی اخلاقی و روحانی نظام وضع کر سکے گی۔

گویا اسدؒ کی رائے میں مغربی اقوام اور ان کی تہذیب و تمدن اور سائنسی علوم و فنون پر قرآن حکیم کے ان الفاظ کا انطباق و اطلاق پوری طرح سے صادق آتا ہے جیسا کہ ارشاد ربانی ہے۔

”مَثَلُهُمْ كَمَثَلِ الَّذِي اسْتَوْقَدَ نَارًا ۚ فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي ظُلُمٍ لَا يُبْصِرُونَ ۚ صُمُّوا بكمُمْ عُمًى فَهُمْ لَا يَهْتَدُونَ“⁽⁵⁵¹⁾

”انکی (عجیب) مثال تو ان کی سی (عجیب) مثال ہے جنہوں نے آگ جلائی پھر جب آگ نے اپنے ارد گرد کو روشن کر دیا تو اللہ نے ان کی روشنی سلب کر لی اور ان کو اندھیروں میں چھوڑ دیا کہ کچھ دیکھتے بھالنے نہیں (وہ) بہرے ہیں گونگے ہیں اندھے ہیں تو اب وہ واپس نہ ہونگے۔“

علامہ اسدؒ نے مغربی تہذیب و تمدن کے منفی و تاریک پہلوؤں اور اس کے خوفناک انجام سے متعلق جن خیالات کا اظہار کیا ہے وہ بہت زیادہ حد تک علامہ محمد اقبالؒ (1877-1938ء) کے خیالات سے مشابہت رکھتے ہیں۔ علامہ اقبالؒ کے نزدیک بھی مغربی تہذیب و تمدن انسانیت کو درپیش مسائل کی گتھیوں کو سلجھانے سے عاجز و قاصر ہے بلکہ انسانیت کو ہلاکت و بربادی کی طرف دھکیلنے کی ذمہ دار ہے علامہ اسدؒ اور علامہ اقبالؒ دونوں ہی کو اس تہذیب کا مستقبل بڑا تاریک دکھائی دیتا ہے اور دونوں ہی کی نگاہ میں مغربی تہذیب بڑی تیزی سے اپنے برے انجام کی طرف بڑھتی نظر آتی ہے۔⁽⁵⁵²⁾

علامہ اسدؒ نے مغربی تہذیب کے دیگر تہذیبوں بالخصوص اسلامی تہذیب پر تفوق و بالادستی کے تصور کو بڑی شدت سے چیلنج کیا ہے۔ بہت سے مغربی مفکرین اور دانشوروں کے دعوؤں کے برعکس محمد اسدؒ کا دعویٰ یہ ہے کہ مغربی تہذیب ایک آفاقی و عالمی تہذیب بننے کی قوت و صلاحیت سے قطعاً عاری ہے ان کے خیال میں اخلاقی قوت اور روحانی حکمت سے یکسر تہی دامن اور خیر و شر کے

⁽⁵⁵⁰⁾ Muhammad Asad, Allama, Construction or Destruction, Arafat, (Feb 1947), P 191.

⁽⁵⁵¹⁾ القرآن: البقرہ: آیہ 17-18

⁽⁵⁵²⁾ مغربی تہذیب کے متعلق علامہ اقبالؒ کے افکار کے جائزہ کے لیے ملاحظہ ہو: خالد علوی، ڈاکٹر، اقبال اور مسلم تشخص، دعوتِ اکیڈمی اسلام آباد، 2002ء

کسی مسلمہ معیار سے محروم و عاری مغربی تہذیب نہ تو انسانیت کو تہذیبی وحدت و یکجائی سے ہمکنار کر سکتی ہے اور نہ ہی اس کے لیے ایک مثالی و آفاقی تہذیب کی حیثیت اختیار کر سکتی ہے۔ اسدؒ کے الفاظ ہیں:

With the same arrogance with which they assume that occidental civilization is the summit of all possible civilizations. Is there any sign that the civilization now dominant in the West contains the promise of leading mankind towards that unity of civilization and culture of which our dreamers dream? There is no such sign. The whole social aspect of Western civilization its entertainment overshadowed by the desire to stimulate sexual appetites and to make promiscuity appear reasonable: the crass materialism and the worship of money expressed. Does all this (and much more of the same kind) provides an indicator that Western civilization possesses the spiritual quality necessary for becoming the final, ideal civilization of mankind?⁽⁵⁵³⁾

ترجمہ: اہل مغرب اس تکبر اور گھمنڈ میں مبتلا ہیں کہ ان کی تہذیب دنیا کی تمام تہذیبوں کا منتہائے کمال ہے۔ کیا اس بات کے کوئی آثار و قرائن موجود ہیں کہ مغرب میں جس تہذیب کا غلبہ ہے۔ وہ انسانیت کو تہذیبی وحدت کہ جس کا خواب مغرب کے اہل دانش و اہل سیاست دیکھ رہے ہیں، سے واقعتاً ہمکنار کر سکے گی؟ حقیقت یہ ہے کہ ایسی کوئی علامت اور امکان دور دور تک نظر نہیں آتا۔ مغرب کی تہذیب کے جملہ سماجی پہلو اور اس کی تفریحات پر اس خواہش کا غلبہ ہے کہ وہ جنسی اشتہاء کو انتہائی حد تک براہیختہ کر دے حتیٰ کہ جنسی بے راہ روی لوگوں کی نگاہ میں ایک قبیح و شنیع اور نامعقول و معیوب فعل ہر گز نہ رہے۔ کیا اس سب کچھ کی موجودگی میں اس بات کا کوئی امکان باقی رہ جاتا ہے کہ مغربی تہذیب ساری انسانیت کے لیے آخری و حتمی اور معیاری و مثالی تہذیب بن سکتی ہے؟

اسلامی تہذیب و تمدن کا تفوق و فضیلت

علامہ اسدؒ کی رائے میں کسی ایک تہذیب کی دوسری تہذیبوں پر تفوق و فضیلت کا دار و مدار سائنسی و طبعی علوم میں اس کی حیرت انگیز ترقی اور نئی ایجادات و اختراعات پر نہیں بلکہ اس امر پر ہوتا ہے کہ اس میں کس قدر اخلاقی قوت و توانائی پائی جاتی

⁽⁵⁵³⁾ Muhammad Asad, Allama, "Construction or Destruction"? Arafat, (Feb 1947), P 187-188.

ہے۔ بالفاظ دیگر اسد کے نزدیک کسی تہذیب کی فضیلت و برتری کا معیار اس کی داخلی اخلاقی و روحانی قوت میں مضمر ہے اسد کے الفاظ ہیں۔

The superiority of one culture or civilization over another does not consist in the possession of a greater amount of material knowledge, but in its ethical energy, in its greater possibility to explain and to co-ordinant all aspects of human life. And in this respect Islam surpasses every other culture. ⁽⁵⁵⁴⁾

الغرض اسد جب اسلامی تہذیب کا مغربی تہذیب سے موازنہ کرتے ہیں تو انہیں اسلامی تہذیب صرف مغربی تہذیب ہی پر نہیں بلکہ دنیا کی دیگر تمام تہذیبوں پر فائق و برتر نظر آتی ہے جبکہ مغربی تہذیب اسلامی تہذیب کے مقابلے میں پیچ اور کم تر نظر آتی ہے۔ اسد بلا شک و تردد اسلام کی اخلاقی، معاشرتی اور تہذیبی اقدار کو مغرب کے تہذیبی و معاشرتی اقدار و تصورات پر ہر اعتبار سے فائق گردانتے ہیں اور اس امر پر پختہ یقین رکھتے ہیں کہ اسلام کے انفرادی و اجتماعی اخلاقی اقدار مثلاً عدل و انصاف، اخوت ایثار اور حریت و مساوات کے متعلق اس کے تصورات مغربی تہذیب کے تصورات سے قطعی طور پر ارفع و اعلیٰ ہیں۔ نیز اسلام نے نسلی و قومی عصبیت و منافرت کو منسوخ و متروک قرار دے کر اخوت و مساوات کے لیے راہ ہموار کی جبکہ مغربی تہذیب اب تک نسلی و قومی محاسموں کے تنگ دائروں سے نکلنے میں ناکام رہی ہے۔

علامہ اسد کی رائے میں "اسلام کا تصور حیات اور اس کا معاشرتی و تہذیبی نظام، مغرب کے تصور حیات اور اس کی سماجی اقدار سے کہیں زیادہ پر شکوہ، پرسکون اور فطرت انسانی سے ہم آہنگ ہے۔ اسلامی معاشرہ اپنی داخلی قوت اور سماجی تنظیم و استحکام کے اعتبار سے دیگر تمام انسانی معاشروں پر فوقیت رکھتا ہے۔ قرآن حکیم کی تعلیمات نے اسلام کے تہذیبی و معاشرتی ڈھانچے کو ٹھوس و مضبوط بنیاد فراہم کی ہے جبکہ پیغمبر صلی اللہ علیہ وسلم کے اسوہ حسنہ نے اس کے گرد ایک آہنی بندھن اور زنجیر کس دی ہے۔ چنانچہ بیرونی تہذیبی و سماجی اقدار کی یورش کے مقابلہ میں اسلامی معاشرے کی قوت مزاحمت و مدافعت آج بھی ناقابل تسخیر ہے۔ اسلامی معاشرہ ایک ترقی پسند معاشرہ ہے جو بہت حد تک داخلی آویزشوں سے پاک اور اخوت و محبت کا علمبردار و آئینہ دار ہے۔" ⁽⁵⁵⁵⁾

کیا اسلامی تہذیب اور مغربی تہذیب میں موافقت ممکن ہے؟

علامہ اسد کے نزدیک اسلام محض ایک دین ہی نہیں ہے بلکہ ایک کامل و اکمل تہذیب بھی ہے۔ اسلامی تہذیب اپنی نوعیت و ماہیت اور خصائص کے اعتبار سے مغربی تہذیب سے کلی طور پر مختلف ہے۔ اسلام کے اصول و تعلیمات مغربی اقدار حیات سے ہرگز میل نہیں کھاتے جبکہ مغربی تہذیب کے بنیادی اصول و اقدار اسلام کی روح سے متصادم ہیں۔ اسلامی تہذیب میں اخلاقی و

⁽⁵⁵⁴⁾ Muhammad Asad, Allama, Islam at the Crossroads, P 99.

⁽⁵⁵⁵⁾ Islam at the Crossroads, P 40-41

روحانی اقدار کو دوسری، ہر چیز پر فوقیت حاصل ہے۔ اس کے برعکس مغربی تہذیب اپنے تصورات و منہج کے اعتبار سے مکمل طور پر مذہب دشمن ہے۔ چنانچہ ان دونوں اسلامی اور مغربی تہذیب میں موافقت کسی طور پر ممکن نہیں اور نہ ہی دونوں کی بیک وقت پیروی ممکن ہے۔ مغربی تہذیب کے دونوں مرکزی ستون (Secularism) اور (Nationalism) تو رسول عربی صلی اللہ علیہ وسلم کے لائے ہوئے دین کی روح کے انتہائی منافی ہی نہیں بلکہ اس کی جڑ کاٹ دیتے ہیں۔

نیز عملی زندگی میں تہذیب مغرب کی تقلید کا مطلب اس کے سوا کچھ نہیں کہ اسلام کو عملی زندگی کی تشکیل و تنظیم میں ایک فیصلہ کن عامل و محرک کی حیثیت سے محروم کر دیا جائے اور اسے محض ایک ایسا روحانی نظام بنا کر رکھ دیا جائے جسے انسانوں کی عملی زندگی سے کوئی سروکار نہ ہو۔ گویا اسدؒ کے نزدیک اسلام اور مغربی تہذیب کے مابین موافقت و ہم آہنگی ممکن ہی نہیں۔ اسدؒ رقمطراز ہیں۔

The moral basis of modern Western civilization is incompatible with Islam..... to go further and to imitate Western civilization in its spirit, its mode of life and its social organization is impossible without dealing a fatal blow to the very existence of Islam as a theocratic policy one a practical religion. (556)

اسدؒ کے مذکورہ اقتباس کے مطابق مغربی تہذیب و معاشرت کی انفرادی و اجتماعی طور پر تقلید و نقالی میں بلاشبک و تردد اسلامی تہذیب کے وجود و بقا اور اس کے احیائے نو کیلئے ایک عظیم خطرہ پنہاں ہے۔ چنانچہ آج اگر عالم اسلام مغربیت کے بڑھتے ہوئے رجحان کے سبب اپنے ماضی سے بیگانہ اور اپنی تہذیبی و روحانی اساس سے محروم ہوتا چلا جا رہا ہے۔ تو یہ کوئی اچھے کی بات نہیں ہے کیونکہ مغرب کی تہذیبی و معاشرتی اقدار اور عادات و اطوار کی نقالی کا انجام بالآخر مغربی نظریہ حیات کو قبول کرنے اور اسلامی نظریہ حیات سے دستبرداری کی صورت میں ہی نکلتا ہے۔

محمد اسدؒ نے مقلدین مغرب اور مغربی تہذیب کی ترویج و اشاعت کے علمبرداروں پر شدید نقد کیا ہے اور انہیں کوتاہ نظر اور کوتاہ اندیش بتلایا ہے ان کی رائے میں مقلدین مغرب اسلام کی روح اور اس کی حقیقت سے نا آشنا ہیں اور ساتھ ہی مغربی تہذیب و تمدن کی روح اور اس کی حقیقت خصوصاً اس کے تاریک پہلوؤں کے ادراک سے بھی عاری ہیں۔ محمد اسدؒ نے تجدد و مغربیت کے داعیوں کی ذہنی نفسیات اور ان کے تخلیق کردہ عملی و ادبی ذخیرے کے جدید تعلیم یافتہ طبقے کے ذہنوں پر منفی اثرات کا جائزہ بھی پیش کیا ہے۔ بالخصوص حدیث و سنت کی حجیت کے انکار اور دین کے دیگر مسلمات کے متعلق ان کے طرز فکر کا نقد و احتساب بھی کیا ہے۔ جیسا کہ اسدؒ رقمطراز ہیں۔

"مسلمان متجددین کے دل و دماغ پر مغربی افکار و خیالات کا اس قدر غلبہ ہو گیا ہے کہ مغربی تہذیب و تمدن کی فضیلت و برتری کا تصور تو گویا ان کے عقیدہ و اذہان کا جزو لاینفک بن گیا ہے۔ چنانچہ وہ لاشعوری طور پر اسلام کے اصول و مقاصد کو مغرب کے فکر و فلسفہ اور اقدار سے ہم آہنگ کرنا ضروری خیال کرتے ہیں۔ وہ اسلام کی ہر ایسی تعلیم جو انہیں تقلید مغرب کی راہ میں رکاوٹ بنتی معلوم ہوتی ہے، کے بارے میں دور از کار تاویلات سے کام لیتے ہیں خصوصاً حدیث و سنت کے ذخیرے کو ساقط الاعتبار قرار دے کر مسترد کر دیتے ہیں۔⁽⁵⁵⁷⁾

اسدؒ کی رائے میں مقلدین مغرب کے تخلیق کردہ عذر خواہانہ عملی و ادبی ذخیرے نے مسلم افراد کے دل و دماغ میں اپنے دین، تہذیب و تمدن اور طرز حیات و معاشرت کے بارے میں احساس کمتری کو پروان چڑھایا ہے۔ اور تعلیم یافتہ طبقات میں مغربی تہذیب و معاشرت اور نظام تعلیم کی غلامانہ تقلید اور اندھی نقالی کے رجحان کو تقویت پہنچائی ہے۔ ان کے خیال میں متجددین و مقلدین مغرب کے افکار و خیالات اور انکی عملی و ادبی سرگرمیاں عالم اسلام کے جدید تعلیم یافتہ طبقات میں ذہنی و فکری ارتداد کا بڑا سبب و محرک بنی ہیں۔ اسدؒ لکھتے ہیں۔

On the whole these reformist activities resulted in subordinating the ethics of Islam to the views prevalent in Europe and so they merely depended the uneasy feeling of inferiority in the Muslims and still further undermined their belief in the possibility of a reconstruction of their society on truly Islamic lines.⁽⁵⁵⁸⁾

”یہ مقلدین مغرب جدیدیت کو مغربی عادات و اطوار کی اندھی و بہری تقلید کے ساتھ خلط ملط کر دیتے ہیں اور شریعت اسلامیہ کو اجتماعی زندگی کی اساس بنانے کی ہر کوشش کو رجعت پسندی کہہ کر سختی سے مسترد کر دیتے ہیں۔ اس دوسرے درجے کے معذرت خواہانہ ادب نے مسلمانوں میں مغرب کی اندھی تقلید کے رجحان کو تقویت پہنچائی ہے۔“

مختصر یہ کہ محمد اسدؒ مسلمانوں کے اسلامی تشخص و تہذیبی خود ارادیت کے تحفظ و بقائی کیلئے نہیں بلکہ خود احيائے اسلام کی غرض سے مغربی تہذیب کی تقلید سے چھٹکارے کو از حد ضروری خیال کرتے ہیں۔ انکی رائے میں اگر مسلمان واقعی طور پر سچے دل سے

⁽⁵⁵⁷⁾ Muhammad Asad, Allama, That business of Imitation, Arafat, (Apr 1947), P 205.

⁽⁵⁵⁸⁾ Ibid, p. 206

اسلامی اقدار کو محفوظ رکھنا اور انکو حیات نو بخشنا چاہتے ہیں تو انہیں چاہیے کہ وہ مغربی تہذیب کی تقلید و نقالی کا سودائے خام یکسر اپنے دماغ سے نکال دیں۔ کیونکہ مغربی تہذیب کے ذہنی اثر سے اسلام کو جو نقصان پہنچ رہا ہے یا پہنچے گا وہ اس تہذیب کی تقلید سے حاصل ہونے والے نفع کے مقابلے میں کہیں زیادہ بھاری ہوگا۔

مغربی تعلیم کے متعلق محمد اسدؒ کی فکر

محمد اسدؒ نے اپنی تصانیف میں جا بجا جدید مغربی تعلیم کی نوعیت و ماہیت اسکے خصائص اور مسلم معاشرہ پر مرتب ہونے والے اس کے اثرات کا جائزہ بھی لیا ہے۔ ان کی رائے میں جدید مغربی نظام تعلیم جو دراصل یورپ کے مذہبی، تہذیبی و سماجی اقدار و تصورات، اسکے تصور کائنات اور اسکے مخصوص تاریخی تجربات پر مبنی ہے، اپنی ماہیت کے اعتبار سے مذہب و روحانیت کا دشمن ہے۔ چنانچہ اس بات کی توقع ہرگز نہیں کہ جاسکتی کہ مسلم نوجوانوں کو دی جانے والی یہ مغربی تعلیم اسلام اور انسان دشمن موثرات سے پاک ہوگی۔ مغربی تعلیم لازمی طور پر مسلمانوں کی نوجوان نسل کے حاسہ دینی کو کمزور کر دیتی ہے۔ حضور رسالت کے لائے ہوئے دین پر انکے ایمان و یقین اور اسلام کی مخصوص دینی تہذیب اور اسکے نظام معاشرت و سیاست پر ہر انکے اعتماد کو ضعف سے دوچار کر دیتی ہے۔ اس طرح یہ انکے دینی و فکری ارتداد کا موجب بن جاتی ہے۔ نیز محمد اسدؒ مسلم ممالک میں مغربی تعلیم کی ترویج و اشاعت کو ان ممالک میں اسلامی تہذیب و تمدن کے احیائے نو کی راہ میں سب سے بھاری رکاوٹ خیال کرتے ہیں اور بغیر کسی ترمیم و اصلاح کے مسلم ممالک میں مغربی تعلیم کی ترویج و اشاعت کے نتائج و مضمرات کا جائزہ ان الفاظ میں پیش کرتے ہیں۔

“.....through the instrumentality of Western schools and the Western oriented methods of education in the Muslim world the distrust of Islam as a social doctrine is being systematically planted in the minds of the younger generation of Muslim men and women”⁽⁵⁵⁹⁾

”مغربی درس گاہوں کے ذریعے سے نیز اسلامی دنیا میں مغربیوں کے جاری کردہ طریق تعلیم کے ذریعے سے اسلام کے خلاف بے اعتمادی پیدا کی جا رہی ہے۔ مردوں اور عورتوں کی نئی نسل کے ذہنوں میں منظم طریق پر یہ عقیدہ بٹھایا جا رہا ہے کہ اسلام کے عمرانی اصول قابل اعتماد و قابل عمل نہیں۔“

⁽⁵⁵⁹⁾ Muhammad Asad, Allama, The principles of state and Government in Islam, Dar-ul- Andalus Gibraltar, 1980, P-98

محمد اسدؒ مسلم نوجوان نسل کو ذہنی و فکری ارتداد سے بچانے نیز دین اسلام اور اسکی تہذیب پر انکے اعتماد و ايقان کو راسخ و مستحکم کرنے کی غرض سے مسلم ممالک میں رائج جدید مغربی نظام تعلیم کی بھی تشکیل نو چاہتے ہیں۔ اس سلسلہ میں وہ جدید مغربی طرز کے سکولوں کو نصابات میں ترمیم و اصلاح کا ایک خاکہ بھی تجویز کرتے ہیں۔ اسدؒ لکھتے ہیں۔

اگر مجھے ایک ایسی مثالی مجلس تعلیم جو صرف اسلامی ملحوظات (Considerations) کے تابع ہوتی ہو، کے سامنے اپنی تجاویز کو پیش کرنے کا موقع میسر آتا تو میں اس بات پر بہت زور دیتا کہ مسلم سکولوں میں مغرب کی تمام ذہنی تحصیلات میں سے صرف علوم فطرت اور ریاضی کی تعلیم دی جائے اور ان سکولوں کے تعلیمی نصاب میں آج جو برتر و غالب حیثیت یورپی فلسفہ و تاریخ کو حاصل ہے وہ یک قلم موقوف کر دی جائے۔⁽⁵⁶⁰⁾

الغرض علامہ اسدؒ خالص مسلم نقطہ نگاہ سے دنیا کی ایک تاریخ کی ترتیب و تدوین کے تصور کے علمبردار ہیں۔ ان کے خیال میں اگر یہ اہم عملی کام انجام نہ دیا گیا اور اسلام، مسلمانوں اور ان کی تہذیب و تمدن کے متعلق تعصب اور نفرت سے مملو یورپی تاریخ کی تعلیم و تدریس سے ہماری نئی پود کے ذہنوں کی آبیاری کا سلسلہ یوں ہی چلتا رہا تو اس کا لازمی نتیجہ یہی ہو گا کہ ہماری نوجوان نسل کا اپنے مذہب، تاریخ اور اپنی تہذیب و تمدن کے بارے میں احساس کمتری شدید سے شدید تر ہو تا چلا جائے گا اور وہ اس احساس کمتری کو قابو میں لانے کیلئے مغربی تہذیب و ثقافت کو کلی طور پر اخذ و جذب کر لیں گے اور اپنی زندگی میں سے اسلام کو باہر نکالنے پر آمادہ ہو جائیں گے۔⁽⁵⁶¹⁾

علامہ اسدؒ کے افکار پر محاکمہ و نقد

مغربی طرز تعلیم کے بارے میں علامہ اسدؒ کا مذکورہ بالا تجزیہ، جو انکے ذاتی تجربات و مشاہدات ترکی، ایران اور برصغیر وغیرہ میں مغربی تعلیم کی ترویج اور اسکے پیدا کردہ نتائج سے متعلق پر مبنی ہے، بہت حد تک مبنی بر حقیقت معلوم ہوتا ہے۔ گزشتہ ڈیڑھ سو سال سے مسلم دنیا کے جدید تعلیم یافتہ طبقات کے دین اسلام کے احکام و تعلیمات اور اسکی تہذیبی و سماجی اقدار روایات سے انحراف و روگردانی نے تو اسلام کے خلاف بغاوت کی سی صورت اختیار کر لی ہے یہ طبقات اسلام اور اسکی تہذیب و تمدن کو ناکارہ و فرسودہ خیال کرتے ہیں اور مسلم معاشروں کی موجودہ خستہ حالی سے نجات و فلاح مغرب کی تہذیبی و سماجی اقدار اور اسکے سیاسی نظام کی مطلق تقلید و نقالی میں خیال کرتے ہیں۔ علامہ اسدؒ انہی طبقات کے متعلق لکھتے ہیں:

یہ طبقات مسلم ممالک میں اجتماعی زندگی کے مختلف شعبوں کی تعمیر و تشکیل نو میں اسلام کو کوئی موثر کردار دینے کو ہرگز آمادہ نہیں ہیں۔ ترکی، مصر، الجزائر، لیبیا، مراکش، انڈونیشیا اور خود وطن عزیز پاکستان کے مقتدر طبقات، جنہوں نے جدید مغربی طرز

⁽⁵⁶⁰⁾ Muhammad Asad, Allama, Islam at the Crossroads, P94

⁽⁵⁶¹⁾ Ibid, P. 98

کے ملکی و غیر ملکی تعلیمی اداروں میں تعلیم پائی ہے، کا اسلامی تعلیمات اور اس کے تہذیبی و سماجی اقدار کے بارے میں معاندانہ و سرکشی کا رویہ اس امر کا منہ بولتا ثبوت ہے۔⁽⁵⁶²⁾

اس حقیقت یعنی جدید مغربی تعلیم کے مفاسد کا ادراک علامہ محمد اقبالؒ کو بھی تھا۔ چنانچہ انہوں نے اپنے عہد میں مغربی طرز تعلیم کی خامیوں اور ان کے منفی نتائج و ثمرات کو خوب آشکارا کیا تھا۔⁽⁵⁶³⁾ اور تو اور خود علی گڑھ مسلم یونیورسٹی، جس کے موسس اول سر سید احمد خان مغربی تہذیب و معاشرت اور نظام تعلیم کی ترویج و اشاعت کے علمبردار اور پر جوش داعی تھے، کے ذمہ داروں کو بیسویں صدی کے ربع اول کے بعد سے اس حقیقت کا ادراک ہو گیا تھا کہ اس یونیورسٹی کے فضلاء کی اکثریت الحاد و دہریت میں مبتلا ہے۔ چنانچہ اصلاح احوال بالفاظ دیگر طلبہ کے اندر حقیقی اسلامی سوچ و فکر پیدا کرنے کی غرض سے نصاب تعلیم میں دینیات کے عنصر کو بڑھانے کی ضرورت محسوس کی گئی۔ اس سلسلے میں علی گڑھ مسلم یونیورسٹی کی انتظامیہ نے ایک مجلس تشکیل دی تھی جس میں ممتاز عالم دین و مفکر سید مودودیؒ بھی شامل تھے۔

مولانا مودودیؒ نے اصلاح احوال کی غرض سے علی گڑھ یونیورسٹی میں رائج نظام تعلیم میں موجود بنیادی نقائص کی نشاندہی کی اور مسلمانوں کیلئے جدید تعلیمی پالیسی کی تفصیل سے وضاحت کی جو علامہ اسدؒ کے تہذیبی افکار اور انکے تجویز کردہ تعلیمی نظام و نصاب سے مشابہ اور ہم آہنگ ہے۔⁽⁵⁶⁴⁾

المختصر محمد اسدؒ نے جدید مغربی طرز تعلیم کے مہلک اثرات کے سدباب اور تدارک کیلئے جولانحہ عمل تجویز کیا ہے وہ اس لائق ہے کہ اس پر فوری توجہ دی جائے۔ سکولوں میں اسلامی ادب کی موثر تعلیم و تدریس اور تاریخ عالم اور تہذیب انسانی کی اسلامی نقطہ نگاہ سے تدوین و تشکیل جدید سے متعلق انکی آراء و تجاویز بھی مسلم دانشوروں اور محققین کو دعوت غور و فکر دیتی ہیں۔ مولانا مودودیؒ کے علاوہ ان کے دو معاصرین سید ابوالحسن علی ندویؒ اور سید قطب شہیدؒ نے بھی اپنی تصانیف میں علامہ اسدؒ کے تاریخ اسلامی اور تہذیب اسلامی کی تدوین اور تشکیل جدید کے نظریے کی ترجمانی کی ہے۔

امرو واقع یہ ہے کہ علامہ اسدؒ مغربی و تہذیب و تمدن اور اسکے سماجی اقدار و نظریات پر کڑی تنقید کے باوجود اسے کلیتاً مسترد نہیں کرتے اور نہ ہی وہ انہیں شر و فساد کا منبع گردانتے ہیں ہوئے ان سے اخذ و استفادہ کو شجر ممنوعہ قرار دیتے ہیں۔ انکی رائے میں مغربی تہذیب و تمدن کے بعض پہلو مثلاً سیکولر ازم، قومیت پرستی، مادیت پرستی، اخلاقی و جنسی بے راہ روی اور معاشرتی زندگی کے بہت سے طور طریقے ایسے ہیں جو مسترد کئے جانے کے قابل ہیں جبکہ بعض دوسرے پہلو ایسے بھی ہیں جن سے استفادہ ناگزیر ہے۔ گویا محمد اسدؒ مغرب کی تہذیب و تمدن سے، اسکے فاسد و صالح اجزاء و عناصر میں فرق و امتیاز کرتے ہوئے "خدا صفا و دوع ماکدر" کے اصول کو رہنما بناتے ہوئے مغربی تہذیب سے اخذ و اکتساب کے کے حق میں ہیں۔ وہ مختلف سائنسی علوم و فنون کے میدان میں مغرب کے اجتہادات و تجربات کو دنیائے اسلام کی موجودہ پس ماندگی سے نکال باہر کرنے کیلئے انتہائی ضروری خیال کرتے ہیں تاہم مکمل تسلیم

⁽⁵⁶²⁾ Muhammad Asad, Allama, Islam at the Crossroads, p. 102

⁽⁵⁶³⁾ تفصیل کیلئے ملاحظہ ہو: ندوی، ابوالحسن علی، سید، نقوش اقبال، مجلس نشریات اسلام کراچی، 1983، ص 85-96

⁽⁵⁶⁴⁾ تفصیل کیلئے ملاحظہ ہو: مودودی، ابوالاعلیٰ، سید، تعلیمات، اسلامک، پبلی کیشنز لاہور، 1982، ص 50-7

اور غلامانہ ذہنیت کے ساتھ نہیں بلکہ مجتہدانہ روش کو اپناتے ہوئے حقیقت میں اسدؒ کے مطابق سب سے اہم چیز جس میں مغرب سے اخذ و استفادہ ملت اسلامیہ کیلئے منفعت بخش ہو سکتا ہے، وہ سائنسی علوم و فنون اور انکا منہاج و طریق کار ہے۔ چنانچہ مسلمانوں کو چاہیے کہ وہ مغرب کے علوم قطعیہ کا مطالعہ کرنے اور ان کو اخذ و قبول کرنے سے بالکل نہ ہچکچائیں البتہ وہ مغربی فلسفہ و فکر کے کسی بھی جز کو اخذ و جذب کرنے سے گریز کریں اسدؒ کے الفاظ ہیں۔

It will be the duty and the opportunity of Muslim scientists, when once they reach those border lines of scientific investigation to apply their powers of speculative reasoning independently of Western philosophical theories. Out of their own Islamic attitude they probably will arrive at conclusions different from those of the majority of the modern Western scientists.⁽⁵⁶⁵⁾

علامہ اسدؒ کی رائے میں یہی دراصل وہ نکتہ اور مقام ہے جہاں اسلامی تہذیب کو اپنا جداگانہ وجود منوانے کیلئے تگ و دو کرنا پڑے گی۔ انکے ان خیالات و آراء سے واضح طور پر یہ مترشح ہوتا ہے کہ وہ جدید طبعی علوم کی تدوین و بالفاظ دیگر وہ جدید طبعی علوم کی اسلامی تشکیل کے تصور و خیال کے داعی ہیں۔ وہ جدید مغربی علوم کو مغربی فکر و فلسفہ کی زہرناکی سے پاک صاف کر کے ہی انکی تحصیل کے حق میں ہیں چنانچہ انکو اپنے اس نقطہ نظر کی بنیاد پر جسکا اظہار انہوں نے اپنی شہرہ آفاق کتب میں جا بجا کیا ہے، بلا ترد و علوم کی اسلامی تشکیل (Islamization of Knowledge) کے تصور و خیال کا نقیب اور سرخیل قرار دیا جاسکتا ہے۔ اسدؒ کے معاصرین میں سے سید ابوالاعلیٰ مودودی وہ تہذیبی مفکر ہیں جنہوں نے جدید سماجی و سائنسی علوم کو الحاد و لادینیت سے پاک اور انہیں اسلامی نظریہ حیات کے تابع کرنے کی ضرورت کو نہایت وضاحت سے بیان کیا ہے۔

مذکورہ بالا تفصیل سے یہ بات واضح ہوئی کہ مغربی تہذیب سے استفادہ کے بارے میں علامہ اسدؒ مسلم معاشرہ کیلئے اخذ و انتخاب (Pick and choose) کے رویے کو ہی مناسب خیال کرتے ہیں۔ پروفیسر خورشید احمد بھی محمد اسدؒ کے اسی رویے اور نظریے کے مداح اور قائل نظر آتے ہیں۔ وہ رقمطراز ہیں۔

اسلامی نشاۃ ثانیہ کا موجودہ مرحلہ تقاضا کرتا ہے کہ مغربی نمونوں (Models) کی غلامانہ نقالی سے احتراز کیا جائے۔ اور ایک چھان بھٹک والی بصیرت اختیار کی جائے کہ بیرونی تہذیب سے کیا لینا چاہیے اور کیا نہ لینا چاہیے، خدما صفا و دعامکدر کی میزان پر یہ "کام انجام دینا وقت کی ضرورت ہے اس سے ثبات اور لچک دونوں کے تقاضے پورے ہو سکتے ہیں۔ اگرچہ اسلامی معاشرہ بہت سے

⁽⁵⁶⁵⁾ Muhammad Asad, Allama, Islam at the Crossroad, P 93

طریقوں سے مغربی تجربے سے فائدہ اٹھا سکتا ہے مگر اسکا مطلب یہ نہیں ہے کہ اجنبی ثقافتوں کے تسلط کو اپنی ثقافت کی قیمت پر جاری رکھا جائے۔" (566)

مغرب کو دعوت اسلام اور اسدؒ

علامہ اسدؒ کو اس حقیقت کا بخوبی احساس ہے کہ اہل مغرب کا از خود اسلام اور مسلمانوں کے بارے میں اپنی قدیم ذہنیت کو بدلنا کوئی آسان کام نہیں ہے۔ اس بات کے امکانات انتہائی حد تک کم ہیں کہ مغرب عدل و انصاف اور احترام باہمی کے اصولوں پر مسلمانوں سے مکالمہ و مفاہمت چاہے گا دریں صورت اسدؒ اسلام اور مغرب کے درمیان مفاہمت بلکہ صحیح تر معنوں میں اسلام اور مسلمانوں سے متعلق مغرب کی بدگمانیوں اور غلط فہمیوں کے ازالے، کہ اسی صورت میں انکی نظر میں مغرب کے رویے میں کسی مثبت تبدیلی کی امید کی جاسکتی ہے، کی غرض سے مغربی دنیا میں حکمت و بصیرت کے ساتھ اسلام کی دعوت و تبلیغ کو انتہائی حد تک ضروری خیال کرتے ہیں۔ انکے خیال میں مغربی ممالک میں موثر انداز میں اسلامی تعلیمات و معاشرت کا تعارف ہی اسلام اور مسلمانوں کے بارے میں اہل مغرب کے صدیوں پرانے تعصبات اور غلط فہمیوں کے ازالے کا ذریعہ بن سکتا ہے۔ اسدؒ اس امر کے شاکی ہیں کہ موروٹی مسلمانوں نے ماضی میں اہل مغرب کے سامنے موثر، دلنشین اور قابل فہم انداز میں اہل مغرب کے محاورہ (Diction) میں نیز انکی ذہنی و فکری سطح کو پیش نظر رکھتے ہوئے اسلام کو پیش کرنے کی انتہائی کم کوشش کی ہے۔ اسدؒ کے الفاظ ہیں۔

However, what may be described as the popular mind of Europe and America has not yet been able to achieve a balanced attitude vis a vis Islam and things Islamic. To a large extent it is the Muslims themselves who are to blame for this state of affairs on the one hand, they have not succeeded in presenting Islamic thought to the west in continued systematic manner, taking Western mentality and Western literary associations fully into consideration and, on the other hand, Muslim assertions of their religious and socio political aims are often too strident to be regarded as valid objectively justified expressions in the necessary dialogued between Islam and the west". (567)

(566) خورشید احمد، پروفیسر، تہذیب کا مستقبل اور اسلام، ترجمان القرآن، (اپریل، 2002ء)، ص 3-7

(567) Islam at the Crossroads, Dar-ul-Andalus Gibraltar, 1982, P 57.

”جہاں تک اسلام کے بارے میں یورپ اور امریکہ کے عمومی ذہن کا تعلق ہے، اس میں اسلام اور اسے متعلقہ امور کے متعلق متوازن رویہ دیکھنے میں نہیں آیا، بڑی حد تک اسکی ذمہ داری مسلمانوں پر عائد ہوتی ہے۔ ایک طرف وہ مغرب میں اسلامی فکر کو اور اسلام کے پیغام کو مسلسل اور کسی قاعدہ قرینہ سے پیش نہیں کر سکے ہیں۔ کیونکہ انہوں نے مغربی ذہنیت اور مغربی میلانات و رجحانات کو پیش نظر نہیں رکھا۔ دوسری طرف مسلمانوں نے اپنے مذہب اور سماجی و سیاسی مقاصد کے متعلق جو کچھ لکھا ہے۔ وہ بہت تند و تیز ہے۔ اس لیے اسکو معقول تصور نہیں کیا گیا حالانکہ اسلام اور مغرب کے مابین مکالمہ کیلئے معقول اور مدلل بات کہنے کی ضرورت ہے۔“

علامہ اسدؒ نے مغرب میں دعوت اسلام کے ضمن میں موروثی مسلمانوں کی جس غفلت و کوتاہی اور اہل مغرب کی ذہنی و فکری سطح کو مد نظر رکھتے ہوئے تعارف اسلام کی جس ضرورت کا ذکر کیا ہے اس کا احساس بعض دوسرے اہل علم و فکر کو بھی ہے سید ابوالحسن علی ندویؒ نے تو ماضی میں مغرب میں دعوت اسلام کے سلسلہ میں پیروان اسلام کی کوتاہی کو اسلامی تاریخ کا ایک دلخراش واقعہ قرار دیا ہے۔ انکے خیال میں آج اسلامی ممالک جس غلامی میں مبتلا ہیں اور امریکہ و مغرب جو معاملہ کر رہا ہے، وہ اصل میں سزا ہے مسلمانوں کی اس کوتاہی کی کہ مسلمانوں نے وقت پر اسکو خدا اور رسول اللہؐ کے پیغام سے آشنا نہیں بنایا۔ چنانچہ ابوالحسن علی ندویؒ علامہ اسدؒ کے افکار کی ترجمانی کرتے ہوئے رقمطراز ہیں۔

یہ آج ہمارا کام ہے کہ اسلام کا ایک ایسا متوازن، ایسا جامعہ تخیل انکے سامنے پیش کریں کہ وہ یہ سمجھیں کہ اسلام ہی انکی صحیح رہنمائی کر سکتا ہے اگر امریکہ کا اسلام سے، نبوت محمدیؐ سے، آسمانی تعلیمات سے اور اسلامی اقدار سے رشتہ قائم ہو جائے تو آج ساری دنیا پر رحمتوں کے دروازے کھل جائیں۔ آج دنیا کی قسمت بدل جائے، جنگوں کے بادل چھٹ جائیں، دلوں سے نفرت دور ہو جائے اور انسان انسان کا شکاری نہ رہے۔ (568)

الغرض مسلم مفکرین اور اہل علم و دانش خصوصاً علامہ محمد اسدؒ نے اسلام اور مغرب کے درمیان تصادم و کشمکش کو مفاہمت میں بدلنے کے لیے مغرب میں دعوت و تبلیغ اسلام کے متعلق جن خیالات کا اظہار کیا ہے وہ موجودہ حالات میں جبکہ امریکہ اپنی یورپی اتحادیوں اور مسلم گماشتوں سمیت پوری قوت و طاقت سے دنیائے اسلام سے برسرِ جنگ ہے، انتہائی اہمیت رکھتے ہیں۔ رعونت و تکبر میں مبتلا اور جنگی و اقتصادی طاقت کے نشے میں بدست امریکہ و یورپ کبھی مسلمانوں سے عدل و انصاف اور پرامن بقائے باہمی کے اصولوں پر مکالمہ و مفاہمت کو تیار نہ ہونگے اور دنیائے اسلام میدان جنگ میں ان ممالک کا مقابلہ کرنے سے عاجز ہے۔ دریں حالات محمد اسدؒ کی بتائی ہوئی تجاویز و تدابیر سودمند ثابت ہو سکتی ہیں کہ مسلم دانشور اور مفکرین مادیت اور حرص و ہوس کی ستائی ہوئی مغرب

کی بے چین روحوں کے سامنے اسلام کی دعوت کو موثر طور پر پیش کریں اور انکو حلقہ بگوش اسلام بنانے کا کام انجام دے کر دنیائے اسلام کو مغرب کے فتنہ و شر سے محفوظ کر لیں۔

علامہ اسدؒ اپنے مذہبی و سماجی پس منظر اور اپنے وسیع و عمیق مطالعہ اسلام پھر اعلیٰ ادبی صلاحیتوں کی بدولت اہل مغرب کے سامنے اسلام کے ترجمانی کا وظیفہ بہتر طور پر انجام دینے کی صلاحیت رکھتے تھے۔ نیز وہ مغرب میں دعوت اسلام کی راہ میں درپیش رکاوٹوں کا بھی گہرا ادراک رکھتے تھے۔ سب سے اہم یہ کہ ”کلموا الناس علی قدر عقولہم“ کے مصداق اہل مغرب کے سامنے مذہبی و معاشرتی امور و مسائل پر انہی کی زبان اور محاورے میں بحث و گفتگو کرنے اور اسلام کے عقائد و تعلیمات کی موثر و دلنشین اسلوب و پیرائے میں تفہیم و تشریح پر ید طولیٰ رکھتے تھے۔ چنانچہ انہوں نے اپنی اعلیٰ ادبی صلاحیتوں سے کام لیتے ہوئے بڑی سبک دستی اور مہارت سے اہل مغرب کے سامنے دعوت اسلام بذریعہ تحریر و تقریر ہر دو طرح سے پیش کی۔ مغرب میں دعوت و تعارف اسلام بالفاظ دیگر اسلام، پیغمبر اسلام اور اسلامی تہذیب و تمدن اور نظام معاشرت کے بارے میں اہل مغرب کی غلط فہمیوں کا ازالہ اور انکے سامنے اسلام کی حقیقی و اصلی تصویر پیش کرنا نیز اسلام کے احکام و تعلیمات کی انکی ذہنی سطح کی رعایت کرتے ہوئے ترجمانی و تشریح کرنا اسدؒ کی جملہ تصنیفی سرگرمیوں کا اہم اور بنیادی مقصد و غایت معلوم ہوتا ہے۔ مثلاً وہ اپنی خود نوشت سرگزشت حیات، ”The Road to Mecca“ میں اس تصنیف کی غرض و غایت کے بارے میں خود رقمطراز ہیں۔

I began to think seriously about setting down the story of my life and thus helping in however small a measure to lift the heavy veil which separates Islam and its culture from the occidental mind. My way to Islam had been in many respects unique. How many men were able to talk to westerners about Islam as I could? I was a Muslim but I was also of Western origin and thus I could speak the intellectual languages of both Islam and the west. (569)

”میں نے سنجیدگی سے غور کیا کہ اپنی زندگی کی کہانی لکھ ڈالوں اور اسکے ذریعہ سے، خواہ کتنے ہی مختصر پیمانے پر سہی میں اس دبیز پردہ کے اٹھانے میں مدد کروں جو مغربی ذہن اور اسلام کے درمیان حائل ہے۔ میں نے اسلام کو عجیب و غریب راستہ سے پایا۔ میں نے خیال کیا کہ کیا یہ صورت زیادہ بہتر نہ ہوگی کہ میں اسلام اور مسلم تہذیب و معاشرت کے بارے میں ذاتی، تاثرات و تجربات کو مغربی قارئین تک پہنچا کر اسلامی

(569) Muhammad Asad, Allama, The Road to Macca, p 8.

اور مغربی دنیاوں کے درمیان باہمی مفاہمت میں مددگار ثابت ہوں آخر کتنے لوگ ہیں جو مغربیوں سے اسلام کے متعلق میری طرح سے بات کر سکتے ہیں۔ میں مسلمان ہوں اور ساتھ ہی ساتھ نسلی اعتبار سے مغربی ہوں۔ اس لیے میں اسلام اور مغرب دونوں ہی کی عالمانہ زبانوں میں بحث و گفتگو کر سکتا ہوں۔“

علامہ اسدؒ نے اپنی اسی غرض و غایت کو قرآن حکیم کے ترجمہ و تفسیر اور اپنی شہرہ آفاق تصنیف The message of Quran میں بھی پوری طرح سے ملحوظ خاطر رکھا ہے۔ وہ اس کے ذریعے سے اہل مغرب کو قرآن کے پیغام امن و سلامتی سے آگاہ کرنا چاہتے ہیں مستشرقین نے قرآن حکیم کے بارے میں مغربی دنیا کے ذہنوں میں جو غلط فہمیاں پیدا کر رکھی ہیں، اسدؒ اپنی اس ترجمہ و تفسیر قرآن The Message of Quran کے ذریعے ان کے ازالہ کیلئے حد درجہ کوشاں نظر آتے ہیں۔⁽⁵⁷⁰⁾

علاوہ ازیں علامہ اسدؒ مختلف مغربی ممالک میں ریڈیو اور ٹیلی ویژن پروگراموں میں بھی اسلامی مسائل و موضوعات پر اسلام کا تعارف پیش کرنے کے علاوہ اس کے موقف کی ترجمانی بھی کرتے رہے۔

1956ء میں جرمنی میں قیام کے دوران میں اسدؒ نے Hannover ریڈیو سے تعارف اسلام کے ضمن میں ایک سلسلہ نشریات میں حصہ لیا۔ پروگرام انچارج (Ahmad Schiemann) کے بقول:

Asad has also been with us at Hannover. We have together made a couple of broadcasts on Islam with good success and many people seem to have learned through us for the first time of the real contents of Islam.⁽⁵⁷¹⁾

سوئس ریڈیو سے نشر ہونے والی ایک گفتگو سے متعلق اسدؒ خود ایک خط میں قلمراز ہیں جو انہوں نے محمد حسین بابرؒ کو لکھا:

I was invited by the Swiss radio to deliver a very long talk on Islam since this talk was a very important one. I had to prepare it very carefully and consequently to spend some time on it. This talk, I understand has caused a very great response from the public.⁽⁵⁷²⁾

⁽⁵⁷⁰⁾ احمد شیمان بنام محمد سلیم (لاہور)، محررہ 28 جولائی، 1956ء، Hannover Germany

⁽⁵⁷¹⁾ احمد شیمان بنام محمد سلیم (لاہور)، محررہ 28 جولائی، 1956ء، Hannover Germany

⁽⁵⁷²⁾ محمد اسد بنام محمد حسین بابرؒ، محررہ 2 دسمبر 1959ء، Geneva

المختصر محمد اسدؒ نے مختلف ریڈیو اور ٹیلی ویژن پروگراموں اور خطبات و تقاریر میں اسلام اور مغرب کے مابین تصادم و کشمکش کے اسباب و محرکات کا جائزہ لینے کے علاوہ ان دونوں کے مابین مکالمہ و مفاہمت کی حکمت عملی پر اظہار خیال کیا۔ ان خطبات و تقاریر میں اسدؒ نے دین اسلام کو انسانیت خصوصاً اہل مغرب کیلئے راہ نجات اور فلاح و سعادت کے طور پر پیش کیا۔

محمد اسدؒ کا اسلوب دعوت اسلام

محمد اسدؒ نے اپنی تصانیف و تقاریر میں مغربی تہذیب و تمدن سے مرعوب و مسحور موروثی مسلمانوں اور اہل مغرب کے سامنے دعوت اسلامی کو پیش کرتے ہوئے جو اسلوب اختیار کیا ہے اسکے حسب ذیل پہلو بطور خاص نمایاں ہیں۔

1. علامہ اسدؒ نے عملی زندگی کی تعمیر و تشکیل اور خیر و شر کے معیارات کی تعین میں انسانی عقل و فہم کی کوتاہی و نقص اور اسکی درماندگی و عاجزی کو آشکارا کرتے ہوئے انسان کی روحانی و اخلاقی اور معاشرتی و معاشی زندگی کی تعمیر و تشکیل میں الہامی رشد و ہدایت کی احتیاج کو واضح و اجاگر کیا ہے۔

2. اسدؒ نے توازن و تسلسل کے ساتھ اپنی تحریروں میں اسلامی تہذیب و تمدن کا مغربی تہذیب و تمدن سے تقابل و موازنہ کا طریق کار اختیار کیا ہے اور ایک متوازن و صالح معاشرہ کے قیام کی ناکامی کے اسباب کا جائزہ پیش کرتے ہوئے اس باب میں دین اسلام کی قوت و صلاحیت اور اسکی تاریخی کامرانیوں کو اجاگر کیا ہے۔

3. محمد اسدؒ نے اپنی تصانیف میں جا بجا مذہب و روحانیت سے مغربی دنیا کی بغاوت و انحراف اور اس روش کے نتیجے میں رونما ہونے والی تباہ کاریوں کو صراحت کے ساتھ بیان کیا ہے۔

4. اسدؒ نے مغربی تہذیب و معاشرت اور اس کے طرز حیات کے منفی و تاریک پہلوؤں کو نمایاں کرتے ہوئے اس پر اسلامی تہذیب و معاشرت کی فضیلت و برتری کو دلائل سے ثابت کیا ہے۔ اس طرح اسلامی تہذیب و معاشرت کے محاسن و خصائص کو انہوں نے نہایت عمدگی اور متاثر کن انداز میں بیان کیا ہے۔

5. اسدؒ نے عالم انسانی خصوصاً دنیائے مغرب کو درپیش گونا گوں مسائل کی گتھیوں کو سلجھانے میں مغرب کے سماجی و سیاسی نظاموں کی ناکامی کی وضاحت کے ساتھ ساتھ اس کیلئے ایک نئے معاہدہ عمرانی (social contract) کی احتیاج واضح کی ہے نیز اس سلسلہ میں انہوں نے اسلام کو ایک متبادل معاہدہ عمرانی اور راہ نجات و سعادت کے طور پر پیش کیا ہے۔

6. علامہ اسدؒ کی دعوت کا بنیادی و مرکزی نکتہ یہ ہے کہ تمام مذاہب نیز انسانی عقل و فہم کے تراشیدہ نظریہ ہائے حیات کے مقابلے میں صرف اور صرف اسلام ہی ایک ایسا نظریہ حیات ہے جو انسان کی اخلاقی ضروریات کی تکمیل کا سامان فراہم کرنے کے ساتھ معاشرتی و معاشی اور تہذیبی زندگی کا ایک جامع و کامل پروگرام پیش کرتا ہے۔

7. علامہ اسدؒ کے مطابق اسلام آج بھی ایک زندہ قوت ہے جو انسانیت کو درپیش روحانی و اخلاقی اور تہذیبی و سماجی مسائل اور الجھنوں کو سلجھانے کی پوری پوری قوت و صلاحیت رکھتا ہے انکے نزدیک آج انسانیت جس قدر دین اسلام کی محتاج ہے شاید

اس سے پہلے کبھی نہ تھی اور آج کا پریشان حال انسان انفرادی طور پر ہی نہیں بلکہ جدید معاشرہ بحیثیت مجموعی نجات و فلاح کا محتاج ہے۔ اسد پورے یقین سے کہتے ہیں

“I thought that we latecomers needed that message even more desperately than did the people of Muhammad's time.”⁽⁵⁷³⁾

”میں سمجھتا ہوں کہ ہم بعد میں آنے والوں کو اسلام کے آفاقی پیغام کی اس سے بھی زیادہ ضرورت ہے جتنی عہد نبوی کے لوگوں کو تھی۔“

بلاشبہ محمد اسدؒ نے اسلام کے عقائد و تعلیمات اور احکام و مسائل کی تعبیر و تشریح اس طور سے کی ہے جو جدید انسان کیلئے قابل فہم ہو۔ جو بقول سید سلیمان ندویؒ اور سید ابوالاعلیٰ مودودیؒ:

”وہ جدید ذہنوں کو اسلام کے حقائق ذہن نشین کر سکے اور دین اسلام کے بارے میں انکے شبہات و اعتراضات کا ازالہ کر سکے۔“⁽⁵⁷⁴⁾

دعوت اسلام کے سلسلہ میں اسدؒ کے اسلوب و منہج کے مذکورہ خصائص انکی جملہ تحریروں میں پوری طرح سے کارفرما نظر آتے ہیں۔

علامہ اسدؒ کی فکری کاوشوں کے اثرات

اگرچہ اسدؒ کے افکار اور تحریروں نے موروثی و پشتی مسلمانوں کے قلوب و اذہان کو بھی متاثر کیا ہے تاہم انکی عملی و فکری اور دعوتی سرگرمیوں کا زیادہ اثر اہل مغرب پر مرتب ہوا انکی تصانیف مغرب میں اسلام کے موثر تعارف کا وسیلہ ثابت ہوئی ہیں جنکے مطالعہ سے بیسیوں متلاشیان حق کو راہ ہدایت نصیب ہوئی ہے۔ متعدد نو مسلم مغربی دانشوروں نے اسدؒ کی نگارشات سے تحریک پا کر مغرب و مشرق میں اسلام کی ترجمانی و کالت کی راہ اختیار کی ہے۔ ان میں "مریم جمیلہ"، معروف جرمن سفارتکار مراد ہوف مان اور جرمن نو مسلم قرآن کی جرمن زبان میں مترجم فاطمہ کریم کے نام بطور خاص قابل ذکر ہیں۔ مریم جمیلہ اپنے اسلام کی طرف کشاں کشاں چلے آنے میں محمد اسدؒ کی سرگذشت قبول اسلام "The Road To Mecca" کی تاثیر و تحریک کی معترف ہیں تو انکی تصنیف "Islam at the Crossroads" کو اپنی ذہنی و فکری تشکیل میں ایک اہم عامل گردانتی ہیں۔ موصوفہ رقمطراز ہیں۔

The importance of this book cannot be overstated as the Road to Mecca inspired her to embrace Islam, so Islam at

⁽⁵⁷³⁾ احمد شیمان بنام محمد سلیم (لاہور)، محرمہ 28 جولائی، 1956ء، از Hannover Germany

⁽⁵⁷⁴⁾ احمد شیمان بنام محمد سلیم (لاہور)، محرمہ 28 جولائی، 1956ء، از Hannover Germany

the Crossroads not only left a decisive impact on her thought but also determined the direction of her entire literacy career. Without this book, none of the reviewers own books could have been written. A classic on the subject it has exerted much influence on thinking Muslims throughout the world⁽⁵⁷⁵⁾

Murad Hofmann بھی مریم جمیلہ کی طرح محمد اسدؒ کی تصانیف اور افکار و خیالات سے گہرے طور سے متاثر ہوئے ہیں۔ انہوں نے اپنی ذاتی ڈائری ”Diary of German Muslim“ میں متعدد مقامات پر علامہ اسدؒ سے اپنی ملاقاتوں، مختلف مسائل پر تبادلہ خیالات اور ان سے اپنی محبت و عقیدت اور تاثر پذیری کا تذکرہ کیا ہے۔⁽⁵⁷⁶⁾

اس کے علاوہ جرمن نو مسلم فاطمہ کریم کو اسلام کے در پر لانے میں مولانا مودودیؒ کے رسالہ دینیات، کے انگریزی ترجمہ ”Towards understanding Islam“ کے ساتھ ساتھ علامہ اسدؒ کی The Road to Macca نے اہم اور فیصلہ کن کردار ادا کیا۔⁽⁵⁷⁷⁾

مغرب میں دعوت و تعارف اسلام کے ضمن میں محمد اسدؒ کے دین اسلام میں حصہ (Contribution) اور مغربی افراد کے قلوب و اذہان پر اثرات کے موضوع پر روشنی ڈالتے ہوئے Murad Hofmann یوں رقمطراز ہیں۔

We are close enough to the end of the 20th century to verify that nobody during the last 100 years has surpassed the Austrian Muhammad Asad in his monumental contribution to explanation and propagation of Islam in the west. His impact is not only due to the respect paid to his deep wisdom and learning, the moral qualification of this interpid Muslim earned him equal recognition⁽⁵⁷⁸⁾

⁽⁵⁷⁵⁾ Maryam Jameelah, Review of Islam at the Crossroads, Muslim World book Review, 1985, P 41.

⁽⁵⁷⁶⁾ Murad W. Hofmann, Diary of a German Muslim, Verlag Islamic bibliothik koln IB, 1987, P. 41-43

⁽⁵⁷⁷⁾ فاطمہ کریم، اسلام کے در پر لانے والے، (ترجمہ)، ترجمان القرآن، 2003ء ص 74

⁽⁵⁷⁸⁾ Murad W. Hofmann, Dairy of a German Muslim, P50.

الغرض یہ کہنا بے جا نہ ہو گا کہ محمد اسدؒ نے اسلام اور مغرب کے مابین رابطہ استوار کرنے ان دونوں کے درمیان حائل خلیج کو ختم کرنے اور ایک طرح سے پل سازی کا بے مثل کارنامہ انجام دیا ہے۔ بالفاظ دیگر علامہ اسدؒ نے اہل مغرب کے سامنے اسلام کا حقیقی و اصلی چہرہ پیش کرنے کی ایک موثر اور کامیاب کوشش کی ہے۔ U.S.A کے سہ ماہی مجلہ ”اقراء“ کے مدیر حسن ظل الرحیم محمد اسدؒ کو خراج تحسین پیش کرتے ہوئے یوں رقمطراز ہیں۔

Muhammad Asad stood alone among contemporary Muslim for his extra ordinary Perception of and contribution to Islam. with his command of the English language his knowledge of the Bible and Biblical sources, as well as Jewish history and civilization, Asad was more successful than most in communicating to Muslim and non-Muslim readers the essence of Islam in both is historical and timeless context. As Islam enters the most critical phase of its development in the west, Muhammad Asad's legacy assumes and urgency no thinking Muslim can afford to ignore.⁽⁵⁷⁹⁾

حسن ظل الرحیم کے مذکورہ نگارشات و آراء 11 ستمبر 2001ء کو وقوع پذیر ہونے والے واقعات سے پہلے کے ہیں۔ اس اندوہناک اور سوچی سمجھی سکیم (Pre-Planned) کے تحت رونما ہونے والے واقعہ کے بعد سے جس طرح سے مغربی مفکرین خصوصاً امریکی مشرقین و مصنفین اور ذرائع ابلاغ نے اسلام، اسکے پیروکاروں اور اسلامی تہذیب کو ہدف اور تنقید کا نشانہ بنالیا ہے اور اسلام کے اخلاقی و معاشرتی نظام کو جو انتہائی مستحشہ اور تاریک تصویر دنیائے عالم خصوصاً اہل مغرب کے سامنے پیش کی جا رہی ہے، اس تناظر میں محمد اسدؒ کے نگارشات و آراء کی افادیت و اہمیت پہلے کے مقابلے میں کہیں زیادہ بڑھ گئی ہے۔ مغربی دنیا اور امریکہ میں دعوت اسلام جیسے اہم کام سے دلچسپی رکھنے والوں کو اسدؒ کے اسلوب اور تجاویز سے یقیناً بڑی رہنمائی فراہم ہو سکتی ہے۔

خلاصہ باب پنجم

اس باب ”اسلامی تہذیب جدید کی تشکیل میں علامہ محمد اسدؒ کے افکار کا تجزیاتی مطالعہ“ میں سب سے پہلے علامہ اسدؒ کی آراء کی روشنی میں مغربی تہذیب کی لغویت اور بے مقصدیت کو بیان کرتے ہوئے اہل مغرب کی اسلام دشمنی کے اسباب و علل اور محرکات

⁽⁵⁷⁹⁾ Zilur Rahim, Hasan, Muhammad Asad: Visionary Islamic Scholar, Washington report on Middle East affairs, sep 1995, P 45-46.

کا تجزیہ کیا گیا ہے اور اس ضمن میں اسلامی تہذیب و معاشرت کی ضرورت و اہمیت کے حوالے سے علامہ اسدؒ کی آراء و نظریات کو وضاحت سے بیان کیا گیا ہے۔ پھر علامہ اسدؒ کے مختلف تہذیبی نظریات، مثلاً اسلامی معاشرہ اور معاشی تحفظ، عہد حاضر میں اجتہاد کی ضرورت اور حدود و دائرہ کار، فقہ اسلامی کی تدوین جدید، اسلامی معاشرے میں ریاست کے بنیادی اصول اور قانون اسلامی کے مآخذ پر نقطہ و نظر اور تنقیدی جائزہ پیش کیا گیا ہے اور اسلامی تہذیب کی تفوق و فضیلت کو دلائل سے ثابت کیا گیا ہے اور اس ضمن میں قرآنی آیات سے بھی استدلال کیا گیا ہے۔ نیز اسلامی تہذیب اور مغربی تہذیب میں موافقت کے امکانات کے حوالے سے علامہ اسدؒ کا نقطہ نظر واضح کیا گیا ہے اور مغرب میں اسلامی تہذیب کے قیام اور احیاء کیلئے دعوت اسلام کی ضرورت و اہمیت کو بیان کیا گیا ہے۔ اور آخر میں علامہ اسدؒ کے بعض تہذیبی افکار پر محاکمہ و نقد کرتے ہوئے عہد حاضر میں ان کے فکری کاوشوں کے اثرات کا ایک غیر متعصبانہ جائزہ پیش کیا گیا ہے۔

باب ششم

مولانا مودودیؒ اور علامہ محمد اسدؒ کے تہذیبی افکار کا تقابلی جائزہ

انسان کی اجتماعی زندگی کی ترتیب و تنظیم میں ایک فلاحی معاشرے کا قیام ہمیشہ سے اہمیت کا حامل رہا ہے۔ یہی وجہ ہے کہ نبی آخر الزماں حضرت محمد صلی اللہ علیہ وسلم جو اللہ تعالیٰ کا آخری پیغام لے کر مبعوث ہوئے تھے اور بنی نوع انسانی کو دنیا و آخرت دونوں جہانوں میں فلاح و بھلائی کا مژدہ سنانے آئے تھے، اجتماعی زندگی کی تشکیل و تنظیم میں انتہائی اہمیت کے حامل ایک فلاحی معاشرہ اور فلاحی ریاست جیسے ادارے سے بھلا کیونکر لائق رہ سکتے تھے۔ چنانچہ رسول اللہ صلی اللہ علیہ وسلم اپنے عہد زریں میں دین حق کی دعوت و تبلیغ کے فریضہ اساسی کی انجام دہی کے ساتھ ساتھ اجتماعی نظم کے قیام اور ایک فلاحی معاشرہ اور ریاست کی تاسیس و تشکیل کی طرف بھی منشائے الہی کے تحت متوجہ ہوئے۔ رسول اکرم صلی اللہ علیہ وسلم نے مکہ مکرمہ میں اپنے دعوتی و تبلیغی اور اصلاح معاشرہ کے لیے فلاحی و اصلاحی کام کا آغاز کیا اور صدیوں نسلوں کے معتقدات اور جاہلی و غیر انسانی رواجات کی تبدیلی و اصلاح چاہی تو اہل معاشرہ نے ابتداء حیرت پھر نفرت اور آخر کار مخالفت و معاندت کا برتاؤ کیا۔ چنانچہ دریں حالات جو افراد حلقہ بگوش اسلام ہوئے، آپ صلی اللہ علیہ وسلم نے ان کو ایک الگ دینی و تہذیبی برادری اور امت کے طور پر منظم و متحد کرنا شروع کیا۔ اس جماعت و برادری کے اتحاد و تنظیم کے لیے دین و عقیدہ کو بنیاد بنایا گیا۔ رسول اللہ صلی اللہ علیہ وسلم اس عقیدہ و دین کی اساس پر قائم و منظم ہونے والی اس برادری و جماعت کے محض مذہبی پیشوا و ہادی ہی نہیں بلکہ سیاسی و معاشرتی قائد و حکمران بھی تھے۔ ڈاکٹر محمد حمید اللہ (م 2002ء) اپنی مشہور تصنیف "خطبات بہاولپور" میں اسی صورت حال کے متعلق ان الفاظ میں اظہار خیال فرماتے ہیں۔

"اس گروہ افراد کے ساتھ رسول اللہ صلی اللہ علیہ وسلم نے مکہ شہر، جو اس وقت ایک شہری ریاست کی حیثیت اختیار کر چکا تھا، میں مملکت کے اندر ایک مملکت بنائی، یعنی مسلمانوں کی آبادی شہر مکہ میں تو تھی لیکن شہر کے پرانے نظام کے تحت نہیں تھی۔ شہر مکہ کے جو غیر انسانی قوانین تھے ان کی بھی وہ اطاعت نہیں کرتے تھے بلکہ اپنی ہر ضرورت کے لیے وہ اپنے سردار و مربی رسول اللہ صلی اللہ علیہ وسلم سے رجوع کرتے۔ ان کا اپنا ایک علیحدہ قانون تھا اور اپنی علیحدہ تنظیم و معاشرت تھی۔ پیغمبر علیہ السلام ان کے قانون ساز بھی تھے، حاکم عدالت بھی اور بادشاہ بھی" (580)

اسلامی فلاحی معاشرہ کے اصول و خصائص

مختلف تہذیبی و معاشرتی مفکرین کے مطابق نبی کریم صلی اللہ علیہ وسلم کا قائم کردہ فلاحی معاشرہ جن اصولوں پر استوار تھا ان کے مطابق اقتدار کا سرچشمہ ذات الہی کو قرار دیا گیا تھا۔ نیز امور مملکت میں مشاورت کو لازم ٹھہرایا گیا اور حکمران کی اطاعت فی المعروف کو واجب قرار دیا گیا اور قرآن حکیم کے علاوہ سنت رسول اللہ صلی اللہ علیہ وسلم کو معاشرتی قانون کی حیثیت دی گئی۔ اس حوالے سے ڈاکٹر محمد حمید اللہ لکھتے ہیں:

"آنحضور ﷺ کے قائم کردہ مثالی معاشرہ میں عدل و انصاف، امر بالمعروف و نہی عن المنکر اور نظام صلوٰۃ و زکوٰۃ کا قیام، قانون خداوندی کا نفاذ و اجراء، مساوات بین

المسلمین کا قیام، رعایا کی فلاح و بہبود اور خیر خواہی حکمران کی لازمی ذمہ داری قرار پائی۔ حکومت اور انتظامی و سیاسی مناصب کو امانت قرار دیا گیا۔ نیز اقتدار اور عہدہ و منصب کی طلب و حرص ممنوع قرار پائی۔ غرض یہ کہ نبوی تہذیب و معاشرہ ایک مقصدی و نظریاتی، ایک مثالی فلاحی اور داعی و معلم معاشرہ تھا جس کا اساسی نصب العین پیغام الہی کی دعوت و تبلیغ اور قانون الہی کی تنفیذ و اجراء تھا۔ نبوی ریاست و معاشرہ اللہ تعالیٰ کی حاکمیت کے تحت قائم ہوا تھا۔ اس کا مقصد و غایت اللہ تعالیٰ کی قانونی حاکمیت کو اس دنیا میں نافذ کرنا تھا۔ چنانچہ معاشرتی و سیاسی تنظیم کے اعتبار سے اس مملکت کی حیثیت خلافت الہیہ کی تھی اور تشریع و قانون سازی کے اختیارات آپ صلی اللہ علیہ وسلم کو مقتدر اعلیٰ کی طرف سے دیے گئے تھے۔ بالفاظ دیگر نبوت و رسالت کے شانہ بشانہ حکومت کے تمام اعلیٰ ترین قانونی و عدالتی اختیارات ذات رسالت مآب صلی اللہ علیہ وسلم میں مجتمع تھے۔“ (581)

ڈاکٹر محمد حمید اللہ عہد نبوی صلی اللہ علیہ وسلم میں قائم کردہ فلاحی و مثالی معاشرہ کے مزید خصائص بیان کرتے ہوئے لکھتے ہیں:

"یہ معاشرہ اپنی نوعیت و ماہیت کے اعتبار سے ایک مذہبی ریاست پر مشتمل تھا۔ تاہم ان معنوں میں مذہبی ریاست ہر گز نہ تھی جیسا کہ قرون وسطیٰ کی مسیحی مذہبی ریاست تھی کہ جہاں مذہبی رہنماؤں کو قانون سازی کے مطلق اختیارات حاصل تھے۔ نہ ہی یہ ایک محض دنیوی ریاست تھی۔ اگرچہ یہ دنیوی امور و معاملات کے انصرام کی بھی ذمہ دار تھی۔ یہ ریاست دین اور سیاست و معاشرت کے کامل امتزاج کی آئینہ دار تھی۔ آنحضرت صلی اللہ علیہ وسلم نے مدینہ ہجرت کے پہلے ہی سال ایک چھوٹے سے شہر پر مشتمل ایک مثالی معاشرہ قائم کیا جہاں دس سال کے عرصہ میں اس میں بہت زیادہ توسیع ہوئی حتیٰ کہ پورے ملک عرب نے آپ صلی اللہ علیہ وسلم کو اپنا حکمران تسلیم کر لیا۔" (582)

ڈاکٹر محمد حمید اللہ کے مذکورہ حوالے کا منشا و مقصد یہ ہے کہ ایک مثالی فلاحی معاشرہ وہ ہوتا ہے جس میں معاشرتی انصاف اور مساوات بین الناس کا عملی مظاہرہ کیا جائے۔ جس میں تمام لوگوں کو اپنے حقوق و فرائض کا مکمل ادراک حاصل ہو اور حکومت اور عوام الناس میں مکمل اعتماد کی فضا قائم ہو۔ نبی صلی اللہ علیہ وسلم نے ایسا مثالی معاشرہ دنیا کے سامنے قائم کر کے دکھایا جس میں امن و امان، مودت و محبت اور تعاون و ایثار کی ایک واضح جھلک نظر آتی ہے۔ نبی کریم صلی اللہ علیہ وسلم تو 11ھ بمطابق 632ء کو اس جہان

(581) محمد حمید اللہ، ڈاکٹر، عہد نبوی میں نظام حکمرانی، اردو اکیڈمی کراچی، 1981ء، ص 136-137

(582) محمد حمید اللہ، ڈاکٹر، عہد نبوی کے میدان جنگ، ادارہ اسلامیات لاہور، 1982ء، ص 6-7

فانی سے اپنے رب کے حضور جا پہنچے لیکن جاتے جاتے اپنے پیچھے ایک انتہائی منظم و فلاحی معاشرہ قائم کر کے چھوڑ گئے جس کو آپ صلی اللہ علیہ وسلم کے تربیت یافتہ خلفائے راشدین نے پوری قوت کے ساتھ برقرار رکھا اور نبی کریم صلی اللہ علیہ وسلم کی بتائی ہوئی تعلیمات کے مطابق نئے زمانے کے پیش آنے والے تہذیبی و معاشرتی مسائل کو سنت نبوی صلی اللہ علیہ وسلم کی روشنی میں حل بھی فرمایا۔ سید ابوالحسن علی ندوی اسی طرف اشارہ کرتے ہوئے رقمطراز ہیں۔

"اسلام کے پروگرام کے ہر جز پر خلفائے راشدین کا پورا اعتقاد تھا۔ وہ پورے شرح صدر کے ساتھ اس کو اس کے پورے اجزاء کے ساتھ نافذ کرنے پر عازم تھے اور انہوں نے ایسا کر کے دکھادیا۔ اس کا نتیجہ یہ ہوا کہ اسلام کو صرف ترقی ہی نہیں ہوئی بلکہ متوازن ترقی ہوئی یعنی اخلاق و روحانیت کی بنیاد پر معاشرت و سیاست کا کاروبار چلایا گیا۔ عبادات سے فوجیں تیار کی گئیں۔ دینداری کے اصولوں پر بین الاقوامی تعلقات اور صلح و جنگ کے معاملات طے کیے گئے۔ خدا پرستی اور تقویٰ و پرہیزگاری کی بنیاد پر ٹیکس عائد کیے گئے اور پولیس اور جیل و عدالت کا کام چلایا گیا۔ آسمانی ہدایات کے مطابق معاشرتی و معاشی نظام قائم کیا گیا اور اس طرح وہ دینی تمدن پیدا ہوا جو صرف اسی قسم کی نظام حکومت میں پیدا ہو سکتا ہے۔ ان کو اپنے زمانہ میں کوئی علیحدہ مذہبی عہدہ دار یا شیخ الاسلام رکھنے کی ضرورت نہیں تھی اس لیے کہ ان میں سے ہر ایک مذہبی عہدہ دار اور شیخ الاسلام تھا۔ ان کی مسجد کا امام جس طرح مذہبی منصب رکھتا تھا اسی طرح ان کا تحصیلدار، مجسٹریٹ اور ان کا گورنر بھی مذہبی منصب دار ہی تھا۔" (583)

اسلامی تہذیب اور نظریہ تفریق دین و دنیا

اسلامی تہذیب و معاشرت میں دین و دنیا میں کوئی تفریق نہیں کی جاتی بلکہ ان دو کا چولی دامن کا ساتھ ہوتا ہے جس کی وضاحت ڈاکٹر محمد حمید اللہ کے مذکورہ بالا اقتباس سے ہوتی ہے تاہم مولانا مودودیؒ اور علامہ محمد اسدؒ کے مطابق معاشرہ اسلامی میں عہد نبوی اور پھر خلفائے راشدین کے عہد سعادت تک دین و دنیا کا یہ حسین امتزاج قائم رہا لیکن اس عہد زریں کے اختتام کے ساتھ ہی ایک طرح سے تفریق دین و دنیا واقع ہو گئی اور اموی و عباسی خلفاء کا کاروبار سیاست و معاشرت اور تہذیب و تمدن اخلاق و روحانیت کی بنیاد پر قائم نہ رہ سکا۔ چنانچہ بقول سید ابوالحسن علی ندویؒ نتیجہ یہ نکلا کہ

"مسلمانوں کی زندگی کی نشوونما غیر متوازن ہو گئی۔ مملکت کے حدود وسیع ہو گئے، سلطنت کا رقبہ بڑھ گیا۔ بیت المال خزانہ شاہی ہو کر پہلے سے زیادہ معمور ہو گیا۔ دارالسلطنت میں بڑی شاندار اور نوادر روزگار عمارتیں تعمیر ہو گئیں۔ پر شکوہ مسجدیں، شاندار خانقاہیں اور وسیع مدارس بن گئے۔ تمدن انتہائی ترقی کر گیا۔ فنون لطیفہ اور علوم

(583) ندوی، ابوالحسن علی، سید، تفریق دین و سیاست، ترجمان القرآن لاہور، اگست 1940ء، ص 10-9

کو بے حد فروغ ہوا۔ یہ سب کچھ ہوا مگر اسلام کا اخلاقی و تمدنی آئیڈیل ختم ہو گیا۔ اس آسمانی نظام تمدن و معاشرت کی جگہ، جس کا قائم کرنا رسول اللہ صلی اللہ علیہ وسلم کی بعثت کے مقاصد میں سے تھا، انسانی نظام اور باز نطینی رومی اور ایرانی نظام حکومت نے لے لی۔ مذہب اور نمائندگان مذہب کا اقتدار ختم ہو جانے سے ایک معزول بادشاہ کی طرح مذہب کا عملی زندگی اور سوسائٹی پر کوئی اثر نہ رہا اور اس کو اپنی جگہ زندگی کی کشمکش سے ہٹ کر پر امن مسجدوں اور سنسان خانقاہوں میں ڈھونڈنی پڑی۔ دربار سے باہر علمائے ربانی امر بالمعروف و نہی عن المنکر کا فریضہ انجام دیتے تھے اور ہمیشہ حکومت وقت کے غیر دینی رجحانات کا مقابلہ خارق عادت استقامت اور ثابت قدمی سے کرتے تھے لیکن یہ انفرادی کوششیں تھیں اور غیر دینی حکومت کے جو برے اثرات سوسائٹی پر پڑ رہے تھے اور ان کو روک نہیں سکتی تھیں۔⁽⁵⁸⁴⁾

سید ابوالحسن علی ندویؒ کے مذکورہ حوالے کا مقصد اور لب لباب یہ ہے کہ خلفائے راشدین کے دور سعادت کے بعد جہاں اسلام کے سیاسی و معاشی نظام میں تنزل پیدا ہوا، وہاں اسلام کے تہذیبی و معاشرتی نظام میں بھی اچھا خاصا بگاڑ اور تنزل پیدا ہوا اگرچہ اس وقت کے علمائے حق نے اس صریح گمراہی کے آگے بند باندھنے کی حتی الوسع کوشش بھی کی مگر طاقتور غیر اسلامی تہذیبی رجحانات کے سامنے ٹک نہ سکے اور خس و خاشاک کی طرح بہہ گئے۔ مولانا ابوالحسن علی ندویؒ کے نزدیک اس تہذیبی بگاڑ کا اہم سبب اسلامی تہذیب و تمدن سے نا آشنا مسلمانوں کا دین و دنیا میں تفریق پیدا کرنا تھا جنہوں نے مسلمانوں کی معاشرتی زندگی میں دین اور دنیا میں تفریق پیدا کر کے اسلام کے معاشرتی نظام کے اہم ستون تہذیب و ثقافت میں دراڑیں ڈالیں۔ عہد حاضر کے قابل قدر معاشرتی مفکرین بالخصوص مولانا مودودیؒ اور علامہ محمد اسدؒ نے ایک صالح معاشرے کے قیام اور بقا کے لیے دین اور دنیا کی تفریق کو یکسر مسترد کیا ہے۔ مولانا مودودیؒ نے اس ضمن میں ایک بنیادی اصول کی نشاندہی ان الفاظ میں کی ہے۔

"اسلام خود اپنا ایک نظام زندگی رکھتا ہے جس میں عقائد، اخلاق و عبادات کے ساتھ انفرادی عمل اور اجتماعی زندگی کے تمام معاملات سے متعلق احکام و قوانین بھی ہیں۔"⁽⁵⁸⁵⁾

مولانا کے اس اصول کی روشنی میں تہذیب و معاشرت، جو اجتماعیت کا موضوع ہے، یقینی طور پر اس کا تعلق دین سے ہے۔ اس لحاظ سے معاشرت یا اجتماعیت کو دین سے الگ نہیں کیا جاسکتا ورنہ دین میں کچی پیدا ہوگی۔ دین و دنیا میں تفریق کی اسی کچی کو بتاتے ہوئے مولانا مودودیؒ رقمطراز ہیں:

(584) ندوی، ابوالحسن علی، سید، تفریق دین و سیاست، ص 11-10

(585) مودودی، ابوالاعلیٰ، سید، اسلامی ریاست، اسلامک پبلی کیشنز لاہور، 1990ء، ص 62

"مسلمان جب اپنے اصل مقصد کو بھول کر اور اپنے حقیقی مشن کو چھوڑ کر دنیا پرستی میں مبتلا ہو گئے اور دینداری کے معنی ان کی نگاہ میں صرف یہ رہ گئے کہ عبادات و معاشرت میں چند شرعی طور طریقوں کی پابندی کی جاتی رہے خواہ مقصد زندگی وہی ہوں جو دنیا پرستوں کے ہوتے ہیں، خواہ نظام اجتماعی کی زمام کار صالحین کے ہاتھ میں ہو یا فجار کے ہاتھ میں اور خواہ اجتماعی امامت اپنے اصول اور نصب العین کے اعتبار سے اسلامی ہو یا غیر اسلامی، تو اس غفلت کی سزا اللہ تعالیٰ کی طرف سے انہیں اس شکل میں دی گئی کہ ان کی بڑی بڑی آبادیاں پے درپے کفار کے تابع ہوتی چلی گئیں۔" (586)

مولانا اپنے اس نقطہ نظر کی مزید وضاحت کرتے ہوئے لکھتے ہیں:

جو لوگ دین کو ایک معقول اور متناسب نظام فکر کی حیثیت سے نہیں دیکھتے بلکہ اس کو منتشر اور اسے ایک دوسرے سے بے تعلق اجزاء کا مجموعہ سمجھتے ہیں ان کے لیے تو بہت آسان ہے کہ انبیاء کے حالات زندگی، قرآن کی تعلیمات اور دین کے احکام و اوامر کو ٹکڑے کر کے ہر ایک کی ایسی تاویلیں اور تفسیریں کریں جن سے ایک جز دوسرے جز سے اور ایک پہلو دوسرے پہلو سے صریح تناقض کا رنگ اختیار کر لے لیکن اس دین کو ایک حکیم کے بنائے ہوئے مرتب و مربوط اور متناسب نظام کی حیثیت سے دیکھنے والوں کے لیے اس کے سوا کوئی چارہ نہیں ہے کہ اس کے ہر پہلو اور ہر جز کی وہی تفسیر و تاویل اختیار کریں جو کلی نظام کے مزاج سے مناسبت رکھتی ہو۔" (587)

مولانا مودودی اپنی شہرہ آفاق تصنیف "تصریحات" میں تفریق دین و دنیا کے تصور کی بیخ کنی کرتے ہوئے یوں رقمطراز ہیں۔

"مذہب اور تہذیب الگ الگ نہیں ہیں لیکن جو چیز مدتوں سے ذہنوں میں جمع ہوئی ہے۔ وہ تدریج کے ساتھ ہی صاف ہو گی۔ ہمارے نزدیک وہ سیاست معاشرت لعنت ہے جو مذہب سے آزاد ہو اور وہ مذہب غیر مطلوب ہے جو انسانی زندگی پر سب سے زیادہ اثر انداز ہونے والی معاشرت کی اصلاح کیے بغیر چھوڑ دیتا ہے۔ اسلام اس دوئی دین اور دنیا کو ختم کرنا چاہتا ہے۔" (588)

(586) مودودی، ابوالاعلیٰ، سید، اسلامی ریاست، ص 91

(587) ایضاً، ص 92

(588) مودودی، ابوالاعلیٰ، سید، تصریحات، الہدیر پبلی کیشنز لاہور، 1997ء، ص 345

علامہ محمد اسدؒ بھی نظریہ تفریق دین و دنیا کی مخالفت میں مولانا مودودیؒ کے نقطہ نظر سے بڑی حد تک مماثل اور ہم آہنگ نظر آتے ہیں۔ علامہ اسدؒ عہد نبوی صلی اللہ علیہ وسلم و خلافت راشدہ کے بعد اسلامی تہذیب و تمدن کی ماہیت میں واقع ہونے والی تبدیلی کے متعلق یوں رقمطراز ہیں:

"Let us be clear in our minds on one point at least: there has never existed a truly Islamic state after the time of the Prophet and of the Madina Caliphate headed by the Prophet's immediate successors, the four Right Guided Caliphs The Madina Caliphate was truly Islamic in the sense that it fully reflected the pristine teachings of both the Quran and Sunnah. Whatever forms of state and government came into being in Muslim countries after the first earliest period were vitiated in a lesser or high degree by ideological deviations from Islamic Law."⁽⁵⁸⁹⁾

"کم از کم ایک بات تو ہمیں ذہن نشین کر لینی چاہیے کہ نبی کریم صلی اللہ علیہ وسلم اور آپ صلی اللہ علیہ وسلم کے ہدایت یافتہ چار خلفائے راشدین کے زمانہ مسعود کے بعد ایک حقیقی اسلامی ریاست وجود میں نہ رہ سکی۔ خلافت مدینہ تو اس حوالے سے خالص اسلامی خلافت تھی کہ اس میں قرآن و سنت کی تعلیمات کا عکس نمایاں نظر آتا ہے۔ بہر حال اس ابتدائی زمانے کے بعد مسلم ممالک میں جو نظام معاشرت و ریاست وجود میں آیا وہ کم یا وسیع پیمانے پر اسلامی قانون سے منحرف نظر آتا ہے۔"

علامہ اسدؒ خلافت راشدہ کے بعد قائم ہونے والی اسلامی حکومتوں کے اصل اسلامی قانون اور اسلامی تہذیب و تمدن سے انحراف کی نوعیت کے متعلق وضاحت کرتے ہوئے یوں رقمطراز ہیں۔

The one instance of a real social contract recorded by history was realized only during a very short period, rather, was a large scale attempt made to realize it. Less than a century after the Prophet's death, the political form of

⁽⁵⁸⁹⁾ Muhammad Asad, Allama, The Principles of State and Government in Islam, Dar-ul-Andalus Gibraltar, 1980, P 5-6.

pristine Islam began to be corrupted in the following centuries the original programme was pushed into the back ground.⁽⁵⁹⁰⁾

"تاریخ میں پہلے عمرانی معاہدے کی جو عملی شکل ظہور پذیر ہوئی، وہ ایک مختصر عرصے کے لیے تھی لیکن ایک وسیع بیانیہ پر کی گئی تھی۔ نبی کریم صلی اللہ علیہ وسلم کی وفات کے بعد سو سال سے بھی کم عرصہ میں اسلام کی اصلی شکل کو بد نما کر دیا گیا اور اس کے بعد آنے والی صدیوں میں اسلام کے حقیقی منشور کو پس پشت ڈال دیا گیا۔"

اس اقتباس میں علامہ اسدؒ نے اسلامی و انسانی تہذیب و تمدن کا آئیڈیل زمانہ دور نبوی صلی اللہ علیہ وسلم کو قرار دیا ہے۔ جس میں تمام انسانی حقوق عملی شکل میں اس معاشرے میں موجود تھے اور جو مساوات انسانی اور معاشرتی انصاف کی ایک زندہ شکل تھا۔ اور ساتھ ہی علامہ اسدؒ اس دکھ کا اظہار فرما رہے ہیں کہ اس مثالی تہذیب و تمدن کا زمانہ انتہائی چھوٹا زمانہ تھا اور نبی کریم صلی اللہ علیہ وسلم کے دنیا سے پردہ فرمانے کے بعد آنحضور صلی اللہ علیہ وسلم کے قائم کردہ تہذیب و معاشرت میں بد نما تبدیلیاں رونما ہوئیں اور اسلام کے حقیقی قانون معاشرت کو پس پشت ڈال دیا گیا۔

حقیقت یہ ہے کہ اسلامی تہذیب و تمدن کی تعریف و توصیف، اس کے تضمنات اور بنیادی شرائط و مطالبات کے متعلق علامہ اسدؒ کا یہ نقطہ نظر سید ابوالاعلیٰ مودودیؒ کے نقطہ نظر سے بڑی حد تک مماثل و ہم آہنگ ہے۔ مولانا مودودیؒ نے اس ضمن میں اپنے خیالات و آراء کا اظہار ان الفاظ میں فرمایا ہے۔

"اسلامی تہذیب و معاشرت سے مراد ایسی معاشرت ہے جو حاکمیت الہی اور خلافت علیٰ منہاج النبوة کے نظام کو اس کے تضامات کے ساتھ قائم کرنے کی داعی ہو۔ ایسی ریاست میں اقتدار کی اصل غایت و غرض خدا کے مطابق معاشرے میں برائیوں کا استیصال اور بھلائیوں کا ارتقاء ہے۔ اس ریاست کا اقتدار، اقتدارِ علیٰ نہیں ہے بلکہ خدا کی نیابت و امانت ہے۔ یہی معنی ہیں خلافت کے" (591)

سید موصوف کی رائے میں تاریخ اسلامی میں خلافت راشدہ کے بعد مسلمانوں کی جو حکومتیں مختلف زمانوں میں قائم ہوئیں ان میں حقیقی اسلامی معاشرت کی جھلک بہت کم نظر آتی ہے۔ مولانا لکھتے ہیں:

"وہ حکومتیں درحقیقت نہ پوری اسلامی تھیں اور نہ پوری غیر اسلامی۔ ان میں دستور کی دو اہم چیزوں کو بدل دیا گیا تھا۔ ایک یہ کہ امارت انتخابی ہو، دوسرے یہ کہ حکومت کا

(590) Muhammad Asad, Allama, The social contract in Islam, Arafat, Dec 1946, P 116.

(591) مودودی، ابوالاعلیٰ، سید، اسلامی ریاست، اسلامک پبلی کیشنز لاہور، 2000ء، ص 285۔

نظام مشورے سے چلایا جائے۔ باقی ماندہ اسلامی دستور چاہے اپنی صحیح اسپرٹ میں برقرار نہ رکھا گیا ہو لیکن اسے منسوخ یا تبدیل نہیں کیا گیا تھا۔⁽⁵⁹²⁾

علامہ اسدؒ بھی سید مودودیؒ کے بیان کردہ نقطہ نظر کو تقویت دیتے ہوئے نظر آتے ہیں۔ ان کے خیال میں اسلامی ریاست کا حقیقی مقصد ہی یہی ہے کہ وہ مسلمانوں کے باہمی سماجی و ملی اتحاد و تعاون کا ایک نظام مہیا کر دے تاکہ اسلامی معاشرہ روحانی و اخلاقی اعتبار سے نشو و ارتقاء پائے، اس کے افراد مساوات و عدل و انصاف کے داعی ہوں اور وہ حق و خیر کی تائید و حمایت اور باطل و شر کے خلاف جدوجہد کریں۔ محمد اسدؒ کے مطابق روئے زمین پر سے ظلم و تعدی کا انسداد اور عدل و انصاف کا قیام اسلام کی سماجی و اجتماعی تعلیمات کی علت غائی ہے۔ اسدؒ کے الفاظ ہیں۔

“Thus an Islamic state is not a goal or an end in itself but only a means: the goal being the growth of a community of people who stand up for equity and justice, for right and against wrong or, a community of people who work for the creation and maintenance of such social conditions as would enable the greatest possible number of human beings to live, morally as well as physically, in accordance with the natural law of God, Islam.”⁽⁵⁹³⁾

"اسلامی ریاست بذات خود منتہائے مقصد نہیں ہے بلکہ یہ ایک ذریعہ ہے جس کے ذریعہ ایک ایسا انسانی معاشرہ نشو و نما پاتا ہے جو مساوات اور معاشرتی انصاف کو پروان چڑھاتا ہے۔ حق کے نفاذ اور باطل کے انسداد کے لیے کام کرتا ہے یا ایک ایسا انسانی معاشرہ جو ایسے معاشرتی شرائط کے قیام اور بقاء کے لیے کام کرتا ہے جو انسانوں کی کثیر آبادی کو اخلاقی اور جسمانی طور پر اس قابل بناتا ہے کہ وہ اسلام کے قانون قدرت پر پوری طرح عمل کر سکیں۔"

گو یا محمد اسدؒ کے نزدیک اسلامی حکومت کے قیام کا مقصد حقیقی دین اسلام کو مملکت کے تمام ذرائع سے اسلامی معاشرہ میں روبہ عمل لانا ہے۔ محض قیام امن، ملکی سرحدوں کا تحفظ اور محض عوام کی معاشی بہتری اس کا آخری و انتہائی مقصد ہرگز نہیں ہے۔ اسلامی تہذیب و معاشرت جو اسے دوسری تہذیبوں سے ممتاز کرتی ہے وہ یہ ہے کہ وہ ان بھلائیوں کو فروغ دینے کی کوشش کرتی ہے

⁽⁵⁹²⁾ مودودی، ابوالاعلیٰ، سید، اسلامی ریاست، ص 527

⁽⁵⁹³⁾ Muhammad Asad, The Principles of State and Government in Islam, P 30.

جن سے انسانی اخلاقی اقدار خوب پروان چڑھتی ہیں اور ان برائیوں کے انسداد و ازالہ میں اپنی ساری قوت صرف کرتی ہے جو انسانیت کے لیے باعث ننگ و عار ہیں۔

اسلامی تہذیب و تمدن اور پاپائیت (Theocracy)

علامہ اسدؒ کے نزدیک بعض لوگ اسلامی ریاست اور تہذیب و تمدن کو مسیحی پاپائیت (تھیا کریسی) پر قیاس کرتے ہیں جو کسی طرح بھی صحیح نہیں ہے بلکہ اسلام تو ایسے نظام معاشرت و سیاست کی کلی طور پر نفی کرتا ہے۔ علامہ اسدؒ لکھتے ہیں:

"اسلامی تہذیب قرون وسطیٰ کی مسیحی پاپائیت کی طرح ہر گز نہیں ہے۔ اگر تھیا کریسی سے مراد ایسی حکومت ہے جو قرون وسطیٰ کے یورپ میں وجود پذیر ہوئی، یعنی پادریوں کے نظام کو برتر و اعلیٰ سیاسی قوت سونپ دینا، تو اسلام میں اس کی کوئی گنجائش نہیں۔ وجہ صرف یہ ہے کہ اسلام میں پادریوں کی تنظیم جیسا کوئی نظام موجود ہی نہیں اور نہ ہی کوئی ایسا ادارہ ہے جسے مسیحی کلیسا کا مترادف سمجھا جائے۔ اسلام میں ہر بالغ مسلمان کو حق حاصل ہے کہ وہ ہر مذہبی و ظیفہ انجام دے۔ کوئی فرد یا گروہ یہ دعویٰ نہیں کر سکتا کہ اسے مذہبی وظائف کی بجا آوری میں کوئی خاص تقدس و اجارہ داری حاصل ہے۔ لہذا اسلامی معاشرہ میں تھیا کریسی کی اصطلاح سراسر بے معنی ہے۔ البتہ اسلامی نظام حکومت و معاشرت اس مفہوم میں تھیا کریسی (حکومت الہیہ ضرور ہے کہ اس میں تمام قوانین کا سرچشمہ وحی الہی ہے۔" (594)

غرضیکہ محمد اسدؒ کے نزدیک اسلامی اجتماعی و معاشرتی تصورات و ادارات پر غیر اسلامی مغربی اصطلاحات کا اطلاق حد درجہ غلط فہمی کا موجب ہو گا۔ اسلامی نظریہ معاشرت کا ایک خاص مفہوم ہے جس کی مثال کہیں نہیں ملتی۔ نیز اس کی تعبیر و تشریح صرف اسلام کے اصول و تصورات ہی کے اندر رہ کر اور اسی کی اصطلاحات کے مطابق کامیابی سے کی جاسکتی ہے۔ لہذا اسلامی ریاست و معاشرت اپنے خصائص و امتیازات کے سبب ملوکیت پاپائیت بالکل نہیں ہے۔

اس ضمن میں مولانا مودودیؒ کی رائے بھی کافی حد تک علامہ اسدؒ کے مماثل ہے اور دونوں مفکرین کے نقطہ نظر میں اس حوالے سے بہت ہم آہنگی پائی جاتی ہے۔ چنانچہ سید مودودیؒ کی رائے میں بھی اسلامی تہذیب و معاشرت اور نظام حکومت کی ماہیت و نوعیت کو ٹھیک ٹھیک طور پر واضح کرنے کے لیے Democracy اور Theocracy جیسی مغربی اصطلاحات قاصر ہیں اور انہوں نے اس مقصد سے ایک نئی اصطلاح (The Democracy) وضع کی ہے اور اسلامی طرز حکومت و معاشرت کو Theo-Democracy یعنی الہی جمہوری حکومت کے نام سے موسوم کیا ہے۔ مولانا کی رائے میں Theo-Democracy (الہی جمہوری حکومت) میں خدا کے اقتدار اعلیٰ کے تحت مسلمانوں کو ایک محدود عمومی حاکمیت عطا کی گئی ہے۔ مسلمان ہی اس کو معزول کرنے کے

مختار ہوں گے۔ سارے انتظامی و معاشرتی معاملات اور تمام وہ مسائل جن کے متعلق خدا کی شریعت میں کوئی صریح حکم موجود نہیں ہے، مسلمانوں کے اجماع ہی سے طے ہونگے اور الہی قانون جہاں تعبیر طلب ہو گا وہاں کوئی مخصوص طبقہ یا نسل نہیں بلکہ عام مسلمانوں میں سے ہر وہ شخص اس کی تعبیر کا مستحق ہو گا جس نے اجتہاد کی قابلیت بہم پہنچائی ہو۔ اس لحاظ سے یہ ڈیموکریسی ہے مگر جہاں خدا اور رسول کا حکم موجود ہو، مسلمانوں کے کسی امیر کو، کسی مجتہد اور عالم دین کو بلکہ ساری دنیا کے مسلمانوں کو مل کر بھی اس حکم میں سرمو ترمیم کرنے کا حق حاصل نہیں ہے اس لحاظ سے یہ "تھیا کریسی" ہے۔" (595)

الغرض مولانا مودودیؒ اور علامہ محمد اسدؒ دونوں مفکرین کی رائے میں قرون وسطیٰ میں یورپ میں مسیحی تھیا کریسی کا اسلامی نظام حکومت و معاشرت سے کوئی تعلق نہیں بلکہ یہ غیر انسانی اور ظالمانہ نظام اسلام کے نظام عادلانہ سے متصادم اور انسانی عزت نفس اور بنیادی انسانی حقوق کے بھی خلاف ہے۔

اسلامی تہذیب و تمدن اور ڈیموکریسی

مولانا مودودیؒ اور علامہ محمد اسدؒ دونوں مفکرین مغرب سے درآمد شدہ جمہوریت کو اسلامی نظام حیات کے مقابلے میں ایک فرسودہ اور غیر فطری نظام حکومت تصور کرتے ہیں اور اس نظام کے مفاسد اور تباہ کاریوں کی وجہ سے اسے اسلام کے نظام معاشرت و حکومت سے متصادم خیال کرتے ہیں۔ تاہم علامہ اسدؒ دیگر دنیاوی نظام ہائے حکومت کے مقابلے میں ڈیموکریسی کو ایک بہتر اور اسلامی نظام حیات سے نسبتاً قریب تر خیال کرتے ہیں۔ علامہ اسدؒ "The Road to Mecca" میں اپنے اس نقطہ نظر کی وضاحت ان الفاظ میں کرتے ہیں۔

"A republication form a government would correspond more closely to the Islamic scheme of life than a monarchical one" (596)

"جمہوری طرز و نظام حکومت دیگر نظام ہائے حکومت کے مقابلے میں اسلام کے نظام حکمرانی سے زیادہ مماثلت رکھتا ہے۔"

علامہ اسدؒ کے نقطہ نظر کا مدعا یہ ہے کہ ڈیموکریسی اس لحاظ سے نسبتاً بہتر نظام حکومت ہے کہ جس طرح اسلام ملوکیت و بادشاہت اور استبداد و مطلق العنانیت کے بعینہ خلاف ہے۔ اسی طرح مغرب کا جمہوری نظام بھی ملوکیت کی مخالفت کرتا ہے۔ تاہم علامہ اسدؒ مغرب کے جمہوری نظام کے مفاسد سے پاک ایک معتدل طرز عمل کے داعی نظر آتے ہیں جو اسلام فلاح انسانیت کے لیے اجتماعی نظام کی تشکیل کے طور پر پیش کرتا ہے۔ علامہ اسدؒ کے الفاظ ہیں۔

(595) مودودیؒ، ابوالاعلیٰ، سید، اسلامی ریاست، ص 140

(596) Muhammad Asad, Allama, The Road to Mecca, P 268.

“Islam, as we know, is an uncompromisingly opposed to autocracy as any of the Western democratic polities could conceivably be: but in this, as in so many other matters, Islam follows a “middle way” avoiding the disadvantages of either of these systems and securing to the Muslims community the advantages of the both.”⁽⁵⁹⁷⁾

"جیسا کہ ہم جانتے ہیں کہ اسلام ملوکیت اور مغربی جمہوریت کی شدت کے ساتھ مخالفت کرتا ہے لیکن اس میں کچھ اور غور طلب چیزیں ہیں۔ وہ یہ کہ اسلام ان دونوں نظام ہائے حکومت کے مفاسد اور خرابیوں سے پاک ایک معتدل و میانہ رو طرز عمل کا داعی و علمبردار ہے اور مسلم معاشرہ کو ان دونوں کے نقصانات سے بچانا چاہتا ہے۔"

مختصر یہ کہ علامہ اسدؒ مسلم ممالک میں مغرب کے تہذیبی و اجتماعی تصورات و نظریات کی درآمد اور ان کی ترویج کو اسلام کے اصول و تصورات کے مطابق تہذیبی و معاشرتی اجتماعی نظام کی تشکیل کے امکانات پر کاری ضرب لگانے کے مترادف خیال کرتے ہیں۔

اسلامی تہذیب اور سیاسی جماعتوں کا وجود

سعید حلیم پاشا، سابق وزیر اعظم ترکی غالباً وہ پہلے مسلمان مفکر اور مدبر تھے جنہوں نے اسلامی معاشرہ میں سیاسی جماعتوں کے وجود پر اظہار خیال کیا۔ ان کے دور میں مغرب کے زیر اثر ترکی میں متعدد سیاسی جماعتیں وجود میں آچکی تھیں "انجمن اتحاد و ترقی"، جس میں ہر مذہب کے انقلابی عناصر شامل ہو گئے تھے، اپنے تہذیبی و سیاسی نظریات کے اعتبار سے قوم پرست جماعت تھی جو لادینیت اور مغربیت کی علمبردار تھی اور مغرب کی تہذیبی و سماجی اقدار اور لادینی نظریات کے مطابق ملک و معاشرہ کی تشکیل نو کی پر جوش حامی تھی۔ 1908ء میں "انجمن اتحاد و ترقی" نے سیاسی انقلاب برپا کر کے اقتدار اپنے ہاتھ میں لے کر اپنے نظریات و تصورات کے مطابق ملک و معاشرہ کی تعمیر نو کا آغاز کیا۔ دریں حالات سعید حلیم پاشا نے لادینیت و مغربیت کو سختی سے مسترد کرتے ہوئے شریعت کی حکمرانی کی پر زور ترجمانی کی اور معاشرتی و سیاسی نظام کا خاکہ پیش کیا۔ انہوں نے برملا طور پر اپنی رائے کا اظہار ان الفاظ میں کیا۔

"متخالف خیالات و نظریات اور اغراض و مقاصد رکھنے والی سیاسی جماعتوں کا وجود ملت اسلامیہ کے افتراق و انتشار کا موجب ہے۔ چنانچہ اسلامی معاشرہ میں اسلامی نظریہ حیات کے متضادم نظریات رکھنے والی کسی سیاسی جماعت کے لیے کوئی گنجائش نہیں۔"

⁽⁵⁹⁷⁾ Muhammad Asad, Allama, The Principles of State and Government in Islam, P 52.

اسلامی ریاست میں کسی سیاسی جماعت کو اسلامی شریعت پر استوار نظام تمدن و معاشرت اور نظام حکومت کو الٹ کر حسبِ منشا نیا نقشہ بنانے اور اپنی اغراض کے تحت اس میں رد و بدل کی اجازت نہیں ہے۔ اگرچہ اسلامی ریاست میں سیاسی جماعتوں کے وجود کی گنجائش تو ہے تاہم ان سیاسی جماعتوں کا نام ان اجتماعی اداروں کو محفوظ و برقرار رکھنا ہو گا جو اسلام نے اختراع کیے ہیں۔ چنانچہ اسلامی معاشرہ میں ان سیاسی جماعتوں میں جو اختلافات ہونگے وہ اصولی و نظریاتی نہیں بلکہ وہ ایک مشترکہ مقصد کو حاصل کرنے کے ذرائع و وسائل کے متعلق ہونگے۔" (598)

مختصر یہ کہ سعید حلیم پاشا اسلامی معاشرہ میں سیاسی جماعتوں کے وجود کی مشروط اجازت دینے کے حامی ہیں لیکن عہد جدید میں علماء کی ایک بڑی تعداد کا نقطہ نظریہ رہا ہے کہ اسلامی معاشرہ میں سیاسی جماعتوں کی گنجائش ہی نہیں ہے۔ ان کی رائے میں جماعتی تعصب، مستقل گروہ بندی اور پارٹی سسٹم اسلام کے مزاج اور اس کی روح کے خلاف ہے کیونکہ اس سے حق گوئی و حق پسندی کا وصف لوگوں میں بالکل مفقود ہو جاتا ہے۔ اسلامی نظام معاشرت و سیاست میں صاحبِ امر کے ساتھ دلی خیر خواہی رکھنا، اس کی غلطیوں پر اسکو ٹو کنا، اس کی اصلاح کی کوشش کرنا اور اس کو کامیاب بنانے کے لیے اچھے اور مخلصانہ مشورے دینے میں بخل نہ کرنا ایک مسلمان کے فرائض میں شامل ہے جبکہ اس کو ناکام بنانے کے لیے اور خود اقتدار اپنے اختیار میں لینے کے لیے اجتماعی جدوجہد کرنا مذموم اور ناپسندیدہ عمل ہے۔ سید مودودیؒ بھی اس رائے کے حامل ہیں۔ ان کے مطابق اسلامی نظام معاشرت میں سیاسی جماعتوں کا وجود اسلام کے فطری مزاج اور روح کے خلاف ہے۔ اس سلسلے میں وہ اپنی تحریروں میں یورپ میں سیاسی جماعتوں کا جو نظام رائج ہے، اس پر تنقید کرتے ہوئے اسے اسلامی معاشرے کے لیے نامناسب قرار دیتے ہیں مولانا اپنی کتاب اسلامی ریاست میں اپنے اس نقطہ نظر کی وضاحت ان الفاظ میں کرتے ہیں۔

"یاد رہے کہ یورپ میں سیاسی جماعتوں کا جو نظام رائج ہے، اسلام میں اس کی کوئی گنجائش نہیں کیونکہ سیاسی جماعتیں حصولِ اقتدار کی جدوجہد اور کشمکش میں امت میں افتراق و انتشار کا سبب و ذریعہ بنتی ہیں۔" (599)

محمد اسدؒ اپنے عہد کے علماء کی ایک بڑی تعداد کے برعکس اسلامی معاشرے میں مختلف سیاسی جماعتوں کے وجود کی گنجائش کو تسلیم کرتے ہیں۔ ان کی رائے میں اسلام مملکت کے ہر شہری کے لیے نقد و نظر اور رائے کے اظہار کی آزادی کے طبعی حق کو تسلیم کرتا ہے۔ چنانچہ اسلامی معاشرہ میں شہریوں کو جماعت سازی اور سیاسی تنظیموں کی صورت میں منظم ہونے کی آزادی حاصل ہونی چاہیے۔ تاہم علامہ اسدؒ سیاسی جماعتوں کی مطلق آزادی کے حق میں نہیں ہیں بلکہ انہیں بعض حدود و قیود کا پابند بنانا چاہتے ہیں۔ اسدؒ رقمطراز ہیں۔

(598) Pasha, Said Halim, The Reform of Muslim Society, P-132.

(599) مودودی، ابوالاعلیٰ، سید، اسلامی ریاست، ص 369

صرف اور صرف انہی جماعتوں کو سرگرمیوں کی اجازت ملنی چاہیے جن کے آراء و نظریات اسلامی تہذیب کے نظریہ اساسی "شریعت اسلامیہ" سے کسی طور پر متضاد نہ ہوں۔ نیز مجلس شوریٰ کے اندر موجود سیاسی جماعتوں کو جو تنقید اور اظہار رائے کی آزادی حاصل ہے اس کا یہ مطلب ہر گز نہیں کہ وہ کاروبار حکومت میں خلل ڈالیں اور حکومت کو ناکام بنانے کی کوششوں میں لگی رہیں بلکہ ان پر لازم ہے کہ وہ اجتماعی و ملی مقاصد کے حصول کے لیے تعاون باہمی کی روش اختیار کریں۔" (600)

اسلامی تہذیب و معاشرہ میں سیاسی جماعتوں کے وجود کے متعلق یہ علامہ اسد کا نقطہ نظر ہے کہ بعض حدود و قیود کا پابند بناتے ہوئے اظہار رائے کی آزادی عوام الناس کا طبعی حق ہے۔ گویا علامہ اسد اسلامی معاشرہ میں سیاسی جماعتوں کے وجود کی گنجائش کچھ شرائط کے ساتھ تسلیم کرتے ہیں۔ تاہم محمد اسد کے علاوہ کچھ اہل دانش اور علماء ایسے بھی ہیں جو اسلامی تہذیب و معاشرہ میں سیاسی جماعتوں کی موجودگی کو بہت ضروری خیال کرتے ہیں مثلاً مولانا کوثر نیازی اس سلسلے میں لکھتے ہیں:

"اسلامی حکومت میں سیاسی جماعتیں انتخابات کے موقع پر اہل الرائے حل و عقد کے انتخاب کے سلسلہ میں قوم کی مناسب رہنمائی کا کام انجام دے سکتی ہیں اور بہت سے تعمیری مقاصد کے حصول کے لیے رائے عامہ کو ہموار کر سکتی ہیں۔" (601)

اسی طرح بعض اہل دانش کے نزدیک دعوت و تبلیغ کا کام بھی افراد مذہبی و سیاسی تنظیموں میں منظم ہو کر احسن طریقے سے انجام دے سکتے ہیں اس لیے اسلامی معاشرہ میں ان کا وجود بالکل جائز و مقصود ہے۔ معروف دانشور محمد امین اسی نقطہ نظر کی وضاحت کرتے ہوئے لکھتے ہیں۔

"خود دعوت دین، تبلیغ احکام اسلام، افراد امت کی تعلیم و تربیت، اصلاح اعمال و اخلاق، خدمت دین متین اور سماجی خدمات کے لیے افراد کا مذہبی و سیاسی تنظیموں میں منظم ہو کر اجتماعی انداز میں کام کرنا نہ صرف جائز بلکہ مطلوب اور مامور بہ ہے۔" (602)

المختصر اسلامی معاشرہ میں سیاسی جماعتوں کے وجود کے متعلق مختلف نقطہ نظر سامنے آئے لیکن اس حوالے سے علامہ اسد کا موقف معتدل اور متوازن معلوم ہوتا ہے۔ نیز معاشرے کے بنیادی مسائل کو سامنے رکھتے ہوئے حقیقت سے قریب تر اور عملیت پسندانہ معلوم ہوتا ہے۔ وجہ یہ ہے اس وقت مشرق و مغرب میں جہاں کہیں بھی معاشرے میں عوام کو سیاسی آزادی حاصل ہے وہاں جماعت سازی اور سیاسی جماعتوں کے وجود سے انکار ممکن نہیں۔ آج مختلف مسلم ممالک میں موجود اسلامی نظام کے قیام کی داعی و علمبردار تحریکیں بھی اپنی نوعیت میں صرف نظریاتی اور تہذیبی تحریکیں ہی نہیں بلکہ بقول پروفیسر خورشید احمد:

(600) Muhammad Asad, Allama, The Principles of State and Government is Islam, P.61.

(601) کوثر نیازی، مولانا، مشاہدات و تاثرات، جنگ پبلشرز لاہور، 1990ء، ص 173

(602) محمد امین، مولانا، سیاسی جماعتوں کی شرعی حیثیت، جوہر پریس خوشاب، 1984ء، ص 35

سیاسی جماعتیں بھی ہیں اور ان کے مقاصد اور سرگرمیوں میں معاشرے کی اصلاح، عملی تعمیر نو، اخلاقی احیاء، معاشرتی و تہذیبی تبدیلی، رفاہی خدمات کے علاوہ قوت و اقتدار کا حصول اور سیاسی تبدیلی بھی شامل ہے۔⁽⁶⁰³⁾

اس اقتباس کا سیدھا مطلب یہ ہوا کہ خود اسلامی نظریہ حیات کی بالادستی کے قیام کی علمبردار تحریکوں نے بھی اسلامی معاشرے میں سیاسی جماعتوں کے قیام و وجود کے تصور کو تسلیم کر لیا ہے بلکہ عملاً اسے اپنا بھی لیا ہے۔ بدیں وجہ مناسب یہی معلوم ہوتا ہے کہ اسلامی معاشرہ میں سیاسی جماعتوں کو مناسب حدود و قیود کا پابند بنا کر کام کی آزادی دی جائے تاکہ وہ عوام الناس کی اخلاقی تربیت اور اسلامی حکومت کی نگرانی و احتساب میں موثر کردار ادا کر سکیں۔ دریں صورت سیاسی جماعتوں کے وجود کے متعلق علامہ محمد اسدؒ کی تجویز بڑی موزوں اور قریب قیاس و عقل معلوم ہوتی ہے۔

اسلامی تہذیب بمقابلہ مغربی تہذیب

مولانا مودودیؒ نے اپنی متعدد تصانیف اور خطبات میں اسلامی تہذیب کی منفرد خصائص اور اجزائے ترکیبی کو پوری تفصیل کے ساتھ بیان کیا ہے۔ نیز تمام دنیاوی تہذیبوں خصوصاً مغربی تہذیب کے مقابلہ میں اسلامی تہذیب کی فضیلت و تفوق کو دلائل کے ساتھ ثابت کیا ہے۔ مولانا نے عہد حاضر میں اسلامی تہذیب کے قیام کا بیڑا اٹھاتے ہوئے جہاں اہل اسلام کے سامنے اسلامی تہذیب کی خصوصیات کو گنوا یا ہے وہاں اپنی تحریروں میں مغربی تہذیب کی لغویت اور اس کے بھیاںک نتائج سے بھی خبردار کیا ہے۔ مولانا نے اپنی مشہور تصنیف "پردہ" میں اٹھارویں صدی میں یورپی معاشرہ کی اخلاقی گراوٹ کو بیان کرتے ہوئے اہل روم کی معاشرتی و اخلاقی حالت کو یوں بیان کیا ہے۔

اخلاقی و معاشرت کے بند جب اتنے ڈھیلے ہو گئے تو روم میں شہوانیت اور عریانی کے مظاہرے ہونے لگے۔ ننگی اور نہایت فحش تصویریں ہر گھر کی زینت کے لیے ضروری ہو گئیں۔ قحبہ گری کے کاروبار کو وہ فروغ نصیب ہوا کہ قیصر ٹائل بریس (-1814ء) کے عہد میں معزز خاندانوں کی عورتوں کو پیشہ ور طوائف بننے سے روکنے کے لیے ایک قانون نافذ کرنے کی ضرورت پیش آگئی۔ (Flora) نامی ایک کھیل رومیوں میں نہایت مقبول ہوا کیونکہ اس میں برہنہ عورتوں کی دوڑ ہوا کرتی تھی۔ رومی لڑچپر میں فحش اور عریاں مضامین بے تکلف بیان کیے جاتے تھے اور عوام و خواص میں وہی ادب مقبول ہوتا تھا جس میں استعارہ اور کنایہ تک کا پردہ نہ رکھا گیا ہو۔⁽⁶⁰⁴⁾

(603) خورشید احمد، پروفیسر، احیائے اسلام: مسائل اور مستقبل کے امکانات، پنجاب یونیورسٹی پریس لاہور، 1972ء، ص 123

(604) مودودی، ابوالاعلیٰ، سید، پردہ، اسلامک پبلی کیشنز لمیٹڈ لاہور، 1960ء، ص 210

اسی طرح مولانا مودودیؒ مغربی تہذیب کے پہلوؤں اور انسانی زندگی اور انسانی خصوصیات پر مرتب ہونے والے اس تہذیب کے تباہ کن اثرات کے بارے میں یوں رقمطراز ہیں۔

اٹھارویں صدی میں جن فلاسفہ اور اہل ادب نے اصلاح کی آواز بلند کی تھی ان کو دراصل ایک ایسے نظام تمدن سے سابقہ درپیش تھا جس میں طرح طرح کی جکڑ بندیاں تھیں جو کسی پہلو سے لوچ اور لچک نام کو نہ رکھتا تھا جو غیر معقول رواحوں، جامد قاعدوں اور عقل و فطرت کے خلاف صریح تناقضات سے بھرپور تھا۔ صدیوں کے مسلسل انحطاط نے انہیں اس کو ترقی کے ہر راستہ میں سنگ گراں بنادیا تھا۔ ایک طرف نئی عقل اور علمی طبقہ عوام میں ذاتی جدوجہد سے آگے بڑھنے کا پر جوش جذبہ پیدا کر رہی تھی اور دوسری طرف امراء اور پیشوایان مذہب کا طبقہ ان کے اوپر بیٹھا ہوا روایتی قید کی گرہیں مضبوط کرنے میں لگا ہوا تھا۔ ہر وہ کوشش جو اس صورت حال کی اصلاح کے لیے کی جاتی تھی، برسرِ اقتدار طبقوں کی خود غرضی و جہالت کے مقابلہ میں ناکام ہو جاتی تھی۔ ان وجوہ سے شخصی آزادی کا ایک ایسا انتہا پسندانہ نظریہ لوگوں میں مقبول عام ہوا جس کا مقصد سوسائٹی کے مقابلہ میں فرد کو حریت نامہ اور اباحت مطلقہ عطا کر دینا تھا کہا جانے لگا کہ فرد کو پوری خود مختاری کے ساتھ اپنی مرضی کے مطابق ہر وہ کام کرنے کا حق ہونا چاہیے جو اس کو پسند آئے۔ سوسائٹی کو اس کی انفرادی آزادی چھین لینے کا کوئی حق نہیں ہے۔⁽⁶⁰⁵⁾

پھر آگے چل کر مولانا مودودیؒ مغربی تہذیب کے نتیجے میں انسانوں کی قوت حیات کو گھن لگنے کو اس کا حتمی و منطقی نتیجہ قرار دیتے ہیں، مولانا لکھتے ہیں۔

یہ گھن بڑی تیزی کے ساتھ مغربی قوموں کی قوت حیات کو کھا رہا ہے۔ یہ گھن لگنے کے بعد آج تک کوئی قوم نہیں بچی۔ یہ ان تمام جسمانی اور ذہنی قوتوں کو کھا جاتا ہے جو قدرت نے انسان کو زندگی اور ترقی کے لیے عطا کی ہیں۔ ظاہر ہے کہ جو لوگ ہر طرف سے شہوانی محرکات میں گھرے ہوئے ہوں جن کے جذبات کو ہر آن ایک نئی تحریک اور ایک نئے اشتعال سے سابقہ پڑے جن پر ایک سخت ہیجان انگیز ماحول پوری طرح چھا گیا ہو، وہ کہاں سے وہ امن و سکون اور وہ اطمینان لاسکتے ہیں جو تعمیری اور تخلیقی

کاموں کے لیے ضروری ہے۔ ہوش سنبھالتے ہی بکھی خواہشات کا دیوان ان کو دبوچ لیتا ہے۔ اس کے چنگل میں پھنس کر وہ پنپ کیسے سکتے ہیں۔⁽⁶⁰⁶⁾

اسلامی تہذیب کی تمام مادی تہذیبوں پر تفوق و فضیلت اور نام نہاد مغربی تہذیب کی تنقیص و تنقید میں علامہ محمد اسدؒ کی رائے اور نظریہ بھی مولانا مودودیؒ کے نظریات سے ہم آہنگ اور مطابقت رکھتا ہے۔ اس ضمن میں علامہ اسدؒ کے تاثرات کافی وقیع اور اہمیت کے حامل ہیں کہ انہوں نے زندگی کا ایک بڑا حصہ مغربی تہذیب کے اندر رہتے ہوئے گزارا ہے۔ اور جس انداز سے انہوں نے مغربی تہذیب کی لغویت کا تجزیہ پیش کیا ہے۔ کوئی اور اس انداز سے پیش نہیں کر سکتا۔

علامہ محمد اسدؒ یورپ کی موجودہ معاشرتی زندگی اور اس کی مادہ پرستی پر تبصرہ کرتے ہوئے تفصیلاً لکھتے ہیں۔

متوسط یورپین خواہ وہ جمہوری ہو یا اشتراکی صناع اور دستکار ہو یا دماغی کام کرنے والا، صرف ایک اثباتی مذہب جانتا ہے، مادی ترقی کی پرستش اور یہ یقین کہ زندگی کا مقصد وحید زندگی کو مسلسل آسان سے آسان تر اور جدید تعبیر کے مطابق فطرت سے آزاد بنانا ہے۔ اس مذہب کے پادری، بینکر، انجینئر، فلم اسٹار، ملک التجار، اور ریکارڈ قائم کرنے والے ہوا باز ہیں۔ تہذیبی نقطہ نگاہ سے اس کا نتیجہ یہ ہے کہ انسانوں کی ایک ایسی قطع پیدا ہو گئی ہے جس کی اخلاقیات عملی افادیت کے سوال کے اندر محصور ہے اور جس کے نزدیک خیر و شر کا بلند ترین معیار مادی کامیابی ہے۔ مغرب کی معاشرتی زندگی موجودہ زمانہ میں جس گہری تبدیلی سے گزر رہی ہے، اس میں نئی اخلاقی افادیت روز بروز زیادہ سے زیادہ نمایاں ہوتی جا رہی ہے۔ وہ تمام محاسن جن کی سوسائٹی میں ابھی تک محض اخلاقی حیثیت سے قیمت تھی مثلاً محبت پدری یا ازدواجی وفاداری وہ بری سرعت کے ساتھ اپنی اہمیت کھو رہے ہیں اس لیے کہ وہ سوسائٹی کو کوئی نمایاں مادی فائدہ نہیں پہنچاتے۔ ایک ایسی سوسائٹی جو بنیادی طور پر صنعتی ہے اور جس کی تنظیم بڑی تیز رفتاری کے ساتھ خالص میکاکی خطوط پر کی جا رہی ہے، ایک فرد کا برتاو اپنے والد کے ساتھ کوئی معاشرتی اہمیت نہیں رکھتا۔ اس کا نتیجہ یہ ہے کہ یورپین باپ کا اقتدار اپنے بیٹے پر برابر کم ہوتا جا رہا ہے اور بیٹے کے دل میں اپنے باپ کی طرف سے عزت و احترام کا جذبہ روبہ زوال ہے اور ان دونوں کے باہمی تعلقات تیزی کے ساتھ قابو سے باہر ہوتے جا رہے ہیں اور عملاً ایک ایسی مشینی سوسائٹی کے ذریعہ ان تعلقات کا خون ہو رہا ہے جس

میں افراد کے حقوق باہمی کے منسوخ کر دینے کا رجحان پایا جاتا ہے اور جس کا منطقی نتیجہ یہ ہے کہ خاندانی رشتہ داری کے پیدا کیے ہوئے حقوق بھی ختم ہوتے جاتے ہیں۔⁽⁶⁰⁷⁾

علامہ محمد اسدؒ کے مذکورہ ناقص یورپی تہذیب و تمدن کے پوسٹ مارٹم کی تائید مفکر اسلام سید ابوالحسن علی ندویؒ نے اپنی مختلف تصانیف میں کی ہے۔ مولانا اپنی کتاب "مذہب و تمدن" میں لکھتے ہیں۔

دنیا کے جن تمدنوں کو پہلی اور سطحی نظر میں عقلی اور عملی تمدن سمجھا جاتا تھا، گہری اور تنقیدی نظر کے بعد وہ خالص حسی اور مادی تمدن ثابت ہوتے ہیں۔ ان میں سب سے زیادہ فریب یورپ کے موجودہ تمدن کا ہے جو یورپ کے ساحرانہ پروپیگنڈے سے انسانی تاریخ کا سب سے زیادہ عقلی اور علمی تمدن تسلیم کیا جاتا ہے، حالانکہ فلسفہ جدید کا ہر طالب علم جانتا ہے کہ اس کی تاریخ ہی عقلیت کے خلاف حسیت اور تجربیت کی بغاوت سے شروع ہوتی ہے، اور اس کا انجام عقل پر مادہ، روح پر حواس اور اعتقاد پر تجربہ کے انتہائی غلبہ اور فتح مندی کی صورت میں ظاہر ہوا۔ سترھویں صدی عیسوی سے یورپ کے فلاسفہ و حکماء اجتماعین و اخلاقیین نے عقل کے خلاف جنگ عظیم شروع کی ہوئی ہے۔ تاہم اس میں کوئی شبہ نہیں کہ یورپ کے لٹریچر میں جس قدر عقل اور فطرت کے الفاظ کا استعمال ہوا ہے شاید کسی لفظ کا نہیں ہو لیکن ان الفاظ کی تحقیق کیجیے گا اور زندگی میں ان کی تشریحات دیکھیے گا تو ثابت ہو گا کہ عقل سے ان کی مراد عقل حیوانی ہے جو محسوسات اور تجربہ کی پابند ہے اسی طرح فطرت سے مراد فطرت حیوانی ہوتی ہے جو ہر قسم کے لطیف احساسات، اخلاقی ضمیر اور قلب سلیم اور عقل سلیم دونوں سے آزاد ہوتی ہے۔ جو ہر قسم کی پابندیوں اور حدود سے گھبراتی ہے۔⁽⁶⁰⁸⁾

اسی طرح عہد حاضر کے تہذیبی مفکر نعیم صدیقی مغربی تہذیب کی تنقید کرتے ہوئے اسے اہل اسلام کے لیے سم قاتل قرار دیتے ہیں جسکی اسلامی تہذیب و تمدن میں ہرگز کوئی جگہ اور گنجائش نہیں ہے۔ نعیم صدیقی لکھتے ہیں۔

مغربی تہذیب کہتی ہے کہ اصل چیز افادیت ہے لہذا جس کسی نے کم سے کم صرف سے بڑی سے بڑی افادیت حاصل کر لی وہ کامران ہوا۔ یہ تہذیب کہتی ہے کہ اپنا فائدہ اٹھاؤ جہاں سے بھی ممکن ہو اور جس بھی طریقے سے ممکن ہو۔ یہ تہذیب کہتی ہے کہ اصل متاع حیات دولت و اقتدار ہے۔ یہ تہذیب کہتی ہے کہ مذہب، اخلاق، روحانیت سب بے معنی ہیں لہذا ادھر سے منہ موڑ کر سیدھی طرح ایک حیوان کی سی زندگی گزرائی

⁽⁶⁰⁷⁾ Muhammad Asad, Allama, Islam at the Cross Roads, Sh. Muhammad Ashraf Lahore, 1963, P 55-58.

⁽⁶⁰⁸⁾ ندوی، ابوالحسن، علی، سید، مولانا، مذہب و تمدن، مجلس نشریات اسلام کراچی، سنہ نداد، ص 55-56۔

چاہیے۔ یہ سارا تصور تہذیب ہماری تہذیب کا الٹ ہے۔ بد قسمتی سے مغربی تہذیب کی الٹی کھوپڑی ابھی تک ہمارے سروں پر لدی ہے۔ معاشرہ اور اس کے بہت سے ادارات اور علم و ادب کے شہ پارے مکڑوں کی طرح ہمارے اپنے تصور تہذیب کے خلاف جالے تن رہے ہیں۔" (609)

ایک عظیم مفکر اور ماہر تعلیم پروفیسر حمید احمد خان، اپنی کتاب "تعلیم و تہذیب" میں عہد حاضر میں مغربی تمدن کو اسلامی تہذیب و تمدن کے لیے ایک زبردست مصیبت اور خطرہ قرار دیتے ہوئے اسے نئی آنے والی نسل کے لیے فتنہ عظیم قرار دیتے ہیں۔ پروفیسر حمید احمد خان لکھتے ہیں۔

سچ پوچھیے تو گزشتہ صدی میں یورپ کا مشینی تمدن ہماری قومی تہذیب پر ایک مصیبت بن کر نازل ہوا کیونکہ جس فضا میں اس تہذیب کی زندگی اور کار فرمائی ممکن تھی، وہ یک بیک معدوم ہو گئی اس ابتلائے عظیم سے محفوظ رہنے کی ایک ہی صورت ممکن تھی کہ ہمارا تمدن صدیوں پہلے سائنسی اور مشینی تمدن کے تدریجی تغیرات کے ساتھ ساتھ ڈھلنا شروع ہو جاتا تاکہ ہمارا تہذیبی نصب العین ہمارے تمدنی انقلاب کی قدم بقدم رہنمائی کرتا ہوا ہمیں ذہنی کشمکش اور اندرونی خلفشار سے بڑی حد تک بچا کر آگے لے آتا۔ (610)

مشہور ماہر تعلیم نعیم صدیقی اسلامی تہذیب و تمدن پر مغربی یلغار کو روکنے کیلئے کچھ تجاویز دیتے ہیں۔ اس حوالے سے وہ مولانا مودودیؒ کی دور بینی کی بھی تعریف کرتے ہیں کہ انہوں نے کس طرح مستقبل قریب میں اسلامی تہذیب پر اس خطرے کی نشاندہی کر دی تھی۔ نعیم صدیقی رقمطراز ہیں۔

وہ نوجوان قوت جو ملت کے تہذیبی وجود کا شعور اور اس کی برتری کا احساس اور اسکے احیاء کا جذبہ رکھتی ہے، اب یہ ذمہ داری اسکی ہے کہ وہ مغربی تہذیب کے عیوب کو پوری طرح بے نقاب کرتے ہوئے انہیں ایک مضبوط فکری تحریک اسلامی نظام تعلیم اور تہذیب و تمدن کے نفاذ کیلئے اٹھانی چاہیے خصوصاً وہ نوجوان جو تعلیمی فلسفہ و فن کے ماہرین کی حیثیت سے میدان میں آ رہے ہیں، تعلیمی و تہذیبی انقلاب برپا کرنے کا فریضہ انکے سر زیادہ عائد ہوتا ہے۔ یہ وہ خوفناک کوتاہیاں تھیں جن کے بارے میں مولانا مودودیؒ نے بروقت تنبیہ کی تھی کہ اسلامی نظام کو چلانے کیلئے پہلے سے فکر کرنا ضروری ہے۔ ورنہ جس قسم کے افراد کو جس طرز کے نقشہ تنظیم پر اکٹھا کر کے جن طریقوں

(609) نعیم صدیقی، تعلیم کا تہذیبی نظریہ، الفیصل ناشران اردو بازار لاہور، 2009ء، ص 205

(610) حمید احمد خان، پروفیسر، تعلیم و تہذیب، مجلس ترقی ادب لاہور، جون 2006ء، ص 155-154

سے تحریک چلائی جا رہی ہے ان سے اسلامی نظام کا ظہور ممکن نہیں بلکہ الٹا وقت آنے پر اسلامی نظام کیلئے وہی قوت رکاوٹ بن جائے گی جو آج اس کا نعرہ لگا رہی ہے۔ بد قسمتی سے یہی ہو کے رہا۔ کاش کہ آج تعصبات کے مختلف پنجروں سے آزاد کوئی ایک ذی شعور متنفس بھی ایسا ملتا جو کشادہ دلی سے یہ اعتراف کرتا کہ مولانا مودودیؒ نے نہایت صحیح انتباہ ہمیں دیا تھا اور جن کوتاہیوں کی انہوں نے نشاندہی کی تھی اور ان سے جیسے نتائج نکلنے کا اندیشہ ظاہر کیا تھا، واقعات نے ان کی توثیق کر دی۔⁽⁶¹¹⁾

سید ابوالحسن علی ندویؒ نے ان دو حضرات (مولانا مودودیؒ اور علامہ محمد اسدؒ) کے موقف اور اسلامی تہذیب پر مغربی تہذیب کے اثرات بد کے حوالے سے جن اندیشوں اور خطرات کا اظہار کیا تھا، کی تائید کی ہے اور اس حوالے سے اپنے خیالات کا اظہار ان الفاظ میں کیا ہے۔

عقلی تمدن و فلسفہ کے دور میں اکثر قوم اور سوسائٹی پر سوفسطائیت طاری ہو جاتی ہے۔ حقائق اشیاء کا اور اخلاق و صفات کے باہمی فرق کا انکار کیا جانے لگتا ہے۔ حسن و قبح محض اعتباری اور نسبی شے سمجھی جانے لگتی ہے جو زمان و مکان کے اختلاف سے بدلتی رہتی ہے۔ یہ ذہنی کیفیت سخت اخلاقی انحلال اور اجتماعی اختلال پیدا کر دیتی ہے اور جب کسی قوم کی زندگی میں یہ دور آجاتا ہے تو پھر اسکو تنہا ہی سے کوئی چیز نہیں بچا سکتی۔ یونان قدیم میں اس کی قومی بربادی کے وقت یہی کیفیت پیدا ہو گئی تھی اور پورا نظام تمدن و معاشرت زیر و زبر ہو گیا روم کے مورخین اسی کا شکوہ کرتے ہیں اور آج یورپ میں بعینہ یہی کیفیت موجود ہے اور وہاں مفکرین اور اصلاح پسند اشخاص عرصہ سے سخت خطرہ محسوس کر رہے تھے مگر اس کا علاج کسی کے پاس کچھ نہیں۔ اسکی روک تھام صرف نبوت کی تعلیمات اور محفوظ مذاہب کر سکتے ہیں جو اخلاق کا فیصلہ اور حسن و قبح کا معیار عقل یا تجربہ پر نہیں چھوڑتے بلکہ اسکو خود طے کر کے دیتے ہیں اور انکی نگرانی کرتے رہتے ہیں۔ اس طرح یہ تمدن پورے طور پر مسخ ہونے سے محفوظ رہتا ہے اور ان کی ان خرابیوں کی اصلاح کا جو باہر سے اس میں داخل ہو جاتی ہیں، موقع رہتا ہے اور اسکی تجدید ممکن ہوتی ہے۔⁽⁶¹²⁾

مولانا مودودیؒ اور علامہ محمد اسدؒ دونوں مفکرین کو عالم اسلام میں یہ اعزاز حاصل کہ انہوں نے اسلامی تہذیب کے قیام اور بقاء کیلئے گراں قدر تجاویز و نظریات پیش کیے ہیں اور ساتھ ہی مغربی تہذیب کی لغویت اور انسانی معاشرے کیلئے مہلک ہونے کو

⁽⁶¹¹⁾ نعیم صدیقی، تعلیم کا تہذیبی نظریہ، ص 39

⁽⁶¹²⁾ ندوی، ابوالحسن علی، سید مولانا، مذہب و تمدن، ص 110-109

بڑے موثر انداز میں بیان کیا ہے۔ عہد حاضر میں ان حضرات کی انقلابی فکر امت مسلمہ کیلئے اسلامی تہذیب و تمدن کی بقا اور نمو کیلئے ترقی کی کئی راہیں کھول سکتا ہے۔ نیز ان بزرگوں کے افکار سے اخذ ہوتا ہے کہ وہ عہد حاضر میں امت مسلمہ کی بقا کیلئے اسلامی تہذیب و تمدن کی تشکیل جدید کے خواہاں ہیں اور اہل اسلام کو موجودہ ذلت و مسکنت سے نکالنے کیلئے اسے لازم قرار دیتے ہیں جیسا کہ مولانا مودودیؒ ایک مقام پر یوں لکھتے ہیں۔

اسلام میں ایک نشاۃ جدید کی ضرورت ہے۔ پرانے اسلامی مفکرین و محققین کا سرمایہ اب کام نہیں دے سکتا، علم و عمل کے میدان میں وہی رہنمائی کر سکتا ہے جو دنیا کو آگے کی جانب چلائے نہ کہ پیچھے کی جانب۔ لہذا اب اگر اسلام دوبارہ دنیا کا رہنما بن سکتا ہے تو اسکی بس ایک یہی صورت ہے کہ مسلمانوں میں ایسے مفکر اور محقق پیدا ہوں جو فکر و نظر اور تحقیق و انکشاف کی قوت سے ان بنیادوں کو ڈھادیں جس پر مغربی تہذیب کی عمارت قائم ہے۔⁽⁶¹³⁾

اسلامی تہذیب کی تشکیل جدید اور مولانا مودودیؒ کے افکار کا تجزیہ

اسلامی تہذیب، جو مذہبی، ثقافتی اور سیاسی عناصر کا ایک پیچیدہ امتزاج ہے، اس پر وسیع پیمانے پر تحقیق کی گئی ہے۔ جدید دور میں اسلامی تہذیب کی تشکیل اور ترقی پر نمایاں اثر ڈالنے والی شخصیات میں مولانا ابوالاعلیٰ مودودیؒ اور محمد اسدؒ شامل ہیں۔ یہ باب ان کے خیالات کا تجزیہ کرنے، ان کے نظریات، طریقوں اور اسلامی تہذیب پر ان کے خیالات کے اثرات کا موازنہ اور مقابلہ کرنے کا مقصد رکھتا ہے۔

مولانا مودودیؒ (1903-1979) ایک پیشرو اسلامی مفکر تھے جن کے خیالات نے معاصر سیاسی اسلام کی بنیاد رکھی۔ ان کا نظریہ اسلامی ریاست کے قیام کے ارد گرد مرکوز تھا جو شریعت (اسلامی قانون) کے تحت حکمرانی کرتی ہو۔ مودودیؒ نے دلیل دی کہ اسلام صرف ایک مذہب نہیں بلکہ ایک مکمل نظام ہے جو زندگی کے تمام پہلوؤں، بشمول سیاست، معیشت اور سماجی انصاف کو شامل کرتا ہے۔ انہوں نے سیکولر ریاست کو بنیادی طور پر خامی قرار دیا اور ایک تھیو کریٹک ریاست کی حمایت کی جہاں اقتدار صرف اللہ کے پاس ہو۔

مولانا مودودیؒ کے افکار کے کلیدی اصول

1. مودودیؒ نے کہا کہ انسان زمین پر اللہ کے نائب ہیں اور حتمی اتھارٹی اللہ کے پاس ہے۔ لہذا، کسی بھی قسم کی حکمرانی کو قرآن اور سنت کے مطابق الہی ہدایت پر مبنی ہونا چاہیے۔
2. انہوں نے شریعت کے نفاذ پر زور دیا جو انصاف اور اخلاقی نظم کو یقینی بناتی ہے۔

⁽⁶¹³⁾ مودودی، ابوالاعلیٰ، سید، تحقیقات، اسلامی پبلی کیشنز لاہور، 1967، ص 23-22

3. مولانا مودودیؒ نے جماعت اسلامی کی بنیاد رکھی جس کا مقصد مسلمانوں کو اسلام کی تعلیم دینا اور انہیں اسلامی ریاست کے قیام کے لئے متحرک کرنا تھا۔ ان کا یقین تھا کہ اسلامی اصولوں کے پابند افراد کا ایک گروہ سماجی تبدیلی کے لئے ضروری ہے۔

اسلامی تہذیب پر اثر

مولانا مودودیؒ کے خیالات نے اسلامی دنیا پر گہرا اثر ڈالا ہے، بے شمار اسلام پسند تحریکوں اور سیاسی جماعتوں کو متاثر کیا ہے۔ ان کا اسلامی ریاست کا نظریہ پاکستان، ایران اور دیگر ممالک میں سیاسی منظر نامے پر اثر انداز ہوا ہے جہاں اسلام کے حکمرانی میں کردار کے بارے میں مباحث پالیسیوں اور معاشرتی اصولوں کی تشکیل کرتے ہیں۔

اسلامی تہذیب کی تشکیل جدید اور علامہ اسدؒ کے افکار کا تجزیہ

محمد اسدؒ (1900-1992)، جن کا پیدائشی نام لیو پولڈ ویس تھا، ایک نمایاں مسلم مفکر تھے جنہوں نے بیس کی دہائی میں اسلام قبول کیا۔ مولانا مودودیؒ کے برعکس، اسدؒ نے اسلامی اصولوں کو جدیدیت کے ساتھ ہم آہنگ کرنے کی کوشش کی۔ ان کا طریقہ کار اسلامی روایت کے لئے گہری احترام کے ساتھ تھا اور جدید چیلنجوں کے مقابلے میں اصلاح اور مطابقت کی ضرورت کو تسلیم کرتا تھا۔

علامہ اسدؒ کے افکار کے کلیدی اصول

1. اسدؒ نے اجتہاد (آزادانہ سوچ) کی اہمیت پر زور دیا تاکہ اسلامی تعلیمات کو جدید علم اور حالات کے مطابق دوبارہ تشریح کی جاسکے۔ ان کا یقین تھا کہ اسلام کی دینامک خصوصیت اس کی مطابقت کرنے کی صلاحیت میں ہے بغیر اس کے بنیادی اقدار کو کمزور کئے۔
2. اسدؒ نے اسلام کو ایک آفاقی پیغام کے طور پر دیکھا جو ثقافتی اور جغرافیائی حدود سے ماورا ہے۔ انہوں نے ایک کثیر الثقافتی اسلامی تہذیب کی حمایت کی جو تنوع کو قبول کرتی ہو اور مختلف کمیونٹیز کے درمیان باہمی تفہیم کو فروغ دیتی ہو۔
3. اسدؒ نے اسلام کے روحانی اور اخلاقی پہلوؤں پر زور دیا۔ ان کا کہنا تھا کہ حقیقی اسلامی تہذیب صرف افراد اور معاشرت کی اخلاقی اور روحانی ترقی کے ذریعے حاصل کی جاسکتی ہے۔

اسلامی تہذیب پر اثر

علامہ اسدؒ کے خیالات نے معاصر اسلامی اسکالرشپ پر اہم اثر ڈالا ہے، خاص طور پر ان لوگوں کے درمیان جو روایتی اور جدیدیت کے درمیان ایک درمیانی راستہ تلاش کر رہے ہیں۔ ان کے کام، جیسے کہ "پیغام قرآن"، ان مسلمانوں کے لئے ایک فریم

ورک فراہم کرتے ہیں جو ایمان کو جدیدیت کے ساتھ متوازن کرنے کی کوشش کر رہے ہیں، ایک ایسی اسلامی تہذیب کا ویژن پیش کرتے ہیں جو روایات میں جڑی ہو اور ترقی کے لئے کھلی ہو۔

موازنہ تجزیہ کی تفصیل

1. سیاسی نظریات کا موازنہ :

مولانا مودودیؒ کا سیاسی نظریہ ایک تھیو کریٹک ریاست کے قیام پر زور دیتا ہے جبکہ علامہ اسدؒ ایک زیادہ لچکدار اور جدید اسلامی معاشرت کی حمایت کرتے ہیں۔ مولانا مودودیؒ کے نزدیک اسلامی ریاست کا قیام ناگزیر ہے جبکہ علامہ اسدؒ کا ماننا ہے کہ اسلام کی حقیقی روح کو اپنانا زیادہ اہم ہے۔

2. عقلی تشریح کا موازنہ :

مولانا مودودیؒ کی تشریح زیادہ سخت اور قدامت پسند ہے جبکہ علامہ اسدؒ کی تشریح زیادہ لچکدار اور جدید ہے۔ مولانا مودودیؒ شریعت کے سخت نفاذ کے حامی ہیں جبکہ علامہ اسدؒ اجتہاد اور عقلی تشریح پر زور دیتے ہیں۔

3. روحانی اور اخلاقی پہلو کا موازنہ :

دونوں مفکرین روحانی اور اخلاقی پہلو پر زور دیتے ہیں لیکن ان کا طریقہ مختلف ہے۔ مولانا مودودیؒ کے نزدیک روحانی ترقی اسلامی ریاست کے قیام سے وابستہ ہے جبکہ علامہ اسدؒ کا ماننا ہے کہ روحانی اور اخلاقی ترقی فرد کی اندرونی اصلاح سے شروع ہوتی ہے۔

4. مشترکہ بنیاد :

مولانا مودودیؒ اور علامہ اسدؒ دونوں ہی اسلامی تہذیب کی بحالی کے لئے پر عزم تھے، اگرچہ مختلف طریقوں سے۔ انہوں نے اسلام کی جامعیت اور اس کی جدید دنیا کے مختلف چیلنجوں سے نمٹنے کی صلاحیت پر یقین کیا۔ دونوں مفکرین نے مسلم معاشروں کے سیکولر ائزیشن کو مسترد کیا اور عوامی زندگی میں اسلامی اصولوں کے دوبارہ انضمام کی کوشش کی۔

5. مختلف راستے :

مولانا مودودیؒ اور علامہ اسدؒ کے درمیان بنیادی اختلاف جدیدیت اور حکمرانی کے نقطہ نظر میں ہے۔ مولانا مودودیؒ کا ویژن زیادہ سخت تھا، جو ایک تھیو کریٹک ریاست اور شریعت کے سخت نفاذ کی حمایت کرتا تھا۔ اس کے برعکس، اسدؒ نے اسلام کی ایک لچکدار تشریح کو فروغ دیا، اصلاح اور جدید اقدار کے ساتھ مشغولیت کی ضرورت پر زور دیا۔ جہاں مولانا مودودیؒ کے خیالات ان لوگوں کے ساتھ گونجتے ہیں جو اسلام کے ایک قدامت پسند شکل کی واپسی کی خواہش رکھتے ہیں، اسدؒ کے خیالات ان لوگوں کے لئے اپیل کرتے ہیں جو ایک ترقی پسند، جامع اسلامی تہذیب کی حمایت کرتے ہیں۔

نتیجہ

مولانا مودودیؒ اور علامہ اسدؒ کے خیالات اسلامی تہذیب کی جدید دور میں تشکیل کے بارے میں قیمتی بصیرت فراہم کرتے ہیں۔ مولانا مودودیؒ کا سیاسی اسلام اور اسلامی ریاست کے قیام پر زور ایک الہی حکومتی نظام کی تلاش کو نمایاں کرتا ہے۔ اس کے برعکس، علامہ اسدؒ کی عقلی تشریح اور شمولیت کی حمایت ایک متحرک اور لچکدار اسلامی تہذیب کی ضرورت پر زور دیتی ہے۔ ان کے خیالات معاصر اسلامی سوچ کے اسپیکٹرم کی نمائندگی کرتے ہیں، جو جدید دنیا میں اسلام کے کردار کی تعریف کرنے کے لئے جاری جدوجہد کی عکاسی کرتے ہیں۔ ان کی شراکت کا تجزیہ کر کے، ہمیں اسلامی تہذیب کی بحالی اور ترقی کی مختلف راہوں کو گہرائی سے سمجھنے کا موقع ملتا ہے۔

خلاصہ باب ششم

اس باب "مولانا مودودیؒ اور علامہ محمد اسدؒ کے تہذیبی افکار کا تقابلی جائزہ" میں سب سے پہلے دنیائے انسانیت کیلئے ایک فلاحی معاشرے کے قیام کی ضرورت و اہمیت کو بیان کرتے ہوئے نبی کریم صلی اللہ علیہ وسلم کے "ریاست مدینہ" کے عنوان سے قائم کردہ انسانی فلاحی معاشرے کے چند بنیادی اصول و خصوصیات کو اجمالاً بیان کیا گیا ہے۔ اس کے بعد چند تہذیبی نظریات مثلاً اسلامی معاشرہ اور دین و دنیا میں تفریق کا نظریہ، عہد حاضر میں اسلامی تہذیب کے قیام و احیاء میں آنے والی رکاوٹیں، اسلامی تہذیب اور اسلامی حکومت کا باہمی ربط، اسلامی تہذیب بمقابلہ تھیاکریسی (Theocracy)، اسلامی تہذیب بمقابلہ مغربی جمہوریت (Western Democracy)، اسلامی تہذیب و تمدن میں سیاست کی حدود، اسلامی تہذیب بمقابلہ مغربی تہذیب وغیرہ میں مولانا مودودیؒ اور علامہ محمد اسدؒ کے افکار و نظریات کا تقابلی و تحقیقی جائزہ پیش کیا گیا ہے۔ اس کے بعد دنیائے عالم بالخصوص دنیائے اسلام کے لیے اسلامی تہذیب و معاشرت کے قیام اور احیاء کے حوالے سے مذکورہ دونوں مفکرین (مولانا مودودیؒ اور علامہ محمد اسدؒ) کی قابل غور اور قابل عمل تجاویز و آراء کو بیان کیا گیا ہے۔

اس باب کے آخری فصل میں اسلامی تہذیب کی تشکیل جدید کے حوالے سے مولانا مودودیؒ اور علامہ اسدؒ دونوں مفکرین کے افکار کا پوسٹ مارٹم کرتے ہوئے ان کے افکار کے کلیدی اصول اور عہد حاضر میں اسلامی تہذیب پر ان کے اثرات کا جائزہ پیش کیا گیا ہے اور آخر میں ان دو کے سیاسی، تمدنی، عقلی اور اخلاقی نظریات کا تجزیاتی موازنہ پیش کرتے ہوئے ایک سیر حاصل نتیجہ اخذ کیا گیا ہے جو کہ پورے مقالے کا لب لباب اور نچوڑ ہے۔

خلاصہ تحقیق

1. لفظ ”تہذیب“ کے لغوی معنی ”درخت کی کانٹ چھانٹ کرنا، اخلاق کو سنوارنا اور درست کرنا نیز شائستگی، خوش اخلاقی اور کردار و اخلاق کی درستگی“ کے ہیں۔ انگریزی میں تہذیب کے لئے Civilization کا لفظ استعمال ہوا ہے جو کسی معاشرے کی با مقصد تخلیقات اور سماجی اقدار کے نظام کو کہتے ہیں جبکہ اصطلاح میں تہذیب ”معاشرے کے طرز زندگی اور طرز فکر و احساس“ کو کہتے ہیں۔
2. تہذیب اور ثقافت کے مفہوم میں نمایاں فرق ہے۔ وہ یہ کہ ثقافت کی اصطلاح فکری نشو و نما اور ارتقاء پر دلالت کرتی ہے جبکہ تہذیب معاشرتی ترقی کے بلند درجہ کو ظاہر کرتی ہے گویا ثقافت ذہنی کیفیت کو بیان کرتی ہے اسلئے اس کا تعلق فکری عمل سے ہے اور یہ ایک داخلی کیفیت کا نام ہے جبکہ اسکے مقابلے میں تہذیب کا تعلق مادی اکتسابات سے ہوتا ہے اور یہ ظاہری زندگی کی ٹھوس اور حقیقی ترقی و مدارج کا مجموعہ ہوتی ہے نیز اس کا تعلق خارجی دنیا کے مظاہر سے ہوتا ہے۔
3. اسی طرح تہذیب اور تمدن میں یہ فرق ہے کہ تہذیب ذہنی کیفیتوں کے ایک مجموعے کا نام ہے جو خارجی دنیا میں بالواسطہ منعکس ہوتا ہے اور ہر تہذیب کے ساتھ ایک مخصوص نظام معاشرت وابستہ ہوتا ہے جسے تمدن کہا جاتا ہے اور تمدن کے مظاہر خارجی دنیا میں موجود ہوتے ہیں مثلاً مسجد کے گنبد و مینار اور نقاشی کے رنگ و خطوط وغیرہ۔
4. اسلامی تہذیب کا سنگ بنیاد دنیاوی زندگی کا یہ تصور ہے کہ اس دنیا میں انسان کی حیثیت جمادات کی سی نہیں ہے اور نہ ہی وہ اپنے افکار و معاملات میں مکمل آزاد اور شتر بے مہار ہے بلکہ وہ ایک نظام اور پروگرام کے تحت زمین پر خلیفہ بنا کر اتارا گیا ہے اور ایک خاص مقصد کی تکمیل کے لئے ایک معین وقت تک زمین پر بھیجا گیا ہے نیز اسلامی تہذیب کی بنیاد ظن و تخمین کی بجائے علم و یقین پر ہے۔
5. تہذیب کے عناصر ترکیبی میں دنیاوی زندگی کا تصور، زندگی کا نصب العین، عقائد و افکار، تربیت افراد کے اصول اور نظام اجتماعی کے اصول شامل ہیں۔ ان پانچ عناصر کے تصور سے تہذیب وجود میں آتی ہے اور انہی کے بدلنے سے تہذیب بدل جاتی ہے۔
6. اسلامی تہذیب و معاشرت میں ہمیشہ فکر و تدبر اور حصول علم و اشاعت علم کو خصوصی اہمیت رہی ہے۔ اسی بنا پر قرآن حکیم نے جابجا انسان کو فکر و تدبر کی ترغیب و تاکید کرتے ہوئے اسے کائنات کے غائبات پر تدبر اور شاہدے کی تعلیم بھی دی ہے۔ اس حوالے سے آیات قرآنی (الشوریٰ آیت 53)، (آل عمران آیت 190)، (النساء آیت 82)، (محمد آیت 24)، (الروم آیت 24-21)، (ہود آیت 24)، (الرعد آیت 16)، (الاعراف آیت 179)، (الزمر آیت 9) اور (الحجرات آیت 11) ملاحظہ ہوں جن میں تفکر و تدبر کو اسلامی تہذیب و تمدن کا خاصہ اور جزو لازم قرار دیا گیا ہے اور تفکر و تدبر پر دینی و دنیاوی کامیابی اور انعامات خداوندی کا مژدہ سنایا گیا ہے۔

7. اسلام کا نظریہ تہذیب و تمدن ایک ایسے لاثانی تصور پر مبنی ہے جو نوع انسانی کو ضروری آرام و آسائش دینے کے ساتھ ساتھ اسکو بلندیوں کے اعلیٰ مقام تک پہنچا دیتا ہے کیونکہ اسلامی تہذیب و تمدن کا حسن یہ ہے کہ اس میں مادی و روحانی، معاشی و اخلاقی اور دینی و دنیاوی تصورات بیک وقت موجود ہیں۔ اس حوالے سے حکومتی قوانین انقلاب معاشرہ میں ایک اہم کردار ادا کرتے ہیں یہی وجہ ہے کہ اسلام نے تہذیب و معاشرہ میں اسلامی قوانین کی حکمرانی کو بطور خاص اہمیت دی ہے۔

8. اسلام کا نظام تہذیب و تمدن کوئی مقامی یا تاریخی نظام نہیں بلکہ یہ تو ایک انقلاب کا نام ہے جو اللہ تعالیٰ نے حیات انسانی کے لئے موزوں اور پسندیدہ قرار دیا ہے اس حوالے سے ارشادات قرآنی (آل عمران آیہ 85-83) ملاحظہ ہوں جن میں اللہ تعالیٰ نے تمام نوع انسانی پر واضح فرمادیا کہ معاشرہ کو امن و سکون کا گہوارہ بنانے کے لئے اس میں اللہ کے وضع کردہ نظام حیات کو نافذ کرنا پڑے گا ورنہ معاشرہ جنگل کے معاشرے کا نقشہ پیش کرے گا خواہ اس معاشرے میں دولت کی فراوانی ہی کیوں نہ ہو اس سلسلے میں مغربی معاشرہ اسکی بہترین مثال ہے جس میں دولت کی ریل پیل ہونے کے باوجود معاشرہ امن و سکون سے محروم ہونے کی وجہ سے وہاں پر خودکشی کا رجحان عام ہے۔

9. قرآن حکیم نے بنیادی حقوق اور عدل اجتماعی کو اسلامی معاشرہ کا لازمی عنصر قرار دیا ہے اور ان دو صفات سے خالی معاشرہ کبھی بھی اسلامی معاشرہ کہلوانے کا حقدار نہیں ہے۔ اس حوالے سے قرآن کی ایک انتہائی مختصر اور جامع سورت ”سورۃ العصر“ میں اس تہذیب و معاشرہ کو انتہائی خسارے سے دوچار کہا گیا ہے جس میں عدل اجتماعی، باہمی ہمدردی، اثبات و مساوات اور حق و صبر کی صفات نہ ہوں تاہم ایسا معاشرہ جس میں چار بنیادی صفات ایمان، عمل صالح، تواصی بالحق اور تواصی بالصبر کی صفات ہوں، حقیقت میں وہی انسانی معاشرہ ہے جو ہر طرح کے خسارے سے محفوظ و مامون رہتا ہے۔

10. قرآن نے کسی بھی معاشرے کے قیام امن و سکون کے لئے معاشرتی عدل کی اہمیت تاکیداً بجا بیان کی ہے۔ اس حوالے سے (النساء آیہ 58) اور (المائدہ آیہ 8) ملاحظہ ہوں جن میں اس بات پر زور دیا گیا ہے کہ انسانی معاشرہ میں عدل کا دامن کسی طرح بھی چھوٹے نہ پائے اور معاشرے کے تمام افراد عامۃ الناس سے لے کر اعلیٰ حکام تک سب کے لئے ایک ہی قانون اور ایک ہی نظام عدالت ہو اور کسی کو قانونی امتیاز حاصل نہ ہو۔ قرون اولیٰ میں اسلامی تہذیب و معاشرت کا یہی طرہ امتیاز رہا ہے۔

11. کسی بھی تہذیب کے قیام و بقا کے لئے نظریہ روح کی سی حیثیت رکھتا ہے جسکے ہونے سے زندگی برقرار رہتی ہے اور جسکے فقدان سے انسانی معاشرہ سے زندگی کا خاتمہ ہو جاتا ہے نظریہ سے محروم معاشرہ یا تو دوسرے معاشرے میں ضم ہو جاتا ہے یا کسی نظریاتی تمدن کے تابع مہمل بن جاتا ہے جس کا اپنا کوئی ذاتی وجود نہیں ہوتا۔ گویا کسی بھی تہذیب یا انسانی معاشرہ کا نظریہ کے بغیر وجود ناممکن ہے۔

12. تعلیم اور تہذیب کا آپس میں گہرا ربط اور تعلق ہے اور درحقیقت تعلیم ہی کسی مکمل تہذیبی نظام کو دوسری نسلوں تک منتقل کرنے کا انتظام کرتی ہے جس میں یہ اہتمام کیا جاتا ہے کہ آنے والی نسلیں اپنے امتیازی تہذیبی وجود کو سمجھیں، اسے

اپنائیں، اسکے سانچے میں اپنے افکار و کردار کو ڈھالیں نیز اسکی حفاظت کریں اور اسے ایسی نیچ پر نشوونما دیں کہ انکے تہذیبی وجود کے امتیازات پوری طرح محفوظ و برقرار رہیں۔

13. اسلام اجتماعیت اور فطری معاشرت پسندی کا قائل ہے اور اسلام کے منفرد اصول معاشرت اسکی تائید کرتے ہیں۔ اسلامی تعلیمات کے مطابق اللہ نے انسان کی فطرت میں اجتماعیت کا شعور ودیعت کیا ہے اور اجتماعیت کی بنیادی احتیاجات کو اسکی شخصیت کا حصہ بنایا ہے اور اجتماعیت کی پہلی اکائی میاں بیوی کے تعلق کو شعور بخشا پھر اسے خاندانی وحدت کے مختلف اجزاء کی اہمیت کا ادراک عطا کیا گویا اسلامی نقطہ نظر سے اجتماعیت انسان کا فطری داعیہ و تقاضہ ہے جیسا کہ اللہ تعالیٰ نے سورۃ الروم کی آیت نمبر 21 میں اس فطری داعیہ اور مودت و رحمت کو اپنی عظیم نشانی قرار دیا ہے۔

14. اسلامی تعلیمات کے مطابق معاشرتی نظم کا سب سے بنیادی سبب اخلاقیات ہے جس کے بغیر معاشرتی نظم کا تصور ہی نہیں کیا جاسکتا اسی طرح معاشرتی نظم و استحکام میں بگاڑ کا اہم سبب اخلاقیات سے اعراض اور روگردانی کرنا ہے۔ اس حوالے سے سورۃ بنی اسرائیل کی آیت نمبر 16 ملاحظہ ہو جس میں اس بدیہی حقیقت کو خوبصورت پیرائے میں بیان کیا گیا ہے۔ نیز اس سلسلے میں نبی کریمؐ کی سیرت مطہرہ سے بھی جو اخذ ہوتا ہے وہ یہ ہے کہ آپؐ نے معاشرتی و تہذیبی استحکام کے لئے اخلاقیات کی ترویج و نفاذ کے لئے ایسی بھرپور جدوجہد کی کہ امت مسلمہ تہذیبی میدان میں تمام اقوام عالم کی پیشوا و امام بن گئی۔

15. اسلام وہ عالمگیر دین ہے جس میں بے مثال تہذیبی وحدت کا عکس نمایاں نظر آتا ہے وہ ایسی عالمی تہذیبی وحدت ہے جسکی وسعت اور پائیداری کی مثال تاریخ میں کسی دوسری انسانی تہذیب میں ہمیں نظر نہیں آتی۔ یہ تہذیبی وحدت اسلامی معاشرے میں فرائض و واجبات مذہبی شعائر اور اجتماعی تقریبات کے موقع پر زیادہ ابھر کر سامنے آتی ہے۔ متعدد مغربی مفکرین (Hamilton)، (Smith) وغیرہ نے اسلام کی منفرد تہذیبی وحدت کا اقرار اپنی مختلف تحریروں میں دل کھول کر کیا ہے۔

16. آنحضورؐ کے عہد کے مبارک غزوات جنگی کل تعداد تقریباً 28 ہے، کا بنیادی مقصد انسانی جانوں کی حفاظت اور انسانی مفادات کا تحفظ تھا۔ اور انہی غزوات کے ذریعے نبی کریمؐ نے انسانوں کو انسانوں کی خود ساختہ غلامی سے نجات دلائی۔ یہ اسلامی تہذیب کی وہ منفرد خصوصیت ہے جو اسے دیگر دنیاوی تہذیبوں سے ممتاز کر دیتی ہے۔ اس بنیادی حقیقت کا اعتراف متعدد انصاف پسند تہذیبی تاریخ کے ماہرین اور مغربی فضلاء نے برملا کیا ہے ان میں مغربی فاضلہ (Mrs. Annie Besant اور N.L. Coulsen کے نام قابل ذکر ہیں۔

17. اسلام ایک مکمل نظام زندگی ہے اور اس نظام زندگی کا فکری حصہ اسلامی تہذیب کہلاتی ہے۔ اس نقطہ نظر سے اسلامی تہذیب سے مراد انسان کی فکری زندگی ہے جس سے پوری نسل انسانی روشن ہو جاتی ہے اسلامی تہذیب روشنی کا وہ مینار ہے جس نے پوری دنیا کی تہذیبوں کو اپنے اندر سمیٹا اور متاثر کیا ہے۔ اسلامی تہذیب کی روح وہ بنیادی اصول ہیں جن پر ہمارے تہذیبی ڈھانچے کی استواری کا دار و مدار ہے۔ ان اصولوں کو اسلامی تہذیب و تمدن کے عناصر ترکیبی اور منفرد

خصوصیات بھی کہہ سکتے ہیں جو وحدت ربانی وحدت فکر انسانی جو ابد ہی کے تصور، عظمت انسانی کے نظریہ، تصور مساوات انسان، رہبانیت کی نفی، اخلاقیات کی غیر متزلزل اصول، قیام خیر اور رفع شر کے اصول پر مشتمل ہے۔

18. مولانا سید ابوالاعلیٰ مودودیؒ 25 ستمبر 1903ء کو ریاست حیدر آباد کے شہر اورنگ آباد میں پیدا ہوئے۔ آپ کے والد محترم کا نام سید احمد حسن تھا جو 1855ء کو دہلی میں پیدا ہوئے اور مدرسہ علی گڑھ کے ابتدائی دور کے طالب علموں میں سے تھے تاہم وہ کچھ عرصہ بعد انگریزی تہذیب کے خلاف شدید نفرت کی وجہ سے مدرسہ علی گڑھ سے واپس آ گئے۔

19. سید مودودیؒ کے والد گرامی سید احمد حسن نے آپ کی ابتدائی تعلیم پر خصوصی توجہ دی چنانچہ آپ 11 سال کی عمر تک قرآن وحدیث، عربی اور اردو ادب کی تعلیم حاصل کرتے رہے پھر آپ کو مدرسہ فوقانیہ میں آٹھویں جماعت میں داخل کر دیا گیا جہاں مختلف قابل اساتذہ کی صحبت کے اثرات سے سید مودودیؒ کے نظریات میں وسعت پیدا ہوئی اور 1914ء میں انھوں نے میٹرک کا امتحان امتیازی حیثیت میں پاس کر کے سب کو حیران کر دیا۔

20. مولانا مودودیؒ کی عمر 15 سال تھی کہ آپ کے والد صاحب کا انتقال ہو گیا۔ والد کی انتقال کے بعد مولانا نے صحافت میں قدم رکھا اور مختلف اخبارات "مدینہ اور تاج" نامی اخبار میں ایڈیٹر کے فرائض انجام دیتے رہے۔ اس کے بعد اخبار مسلم اور الجمعیت میں چیف ایڈیٹر کے طور پر کام کیا۔

21. مولانا نے 1926ء کے بعد تصنیفی کام کا آغاز کیا۔ اور ماہنامہ "ترجمان القرآن" کا اجراء کیا جس کا بنیادی مقصد پیغام قرآن کی ترویج واشاعت تھا۔ اسی دور میں سید مودودیؒ نے اپنی شہرہ آفاق تصانیف الجہاد فی الاسلام اور دینیات لکھیں۔

22. 1935ء کے بعد مولانا مودودیؒ نے تحریک پاکستان کے حوالے سے برصغیر کی سیاست میں عملی طور پر حصہ لیا اور سب سے پہلے برصغیر کے مسلمانوں کے سامنے یہ تصور پیش کیا کہ وہ آزادی ہند کی تاریخ کا رخ حکومت کفر سے حکومت حق کی طرف پھرنے کی کوشش کریں اور اس مقصد کے لیے ایک ایسی سرفروشانہ جنگ کے لیے تیار ہو جائیں جس کا انجام کامیابی ہو یا موت۔

23. پاکستان بننے کے بعد 1953ء میں تحریک ختم نبوت پورے جوش و ولولے سے چلائی گئی۔ مولانا مودودیؒ نے اس مبارک تحریک میں حصہ لیتے ہوئے کتاب "قادیانی مسئلہ" لکھ کر قرآن وحدیث سے استدلال کرتے ہوئے قادیانیوں کو اقلیت قرار دینے کا مطالبہ حکومت کے سامنے پیش کیا۔ اس جرم کی پاداش میں مولانا کو 28 مارچ 1953ء کو پابند سلاسل کر دیا گیا۔ اس دوران لاہور میں مارشل لاء کا نفاذ ہوا اور 11 مئی 1953ء کو فوجی عدالت کے ذریعہ مولانا مودودیؒ کے لیے سزائے موت کا اعلان ہوا لیکن بعد میں زبردست عوامی دباؤ کی وجہ سے سزائے موت کو 21 سال قید بامشقت میں بدل دیا گیا۔ لیکن 28 اپریل 1955ء کو دو سال بعد ہی مولانا کو جیل سے رہا کر دیا گیا۔

24. عہد حاضر میں جن مسلم مفکرین و مصلحین نے فکر و نظر اور اسلامی تہذیب و تمدن کے میدان میں کارہائے نمایاں انجام دیئے ان میں مولانا مودودیؒ کا نام قابل ذکر ہے۔ مولانا ایک لحاظ سے پہلے مفکر اسلام ہیں جنہوں نے اسلامی نظام زندگی

اور تہذیب و معاشرت کو انتہائی مربوط و منظم انداز میں پیش کیا انہوں نے اسلامی معاشرے کے اہم خدوخال کی وضاحت کرتے ہوئے اسکے قابل عمل نقشے کو امت مسلمہ کے سامنے رکھا اور اسلام کے معاشرتی نظام کو معذرت خواہانہ انداز میں پیش کرنے کی بجائے پورے یقین و اعتماد اور مدلل انداز سے تمام عالم انسانیت کو اسلامی نظریہ حیات و تمدن کی طرف دعوت دی اور وہ تمام شکوک و شبہات مٹا دیئے جو جدید طبقہ کے دل و دماغ میں اسلام اور اسلامی نظام تہذیب و تمدن کے متعلق موجود تھے۔

25. مولانا مودودیؒ کے مطابق اسلامی قومیت کے سوا دنیا میں جتنی قومیتیں بنی ہیں ان سب کی تعمیر نسلیت، وطنیت اشتراک زبان اور اشتراک رنگ پر ہے۔ مولانا برصغیر کے وہ مسلم مفکر ہیں جنہوں نے قوم پرستی کے خلاف قلمی و عملی جہاد کیا اور اسلامی قومیت کے نظریے کی حقانیت کو دلائل سے ثابت کیا۔ اس حوالے سے مولانا مودودیؒ نے "مسئلہ قومیت" کے عنوان سے ایک مبسوط مقالہ لکھا جس میں انہوں نے اسلام کے تصور قومیت کو قرآن و حدیث کے دلائل سے واضح کیا اور اس طرح وہ برصغیر میں اسلامی قومیت کے نقیب بن کر سامنے آئے۔ انہوں نے اپنے مخصوص انداز میں واضح کیا کہ کوئی بھی قوم کسی خطے یا جغرافیائی لحاظ سے قوم نہیں بنتی بلکہ قوم تو ایک مخصوص نظریہ حیات سے بنتی ہے اس لیے اہل اسلام کا ہندوؤں کے ساتھ مل کر ایک قوم بننا قطعی غلط اور خلاف اسلام ہے۔

26. مولانا مودودیؒ کے نزدیک اگر اہل اسلام دین کے عقائد و عبادات کو قبول کر لیں مگر اس نظام زندگی کو ترک کر دیں جو اسلام نے ایک مثالی معاشرے کے قیام کے لیے لازم قرار دیا ہے تو یہ اسلامی نقطہ نظر سے نہ صرف غلط ہے بلکہ جزوی ارتداد ہے کیونکہ اسلامی تہذیب و تمدن کا قیام دین کا اولین اور بنیادی تقاضا ہے اور اسی مقصد کی تکمیل کے لیے تمام انبیاء کرامؑ مبعوث کیے گئے۔

27. مولانا مودودیؒ وہ اسلامی مفکر ہیں جنہوں نے عصر حاضر میں پیش کیے جانے والے انسانی حقوق کو اس کی سند اور قوت نافذہ کے ساتھ اسلام کی روشنی میں پیش کیا ہے اور بنیادی انسانی حقوق کے ارتقاء کی تاریخ پر ناقدانہ نظر ڈالی ہے۔ مولانا کے مطابق مغربی دنیا میں انسانی حقوق کا تصور دو تین صدیوں سے پہلے اپنی کوئی تاریخ نہیں رکھتا نیز اگر آج اس کا دوا بھلا کیا جا رہا ہے تو اس کے پیچھے کوئی قوت نافذہ (Sanction) نہیں ہے بلکہ صرف خوش نما خواہشات ہیں اس کے مقابلے میں اسلام نے حقوق انسانی کا جو منشور قرآن و حدیث میں دیا ہے وہ قدیم تر بھی ہے اور انتہائی جامع و مکمل ہونے کے ساتھ ساتھ فطرت انسانی کے بھی قریب تر ہے۔

28. مولانا مودودیؒ انسان کے زمانی تقسیم کے قائل نہیں ہیں بلکہ وہ اس کی بجائے تاریخی حرکت کے تسلسل کو ثابت کرتے ہیں ان کے مطابق ایک نظام زندگی جو ایک دور میں حق ہوتا ہے دوسرے دور میں باطل نہیں ہو سکتا۔ وہ ارتقاء کو تغیر کا ایک ایسا مجموعہ سمجھتے ہیں جو تمام تغیرات کو اپنے اندر باقی رکھتے ہوئے پیہم حرکت کرتا رہتا ہے۔ اس طرح انسان کے تقاضے اور رجحانات و میلانات کبھی تبدیل نہیں ہو سکتے۔

29. مولانا مودودیؒ کے نزدیک رہبانیت یا ترک دنیا دین حق میں کبھی شامل نہیں رہی بلکہ خود رہبانیت کے لفظ سے خوفزدگی کا مطلب نکلتا ہے اور ارشاد ربانی سے بھی یہی پتہ چلتا ہے کہ حضرت عیسیٰؑ کے متبعین نے رہبانیت خود ایجاد کر لی تھی اس حوالے سے سورۃ الحدید کی آیت نمبر 27 ملاحظہ ہو۔ مولانا کے مطابق اسلام میں روحانی ترقی کا راستہ ترک دنیا ہرگز نہیں ہے اور نہ ہی اللہ نے کہیں اس کا حکم دیا ہے حقیقت یہ ہے کہ ایک راہب کی زندگی عدم تعاون اور ترک موالات کی زندگی بن جاتی ہے اور اس راہبانہ نظریہ کی انسانی فطرت سے مستقل جنگ رہتی ہے۔

30. مولانا مودودیؒ کے مطابق اسلامی تہذیب دنیا کی تمام تہذیبوں میں منفرد مقام رکھتی ہے اور انسانی طبیعت اور فطرت کے عین مطابق ہے اسلامی تہذیب پانچ عناصر کی تکوین کا نام ہے۔ جو دنیاوی زندگی کا تصور، زندگی کا نصب العین، اساسی عقائد و افکار، تربیت افراد اور نظام اجتماعی پر مشتمل ہے۔ مولانا مودودیؒ کے نزدیک اسلامی تہذیب کے مذکورہ عناصر کا تجزیہ کیا جائے تو معلوم ہوتا ہے کہ اسلامی تہذیب جس مخصوص تصور اور خاص مقصد حیات پر قائم کی گئی ہے اس نے اس تہذیب کو دنیا کی تمام تہذیبوں سے ایک الگ امتیازی شکل دے دی ہے مولانا کے مطابق اسلامی تہذیب کی تشکیل میں اس کے نصب العین کو انتہائی اہمیت حاصل ہے اور اسلام نے جو زندگی کا نصب العین مقرر کیا وہ دوسری تہذیبوں کے نصب العین سے اصلاً مختلف ہے اور ظاہر ہے کہ مقصد کے اختلاف سے اعتقاد و عمل کے نظام میں بنیادی اختلاف واقع ہوتا ہے لہذا اس کا منطقی نتیجہ یہ ہے کہ اسلام کے نصب العین نے ہی اسے ایک منفرد و مخصوص تہذیب بنا دیا ہے جو بنیادی طور پر دوسری تہذیبوں سے مختلف ہے۔

31. مولانا مودودیؒ معاشرے میں ایک پر امن معاشرتی انقلاب کی راہ ہموار کرنے کے لیے ایک "عقلی ذہنی تہذیب" کا تصور پیش کرتے ہیں جو سب سے پہلے فکری میدان میں اپنا سکہ جماتی ہے پھر اس کے بعد ایک تحریک کی صورت میں غلط نظام زندگی کے خلاف جدوجہد کے لیے اٹھتی ہے اس مبارک جدوجہد کے علمبردار آزمائشوں کی بھٹی میں تپائے جانے کے بعد سونابن کر نکلتے ہیں اور اپنے ہر قول و فعل میں ایک مخصوص آئیڈیالوجی کے حامل ہوتے ہیں اس لیے ایک اسلامی معاشرتی انقلاب ایسے ہی افراد کا تقاضا کرتا ہے جو اوصاف سے آراستہ اور عیوب سے مبرا ہوں۔

32. برصغیر میں سب سے پہلے جس مفکر نے تعلیم کو ایک صحت مند تہذیب کے قیام کے لیے لازم قرار دیا ہے وہ مولانا مودودیؒ ہیں۔ مولانا کے مطابق جس معاشرے میں تعلیم کو بنیادی اہمیت دی جاتی ہے وہاں ایک بہترین تہذیب وجود میں آتی ہے مولانا نے تعلیم کا سائنٹیفک نظریہ تجزیہ کرتے ہوئے تعلیم اور تہذیب کے باہمی ربط کو خوبصورت انداز میں بیان کیا ہے کہ علم و تمدن کی ترقی کے موجب فلاح یا موجب ہلاکت ہونے کا تمام تر انحصار اس تہذیب پر ہے جس کے زیر اثر علوم و فنون اور تہذیب و حضارت کا ارتقاء ہوتا ہے نیز ہر در سگاہ کی تعلیم ایک خاص رنگ و صورت میں ہوتی ہے اور اس رنگ و صورت کا انتخاب خوب غور و فکر کے بعد اس مخصوص تہذیب کی مناسبت سے کیا جاتا ہے جس کی خدمت وہ کرنا چاہتی ہے۔ تعلیم وہ تہذیب کے متعلق مولانا مودودیؒ کا یہ نظریہ اور انقلابی فکر عہد حاضر میں امت مسلمہ کے لیے "امامت عالم" کی راہ کھول سکتا ہے۔

33. عصر حاضر میں جن مغرب نے اسلام قبول کیا ہے ان میں آسٹروی نو مسلم محمد اسد اپنے خاندانی و مذہبی پس منظر نیز اسلام کے مآخذ اساسی قرآن و حدیث کے اصول و تعلیمات سے گہری واقفیت، اور جدید دنیائے اسلام کو درپیش مسائل کے حل و تجزیہ نیز احیائے اسلام کے لیے علمی و فکری اور عملی جدوجہد کے لیے اپنے (Contribution) کے اعتبار سے ایک نہایت منفرد و بلند مقام رکھتے ہیں۔ محمد اسد کو اسلامی تہذیب و تمدن کے احیاء اور قیام کے لیے جدوجہد کی بنا پر عالم میں جو شہرت ملی وہ کسی اور نو مسلم کو نہ مل سکی۔

34. محمد اسد 1900ء کو پولینڈ کے شہر (Lwow) جو کہ اس وقت سلطنت آسٹریا کے زیر نگین تھا کے ایک یہودی ربی گھرانے میں پیدا ہوئے۔ خاندانی روایت کے مطابق انھوں نے یہودیت کی جملہ بنیادی کتب کا درس لیا۔ اسد نے عنوان شباب میں قدم رکھتے ہی اپنے تہذیبی و سماجی ماحول کے زیر اثر اپنے قدیم آبائی مذہب کے بارے میں تذبذب میں مبتلا ہوئے۔ اس وقت یورپ متحارب و متصادم تہذیبی و سیاسی نظریات اور نظاموں کی آویزش کی آماجگاہ بن چکا تھا اور نوجوان نسل کسی معتبر اخلاقی اقدار کے فقدان کے سبب بے راہ روی کا شکار ہو رہی تھی۔ محمد اسد زندگی کے ان عادات و معمولات سے مطمئن نہ تھے جو اس وقت یورپی معاشرے میں رائج تھے۔ چنانچہ وہ یہودی مذہب کے ساتھ ساتھ یورپ کی تہذیب و معاشرت سے بھی بیزار ہو گئے۔

35. ذہنی و فکری کشمکش کی اس کیفیت میں 1922ء میں اسد سیر و سیاحت کی غرض سے مشرق وسطیٰ کے سفر پر روانہ ہوئے یہ سفر انکی زندگی کا ایک انتہائی اہم اور فیصلہ کن موڑ ثابت ہوا یہ سفر محض دنیا کے ایک خطے سے دوسرے خطے کا نہیں بلکہ ایک تہذیب و معاشرت سے دوسری تہذیب و معاشرت (اسلام) کی طرف ان کے سفر کا پیش خیمہ تھا۔ یہ سفر ان کی زندگی میں ایک بہت بڑی تبدیلی یعنی قبول اسلام کی تمہید بن گیا۔ محمد اسد نے مشرق وسطیٰ میں قیام کے دوران میں عربی و فارسی سیکھنے کے بعد اسلامی تہذیب و معاشرت کا وسیع مطالعہ کیا اور اسلام کے اصول و تعلیمات سے اس قدر متاثر ہوئے کہ 1926ء میں اس کا نتیجہ مشرف بہ اسلام ہونے کی صورت میں نکلا۔

36. محمد اسد نے 1926ء سے 1932ء تک بطور مسلمان نجد و حجاز میں قیام کیا اور وہاں کے علماء سے کسب فیض کیا اس دوران جدید دنیائے اسلام کی دو عظیم تجدیدی و اصلاحی تحریکیں، محمد بن عبد الوہاب کی وہابی تحریک اور شمالی افریقہ کی سنوسی تحریک سے ان کا ربط و تعلق قائم ہوا اور محمد اسد نے اپنی دینی تفکر کی تشکیل میں ان دونوں تحریکوں کے اثرات قبول کیے۔ اور انہی تحریکوں کے زیر اثر وہ تقلید و بدعات کے سخت مخالف اور عملی زندگی میں رہنمائی کے لیے براہ راست قرآن و سنت کی طرف رجوع کے مسلک کے حامی بن کر سامنے آئے۔

37. محمد اسد کے دینی تفکر کی تشکیل میں متنوع عوامل کا فرما نظر آتے ہیں۔ وہ علمائے متقدمین میں سے امام ابن حزم ظاہری، امام ابن تیمیہ اور ان کے تلمیذ ابن قیم الجوزیہ سے متاثر نظر آتے ہیں۔ اسد اپنی تحریروں میں ترک تقلید اور اجتہاد سے متعلق مسائل میں اپنے نقطہ نظر کی تائید میں ان علماء کی آراء کو نقل کرتے ہیں۔ نیز محمد اسد کی فکری تشکیل میں مفتی محمد عبدہ اور ان کے تلمیذ محمد رشید رضا کے افکار و خیالات بھی کار فرما نظر آتے ہیں۔ اسد نے ترجمہ و تفسیر قرآن کرتے ہوئے

مختلف مسائل میں اپنے موقف کی تائید میں کثرت سے ان دو حضرات کی آراء کو پیش کیا ہے۔ اس کے علاوہ اسدؒ نے اپنے ہمعصر مفکرین میں علامہ اقبالؒ کے افکار و خیالات کو بھی جذب و قبول کیا ہے۔

38. محمد اسدؒ نے قبول اسلام کے بعد بطور خاص مسلمانوں کے جدید تعلیم یافتہ طبقات اور مغرب کے غیر مسلموں کو اپنی توجہ کا مرکز بنایا اور ان کو اسلام کے اصول و تعلیمات سے متعارف کرانے کی غرض سے مختلف و متنوع موضوعات پر گراں قدر تصانیف رقم کیں۔ انھوں نے اپنی تحریروں میں امت مسلمہ کو درپیش بنیادی مسائل کے حل اور اسلامی تہذیب کے احیاء کی تدابیر کو اپنی فکر کا موضوع بناتے ہوئے مغربی تہذیب و تمدن کا تنقیدی و تحلیلی جائزہ پیش کیا اور اس کے مفاسد اور برپا کی ہوئی تباہ کاریوں کو آشکار کیا۔ نیز اہل اسلام کو مغربی تہذیب و تمدن اور اس کے معاشی و سیاسی نظاموں کی تقلید و نقالی سے باز رہنے کی تلقین بڑے ہی مؤثر انداز میں کی۔ مزید برآں اسلامی نظریہ حیات کی دیگر انسانوں کے تخلیق کردہ نظاموں پر برتری و فضیلت واضح کی۔ اور اسلامی نظریہ حیات کو دنیائے انسانیت کو لاحق عوارض کے لیے ایک مؤثر تریاق کے طور پر پیش کیا۔

39. محمد اسدؒ نے فکر اسلامی پر اپنی کتاب (Islam at the Crossroads) میں اسلامی تہذیب و تمدن کا علمی و فکری طور پر پُر قوت دلائل سے دفاع کیا ہے جس نے مسلمانوں کے جدید تعلیم یافتہ اور صاحب فکر طبقہ میں اپنے دین و تہذیب کی طرف سے خود اعتمادی اور یقین کی روح پھونک دی۔ محمد اسدؒ کی ان علمی و فکری کاوشوں بالخصوص اسلام اور اس کی تہذیب و معاشرت اور اس کے نظریہ اجتماع کے متعلق ان کے اقدامی طرز تحریر کو برصغیر اور عالم عرب کے بعض ممتاز اہل دانش نے نہایت قدر و تحسین کی نظر سے دیکھا ہے ان میں سید سلیمان ندوی، عبد الماجد دریابادی، سید ابوالحسن علی ندوی، محمد مارڈیوک پکتھال، سید حسین نصر، علامہ قبالؒ اور سید مودودیؒ کے نام قابل ذکر ہیں۔

40. محمد اسدؒ نے اہل مغرب کے سامنے اسلام کی دعوت بڑے حکیمانہ انداز میں پیش کی ہے۔ انھوں نے اپنی تصانیف کے ذریعے اسلام کو اس کی اصلی و حقیقی صورت میں اہل مغرب کے سامنے پیش کرنے اور اسلام اور مسلمانوں کے متعلق ان کے قدیم تعصبات کے ازالہ کی ایک مؤثر اور کامیاب کوشش کی ہے۔ ان کی تصانیف میں بالخصوص (The Road to Mecca) کو امریکہ و یورپ میں بڑی مقبولیت حاصل ہوئی۔ اور یہ کتاب اہل مغرب کے لیے اسلام اور اسلامی تہذیب و معاشرت کو سمجھنے کے لیے ایک اچھی تقریب اور تمہید بن گئی ہے۔ اور اس طرح ان کی تصانیف کے مطالعہ نے مغرب کے متعدد ممتاز نو مسلموں کو اسلام کے درپر لانے میں فیصلہ کن کردار ادا کیا ہے۔ ان میں معروف جرمن سفارتکار مراد ہوفمان، مریم جیلہ اور جرمن نو مسلمہ فاطمہ کریم کے نام خاص طور پر قابل ذکر ہیں۔

41. محمد اسدؒ بعض معاملات میں منحصر سے دوچار نظر آتے ہیں مثلاً وہ ایک طرف اجتماعی زندگی میں رشد و ہدایت کی فراہمی اور خیر و شر کے معیارات کے تعین میں عقل انسانی کی نارسائی اور کوتاہی کو بڑی شدت سے اجاگر کرتے ہیں تو دوسری طرف جب وہ قرآن کی تفسیر کرتے ہیں تو عقل محض کو ایک اعلیٰ و برتر معیار بنا لیتے ہیں۔ خصوصاً معجزات اور دیگر غیبی امور کی

معرفت و ادراک کے لیے عقل کو رہبر بنالیتے ہیں اور آیات قرآنی کے مفہیم کو (Rationalize) کر دیتے ہیں اس طرح سے گویا وہ عقل انسانی کی نارسائی و نقص سے تعلق اپنے ہی نقطہ نظر کو رد کر دیتے ہیں۔

42. محمد اسدؒ کے فہم و تصور اسلام کے مطابق اسلام محض چند معتقدات و عبادات کے مجموعے کا نام نہیں بلکہ وہ ایک مکمل نظریہ حیات ہے اور انفرادی و اجتماعی زندگی کی تنظیم و تشکیل کے متعلق کامل ہدایت فراہم کرتا ہے۔ چنانچہ اسدؒ اسلام کو افراد کی نجی زندگی ہی میں نہیں بلکہ امت مسلمہ کی اجتماعی زندگی کے جملہ شعبوں میں مکمل طور پر جاری و نافذ دیکھنا چاہتے ہیں۔

43. محمد اسدؒ نظام تعلیم کی اصلاح اور اسلامی قانون کی تدوین جدید کو بڑی اہمیت دیتے ہیں ان کے نزدیک معاشرہ کی اسلامی تشکیل کی غرض سے نوجوان نسل کی دینی تربیت از حد ضروری ہے۔ وہ اس غرض سے سکولوں اور کالجوں میں عربی زبان اور اسلامیات کی موثر تعلیم و تدریس کو از حد ضروری قرار دیتے ہیں اور اس حوالے سے اعلیٰ پیمانے پر اسلامیات کی تعلیم و تدریس کا انتظام چاہتے ہیں۔ خصوصاً قانون اسلامی کے تدوین جدید جیسے اہم کام کے متعلق اجتہاد کی صلاحیت سے بہرہ ور علماء کی تیاری کے لیے ایک جدید اسلامی دارالعلوم کے قیام کی تجویز پیش کرتے ہیں۔ وہ اس سلسلہ میں جامعہ ازہر کے تعلیمی ماڈل میں جدید عمرانی علوم شامل کر کے ایک نیا تعلیمی ماڈل تشکیل دینا چاہتے ہیں۔

44. محمد اسدؒ کے نزدیک اسلامی تہذیب و معاشرت میں قائم اسلامی ریاست اپنی نوعیت و ماہیت میں نہ تو پاپائیت (Theocracy) ہے اور نہ ہی ملوکیت (Dictatorship) ہے۔ بلکہ جمہوریہ ہے۔ ان کی رائے میں جمہوری طرز حکومت اسلام کے نظام حکمرانی کے مقاصد اور روح سے زیادہ ہم آہنگ ہے اور ملوکیت و آمریت اسلام کے نظریہ سیاست و معاشرت کے بالکل ویسے ہی منافی ہے جیسے شرک عقیدہ توحید سے متصادم ہے۔

45. محمد اسدؒ کے نزدیک اسلام کے نظریہ جہاد کی اصل روح یہ ہے کہ اسلام کے مزاج معاشرت و سیاست میں جہاد بالسیف کی اجازت صرف مدافعتی مقاصد کے لیے دی گئی ہے اور اسلام اپنے پیروکاروں کو جارحانہ جنگ کی اجازت ہرگز نہیں دیتا۔ البتہ محمد اسدؒ کے مذکورہ تصور جہاد کا نمایاں پہلو یہ ہے کہ وہ سرسید احمد خان اور ان کے ہم خیال مصلحین کے برعکس عہد حاضر میں استعماری طاقتوں کی مسلم ممالک پر جارحیت اور ان کے ناجائز غلبہ و تسلط کے خلاف مزاحمت و مسلح جدوجہد کو جائز سمجھتے ہیں اور وہ آزادی و حریت کی جنگوں کو ”قتال فی سبیل اللہ“ قرار دیتے ہیں۔

46. محمد اسدؒ کے فکر اور تصور اسلام میں فریضہ اقامت دین کو بڑی اہمیت حاصل ہے وہ پیغمبرؐ کے پیش کردہ اسلامی نظریہ حیات کو امت مسلمہ کی اجتماعی زندگی میں عملاً برپا کرنے اور اس کے مطابق عالم کی تہذیبی و معاشرتی نظام کی تشکیل کے لیے عملی و فکری جدوجہد کو افراد امت کا ایک لازمی دینی و اخلاقی فریضہ خیال کرتے ہیں۔

47. علامہ محمد اقبالؒ اور مولانا مودودیؒ کی طرح محمد اسدؒ نے بھی مغربی قومیت کے تصور کی پرزور اور مدلل طریقے سے تردید کی ہے اور اسے اسلامی تصور حیات سے متصادم قرار دیا ہے۔ اسد کے مطابق اسلامی نظریہ قومیت کے حوالے سے مسلمان ایک نظریاتی ملت ہیں نہ کہ نسلی و لسانی قوم اور مسلمانوں کی قومیت کی بنیاد صرف اور صرف نظریہ اسلام ہے۔

48. محمد اسدؒ کے نزدیک قرآن و سنت کے ظواہر نصوص ہی اصل شریعت ہیں اور اسلام کا حقیقی و اصلی قانون صرف انہی دو امر و نواہی پر مشتمل ہے جو قرآن حکیم اور سنت رسول اللہ ﷺ میں صراحتاً بیان ہوئے ہیں اور جن کی تفہیم و تشریح میں کسی اختلاف کی کوئی گنجائش باقی نہیں رہتی۔ اس طرح محمد اسدؒ کے مطابق صرف قرآن و سنت ہی حقیقی شریعت اور اسلام کے ابدی و دائمی قانون ہیں اور فقہ یعنی انسانی اجتہادات شریعت کا جزو نہیں ہیں اور وقت اور زمانے کے تقاضوں کا لحاظ رکھتے ہوئے یہ قابل ترمیم و تنسیخ ہوتے ہیں۔ اس طرح محمد اسدؒ صریح طور پر شریعت اور فقہ میں امتیاز کرتے ہیں۔

49. محمد اسدؒ عہد حاضر میں اجتہاد کی ضرورت و اہمیت اور دائرہ کار کے ضمن میں ایک منفرد اور جدید رائے رکھتے ہیں۔ ان کی رائے میں قدیم فقہی سرمایہ عصر جدید کے تقاضوں کے سلسلے میں فرسودہ اور ناکافی ہے کیونکہ جدید دور میں ایسے بے شمار نئے مسائل جن کا تعلق معاشرتی و معاشی زندگی سے ہے، منظر عام پر آئے ہیں کہ جن کا حل فقہ قدیم میں نہیں ملتا۔ اس طرح محمد اسدؒ قدیم فقہاء کے اجتہادات کی اندھی تقلید و پیروی کو سختی سے رد کرتے ہیں۔ ان کے نزدیک اسلامی معاشرے کے احیا اور بقا کے لیے ہمیں اندھی تقلید سے جان چھڑاتے ہوئے اجتہاد کی روح کو صحیح معنوں میں زندہ کرنا ہو گا۔ اور اس طرح ہم اپنے تہذیبی و معاشرتی جمود و انحطاط پر قابو پا سکتے ہیں۔

50. علامہ اسدؒ کی رائے میں کسی تہذیب کی فضیلت و برتری کا معیار اس کی داخلی اخلاقی و روحانی قوت میں مضمر ہے۔ اس لحاظ سے اسدؒ جب اسلامی تہذیب کا مغربی تہذیب سے موازنہ کرتے ہیں تو انہیں اسلامی تہذیب صرف مغربی تہذیب ہی پر نہیں بلکہ دنیا کی دیگر تمام تہذیبوں پر فائق و برتر نظر آتی ہے۔ اسد اس امر پر پختہ یقین رکھتے ہیں کہ اسلام کے انفرادی و اجتماعی اخلاقی اقدار مثلاً عدل و انصاف، اخوت، ایثار اور حریت و مساوات اور ان کے متعلق اسلامی تصورات مغربی تہذیب کے تصورات سے قطعی طور پر ارفع و اعلیٰ ہیں۔ نیز اسلام نے نسلی و قومی عصبیت کو متروک قرار دے کر اخوت و مساوات کے لیے راہ ہموار کی جبکہ مغربی تہذیب اب تک نسلی و قومی محاسمتوں کے تنگ دائروں سے نکلنے میں ناکام رہی ہے۔

51. علامہ اسدؒ مغربی تہذیب و تمدن اور اس کے سماجی اقدار پر کڑی تنقید کے باوجود اسے کلی طور پر مسترد نہیں کرتے ان کی رائے میں مغربی تہذیب کے بعض پہلو سیکولرزم، قومیت پرستی، مادیت پرستی اور اخلاقی بے راہ روی مسترد کیے جانے کے قابل ہیں جبکہ بعض دوسرے پہلو مثلاً مختلف سائنسی علوم و فنون میں مغرب کے اجتہادات و تجربات ایسے ہیں جن سے استفادہ ناگزیر ہے۔ گویا محمد اسدؒ مغربی تہذیب سے اس کے فاسد و صالح اجزاء میں فرق و امتیاز کرتے ہوئے "خدا صفا ودع ماکدر" کے اصول کی روشنی میں مغربی تہذیب سے اخذ و اکتساب کے حق میں ہیں۔ تاہم وہ مغربی فلسفہ و فکر کے کسی بھی جز کو اخذ و جذب کرنے کے حق میں نہیں ہیں۔

52. مولانا مودودیؒ اور علامہ اسدؒ دونوں مفکرین نے اسلامی تہذیب و معاشرت میں دین و دنیا کی تفریق کو اسلام کے معاشرتی نظام میں دراڑیں ڈالنے کے مترادف قرار دیا ہے۔ ان کے مطابق اسلامی معاشرے میں دین و دنیا کا چولی دامن کا ساتھ ہوتا ہے۔ اور وہ معاشرت لعنت ہے جو مذہب سے آزاد ہو اور وہ مذہب غیر مطلوب ہے جو انسانی زندگی پر سب سے زیادہ اثر انداز ہونے والی تہذیب و معاشرت کی اصلاح نہیں کرتا اور اسلام اس دین و دنیا کی غیر فطری تفریق کو ختم کرنا چاہتا ہے۔

53. علامہ اسدؒ اور مولانا مودودیؒ دونوں مفکرین کو عالم اسلام میں یہ اعزاز و مقام حاصل ہے کہ انھوں نے اسلامی تہذیب و معاشرت کے احیاء اور بقا کے لیے گراں قدر آراء و تجاویز پیش کی ہیں۔ اور امت مسلمہ کی نئی نسل کو اخلاقی و نظریاتی بے راہ روی سے بچانے کے لیے مغربی تہذیب کی لغویت اور انسانی معاشرے کے لیے فاسد و مہلک ہونے کو بڑے مؤثر انداز میں بیان کیا ہے۔ دونوں مفکرین کے افکار و نظریات سے اخذ ہوتا ہے کہ وہ عالم انسانی بالخصوص امت مسلمہ کی بقا کے لیے عہد حاضر میں اسلامی تہذیب و تمدن کی تشکیل جدید کے خواہاں ہیں اور اہل اسلام کو موجودہ ذلت و مسکنت سے نکالنے کے لیے اسے لازمی قرار دیتے ہیں۔ مولانا مودودیؒ اور علامہ اسدؒ کی مذکورہ انقلابی فکر عہد حاضر میں امت مسلمہ کے لیے اسلامی تہذیب و تمدن کے احیاء اور بقا کے لیے ترقی کی کئی راہیں کھول سکتا ہے۔ دونوں مفکرین کے مطابق عہد حاضر میں اسلامی تہذیب و تمدن کے میدان میں ایک نشاۃ جدید کی اشد ضرورت ہے اور اب اسلام کو دوبارہ دنیا کا امام و رہنما بنانے کے لیے امت مسلمہ میں ایسے مفکر اور اہل نظر پیدا ہونے چاہئیں جو فکر و نظر اور تحقیق و استدلال کی زبردست قوت سے ان بنیادوں کو زمین بوس کر دیں جن پر غیر انسانی و غیر فطری مغربی تہذیب کی عمارت قائم ہے۔

نتائج تحقیق و سفارشات

مقالہ ہذا میں تحقیق سے جو نتائج مرتب ہوئے ہیں وہ درج ذیل ہیں :

1. لغت میں تہذیب کے معنی "شائستگی خوش اخلاقی اور کردار کی درستگی" کے ہیں جبکہ تہذیب اصطلاحی طور پر "معاشرے کے طرز زندگی اور طرز فکر و احساس" کو کہتے ہیں۔
 2. تہذیب اور ثقافت کے مفہوم میں واضح فرق ہے کہ ثقافت ایک داخلی کیفیت کا نام ہے اس لیے اس کا تعلق انسان کے فکری عمل سے ہے جبکہ تہذیب ایک خارجی کیفیت کا نام ہے اسی لیے اس کا تعلق مادی اکتسابات اور خارجی دنیا کے مظاہر سے ہوتا ہے۔
 3. ہر تہذیب کے ساتھ ایک مخصوص نظام معاشرت وابستہ ہوتا ہے جسے تمدن کہا جاتا ہے اور تمدن کے مظاہر خارجی دنیا میں موجود ہوتے ہیں۔
 4. اسلامی تہذیب کی بنیاد محض ظن و تخمین پر نہیں ہے بلکہ خالص علم و یقین پر ہے۔
 5. تہذیب پانچ عناصر ترکیبی پر مشتمل ہے:
- 1- دنیاوی زندگی کا تصور
 - 2- زندگی کا نصب العین
 - 3- عقائد و افکار
 - 4- تربیت افراد کے اصول
 - 5- نظام اجتماعی کے اصول
6. کائنات پر تفکر و تدبر اسلامی تہذیب و تمدن کا خاصہ اور جزو لاینفک ہے جس پر متعدد آیات قرآنی شاہد ہیں۔
 7. اسلامی تہذیب و تمدن کا نظام ایک انقلاب کا نام ہے جو معاشرے میں امن و سکون کا ضامن ہے۔
 8. کسی بھی تہذیب کے قیام و بقاء کے لیے نظریہ روح کی سی اہمیت رکھتا ہے جس کے ہونے سے زندگی کی بقا ہے یعنی کہ کسی بھی انسانی معاشرہ کا وجود نظریہ کے بغیر ناممکن ہے۔
 9. تہذیب اور تعلیم کا آپس میں گہرا ربط و تعلق ہے اور درحقیقت تعلیم ہی ہے جو کسی مکمل تہذیبی نظام کو دوسری نسلوں تک منتقل کرنے کا انتظام کرتی ہے۔
 10. غزوات نبوی صلی اللہ علیہ وسلم کا بنیادی مقصد انسانی جانوں اور انسانی مفادات کا تحفظ تھا یہ اسلامی تہذیب کی ایسی منفرد خصوصیت ہے جو اسے دیگر دنیاوی تہذیبوں سے ممتاز کرتی ہے۔

11. دور حاضر میں مولانا مودودیؒ وہ اسلامی مفکر ہیں جنہوں نے تہذیب و تمدن کے میدان میں قابل ذکر خدمات انجام دی ہیں مولانا ایک لحاظ سے پہلے مفکر اسلام ہیں جنہوں نے اسلامی تہذیب و معاشرت کو انتہائی منظم انداز میں پیش کرتے ہوئے اسلامی معاشرے کے اہم خدوخال اور اس کے قابل عمل نقشے کو امت مسلمہ کے سامنے رکھا اور دلائل کے ساتھ وہ تمام شکوک و شبہات مٹا دیے جو طبقہ جدید کے اذہان میں اسلامی نظام تہذیب و تمدن کے متعلق موجود تھے۔
12. علامہ محمد اسدؒ کے دینی تفکر کی تشکیل میں امام ابن حزم ظاہری، امام ابن تیمیہ، مفتی محمد عبدہ اور اپنے ہم عصر مفکرین میں علامہ محمد اقبال کے افکار و خیالات کا فرمانظر آتے ہیں۔
13. علامہ محمد اسدؒ نے اپنی گراں قدر تصانیف میں اسلامی تہذیب کے احیاء کی تدابیر کو اپنی فکر کا موضوع بناتے ہوئے مغربی تہذیب و تمدن کے مفاسد اور تباہ کاریوں کو موثر انداز میں آشکار کیا اور دنیائے انسانیت کو لاحق عوارض کے لیے اسلامی تہذیب و تمدن کو ایک موثر تریاق کے طور پر پیش کیا ہے۔
14. مولانا مودودیؒ اور علامہ اسدؒ دونوں مفکرین نے اپنی تحریروں میں مغربی قومیت کے تصور کی مدلل اور موثر طریقے سے تردید کی ہے ان کے نزدیک اسلام کے نظریہ قومیت کے حوالے سے مسلمان کوئی نسلی یا لسانی قوم نہیں ہیں بلکہ خالص ایک نظریاتی ملت ہیں جس کی بنیاد محض نظریہ اسلام ہے۔
15. مولانا مودودیؒ کے مطابق فقہ اسلامی در حقیقت شریعت اسلامی (قرآن و سنت) کی تفہیم و تصریح ہے اس لیے فقہ شریعت سے ہٹ کر کوئی چیز نہیں بلکہ اس کا لازمی حصہ ہے جبکہ محمد اسدؒ کے نزدیک صرف قرآن و سنت ہی اصل شریعت اور اسلام کے دائمی و ابدی قانون ہیں اور فقہ (انسانی اجتہادات) شریعت کا جز نہیں ہیں اس لیے زمانے کے تقاضوں کا لحاظ کرتے ہوئے یہ قابل ترمیم ہوتے ہیں اس طرح علامہ اسدؒ تصریح طور پر شریعت اور فقہ میں امتیاز کرتے ہیں۔
16. علامہ اسدؒ عہد حاضر میں اجتہاد کی ضرورت اور دائرہ کار کے ضمن میں ایک منفرد رائے رکھتے ہیں ان کی رائے میں قدیم فقہی سرمایہ عصر جدید کے تقاضوں سے ہم آہنگ نہیں ہے کیونکہ عہد جدید میں ایسے بے شمار معاشی و معاشرتی مسائل پیش آئے ہیں جن کا حل فقہ قدیم میں نہیں ملتا اس لیے عہد حاضر میں فقہ کی تدوین جدید وقت کی اہم ترین ضرورت ہے۔
17. علامہ اسدؒ مغربی تہذیب و تمدن پر کڑی تنقید کرنے کے باوجود اس کے بعض مثبت پہلو مثلاً مختلف سائنسی علوم و فنون میں مغرب کے اجتہادات و تجربات سے استفادہ کے قائل ہیں گویا علامہ اسدؒ مغربی تہذیب کے فاسد اجزاء کو اسلامی تہذیب سے خارج کرتے ہوئے "خدا صفا و دغ ماکدر" کے اصول کی روشنی میں اس سے اخذ و اکتساب کے حق میں ہے۔

18. مولانا مودودیؒ اور علامہ اسدؒ دونوں مفکرین کے نزدیک اسلامی تہذیب و معاشرت میں دین و دنیا کی تفریق کا کوئی تصور نہیں ہے دونوں مصلحین کے مطابق وہ معاشرت لعنت ہے جو مذہب سے آزاد ہو اور وہ مذہب غیر مطلوب ہے جو انسانی تہذیب و معاشرت کی اصلاح نہیں کرتا۔

19. مولانا مودودیؒ اور علامہ اسدؒ دونوں مفکرین نے اسلامی تہذیب و معاشرت کے احیاء کے لیے بیش قیمت تجاویز پیش کی ہیں دونوں مفکرین امت مسلمہ کی بقا کے لیے عہد حاضر میں اسلامی تہذیب و تمدن کی تشکیل جدید کے خواہاں ہیں اور امت مسلمہ کو موجودہ ذلت و مسکنت سے نکالنے کے لیے اسے لازمی قرار دیتے ہیں مولانا مودودیؒ اور علامہ اسدؒ اسلامی تہذیب و تمدن کی تشکیل جدید کے حوالے سے انقلابی فکر عہد حاضر میں اسلامی تہذیب و تمدن کے احیاء کے لیے ترقی کی کئی راہیں کھول سکتا ہے لیکن اس کے لیے امت مسلمہ میں ایسے مفکر پیدا ہونے چاہیے جو فکر و نظر اور تحقیق و استدلال کی زبردست قوت سے مالا مال ہوں۔

20. مولانا مودودیؒ کا تہذیبی ویژن علامہ اسدؒ کے تہذیبی ویژن سے زیادہ سخت ہے کہ مودودیؒ معاشرے میں شریعت کو سختی سے نافذ کرنے کی حمایت کرتے ہیں اس کے برعکس علامہ اسدؒ اسلام کے ایک لچکدار اور جدید تمدن کو نافذ کرنے کے لیے ایک ترقی پسند اسلامی تہذیب کی حمایت کرتے ہیں۔

21. مولانا مودودیؒ اور علامہ اسدؒ دونوں کا تہذیبی فکر امت مسلمہ کے تشخص کو عصری تقاضوں سے مربوط و ہم آہنگ کر سکتا ہے تاہم علامہ اسدؒ کے تہذیبی افکار مولانا مودودیؒ کے تہذیبی ویژن سے نسبتاً متاثر نظر آتے ہیں۔

سفارشات:

1. مولانا مودودیؒ اور علامہ اسدؒ جو اپنے دور کے معروف مفکر و مصلح تھے، جہاں ان کی سماجی اور معاشرتی نظریات پر کام کیا گیا ہے وہاں پر ان کے معاشی، سیاسی اور اخلاقی نظریات پر بھی کام کیا جائے۔

2. مختلف موضوعات پر مذکورہ دونوں مفکرین کے کام کا جو لٹریچر موجود ہے ان کی از سر نو دور جدید کے مطابق تشریحات کی جائیں۔

3. کالج اور یونیورسٹی سطح پر مختلف سیمینارز اور پروگرامز کے ذریعے مغربی تہذیب کی لغویت اور مسلم معاشرے کے لیے اس کے نقصانات کو واضح کیا جائے۔

4. نئی نسل کو اسلامی معاشرت سے مانوس اور قائل کے لیے سوشل میڈیا اور الیکٹرانک میڈیا کے ذریعے اس طرح ان کی ذہن سازی کی جانی چاہیے کہ وہ نہ صرف اسلامی معاشرت کا دفاع کریں بلکہ پوری دنیا کے سامنے اس کا عملی نمونہ بھی پیش کریں۔

5. تمام مسلم ممالک اپنے اپنے معاشروں میں اسلامی تہذیب و معاشرت کو حتی الوسع عملی طور پر نافذ کرنے کی کوشش کریں۔

مصادر و مراجع

1. القرآن الحکیم
2. آباد شاہ پوری، تاریخ جماعت اسلامی، ادارہ معارف اسلامی لاہور، 2013ء
3. آرنلڈ میتھیو (اردو ترجمہ) ثقافت و انتشار۔ مسلم ایجوکیشنل کراچی، 1950ء
4. آزاد ابوالکلام، اسلام اور قومیت، پیکو آرٹ پریس، لاہور، سنہ ندارد
5. آزاد ابوالکلام، مولانا اسلام اور جمہوریت، طیب پبلشرز لاہور سنہ ندارد
6. ابوالآفاق، ابوالاعلیٰ مودودیؒ سوانح افکار و تحریک، اسلامک پبلیکیشنز لاہور، 1971ء
7. اختر حجازی، خطبات یورپ از مودودیؒ، ادارہ ترجمان القرآن، 1388ھ
8. اسرار احمد، ڈاکٹر پاکستان میں نظام خلافت، تحریک خلافت پاکستان لاہور، 1994ء
9. اسرار احمد، ڈاکٹر، تاریخ جماعت اسلامی کا گمشدہ باب، تنظیم اسلامی پاکستان لاہور، 1990ء
10. اسعد گیلانی سید، سید مودودیؒ دعوت تحریک، اسلامک پبلیکیشنز لاہور، 1980ء
11. اسعد گیلانی سید، مولانا مودودیؒ سے ملیے، ادب اکیڈمی سرگودھا، 1962ء
12. اشرف، عبدالرحیم، علمائے عرب کے فتاویٰ، مکتبہ تہذیب ملت لائل پور، 1956ء
13. ابوطہر آفاقی، فتنہ مودودیت پر ایک اور بے لاگ تبصرہ، ادارہ دبستان جوہر آباد، 1977ء
14. افریقی، ابن منظور، جمال الدین محمد بن مکرم، لسان العرب، دار صادر بیروت، 1374ھ
15. امیر علی سید، روح اسلام، ادارہ ثقافت اسلامی لاہور، 1972ء
16. امین احسن اصلاحی، اسلامی ریاست، مکتبہ جدید پریس لاہور، 1977ء
17. امین احسن اصلاحی، دعوت اسلامی اور اسکے مطالبات، مرکزی مکتبہ جماعت اسلامی اچھرہ لاہور سنہ ندارد
18. امین الحق، مودودیؒ مسلک پر نقد و نظر، تعلیمی پریس لاہور، 1383ھ
19. الانصاری، مولانا حامد، اسلام کا نظام حکومت، طبع ندوۃ المصنفین دہلی سنہ ندارد
20. البخاری، محمد بن اسماعیل، ابو عبد اللہ، الجامع الصحیح، قدیمی کتب خانہ آرام باغ کراچی سنہ ندارد
21. برٹنڈرسل، (اردو ترجمہ) نظام معاشرہ اور تعلیم، طبع مجلس ترقی ادب لاہور سنہ ندارد
22. البیہقی، ابو بکر، امام، شعب الایمان، دار الکتب العلمیہ بیروت، 1990ء

23. تنزیل الرحمن، ڈاکٹر، قرآن حکیم اور ہماری زندگی، صدیقی ٹرسٹ کراچی، 1981ء
24. ابن تیمیہ، تقی الدین احمد، المحسبہ فی الاسلام، القاہرہ مطبعہ الوید، 1318ھ
25. ابن تیمیہ، سیاست الہیہ، دارالکتب العربی مصر، 1950ء
26. ابن تیمیہ، سیاست شرعیہ، دارالکتب العربی مصر، 1955ء
27. تھانوی، اشرف علی، محمد، تقلید واجتہاد، قدیمی کتب خانہ کراچی سنہ ندارد
28. الجوری، ابن اثیر ابوالحسن، الکامل فی التاریخ، دارالکتب عربی بیروت، 1388ھ
29. الجوزیہ، ابن قیم، علامہ، اعلام الموقعین عن رب العالمین، مکتبہ عبدالحمید، مصر، 1373ھ
30. حامدی، خلیل احمد، مولانا، صدائے رستاخیز، ادارہ معارف اسلامی لاہور، 1989ء
31. حبیب احمد چوہدری، جماعت اسلامی کا رخ کردار، پاکستان ٹائمز پریس لاہور، 1963ء
32. ابن حزم ظاہری، امام ابو محمد علی بن احمد، الاحکام فی اصول الاحکام، دارالکتب العربیہ بیروت، 1985ء
33. حمید احمد خان، پروفیسر، تعلیم و تہذیب، مجلس ترقی ادب لاہور، جون، 2006ء
34. حمید اللہ، ڈاکٹر، الوثائق السیاسیہ، دارالنقاش، بیروت سنہ ندارد
35. خالد علوی، ڈاکٹر، اقبال اور مسلم تشخص، دعوتہ اکیڈمی اسلام آباد، 2002ء
36. خالد علوی، ڈاکٹر، اسلام کا معاشرتی نظام، الفیصل ناشران اردو بازار لاہور، 2009ء
37. ابن خلدون، عبدالرحمان، علامہ، المقدمہ لابن خلدون، طبع دارالکتب اللبنانی بیروت، 1961ء
38. دریا آبادی، عبدالماجد، (مترجم) تاریخ اخلاق یورپ، اورنگ آباد دکن، 1932ء
39. دریا آبادی، عبدالماجد، اسلام مسلمان اور تہذیب جدید، نیشنل اکیڈمی ٹرسٹ حیدر آباد، 2004ء
40. دہلوی، شاہ ولی اللہ، بدور بازغہ، شاہ ولی اللہ اکیڈمی حیدر آباد، 1970ء
41. دہلوی، شاہ ولی اللہ، حجۃ اللہ البالغہ، دارالکتب العربی، مصر سنہ ندارد
42. ابوراشد فاروقی۔ اقبال اور مودودی، مکتبہ تعمیر انسانیت اردو بازار لاہور، 1977ء
43. رامپوری، عبدالغفور خان، تاریخ عرب، بستان ادب لاہور سنہ ندارد
44. رفیع اللہ شہاب، پروفیسر، پاکستان کے 50 سال، مقبول اکیڈمی لاہور، 1992ء
45. رئیس احمد جعفری، اسلامی جمہوریت، ادارہ ثقافت اسلامیہ لاہور، 1968ء
46. ابوزہرہ، محمد، المجمع فی الاسلام، طبع دارالفکر العربی مصر سنہ ندارد

47. سبط حسن، سید، پاکستان میں تہذیب کا ارتقاء، مکتبہ دانیال کراچی، 2002ء
48. ابن سعد، محمد، الطبقات الکبریٰ، دارالکتب العربیہ بیروت، 1960ء
49. سیوہاروی، حفیظ الرحمان، مولانا، متحدہ قومیت اور اسلام، بستان ادب دہلی، 1946ء
50. الشلبی، احمد، ڈاکٹر، تاریخ تعلیم و تربیت، ادارہ ثقافت اسلامیہ لاہور، 1963ء
51. شہاب، قدرت اللہ، شہاب نامہ، سنگ میل پبلیکیشنز لاہور، 1987ء
52. الشہرستانی، عبدالکریم، الملل والنحل، طبع مکتبہ الحسینیہ مصر، 1948ء
53. عاصم نعمانی، تصوف اور تعمیر سیرت، اسلامک پبلیکیشنز لمیٹڈ لاہور، 1972ء
54. عاصم نعمانی، مولانا مودودیؒ پر اعتراضات کی حقیقت، اسلامک پبلیکیشنز لاہور سنہ ندارد
55. عباسی، محمد عدیل، قاضی، تحریک خلافت، پروگریسو بکس لاہور سنہ ندارد
56. عبدالحمید صدیقی، پروفیسر، انسانیت کی تعمیر اور اسلام، مرکزی مکتبہ جماعت اسلامی لاہور، 1956ء
57. عبدالرحمن عبد، چوہدری، سید ابوالاعلیٰ مودودیؒ، اسلامک پبلیکیشنز لمیٹڈ لاہور، 1988ء
58. عبدالقدوس، قاضی، اردو تلمیحات واصطلاحات، مکتبہ عالیہ لاہور، 1991ء
59. عبداللہ قدوس، آزادی کی تحریکیں، چراغ راہ کراچی، 1961ء
60. عبداللہ، سید، ڈاکٹر، سید مودودیؒ مرد عصر و صورت گر مستقل، ادارہ ترجمان القرآن لاہور، 1996ء
61. عبدالحجیب، مولانا مودودیؒ اور جماعت اسلامی تاریخ کے آئینہ میں، سپر آرٹس کراچی سنہ ندارد
62. عثمانی، محمد تقی، نفاذ شریعت اور اسکے مسائل، مکتبہ دارالعلوم کراچی، 1413ھ
63. عمری، جلال الدین انصر، عورت اسلامی معاشرے میں، اسلامک پبلیکیشنز لاہور، 1962ء
64. الغزالی، ابو حامد، محمد بن محمد، احیاء علوم الدین، مصطفیٰ البابی الجلی مصر، 1358ھ
65. فاروقی، محمد یوسف، منا، حج واسالیب اجتہاد، شریعہ اکیڈمی اسلام آباد، 2003ء
66. فراقی تحسین، ڈاکٹر، تذکرہ سید مودودیؒ، ادارہ معارف اسلامی لاہور سنہ ندارد
67. فیروز الدین، مولوی، فیروز اللغات اردو، فیروز سنز لاہور، 1967ء
68. فیروز آبادی، مجدد الدین، القاموس المحیط، المطبعة الحسینیہ مصر، 1344ھ
69. قاسم محمود سید، اسلامی انسائیکلو پیڈیا، شاہکار بک فاؤنڈیشن لاہور، 1984ء
70. القبانی، راغب، الثقافہ، طبع المکتبہ الابیہ بیروت سنہ ندارد

71. القرضاوی، یوسف، ڈاکٹر، علامہ، الحل الاسلامی فریضہ و ضرورت، ادارہ دراسات اسلامیہ لاہور، 1964ء
72. قطب شہید، سید، الاسلام ومشكلات الحضارة، اردو ترجمہ: اسلام اور مغرب کے تہذیبی مسائل، مکتبہ تعمیر انسانیت اردو بازار لاہور، 1982ء
73. ابن کثیر، حافظ عماد الدین ابو الفداء، اسماعیل بن عمرو بن کثیر، تفسیر القرآن العظیم، امجد اکیڈمی لاہور، 1982ء
74. ابن کثیر، حافظ عماد الدین ابو الفداء، اسماعیل بن عمرو بن کثیر، البدایہ والنہایہ، مکتبہ المعارف بیروت، 1966ء
75. مالک بن انس، امام، المدونۃ الکبریٰ، غلام علی اینڈ سنز لاہور سنہ ندارد
76. مالکی، ابن رشد، بدایۃ المجتہد ونہایۃ المقتصد، طبع استقامہ القاہرہ، 1928ء
77. محمد اکرام شیخ، آب کوثر، فیروز سنز لاہور، 1968ء
78. محمد اکرام شیخ، رود کوثر، فیروز سنز لاہور، 1968ء
79. محمد اکرام شیخ، موج کوثر، فیروز سنز لاہور، 1968ء
80. محمد حمید اللہ، ڈاکٹر، خطبات بہاولپور، ادارہ تحقیقات اسلامی اسلام آباد، 1988ء
81. محمد حمید اللہ، ڈاکٹر، رسول اکرم کی سیاسی زندگی، دارالاشاعت کراچی، 1984ء
82. محمد حمید اللہ، ڈاکٹر، عہد نبوی میں نظام حکمرانی، اردو اکیڈمی کراچی، 1981ء
83. محمد سرور، مولانا مودودیؒ کی تحریک اسلامی، سندھ ساگر اکیڈمی لاہور، 1966ء
84. محمد طیب، قاری، اجتماع اور تقلید، ادارہ اسلامیات لاہور، 1978ء
85. محمد ظفیر الدین، مولانا، اسلام کا نظام عفت و عصمت، طبع ندوۃ المصنفین دہلی، 1962ء
86. محمد قطب، سید، المستقبل لهذا الدین، ادارہ نشریات اسلام لاہور سنہ ندارد
87. محمد قطب، سید، حقیقت اسلام، دارالرقم اسلام آباد سنہ ندارد
88. محمد یوسف بھٹہ، مولانا مودودیؒ اپنی اور دوسروں کی نظر میں، ادارہ معارف اسلامی لاہور، اکتوبر، 1989ء
89. محمد یوسف، مفتی، مولانا مودودیؒ پر اعتراضات کا علمی جائزہ، اسلامک پبلیکیشنز لاہور، 1968ء
90. مدنی، حسین احمد، مولانا، مودودی دستور اور عقائد کی حیثیت، مکتبہ نور لاہور سنہ ندارد
91. مودودیؒ، ابو الاعلیٰ، سید، جلوہ نور، ادارہ معارف اسلامی لاہور سنہ ندارد
92. مودودیؒ، ابو الاعلیٰ، سید، اسلامی تہذیب اور اس کے اصول و مبادی، اسلامک پبلیکیشنز لاہور، 1963ء
93. مودودیؒ، ابو الاعلیٰ، سید، اسلامی ریاست، اسلامی پبلیکیشنز لاہور، 1990ء

94. مودودیؒ، ابوالاعلیٰ، سید، اسلامی نظام زندگی اور اسکے بنیادی تصورات، اسلامک پبلیکیشنز لاہور، 1968ء
95. مودودیؒ، ابوالاعلیٰ، سید، الجہاد فی الاسلام، ادارہ ترجمان القرآن لاہور سنہ ندارد
96. مودودیؒ، ابوالاعلیٰ، سید، پردہ، اسلامک پبلیکیشنز لمیٹڈ لاہور، 1960ء
97. مودودیؒ، ابوالاعلیٰ، سید، تجدید و احیائے دین، اسلامی پبلیکیشنز لاہور، 1964ء
98. مودودیؒ، ابوالاعلیٰ، سید، تحریک اسلامی کا آئندہ لائحہ عمل، نشان راہ کراچی، 1948ء
99. مودودیؒ، ابوالاعلیٰ، سید، تحریک آزادی ہند اور مسلمان، اسلامک پبلیکیشنز لاہور، 1981ء
100. مودودیؒ، ابوالاعلیٰ، سید، ترجمان القرآن، اسلامک پبلیکیشنز لاہور، 1940ء
101. مودودیؒ، ابوالاعلیٰ، سید، تفہیم القرآن، ادارہ ترجمان القرآن لاہور، 2000ء
102. مودودیؒ، ابوالاعلیٰ، سید، تفہیمات، اسلامک پبلیکیشنز لاہور، 1961ء
103. مودودیؒ، ابوالاعلیٰ، سید، خطبات یورپ، ادارہ ترجمان القرآن، لاہور، سنہ ندارد
104. مودودیؒ، ابوالاعلیٰ، سید، خطبات، اسلامک پبلیکیشنز لاہور، 1960ء
105. مودودیؒ، ابوالاعلیٰ، سید، خلافت و ملوکیت، ادارہ ترجمان القرآن لاہور، 2003ء
106. مودودیؒ، ابوالاعلیٰ، سید، دینیات، اسلامک پبلیکیشنز لاہور، 1970ء
107. مودودیؒ، ابوالاعلیٰ، سید، رسائل و مسائل، اسلامک پبلیکیشنز لاہور سنہ ندارد
108. مودودیؒ، ابوالاعلیٰ، سید، مسلمانوں کا ماضی، حال اور مستقبل، اسلامک پبلیکیشنز لاہور سنہ ندارد
109. مودودیؒ، ابوالاعلیٰ، سید، مسئلہ قومیت، اسلامک پبلیکیشنز لاہور سنہ ندارد
110. مودودیؒ، ابوالاعلیٰ، سید، اسلامی عبادات پر تحقیقی نظر، اسلامک پبلیکیشنز لمیٹڈ لاہور، 1967ء
111. ناصر، نصیر احمد، ڈاکٹر، اسلامی ثقافت، فیروز سنز لاہور سنہ ندارد
112. ندوی، ابوالحسن علی، سید، اسلامیات اور مغربی مستشرقین و مسلمان مصنفین، مجلس نشریات اسلام کراچی، 1992ء
113. ندوی، ابوالحسن علی، سید، تفریق دین و سیاست، ترجمان القرآن لاہور، 1940ء
114. ندوی، ابوالحسن علی، سید، محمد اسد شخصیت و فکر، تعمیر حیات لکھنؤ، 1992ء
115. ندوی، ابوالحسن علی، سید، مولانا، انسانی دنیا پر مسلمانوں کے عروج و زوال کا اثر، تعمیر حیات لکھنؤ، 1981ء
116. ندوی، ابوالحسن علی، سید، مولانا، تاریخ دعوت و عزیمت، مجلس نشریات اسلام کراچی، 1979ء
117. ندوی، ابوالحسن علی، سید، مولانا، تہذیب و تمدن پر اسلام کے اثرات و احسانات، مجلس نشریات اسلام کراچی، 1986ء

118. ندوی، ابوالحسن علی، سید، مولانا، مذہب و تمدن، مجلس نشریات اسلام کراچی، 1979ء
119. ندوی، سلیمان، سید، سیرۃ النبیؐ، مکتبہ مدینہ لاہور، 1408ھ
120. ندوی، سلیمان، سید، شذرات، معارف اعظم گڑھ، 1942ء
121. النسائی، ابو عبد الرحمن احمد بن شعیب، سنن النسائی، طبع المطبعة المصرية، 1930ء
122. نعمانی، مولانا عبد الرشید، لغات القرآن، طبع ندوة المصنفین دہلی، 1949ء
123. نعیم صدیقی، تعلیم کا تہذیبی نظریہ، الفیصل ناشران اردو بازار لاہور، 2009ء
124. نعیم صدیقی، مولانا مودودیؒ ایک تعارف، ادارہ دارالاشاعت مصنفین لاہور سنہ ندارد
125. نیازی، نذیر، مکتوبات اقبال، اقبال اکادمی کراچی، 1957ء
126. الہیثمی نور الدین علی بن ابی بکر، مجمع الزوائد و منبع الفوائد، قاہرہ، 1352ھ
127. ابویوسف، یعقوب ابن ابراہیم، کتاب الخراج، المطبع السلفیہ القاہرہ، 1384ھ
128. Abdul Latif, S. Islamic Cultural Studies, Lahore, Sh. Mohammad Ashraf, 1947.
129. Ali, Dr. Basharat, Muslim, Social Philosophy, Jamiyatul Falah Publication, Karachi 1971.
130. Annie Besant, The life and Teachings of Muhammad, Arafat Publications, Madras, 1932.
131. Eliot, T.S. Notes towards the Definition of Culture, London, Fother & Fother Ltd, 1948.
132. Encyclopedia of Religion and Ethics, Charles Scribner's Sons, New York, 1912.
133. Garness, J.W. Political Science & Government, Calcutta World Press, 1955.
134. Gold Thorpe, J.E, An Introduction to Sociology, Cambridge University Press Cambridge U.K. 1985.
135. Habib-ur-Rahman Hafiz, Elements of Sociology, Ideal Publications, Dacca, 1970.
136. Hamilton, AR Gibb, Studies on Civilization of Islam, Oxford University Press, London 1962.

137. Haralambos, M. Sociology, Themes and Perspectives, Bell and Hyman LTD London, 1995.
138. Hurd, Geoffrey and others, Human Societies, An Introduction to Sociology Routledge and Kegan Paul, London, 1973.
139. Maryam Jameelah, Review of Islam at the Crossroads, Muslim World Book Review, Lahore, 1985.
140. Masudul Hasan, Maulana Maududi and His Thought, Islamic Publications Lahore, 1976.
141. Muhammad Asad, Allama, Calling All Muslims, Department of Islamic Reconstruction Lahore, 1948.
142. Muhammad Asad, Allama, Iqbal's Role in Muslim Thought, The Voice of Islam 1957.
143. Muhammad Asad, Allama, Islam at the Crossroads, Gibraltar: Dar Al Andalus, 1982.
144. Muhammad Asad, Allama, Law of ours and other essays, Dar-ul-Andalus Gibraltar, 1987.
145. Muhammad Asad, Allama, Sahih Al-Bukhari, Arafat Publications Lahore, 1935.
146. Muhammad Asad, Allama, The Message of Quran, Gibraltar, Dar Al Andulas, 1980.
147. Muhammad Asad, Allama, The Principles of State and Government in Islam, Gibraltar, Dar Al Andulas, 1980.
148. Muhammad Asad, Allama, The Road to Macca, Max Reinhardt London, 1954.
149. Muhammad Asad, Allama, The Spirit of Islam, The Islamic Foundation 1980 Leicester.
150. Siddiqui, MZ. International Islamic Colloquim paper Lahore, 1956.
151. Toynbee, AJ, Civilization on Trail, Colonel Univesity Press, New York, 1948.

اشاريه

قرآنی آیات

نمبر شمار	قرآنی آیت کا متن	سورۃ کا نام	سورۃ نمبر	آیت نمبر	صفحہ نمبر
1.	هُدًى لِّلْمُتَّقِينَ الَّذِينَ يُؤْمِنُونَ بِالْغَيْبِ	البقرہ	2	2-3	170
2.	وَبِالْآخِرَةِ هُمْ يُوقِنُونَ	البقرہ	2	4	32
3.	مَثَلُهُمْ كَمَثَلِ الَّذِي صُمُّ بُكُمْ عُمًى فَهُمْ لَا يَرْجِعُونَ	البقرہ	2	17-18	203
4.	الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ	البقرہ	2	27	15
5.	إِنِّي جَاعِلٌ فِي الْأَرْضِ خَلِيفَةً	البقرہ	2	30	75,6
6.	أَفَتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ	البقرہ	2	85	71
7.	بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ عَلَيْهِمْ وَلَا هُمْ يَحْزَنُونَ	البقرہ	2	112	164
8.	لَا يَتَنَالُ عَهْدِي الظَّالِمِينَ	البقرہ	2	124	85
9.	صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً	البقرہ	2	138	11
10.	وَلَا تَسْأَلُونَ عَمَّا كَانُوا يَعْمَلُونَ	البقرہ	2	141	87
11.	تِلْكَ حُدُودُ اللَّهِ فَلَا تَقْرُبُوهَا	البقرہ	2	187	80
12.	وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ	البقرہ	2	188	86
13.	وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ	البقرہ	2	207	160
14.	كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّينَ مُبَشِّرِينَ وَمُنْذِرِينَ	البقرہ	2	213	45
15.	وَتِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ	البقرہ	2	230	80

نمبر شمار	قرآنی آیت کا متن	سورة کا نام	سورة نمبر	آیت نمبر	صفحہ نمبر
16.	اللَّهُ لَا إِلَهَ إِلَّا هُوَ الْحَيُّ الْقَيُّومُ	البقرہ	2	255	30
17.	لَا إِلَهَ إِلَّا فِي الدِّينِ	البقرہ	2	256	86
18.	وَمَا تُنْفِقُوا مِنْ خَيْرٍ فَلَا نُفْسِكُمْ وَمَا تُنْفِقُونَ إِلَّا ابْتِغَاءَ وَجْهِ اللَّهِ	البقرہ	2	272	161
19.	إِنَّ الدِّينَ عِنْدَ اللَّهِ الْإِسْلَامُ..... مَا جَاءَهُمُ الْعِلْمُ بَغْيًا بَيْنَهُمْ	آل عمران	3	19	69،39
20.	أَفَغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمُوتِ وَالْأَرْضِ طُوعًا وَكَرْهًا وَإِلَيْهِ يُرْجَعُونَ	آل عمران	3	83	13
21.	وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ	آل عمران	3	85	13
22.	وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ	آل عمران	3	104	138،38
23.	وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَئِكَ لَهُمْ عَذَابٌ عَظِيمٌ	آل عمران	3	105	139
24.	وَشَاوِرْهُمْ فِي الْأَمْرِ	آل عمران	3	159	90
25.	إِنَّ فِي خَلْقِ السَّمُوتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ	آل عمران	3	190	8
26.	رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ	آل عمران	3	163	170
27.	يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَحِدَةٍ وَخَلَقَ مِنْهَا زَوْجَهَا	النساء	4	1	35
28.	وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ	النساء	4	58	17
29.	يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ..... وَأَحْسِنُ تَأْوِيلًا	النساء	4	59	80
30.	فَلَا وَرَبِّكَ لَا يُؤْمِنُونَ..... وَيُسَلِّمُوا تَسْلِيمًا	النساء	4	65	141، 187

نمبر شمار	قرآنی آیت کا متن	سورة کا نام	سورة نمبر	آیت نمبر	صفحہ نمبر
31.	الَّذِينَ ءَامَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ	النساء	4	76	162
32.	أَفَلَا يَتَذَكَّرُونَ الْقُرْآنَ	النساء	4	82	8
33.	إِنَّا أَنزَلْنَاهُ إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ	النساء	4	105	141
34.	لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ	النساء	4	148	86
35.	وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ	المائدہ	5	2	79، 36
36.	الْيَوْمَ أَكْمَلْتُ لَكُمْ دِينَكُمْ	المائدہ	5	3	186
37.	وَلَا يَجْرِمَنَّكُمْ شَنَاٰنُ قَوْمٍ عَلَىٰ ٓأَلَّا تَعْدِلُوا ۖ اَعْدِلُوا هُوَ أَقْرَبُ لِلتَّقْوَىٰ	المائدہ	5	8	37، 17، 82
38.	وَمَنْ يَتَوَلَّ اللَّهَ وَرَسُولَهُ وَالَّذِينَ ءَامَنُوا فَإِنَّ حِزْبَ اللَّهِ هُمُ الْغَالِبُونَ	المائدہ	5	56	164
39.	وَهُمْ يَنْهَوْنَ عَنْهُ وَيَنْتَوْنَ عَنْهُ وَإِنْ يُهْلِكُونَ إِلَّا أَنفُسَهُمْ وَمَا يَشْعُرُونَ	الانعام	6	26	81
40.	وَلَا تَسُبُّوا الَّذِينَ يَدْعُونَ مِنْ دُونِ اللَّهِ	الانعام	6	108	87
41.	وَبِعَهْدِ اللَّهِ أَوْفُوا	الانعام	6	152	14
42.	قُلْ إِنِّ صَلَاتِي وَنُسُكِي..... وَأَنَا أَوَّلُ الْمُسْلِمِينَ	الانعام	6	162-163	160
43.	وَلَا تَزِرُ وَازِرَةٌ وِزْرَ أُخْرَىٰ	الانعام	6	164	87
44.	قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ	الاعراف	7	32	37
45.	وَأَذْكُرُوا ۖ إِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ	الاعراف	7	69	77
46.	وَأَذْكُرُوا ۖ إِذْ جَعَلَكُمْ خُلَفَاءَ مِنْ بَعْدِ عَادٍ وَبَوَّأَكُمْ فِي الْأَرْضِ	الاعراف	7	74	77

نمبر شمار	قرآنی آیت کا متن	سورة کا نام	سورة نمبر	آیت نمبر	صفحہ نمبر
47.	وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ	الاعراف	7	96	164
48.	إِنَّ الْأَرْضَ لِلَّهِ يُورِثُهَا مَن يَشَاءُ مِنْ عِبَادِهِ	الاعراف	7	128	76
49.	وَيَسْتَخْلِفُكُمْ فِي الْأَرْضِ فَيَنْظُرَ كَيْفَ تَعْمَلُونَ	الاعراف	7	129	77
50.	أُولَٰئِكَ كَالْأَنْعَمِ بَلْ هُمْ أَضَلُّ	الاعراف	7	179	10
51.	هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ	التوبة	9	33	70، 12
52.	مَثَلُ الْفَرِيقَيْنِ كَالْأَغْمَىٰ وَالْأَصْمَىٰ وَالْبَصِيرِ وَالسَّمِيعِ هَلْ يَسْتَوِيَانِ مَثَلًا أَفَلَا تَذَكَّرُونَ	هود	11	24	8
53.	وَاللَّهُ غَالِبٌ عَلَىٰ أَمْرِهِ وَلَكِنَّ أَكْثَرَ النَّاسِ لَا يَعْلَمُونَ	يوسف	12	21	175
54.	إِنِ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ	يوسف	12	40	95
55.	قُلْ هَلْ يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَةُ وَالنُّورُ	الرعد	13	16	9
56.	أَلَا يَذْكُرُ اللَّهُ تَطْبِئِنَّ الْقُلُوبُ	الرعد	13	28	164
57.	وَأَجْتَنِبُوا الطَّاغُوتَ	النحل	16	36	85
58.	وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَرْنَاهَا تَدْمِيرًا	بنی اسرائیل	17	16	23
59.	وَكَمْ أَهْلَكْنَا مِنَ الْقُرُونِ مِن بَعْدِ نُوحٍ وَكَفَىٰ بِرَبِّكَ بِذُنُوبٍ عِبَادِهِ خَبِيرًا بَصِيرًا	بنی اسرائیل	17	17	21
60.	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا	بنی اسرائیل	17	36	33
61.	وَلَقَدْ كَرَّمْنَا بَنِي آدَمَ..... خَلَقْنَا تَفْصِيلًا	بنی اسرائیل	17	70	34

نمبر شمار	قرآنی آیت کا متن	سورة کا نام	سورة نمبر	آیت نمبر	صفحہ نمبر
62.	وَقُلْ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ وَاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا	بنی اسرائیل	17	80	74
63.	وَلَا تُطِيعْ مَنْ اَغْفَلْنَا قُلُوبَهُ عَنْ ذِكْرِ نَا	الکہف	18	28	85
64.	فَمَنْ شَاءَ فَلْيُؤْمِرْ وَمَنْ شَاءَ فَلْيُكْفِرْ	الکہف	18	29	86
65.	لَوْ كَانَ فِيْهِمَا ءَالِهَةٌ اِلَّا اللّٰهُ لَفَسَدَتَا	الانبياء	21	22	30
66.	اِنَّ هٰذِهِ اُمَّتُكُمْ اُمَّةً وَاحِدَةً وَاَنَا رَبُّكُمْ فَاعْبُدُوْنِ	الانبياء	21	96	139
67.	وَمِنَ النَّاسِ مَنْ يَعْبُدُ اللّٰهَ..... هُوَ الْخٰسِرَانِ الْمُبِيْنِ	الحج	22	11	161
68.	الَّذِيْنَ اِنْ مَّكَّنَّاهُمْ فِي الْاَرْضِ اَقَامُوا الصَّلٰوةَ وَاَتَوْا الزَّكٰوةَ..... عَنِ الْمُنْكَرِ	الحج	22	41	71
69.	اُذِنَ لِلَّذِيْنَ يُقْتُلُوْنَ بِاَنفُسِهِمْ ظُلُمًا	الحج	22	65	122
70.	رَجَالٌ لَا تُلٰهِهِمْ تِجَارَةٌ وَّلَا بَيْعٌ عَنْ ذِكْرِ اللّٰهِ وَاَقَامُوا الصَّلٰوةَ وَاٰتٰوْا الزَّكٰوةَ	النور	24	37	37
71.	لَا تَدْخُلُوْا بُيُوْتًا غَيْرَ بُيُوْتِكُمْ حَتّٰى تَسْتَأْذِنُوْا	النور	24	27	84
72.	وَاتَّخِذُوْا مِنْ دُوْنِ ءَالِهَةٍ لَا يَخْلُقُوْنَ شَيْئًا وَهُمْ يُخْلَقُوْنَ	الفرقان	25	3	30
73.	وَلَا تُطِيعُوْا اَمْرَ الْمُسْرِفِيْنَ	الشعراء	26	151	98,85
74.	اِنَّ فِيْ ذٰلِكَ لَاٰيٰتٍ لِّقَوْمٍ يَتَفَكَّرُوْنَ	الروم	30	21	9,22
75.	اِنَّ فِيْ ذٰلِكَ لَاٰيٰتٍ لِّلْعٰلَمِيْنَ	الروم	30	22	9
76.	اِنَّ فِيْ ذٰلِكَ لَاٰيٰتٍ لِّقَوْمٍ يَسْمَعُوْنَ	الروم	30	23	9
77.	اِنَّ فِيْ ذٰلِكَ لَاٰيٰتٍ لِّقَوْمٍ يَعْقِلُوْنَ	الروم	30	24	9
78.	ذٰلِكَ الَّذِيْنَ اُنْفِقِيْمُوْا وَلٰكِيْنَ اَكْثَرُ النَّاسِ لَا يَعْلَمُوْنَ	الروم	30	30	70
79.	ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ اَيْدِي النَّاسِ	الروم	30	41	21

نمبر شمار	قرآنی آیت کا متن	سورة کا نام	سورة نمبر	آیت نمبر	صفحہ نمبر
80.	لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا	الاحزاب	33	21	140
81.	إِنَّا عَرَضْنَا الْأَمَانَةَ عَلَى السَّمُوتِ وَأَشْفَقْنَا مِنْهَا وَحَمَلَهَا الْإِنْسَانُ	الاحزاب	33	72	75
82.	وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ	الاحزاب	33	36	141
83.	قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُو الْأَلْبَابِ	الزمر	39	9	10
84.	وَقَالَ الَّذِينَ كَفَرُوا لَا تَسْعُوا لِهَذَا الْقُرْآنِ وَالْغَوَا فِيهِ لَعَلَّكُمْ تَغْلِبُونَ	حم السجده	41	26	97
85.	سَرَّيْهِمْ أَنْ يَتَنَادَوْا فِي الْأَفَاقِ وَفِي أَنْفُسِهِمْ هَتَمًا لِّتَبَيَّنَ لَهُمْ أَنَّهُ الْحَقُّ	حم السجده	41	53	8
86.	شَرَعَ لَكُمْ مِنَ الدِّينِ أَنْ أَقِيمُوا الدِّينَ وَلَا تَتَفَرَّقُوا فِيهِ	الشورى	42	13	139، 69
87.	وَأَمْرُهُمْ شُورَى بَيْنَهُمْ	الشورى	42	38	90، 85
88.	أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا	محمد	47	24	8
89.	ذَٰلِكَ بِأَنَّهُمْ اتَّبَعُوا مَا اسْتَحْضَرَ اللَّهُ وَكَرِهُوا رِضْوَانَهُ فَأَحْبَطَ أَعْمَلَهُمْ	محمد	47	28	107
90.	وَالَّذِينَ مَعَهُ أَشِدَّاءُ عَلَى الْكُفَّارِ اللَّهُ وَرِضُونَا	الفتح	48	29	160
91.	يَا أَيُّهَا الَّذِينَ ءَامَنُوا مَا فَعَلْتُمْ نُدِمِينَ	الحجرات	49	6	87
92.	وَأَقْسِطُوا إِنَّ اللَّهَ يُحِبُّ الْمُقْسِطِينَ	الحجرات	49	9	81
93.	وَلَا تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ	الحجرات	49	11	83
94.	وَلَا تَجَسَّسُوا وَلَا يَغْتَب بَّعْضُكُم بَعْضًا	الحجرات	49	12	87، 83

نمبر شمار	قرآنی آیت کا متن	سورة کا نام	سورة نمبر	آیت نمبر	صفحہ نمبر
95.	يَا أَيُّهَا النَّاسُ إِنَّا خَلَقْنَاكُمْعِنْدَ اللَّهِ أَثْقَلُكُمْ	الحجرات	49	13	62،35
96.	وَفِي أَمْوَالِهِمْ حَقٌّ لِلسَّائِلِ وَالْمَحْرُومِ	الذاريات	51	19	83
97.	مَا ضَلَّ صَاحِبُكُمْ وَمَا غَوَى وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ	النجم	53	4-2	154
98.	آمِنُوا بِاللَّهِ وَرَسُولِهِ وَأَنْفِقُوا مِمَّا جَعَلَكُمْ مُسْتَخْلِفِينَ فِيهِ	الحديد	57	7	76
99.	لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ	الحديد	57	25	72
100.	وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ	الحديد	57	27	93
101.	يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ	المجادله	58	11	10
102.	لَقَدْ كَانَ لَكُمْ فِيهِمْ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ	المتحنه	60	6	140
103.	وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ	المنافقون	63	8	83
104.	وَيُطْعَمُونَ الْطَعَامَ عَلَىٰ حَبِّهِلَا يُرِيدُ مِنْكُمْ جَزَاءً وَلَا شُكُورًا	الدهر	76	8-9	161
105.	وَلَا تَطْعَمُ مِنْهُمْ عَائِمًا أَوْ كَفُورًا	الدهر	76	24	79
106.	وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَإِنَّ الْجَنَّةَ هِيَ الْمَأْوَىٰ	النازعات	79	41-42	32
107.	وَمَا يُكَذِّبُ بِهِ إِلَّا كُلُّ مُعْتَدٍ أَثِيمٍ	المطففين	83	12	32
108.	لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ	التين	95	4	34
109.	وَالْعَصْرِ إِنَّ الْإِنْسَانَ لَفِي خُسْرٍوَتَوَاصَوْا بِالصَّبْرِ	العصر	103	1-3	15
110.	أَرَأَيْتَ الَّذِي يُكَذِّبُ بِاللَّيْلِ	الماعون	107	1	32

احادیث مبارکہ

نمبر شمار	حدیث کا متن	کتاب کا نام	صفحہ نمبر
1.	توخذ من اغنیاء ہم فترد علی فقراء ہم	صحیح بخاری	183
2.	طلب العلم فریضته علی کل مسلم	سنن ابن ماجہ	185
3.	قال ترکتم فیکم امرین لن تضلوا ما تمسکتہم بہما کتاب اللہ وسنتی	مشکوٰۃ المصابیح	142
4.	لیس المؤمن بالذی یشبع وجارہ جائع الی جنبہ	شعب الایمان	185

اعلام

45	ابو احمد ابدال چشتی	❖
57	اسرار احمد	❖
202	اسرار عالم	❖
67	اشتیاق حسین قریشی	❖
192	اشرف علی تھانوی	❖
47	اشفاق الرحمن کاندھلوی	❖
51،68	علامہ اقبال	❖
115	ایم اعظم	❖
34	آدم علیہ السلام	❖
64	پنڈٹ نہرو	❖
58	تحسین فراقی	❖
183	ابن حزم اندلسی	❖
24،25،26،31،40،116	ابوالحسن ندوی	❖
59	حسن البناء	❖
45	امام حسن رضی اللہ عنہ	❖
138	حسین احمد مدنی	❖
147	حسین محمد مخلوف	❖
5،19،20	حمید احمد خان	❖
متعدد بار	خالد علوی	❖
18	ابن خلدون	❖
58،234	خورشید احمد	❖

118	رضا شاہ	❖
45	رقیہ بی بی	❖
35،36	زبیر صدیقی	❖
2	سبط حسن	❖
46،57	سرسید احمد خان	❖
45	سکندر لودھی	❖
45	سید احمد حسن	❖
233	سید حلیم پاشا	❖
123،48	سید سلمان ندوی	❖
53	سید محمد شاہ	❖
بے شمار	سید ابوالاعلیٰ مودودیؒ	❖
143،194	شاہ ولی اللہ	❖
55	شبیر احمد عثمانی	❖
47	شریف اللہ	❖
98	صالح علیہ السلام	❖
53	صدر الدین اصلاحی	❖
2	ظہور احمد اظہر	❖
148	عارف دہلوی	❖
145	عامر عثمانی	❖
142	ابن عباس	❖
108	عبد الجبار الخیری	❖
47	عبد السلام نیازی	❖
146	عبد العزیز بن باز	❖

10	عبد الغفور خان رامپوری	❖
143	عبد القادر جیلانی	❖
112	عبد الماجد دریابادی	❖
53	عبید اللہ سندھی	❖
5	علاء الدین صدیقی	❖
58	علی طنطاوی	❖
183، 194	عمر رضی اللہ عنہ	❖
93	عیسیٰ علیہ السلام	❖
78	امام غزالی	❖
133	فاطمہ کریم	❖
45	قطب الدین مودود چشتی	❖
143	ابن قیم جوزی	❖
142	امام مالک	❖
بے شمار	محمد اسدؒ	❖
234	محمد امین	❖
145	محمد امین الحسینی	❖
215	محمد حسین بابر	❖
138	محمد زکریا کاندھلوی	❖
107	محمد عبده	❖
64	محمد علی جناح	❖
48	محمد علی جوہر رحمۃ اللہ علیہ	❖
12، 13	محمد قطب شہید	❖
148	محمود الحسن	❖

4	محمود سلطان	❖
50	محمودہ بیگم	❖
46	محی الدین خان	❖
45	مرزا قربان علی بیگ	❖
133	مریم جلیلہ	❖
149	مسعود الحسن	❖
106	مصطفیٰ المرائی	❖
118	مصطفیٰ اسمال	❖
45	معین الدین چشتی اجیری	❖
53	ملک غلام علی	❖
49	مناظر احسن گیلانی	❖
2،3	ابن منظور افریقی	❖
59	موسیٰ ابراہیم الابراہیم	❖
53	میاں محمد طفیل	❖
51	نذیر نیازی	❖
3،7	ڈاکٹر نصیر احمد	❖
4،17،18،23	نعیم صدیقی	❖
133	وصی مظہر ندوی	❖
95،98	یوسف علیہ السلام	❖
193	یوسف فاروقی	❖
11	یوسف قرضاوی	❖
7	Bernard Lewis	❖
201	Saeed Edward W.	❖

107	Elsa	❖
28	N.L Coulsen	❖
18	Roso	❖

اماکن

116	اسپین	❖
106	اسکندریہ	❖
107،112	افغانستان	❖
57،213	امریکہ	❖
11	اندلس	❖
25	انڈونیشیا	❖
45	اورنگ آباد	❖
24،107،112	ایران	❖
103	آسٹریا	❖
47	بجنور	❖
57	برطانیہ	❖
104	برلن	❖
65	بلغاریہ	❖
57	بھارت	❖
48	بھوپال	❖
20،54	پاکستان	❖
65	پولینڈ	❖
65	ترکی	❖
63	جاپان	❖
63،215	جرمنی	❖
25	جنوبی روس	❖
45	چلی پورہ	❖
45،48	حیدر آباد	❖

45	دکن	❖
56	دمشق	❖
45،50	دہلی	❖
45	دیوگرھ	❖
63	روس	❖
57	سعودی عرب	❖
107	سیتان	❖
112	شام	❖
57،112	عراق	❖
22،28	عرب	❖
45	علی گرھ	❖
65	فرانس	❖
106	فلسطین	❖
65	فن لینڈ	❖
107	قاہرہ	❖
57	قطر	❖
56	کراچی	❖
107	کردستان	❖
99	کینیڈا	❖
51	گورداس پور	❖
51	لاہور	❖
112	لبنان	❖
151	لکھنؤ	❖
27	لندن	❖

56	مدینہ منورہ	❖
112	مصر	❖
25	مغربی افریقہ	❖
209	مراکش	❖
209	لیبیا	❖
57	نیویارک	❖
24،41	ہندوستان	❖
112	وسط ایشیاء	❖
104	ویانا	❖
54	یو۔پی	❖
11،42	یورپ	❖
213	یورپ	❖
65	یوگوسلاویہ	❖
24،26	یونان	❖